





Digitized by Arya Samaj Foundation, Chennai and eGangotri
गुरुकुल कांगड़ी विश्वविद्यालय, हरिद्वार

पुस्तकालय



विषय संख्या 66 ग

पुस्तक संख्या 29 ग

आगत पञ्जिका संख्या 28, 204

पुस्तक पर सर्व प्रकार की निशानियां
लगाना वर्जित है। कृपया १५ दिन से अधिक
समय तक पुस्तक अपने पास न रखें।

स्वाक प्रमाणीकरण १९८४-१९८५

॥ श्रीगणेशाय नमः ॥

ગુજરાતી ભાષા, વ્યાકરણ અને લેખન (સુધારેલી ૪ થી આવૃત્તિ)

લેખક: પ્રો. મનસુખલાલ કવેરી, એમ. એ.

ગુજરાતી ભાષાનું સર્વાંગી જ્ઞાન આપતું આ વ્યાકરણનું પાઠ્યપુસ્તક
ઉ. ૩૪૦ પાનાં.

ભારતનો ઇતિહાસ ભાગ ૧, ૨,

લે. જયંતિલાલ ચીનાઇ, બી. એ. બી. ટી. તથા મનુભાઇ દેસાઇ,
બી. એ. બી. ટી. પ્રો. વાડીયાની પ્રસ્તાવના સાથે.


હાઇસ્કૂલના વિદ્યાર્થીઓ માટે, સુંદર ચિત્રો સાથે. સરળ ભાષામાં
સમજાવી આ પુસ્તકો દિવના દરેક ઐતિહાસિક યુગની રૂપરેખા આપે છે.

Garland of English Prose and Poetry, Book I, II,

Edited by Principal T. K. N. Menon, Teacher's Training
College, Baroda and Prof. S. M. Wadia, Baroda College,
(Illustrated).

This series of graded Prose and Poetry Selections is
complete with Introductions and Notes. Care has been
taken to give the passages from masters of English Prose
and Poetry and the Indian environment is kept in mind.
Variety of matter and form is its main feature.

x x x x



शास्त्र पत्रिका

भाग ३

संख्या ३

'स्नेहसूत्रम्'
ॐ नमो भगवते

उद्देशिका (जोशी)

६५
२५ (५१)

ओ३म्


पुस्तक संख्या

66 ग 2६ (ग)

पत्रिका-संख्या.....2५20५

पुस्तक पर सर्व प्रकार की निशानियां
लगाना वर्जित है। कोई सज्जन पन्द्रह दिन से
अधिक देर तक पुस्तक अपने पास नहीं रख
सकते। अधिक देर तक रखने के लिये पुनः आज्ञा
प्राप्त करनी चाहिये।






भाद्री-पांडु
चित्रकार : कनु देसाई

સાહિત્ય પલ્લવ

ભાગ ત્રીજો



ઝીણાભાઈ દેસાઈ
ઉમાશંકર જોષી

● ગ્રંથો જાણવા મુક્તિ ●	
કુસ્તક સં.	૬૬૪
જાણત સં.	૨૬૪
તિથિ	
ગુરુકુલ કાશીનાથ ડોંગરી.	



વોરા એન્ડ કંપની, પબ્લિશર્સ, લિમિટેડ.

રાઉંડ બિલ્ડિંગ, કાલ્યાદેવી રોડ, મુંબઈ, ૨.

આ પુસ્તક મુંબઈ ઈલાકાના સરકારી કેળવણી ખાતા તરફથી પાઠ્યપુસ્તક
તરિકે મંજૂર છે. પત્ર નં. પી-૫૨૩-સી.

વડોદરા રાજ્યના કેળવણી ખાતા તરફથી પાઠ્ય પુસ્તક તરિકે મંજૂર છે.

ચોથી આવૃત્તિ : ૧૯૪૮

કિંમત રૂ. ૧-૧૪-૦

મુદ્રક : ધીરુભાઈ દલાલ, એસોશિયેટેડ એડવર્ટાઈઝર્સ એન્ડ પ્રિન્ટર્સ, લિ., મુંબઈ ૭.
પ્રકાશક : એમ. કે. વોરા, વોરા એન્ડ કંપની, પબ્લિશર્સ લિમિટેડ, કાલ્યાણેવી રોડ,
મુંબઈ ૨

નિવેદન

‘સાહિત્યપદ્ધતિ’ ના પહેલા અને બીજા ભાગમાં એના હેતુ અને વિષય પરત્વે અમારે જે કંઈ કહેવાનું છે તે કહી દીધું છે. તેથી તેની પુનરુક્તિ કરવા અહીં રોકાતા નથી. આ ત્રણે ભાગ દ્વારા આપણી સાહિત્યશ્રીનો જે યત્નિચિત્ત આણુસારે આપી શકાયો છે તે અમને વિશ્વાસ છે કે આપણા સાહિત્ય માટે આપણા વિદ્યાર્થીઓમાં પ્રેમ અને ભક્તિ ઉત્પન્ન કરશે. તેમના અભ્યાસમાં ધૃતર ભાષાઓની ઉત્તમ કૃતિઓનો પણ જ્યારે તેમને પરિચય થાય ત્યારે તેની સરખામણીમાં આપણો સાહિત્યવૈભવ પણ ઉવેખવા જેવો નથી એવી પ્રતીતિ તેમને અવશ્ય થશે એવી અમને શ્રદ્ધા છે.

આ ભાગમાં આપણા સાહિત્યના વિકાસનું અમે વિહંગાવલોકન આપ્યું છે તે, અમને આશા છે કે, વિદ્યાર્થીઓને એના વિકાસનો ઠીક ઠીક ખ્યાલ આપશે. એ વિહંગાવલોકન મુખ્ય પ્રવાહોનું છે, અને એથી વ્યક્તિઓને અનુલક્ષીને એ નથી લખાયું. વ્યક્તિઓનો, એમ છતાં, ક્યાંક ક્યાંક નિર્દેશ થયેલો છે તેમની વ્યક્તિગત કક્ષામાં નહિ, પણ કોઈ એક પ્રવાહના પ્રતિનિધિ તરીકે. પહેલા ભાગના નિવેદનમાં અમે ત્રીજા ભાગમાં વ્યક્તિઓના પરિચય આપવા સંબંધી પણ જણાવ્યું હતું. પણ લેખકોના જીવનની તારીખ, કે જન્મસ્થળ જેવી સ્થૂળ માહિતીથી કોઈ ખાસ વિશેષાર્થ નથી સરતો, પણ પ્રવાહનો વિદ્યાર્થીઓને ખ્યાલ આવી શકે તો તેમની દૃષ્ટિ વધુ ઝીણવટભરી અને રસપારખુ થઈ શકશે એમ લાગતાં અમે પ્રવાહોનો જ પરિચય ઇષ્ટ લેખ્યો છે. એમ છતાં લેખકોના પરિચય માટે વિદ્યાર્થીઓ અને શિક્ષકોને અમે નીચેના ગ્રંથોની લલામણુ કરીએ છીએ. એ પુસ્તકો દરેક શાળામાં હાવાં જોઈએ.

૧. ગુજરાતી સાહિત્યના માર્ગસૂચક સ્તંભો (શ્રી. કૃ. મો. ઝવેરીકૃત)
૨. ગ્રંથ અને ગ્રંથકાર બધા ભાગ. (ગુજરાત વર્નાક્યુલર સોસાયટી પ્રકાશિત.)

ઉપરાંત પ્રસંગોપાત્ત અમે નચિકેતા, એકલવ્ય, વગેરેની પૌરાણિક કથાઓ આપી છે, છતાં ‘પૌરાણિક કથાકોશ’—(ગુ. વ. સો. પ્રકાશિત) નો

પણ ઉપયોગ શિક્ષકો કરશે એવી અમે આશા રાખીએ છીએ. ‘સાર્થ
નેડણી કાશ’ તો વપરાતો હશે જ એમ માની લઈએ છીએ.

કલાદર્શનના પાઠોને સાહિત્યના પુસ્તકમાં કેટલું સ્થાન ? આવો
પ્રશ્ન સંભવ છે કે આ પાઠ્યશ્રેણીમાંના કલાદર્શનના પાઠો ભેતાં કોઈ પૂછે.
એનો તો એક જ ઉત્તર હોઈ શકે—અને તે એ કે સાહિત્ય પણ એક કલા
છે—અને બધી કલાઓનું આદિ સ્વરૂપ, અને આદિ પ્રેરણા તો એક જ
છે, એ દષ્ટિએ અભ્યાસકાળ દરમ્યાન શક્ય તેટલી જુદી જુદી કળાઓ
વચ્ચે સમન્વય સાધવાની દષ્ટિ વિદ્યાર્થી સમક્ષ રજૂ કરાય તો સાતું એવું
અમે માનીએ છીએ. એટલે અમે આપેલા પાઠો માત્ર અંગુલિનિર્દેશ
પૂરતા જ છે. વધુ તો એ માટે યોગ્ય વાતાવરણ જમાવવું એ છે. એ માટે
બે આ પાઠો નિમિત્તે પ્રેરણા મળી શકશે તો એનો હેતુ સફળ થયેલો લેખાશે.

અન્તમાં, આ સંગ્રહમાં પોતાની કૃતિઓનો સમાવેશ કરવાની રજા
આપનાર લેખકોનો, શ્રી. રોરિકનાં ચિત્રો માટે રજા મેળવી આપવા બદલ
શ્રી. રવિશંકર રાવળનો, અને જે જે ચિત્રકારોનાં ચિત્રો અમે અહીં આપી
શક્યા છીએ તે ચિત્રકારોનો, અનેક અગવડો વેઠીને પણ આ સંગ્રહોનો
પ્રકાશનને અંગે અમને બધી અનુકૂળતા કરી આપવા બદલ આ સંગ્રહોના
પ્રકાશક શ્રી. મનહરલાલ વોરાનો અને અસાધારણ ત્વરાથી અને કાળજી-
પૂર્વક એનું સુઘડ અને શુદ્ધ મુદ્રણ કરી આપવા બદલ શ્રી. જીવણજી દેસાઈ
નો અમે અંતઃકરણપૂર્વક આભાર માનીએ છીએ. આ સંગ્રહોનો અંગે બે
અમને કંઈ સૂચનાઓ મળશે તો તેનો સાભાર સ્વીકાર કરી તેનો પૂરતો
લાભ લેવા અમે સદાય તત્પર રહીશું, એ નોંધવાની લાગ્યે જ જરૂર હોય.
આશા છે કે એવી સૂચનાઓ અમને મળશે.

શેઠ ચી. ન. વિદ્યાવિહાર,

આંખાવાડી

અમદાવાદ, ૯-૧-૪૧

ઝીણાભાઈ દેસાઈ

ઉમાશંકર બેળી

અનુક્રમણિકા

નિવેદન	૧
ઉદયવંત [૩૧]	૧
૧ સૌભાગ્યનિધિ ગૌતમ	૨
નરસિંહ [૮૫]	૨
૨ ભલે રે સત્યો અમો લોક ભરવાડાં	૩
૩ કેણી પેરે ભરીએ આછાં નીર ?	૪
૪ સહુ રાતાં	૪
૫ આજની ઘડી રળિયામણી	૫
૬ ગિરિતળાટી ને કુંડ દામોદર	૫
૭ એવા રે અમો એવા	૬
૮ માણું જનમોજનમ અવતાર રે	૬
૯ અવતાર અખળા તણા	૭
૧૦ જગીને જોઈં તો	૭
મીરાંબાઈ [૩૫]	૮
૧૧ બાઈ, અમે પકડી આંખલિયાની ડાળ રે	૮
૧૨ અખોલા	૯
૧૩ નયન ખસે રઘુવીર	૯
૧૪ બીજને મારે શું કરવું ?	૯
ભાલણ [૨૨૫]	૧૦
૧૫ વૈશંપાયનની આપવીતી	૧૩
ગંગાદાસ [૩૬]	૨૨
૧૬ લક્ષ્મી-ગૌરી સંવાદ	૨
સમયસુંદર-નયસુંદર [૬૨]	૨૪
૧૭ દમયંતી પરિત્યાગ	૨૫
૧૮ જમણા ડાખાને કહે-	૨૭
ભાઉ [૪૦]	૨૮
૧૯ ધર્મનો ધર્મત્યાગ	૨૮
વૈકુંઠ [૧૦૬]	૩૦
૨૦ અત્રીસ-લક્ષણાનો ભોગ	૩૧
અખો [૬૨]	૩૫
૨૧ ઊંચમાં રામ ખમણો નથી ભર્યો	૩૭
૨૨ ખટપટને ખટપટવા દે	૩૮
૨૩ હું હસતો રમતો હરિમાં ભળ્યો	૩૮
૨૪ આજ આનંદ મારા અંગમાં ઊપજ્યો	૩૯
પ્રેમાનંદ [૧૩૭]	૪૦
૨૫ દેવધી અને કંસ	૪૧

૨૬ નાગદમન. .	..	..	..	..	૪૨
૨૭ કૃષ્ણજું મથુરાગમન	..	..	..	..	૪૪
રત્નેશ્વર-રત્નો [૪૮]	..	..	..	..	૪૬
૨૮ મહિના ..	..	..	..	..	૪૭
વલ્લભ મેવાડો [૧૦૩]	..	..	..	..	૪૯
૨૯ શણુગારનો ગરબો	..	..	..	..	૫૦
શાંતિદાસ [૧૧]	..	..	..	..	૫૪
૩૦ માછીડા હોડી હલકાર	..	:	..	..	૫૪
૩૧ દુઃખે દૂખળાં	..	..	..	..	૫૪
દયારામ [૮૧] ..	..	..	..	..	૫૫
૩૨ કિયે કામે મોહની ન ભણી	..	..	..	..	૫૫
૩૩ માનીતી તું છે મોહનતણી	..	..	..	..	૫૬
૩૪ મજ વહાલું રે	..	..	..	..	૫૭
૩૫ શું ભણે વ્યાકરણી ?	..	..	..	..	૫૭
૩૬ મારું ટણકું દોર	..	..	..	..	૫૭
૩૭ જેવો છું તેવો હું	..	..	..	..	૫૮
દલપતરામ [૨૮]	..	..	..	..	૫૯
૩૮ આકાશ અને કાળ વિષે ગરબી	..	..	..	..	૫૯
નર્મદ [૩૫] ..	..	..	..	..	૬૦
૩૯ શરદ ..	..	..	..	..	૬૨
૪૦ ફરી ભ્રમનિયું આપે	..	..	..	..	૬૨
૪૧ અવસાન સંદેશ	..	..	..	..	૬૨
નરસિંહરાવ દિવેટિયા [૫૮]	..	..	..	..	૬૩
૪૨ 'પ્રેમના સંદેશ ક્યાં ?'	..	..	..	..	૬૪
૪૩ ચિત્રવિલોપન	..	..	..	..	૬૫
મણિશંકર ભટ્ટ-'કાન્ત' [૨૮]	..	..	..	..	૬૭
૪૪ ઉપહાર ..	..	..	..	..	૬૯
૪૫ સાગર ને શશી	..	..	..	..	૬૯
દામોદર ખુશાલદાસ ષોટાદકર [૭૩]	..	..	..	..	૭૦
૪૬ ભાઈબીજ	..	..	..	..	૭૧
બળવંતરાય ઠાકોર [૯૮] ...	..	..	..	..	૭૩
૪૭ માવરનેહ	..	..	..	..	૭૪
અરદેશર ફરામજી ખખરદાર	..	..	..	..	૭૮
૪૮ ખાંડાની ધારે	..	..	..	..	૭૮
રસિકલાલ છોટાલાલ પરીખ [૨૬]	..	..	..	..	૮૦
૪૯ પૃથ્વી ..	..	..	..	..	૮૦
૫૦ વર્ષાની વાત	..	..	..	..	૮૧

જુગતરામ દવે [૯]	..	..	..	..	૮૨
૫૧ અંતરપટ	..	..	..	..	૮૨
દેશળજી પરમાર [૧૪]	..	..	..	..	૮૨૩
૫૨ મૃગચર્મ ..	..	..	..	..	૮૩
અવેરચંદ મેઘાણી [૫૯]	..	..	..	..	૮૪
૫૩ ઘણુ રે બોલે ને—	..	..	..	..	૮૫
૫૪ ગરવાને માથે	..	..	..	..	૮૬
પૂજાલાલ [૬૧]	..	..	..	..	૮૮
૫૫ દાદા ..	..	..	..	..	૮૮
કરસનદાસ માણેક [૪૧]	..	..	..	..	૯૧
૫૬ હરિનાં લોચનિયાં	..	..	..	..	૯૨
ચંદ્રવદન મહેતા [૨૮]	..	..	..	..	૯૪
૫૭ રમારક ..	..	..	..	..	૯૬
૫૮ વિસર્જન ..	..	..	..	..	૯૭
ઝીણુભાઈ દેસાઈ—‘સ્નેહરશ્મિ’ [૫૪]	..	..	..	..	૯૭
૫૯ સરિતાનું ગાન	..	..	..	..	૯૭
૬૦ મિલનનું સ્વપ્ન	..	..	..	..	૯૮
સુંદરજી બેટાઈ [૬૭]	..	..	..	..	૧૦૦
૬૧ ગોમતીને	..	..	..	..	૧૦૦
૬૨ કેડી	..	..	..	..	૧૦૨
મનસુખલાલ અવેરી [૪૨]	..	..	..	..	૧૦૩
૬૩ ટકોરા	..	..	..	..	૧૦૪
રામપ્રસાદ શુક્લ [૨૯]	..	..	..	..	૧૦૫
૬૪ આંધી	..	..	..	..	૧૦૬
૬૫ અદીઠની ભાળ	..	..	..	..	૧૦૭
૬૬ શી ખોટ?	..	..	..	..	૧૦૭
ત્રિભુવનદાસ લુહાર—‘સુંદરમ્’	..	..	..	..	૧૦૮
૬૭ ઘણુ ઉઠાવ	..	..	..	..	૧૦૯
૬૮ ફૂટપાથના સનાર	..	..	..	..	૧૧૦
ઉમાશંકર જોષી [૫૪]	..	..	..	..	૧૧૨
૬૯ હોડીને દૂર થું ? નજીક થું ?	..	..	..	..	૧૧૨
૭૦ ગીત ગાતું ગાતું	..	..	..	..	૧૧૩
૭૧ ભોમિયા વિના	..	..	..	..	૧૧૪
‘આસીમ’ રાંદેરી [૩૦]	..	..	..	..	૧૧૫
૭૨ આંધળી છોકરી	..	..	..	..	૧૧૫

નર્મદાશંકર ..	..	..	..	..	૧૧૬
૭૩ કવિ અને કવિતા ..	..	..	..	..	૧૧૭
રમણુભાઈ નીલકંઠ ..	..	..	..	..	૧૨૪
૭૪ આગગાદીમાં અનુભવ ..	..	..	..	..	૧૨૫
આનંદશંકર આપુભાઈ ધ્રુવ ..	..	..	..	..	૧૩૧
૭૫ મારા નાનપણના સાથી ..	..	..	..	..	૧૩૨
દત્તાત્રેય બાલકૃષ્ણ કાલેલકર ..	..	..	..	..	૧૪૩
૭૬ પગલાંની લિપિ ..	..	..	..	..	૧૪૩
કનેયાલાલ મુનશી ..	..	..	..	..	૧૪૭
૭૭ લોપામુદ્રામાંથી ..	..	..	..	..	૧૪૯
રામનારાયણુ ત્રિ. પાઠક ..	..	..	..	..	૧૫૬
૭૮ જક્ષણી ..	..	..	..	..	૧૫૬
સ્વામી આનંદ ..	..	..	..	..	૧૬૮
૭૯ કાળવન ..	..	..	..	..	૧૬૯
ધનસુખલાલ મહેતા અને જ્યોતીન્દ્ર દવે ..	..	..	..	..	૧૭૫
૮૦ નામકરણ ..	..	..	..	..	૧૭૬
ગૌરીશંકર ભેષી-‘ધૂમકેતુ’ ..	..	..	..	..	૧૮૧
૮૧ વિનિયાત ..	..	..	..	..	૧૮૨
રમણુલાલ દેસાઈ ..	..	..	..	..	૧૯૧
૮૨ ગ્રેન્યુએટ નોકરની ઓરડી ..	..	..	..	..	૧૯૧
રવિશંકર રાવળ ..	..	..	..	..	૧૯૭
૮૩ કળાકાર મહર્ષિ નિકોલસ રોરિક ..	..	..	..	..	૧૯૭
બચુભાઈ રાવત ..	..	..	..	..	૨૦૧
૮૪ નટરાજ ..	..	..	..	..	૨૦૧
૮૫ પાંડુ અને માદ્રી ..	..	..	..	..	૨૦૩
૮૬ અંધ બાલા ..	..	..	..	..	૨૦૫
૮૭ જલપરી ..	..	..	..	..	૨૦૭
ઝીણુભાઈ દેસાઈ-‘સ્નેહરશ્મિ’ ..	..	..	..	..	૨૦૮
૮૮ સ્વર્ગ અને પૃથ્વી ..	..	..	..	..	૨૦૮
કેશવરામ શાસ્ત્રી ..	..	..	..	..	૨૧૪
૮૯ સીતાનું હરણ ..	..	..	..	..	૨૧૫
ઉમાશંકર ભેષી ..	..	..	..	..	૨૨૬
૯૦ આરણ્ય ટકોરા ..	..	..	..	..	૨૨૬
સંપાદકીય ..	..	..	..	..	૨૩૭
આપણા સાહિત્યનું વિહંગાવલોકન ..	..	..	..	..	૨૩૭

ઉદ્યવંત

[ગુજરાતી ભાષાની એક પ્રાચીન કૃતિ 'ગૌતમ સ્વામીનો રાસ' (ઈ. સ. ૧૩૫૬)-માંથી ગૌતમ સ્વામીના ગુણના વર્ણનનો ભાગ નીચે ઉતાર્યો છે. એનું શબ્દમાધુર્ય જ સૌમ્યતાનું વાતાવરણ ઊભું કરવા માટે પૂરતું છે. સાહિત્યપદ્ધતિના પહેલા ભાગમાં 'વસન્ત ઝૂંઝૂં' કરીને અંજની છંદનું કાવ્ય છે, તેને મળતી રીતે આ કાવ્યનો 'ભાષા-છંદ' વાંચી શકારો. એક પછી એક ઉપમા કવિ આપ્યે જાય છે અને આપણા મનને સુંદરતા અને પ્રસન્નતાથી ભરી દે છે. ભાષા જૂની ગુજરાતી હતી તેમાં સહેજસાજ ફેરફાર કર્યો છે; છતાં તેની મધુરતા નાશ ન પામે તે માટે 'જમ'નું 'જેમ', 'નિહિ'નું 'જેણે', જેવા ફેરફાર કર્યા નથી. વાંચનાર સહેજે એ સમજી શકે એવા છે.

૨. કુસુમહ-વન—પુષ્પના વનમાં. ('હ' પ્રત્યય જૂની ગુજરાતીમાં પછીનો છે.) ૮. કનક'વતંસા—કનક-અવતંસ, સોનાનું ધરણું. ૧૨. તેમ શ્રીગૌતમ ગુણના કેલિવનમાં (ક્રીડા કરવાના સ્થળમાં) રમે છે. ૧૫. સહસ્રકરો—સહસ્રકર, સૂર્ય. ૧૬. પંચાનનિ—સિંહ વડે. ૧૮. મુનિપ્રવરો—મુનિપ્રવર, મુનિઓમાં શ્રેષ્ઠ. ૨૧. મહમહે—મધમધે. ૨૪. તેમ શ્રીગૌતમ પોતાની લબ્ધિઓ (મેળવેલી વસ્તુઓ) વડે બહુ શોભે છે. ૨૭. દીપ્તિયા—દીક્ષા દીધી. ૨૯. જસ—જેના. ૩૧. શ્રીગૌતમ સોને કહ્યાણ કરો એટલું જ નહિ, પણ સૌની શાખાનો વડ જેમ વિસ્તાર કરે. અથવા શિષ્યપરંપરા વડે તેઓશ્રીનો પોતાનો વિસ્તાર થાઓ.]

સૌભાગ્યનિધિ ગૌતમ

જિમ સહકારે કાપલ ટહુકે,

જિમ કુસુમહ-વન પરિમળ બહુકે,

જિમ ચંદન સોગંધનિધિ,

જિમ ગંગાજળ લહરે લહકે,

જિમ કનકાચળ તેજે ઝળકે,

૫

તિમ ગૌતમ સૌભાગનિધિ.

જિમ માનસસર નિવસે હંસા,

જિમ સુરવર શિર કનક'વતંસા,

જિમ મધુકર રાજીવવને,

જિમ રતનાકર રતને વિલસે,

૧૦

જિમ અંબર તારાગણ વિકસે,

તિમ ગૌતમ ગુણ-કેલિવને.

સાહિત્યપદ્ધતિ

પુનિમનિશિ જિમ શશિયર સોહો,
સુરતરુ મહિમા જિમ જગ મોહો,
પૂરવદિશિ જિમ સહસકરો; ૧૧

પંચાતનિ જિમ ગિરવર રાજો,
નરપતિધર જિમ રુચગલ ગાજો;
તિમ જિનશાસન મુનિપ્રવરો.

જિમ સુરતરુવર સોહો શાખા,
જિમ ઉત્તમ મુખ મધુરી ભાષા,
જિમ વન કુતકી મહમહે એ ! ૨૦

જિમ ભૂમિપતિ ભૂજળળ ચમકે,
જિમ જિનમંદિર ઘંટા રણકે,
ગૌતમ લખધે ગહગહે એ !

ધન માતા જિણિ ઉદરે ધરિયા, ૨૧
ધન્ય પિતા જિણિ કુળ અવતરિયા,
ધન સદ્ગુરુ જિણિ દીખિયા એ !

વિનયવંત વિદ્યાભંડારા,
જસ ગુણ પૃથ્વી ન લભિ પારા,
સિદ્ધિ વૃદ્ધિ કલ્યાણ કરો, ૩૦
વડ જિમ શાખા વિસ્તરો એ !

સ્વાધ્યાય

૧. આમાંની ઉપમાઓ જુદી તારવો.
૨. કાવ્ય કંઠે કરો.
૩. તમને કઈ છ લીટી સૌથી વધુ ગંભી તે કારણ આપી દર્શાવો.

નરસિંહ

[શરૂઆતનાં ચાર કાવ્યો કૃષ્ણ અને ગોપગોપી વિષે છે. પહેલું ગીત આપણને શીખવે છે કે સાધારણ માણસ હોવામાં પણ મન છે. 'ભરવાડાં' કહી જોને તુચ્છ-કારવામાં આવે છે તે લોકોને આનંદ તો જુઓ. અને તેઓના વલોણાનું વર્ણન ! ખીન ગીતને વિષય અનેક કવિઓએ પાછળથી ગાયો છે. પણ આમાં 'વા'લા' અને

‘શામળિયા વા’લા’ ગાવામાં જે ઠંકે છે તે તો નરસિંયાનો જ. ત્રીજી ગીતમાં બધું રાતું જ દેખાય છે. કાળા કૃષ્ણ ને ગેરી ગોપી તે પણ ‘રાતાં’ છે! ચોથું ગીત અત્યંત પ્રસિદ્ધ છે. મિયજન આવવાથી થતા આનંદનું એમાં વર્ણન છે.

પછીનાં બે ગીત તે નરસિંહ મહેતાના જીવનના પ્રસંગો છે. પોતે સામાજિક અંધનોમાં પુરાઈ રહેવાને બદલે માણસાઈના વિશાળ ધર્મને અનુસરે છે. લોકો નિંદા કરે તો કહે છે, ‘હા ભાઈ, અમે એવા! બીજું શું?’

છેલ્લાં ત્રણમાં પહેલું પદ છે ને બાકીનાં બે ‘પરભાતિયાં’ છે. પદમાં બતાવ્યું છે: જેઓ સાચા ભકત છે તે તો મુક્તિ માગતા નથી. મુક્તિ મળ્યા પછી અવતાર ન મળે. ભકતને તો અવતાર જોઈએ, જેથી વારે વારે ભકિત કરવાની તક મળે. આ ભાવના સમજવા જેવી છે. છેલ્લે કહ્યું છે તેમ, એ ભાવના ‘મજની ગોપી’ઓ કાંક સમજી હતી. તેથી તો પછીના પરભાતિયામાં કહ્યું છે તેમ જેને અ-બળા કહેવામાં આવે છે તેના જ અવતારમાં સાર તો છે. કેમકે ગોપીઓને સહેજે કૃષ્ણ મળ્યા. એટલું જ નહિ, સામેથી, કોઈ વાર રિસાય લ્યારે, મનામણું પણ કૃષ્ણને કરતું પડતું. છેવટનું પરભાતિયું ‘આ જગત તે મિથ્યા માયા છે, બ્રહ્મ જ સત્ય છે,’ એ સિદ્ધાંતને અનુસરી કવિએ રચ્યું છે. પણ એનું વર્ણન કેટલું તો કાવ્યમય છે! કોઈને પ્રશ્ન થાય કે, તો પછી આ માયાણી જગત રચનારાએ રચ્યું શા માટે, તો કવિ તેનો ઉત્તર તાદૃશ ચિત્ર રજૂ કરીને આપે છે: ભાઈ, એ તો બ્રહ્મ પોતે જ પોતાની આગળ લટકાં કરે છે.

૧. ૨. ગોક-ગોષ્ઠ, ભરવાડનો નેસ.

૪. ૪. આલા-લીનાશવાળા, ફૂણા. (આદ્ર ઉપરથી આલા, જેમ મદ્ર ઉપરથી ભલા.)

૭. ૨. પુણ્યપ્રતાપે ઇદ્રપુરીને પામે છે તે છેવટ તો પુણ્ય પૂરાં થતાં પાછાં લખચોરાસીના ફેરામાં પડે છે. સરખાવો : ક્ષીણે પુણ્યે મર્ત્યલોકં વિશન્તિ। (ગીતા)

૮. ૧. બળિભદ્રવીર—બળિભદ્રના ભાઈ, કૃષ્ણ. ૩-૪. પુરુષ જે સાચા સેવકભાવથી અંગેઅર ભક્તિ કરે તો મુક્તિ સુધીની તો એને પ્રાપ્તિ થાય. પણ પોતે રસભર્યું રુસણું લેવું ને મનામણું કરનાર કૃષ્ણ હોય, એ પ્રસંગ તો નારી અવતાર વગર શી રીતે મળે?

૯. ૬. જેમ સોનાનાં વિવિધ પ્રકારનાં ધરેણાં બનાવવામાં આવે ને તેને જુદાં જુદાં નામ ને રૂપ અપાય, પણ આખરે તો તે સેતું જ છે, તેમ આ વિશ્વમાં પણ છેવટનું તત્ત્વ તો બ્રહ્મ જ છે. આને અદ્વૈતવાદ કહે છે, કેમકે એ અદ્વૈત (એ ન હોવાપણું) પ્રતિપાદિત કરે છે.]

૧. ભલે રે સજ્યો અમો લોક ભરવાડાં

ભલે રે સજ્યો અમો લોક ભરવાડાં,

નિલ વલોણાં વલોવતાં રે લોલ.

સાહિત્યપદલવ

લખ ઘેન ગોઠ બાવા નંદ ઘેર દૂઝે,
 મેરુ રવૈયો ઘાલી રે લોલ. ભલે૦
 ઐકી પા ઘૂમે રાધિકા રે ગોરાં,
 ઐકી પા કાનજી કાળા રે લોલ. ભલે૦
 હળવા હળવા ઘૂમજે રે કાનજી,
 ગોળી નંદાશે મારી રે લોલ. ભલે૦
 ગોળી નંદાશે ને ચોળી છંટાશે,
 તૂટશે મોતીની માળા રે લોલ. ભલે૦
 કાળીનાગનાં નેતરાં રે કીધાં,
 મેરુ કીધો રવૈયો રે લોલ. ભલે૦
 સાત સાહરની ગોળી રે કીધી,
 ને ચંદો સૂરજ જે સાખી રે લોલ. ભલે૦
 ભલે મળ્યો નરસૈયાનો સ્વામી,
 સાત સાહર વલોવતાં રે લોલ. ભલે૦

૨. ફુણી પેરે ભરીએ આછાં નીર ?

ફુણી પેરે ભરીએ આછાં નીર રે, જમનાને આરે વા'લા ?
 ધુતારા છે ગોકુળિયાના લોક રે, શામળિયા વા'લા;
 સોના રૂપાનો મારો વજ્રો રે ઘડૂલો વા'લા,
 ઉંઢણીએ છે રતન જડાવ રે, શામળિયા વા'લા.
 તાણુ મા તાણુ મા હાર, રે મારો તૂટે વા'લા,
 મોતીડાં વેરાશે ગિરધર લાલ રે જમનાને આરે વા'લા.
 માથે મટુકી ગોપી રે, વનડામાં રોકી વા'લા,
 જાય છે મારી સહિયરોનો સાથ રે, શામળિયા વા'લા.
 નરસૈયાનો સ્વામી રે મને મળિયો વા'લા,
 ઉતાર્યા છે ભવ પાર રે શામળિયા વા'લા.

૩. સહુ રાતાં

કર નખ રાતા કામિનીના રે, રાતા અધર સુદંત;
 રાતાં અખીલ ઉડાડે ગોપી, રાતો નવલ વસંત. કર૦

નરસિંહ

૫

રાતી ચોળી કસણુ કસી, ને મુખ ભર્યાં તંબોલ; કર૦
 રાતા ચરણુ પહેરણે, રંગ રાતી કુંકમ રોળ. કર૦
 કૃષ્ણુ રાતા કામિનીએ રે, કામિની કૃષ્ણુગુણે રાતી; કર૦
 સરખાં સરખે બેહુ ગુણુ-રાતાં નરસૈયો સંઘાતી. કર૦

૪. આજની ઘડી રળિયામણી

સખી, આજની ઘડી રળિયામણી,
 મારે વા'લાજી આવ્યાની વધામણી જી રે.
 આ કુંકમ કેસરની ગારે ઘસોઈઓ, કેસરનો સાથી પડાઈઓ જી રે. સ૦
 સખી, આલાલીલા વાંસ વઢાવીએ, મારા વા'લાજીના મંડપ રચાવીએ
 જી રે. સ૦
 સખી, ગંગા જમુનાનાં નીર મંગાવીએ, મારા વા'લાજીના ચરણ
 પખાળીએ જી રે. સ૦
 તરીયા તોરણુ બારે બંધાવીએ, મોતીડે ચોક પુરાવીએ જી રે. સ૦
 સહુ સખીઓ મળીને વધાવીએ, મારા વા'લાજીને મંગલ ગવરાવીએ
 જી રે. સ૦
 પૂરો પૂરો સોહાગણુ સાથીઓ, ઘેરે મલપતો આવે હરિ હાથિયો
 જી રે. સ૦
 અતિ મીઠડા થકી થાય મીઠડો, મહેતા ન સૈયાને સ્વામી મેં તો
 દીઠડો જી રે. સ૦

૫. ગિરિતળાટી ને કુંડ દામોદર

ગિરિ તળાટી ને કુંડ દામોદર, ત્યાં મહેતાજી નહાવા જાય;
 દેડ વરણુમાં દૃઢ હરિભક્તિ, તે પ્રેમ ધરીને લાગ્યા પાય. ગિરિ૦
 કર બેડીને પ્રાર્થના કીધી, વિનતિ તણાં બહુ વંદા રે વચન;
 મહંતપુરુષ અમારી અરજ એટલી, અમારે આંગણુ કરો રે કીરતન. ગિરિ૦
 પ્રેમ પદારથ અમો પામીએ, વામીએ જન્મ મરણુ જંજળ;
 કર બેડતામાં કડુણા ઊપજી, મહેતાજી વૈષ્ણવ પરમ દયાળ. ગિરિ૦
 પક્ષાપક્ષી લાં નહિ પરમેશ્વર, સમદષ્ટિને સર્વ સમાન;
 ગૌમૂત્ર તુલસી વૃક્ષ કરી લીપબે, એવું વૈષ્ણવે આપ્યું વાકફાન. ગિરિ૦

મહેતાજી નિશાએ આવ્યા, લાવ્યા પ્રસાદ ને કર્યો ઓચ્છવ;
ભોર થયા લગી ભજન કીધું, સંતોષ પામ્યા સહુ વૈષ્ણવ. ગિરિં ૧૦
ઘેર પધાર્યા હરિજશ ગાતા, વાતા તાળ ને શંખ મૃદંગ;
હસી હસી નાગર તાળીઓ લે છે, આ શા રે બ્રાહ્મણના ઢંગ! ગિરિં ૧૦
મૌન ગ્રહીને મહેતાજી ચાલ્યા, અધવધરાને શો ઉત્તર હઉં ?
જગ્યા લોક, નરનારી પૂછે: મહેતાજી તમે એવા શું ?
નાત ન જાણો ને જાત ન જાણો, ન જાણો કંઈ વિવેક વિચાર; ૧૫
કર જોડીને કહે નરસૈયો, વૈષ્ણવ તણો મને છે આધાર. ગિરિં ૧૦

૬. એવા રે અમો એવા

એવા રે અમો એવા રે એવા, તમે કહો છો વળી તેવા રે;
ભક્તિ કરતાં જો ભ્રષ્ટ્ર કહેશો, તો કરશું હામોદરની સેવા રે. એવાં ૦
જેનું મન જે સાથે બંધાણું, પહેલું હતું ઘર રાતું રે;
હવે થયું છે હરિસ માતું, ઘેર ઘેર હીડે છે ગાતું રે. એવાં ૦
સઘળા સાથમાં હું એક ભૂંડો, ભૂંડાથી વળી ભૂંડો રે;
તમારે મન માને તે કહેજો, રનેહ લાગ્યો છે મને જોડો રે. એવાં ૦
કર્મ ધર્મની વાત છે જોડલી તે મુજને નવ ભાવે રે;
સઘળા પદારથ જે થકી પામે મારા પ્રભુને તોલે નાવે રે. એવાં ૦
હળવાં કર્મનો હું નરસૈયો, મુજને તો વૈષ્ણવ વહાલા રે;
હરિજનથી જે અંતર ગણશે તેના ફોકટ ફેરા ઠાલા રે. એવાં ૦

૭. મારું જનમોજનમ અવતાર રે

ભૂતળ ભક્તિ પદારથ મોટું બ્રહ્મલોકમાં નાહી રે;
પુણ્ય કરી અમરાપુરી પામ્યા, અંતે ચોરાસી માંહી રે. ભૂતળ ૦
હરિના જન તો મુક્તિ ના માગે, માગે જન્મોજન્મ અવતાર રે;
નિત્ય સેવા નિત્ય કીર્તન ઓચ્છવ નીરખવા નંદકુમાર રે. ભૂતળ ૦
ભરતખંડ ભૂતળમાં જનમી, જોણે ગોવિંદના ગુણ ગાયા રે;
ધન ધન રે એનાં માતપિતાને, સફલ કરી એણે કાયા રે. ભૂતળ ૦
ધન વૃંદાવન ધન એ લીલા, ધન એ વ્રજના વાસી રે;
અષ્ટ મહાસિદ્ધિ આંગણિયે રે ઊભી, મુક્તિ છે એમની હાસી રે. ભૂતળ ૦

એ રસનો સ્વાદ શંકર જાણે, કે જાણે શુક જોગી રે;
કાંઈ એક જાણે વ્રજની રે ગોપી, જાણે નરસૈયો ભોગી રે. ભૂતળ ૦

૮. અવતાર અખળાતણો

સારમાં સાર અવતાર અખળા તણો, જે બળે બળિભદ્રવીર રીજે;
પુરુષ પુરુષાતન શું કરું, હે સખી, જેથી નહિ માહરું કાજ સીજે? સાર ૦
મુક્તિ પર્યંત તો પ્રાપ્તિ છે પુરુષને, સલ્ય જો સેવકભાવ રાખે;
રસભર્યું રુસાણું નાથ નોહરા કરે, તે નહિ નારી અવતાર પાખે. સાર ૦
ધન્દ્ર આદિક, અજ, ઇશ ને મહામુનિ ગોપિકા ચરણુરજ તેહ વંદે;
ગોપીથી આપનું અધમપાણું લેખવે, નરપણું નવ રુચે આપ નંદે. સાર ૦
વેદ વેદાંત ઉપનિષદો ખટ મળી જે મથીને રસ પ્રગટ કીધો;
તે રસ ભાગ્યનિધિ ભામની ભોગવે, અહોનિશ અનુભવ સંગ લીધો. સાર ૦
સ્વપ્ન સાચું કરે, ગિરિધર શામળો, પ્રણમું હું પ્રાણપતિ પાણુ જોડી;
પંથનું જેમ પશુ, પૂંઠળ વળગ્યું ફરે નરસૈના નાથજી નાથ તોડી. સાર ૦

૯. જાગીને જોઉં તો

જાગીને જોઉં તો જગૈત દીસે નહિ, ઊંઘમાં અટપટા ભોગ ભાસે;
ચિત્ત ચૈતન્ય વિલાસ તદ્રુપ છે, બ્રહ્મ લટકાં કરે બ્રહ્મ પાસે.
પંચમહાભૂત પરિબ્રહ્મ વિષે ઊપન્યાં, અણુ અણુ માંહી રહ્યાં રે વળગી;
ફૂલ ને ફળ તે તો વૃક્ષનાં જાણવાં, થડ થકી ડાળ તે નહિ રે અળગી. જા ૦
વેદ તો એમ વહે, શ્રુતિ સ્મૃતિ શાખ દે, કનક કુંડળ વિષે ભેદ નોયે;
ઘાટ ઘડ્યા પછી નામરૂપ જૂજવાં, અંતે તો હેમનું હેમ હોયે. જા ૦
જીવ ને શિવ તો આપ ઇચ્છાએ થયા, રચી પરપંચ ચૌદ લોક કીધા;
જાણે નરસૈયો એ તે જ તું તે જ તું, એને સમર્યાથી કંઈ સંત સીધ્યા. જા ૦

સ્વાધ્યાય

૧. વલોણાનું વર્ણન કરો.
ખીન ગીતને મળતી કૃતિઓ ખ્યાલમાં હોય તો વાંચો. કવિશ્રી નાનાલાલનું
'હળવે હાથે તે નાથ મહીડાં વલોવજો' પહેલાની સાથે, અને 'પાણીડાં કેમ
ભરીએ?' ખીનની સાથે સરખાવો.
૩. 'સહુ રાતા'માં 'રાતા'નો અર્થ રંગસૂચક જ છે કે ક્યાંક એનો લક્ષ્યાર્થ

સાહિત્યપદ્ધતિ

પણ કાંઈ છે? આની જોડે સાહિત્યપદ્ધતિ ભાગ ૧ માંનું બાલજનું 'મીઠું' સરખાવો.

૪. 'આજની ધડી રળિયામણી' સાથે દયારામનું, 'શેરી વળાવી સગળ કરું' એ ગરખી સરખાવો.
૫. મહેતાજીએ હરિજનો જોડે શી રીતનો વર્તાવ રાખ્યો? શા માટે?
૬. ભક્તિનો મહિમા કહો. અળખાનો અવતાર શા માટે ધન્ય?
૭. 'પક્ષાપક્ષી ત્યાં નહિ પરમેશ્વર'—સમજાવો.
૮. 'જીવ ને શિવ તો આપ ઇચ્છાએ થયા.'—સાથે આગળ આખાનું પદ આવે છે તે સરખાવો.

મીરાંબાઈ

[પ્રભુપ્રેમના આનંદ અને વેદનાનાં આ ગીતો છે. પહેલા ગીતમાં પ્રભુવિરહની વેદના છે. પોતે કહે છે કે, દુનિયાના કોઈ જણને હંસલો નળી પોતાનો ગણ્યો. પણ એ તો ખગલો જ નીકળ્યો, મોંમાં માછલું લઈને જ ઊભો રહ્યો. પોતે છેવટે શામળિયાને જ પ્રીતમ તરીકે સ્વીકારે છે. પણ તે તો પરદેશ છે, પાસે નથી. અને ખારે મેઘ અલારે વરસી રહ્યા છે, જંગલમાં હું એકલી જ છું, એક અમથી આંખાની ડાળને આધારે ઊભી છું અને મારી આંખ ફરક્યાં કરે છે! શું થશે?

'અખોલા'માં પણ પ્રેમની વેદના જ ગાઈ છે. સરખાવો :

હરિ! અમૃતના આધ નો'તા છેટા, ને દેવનાં દાન દીધાં;
પછી ખારેખારે સાગરે ઉશેટ્યાં કે પારકાં કેમ કીધાં?

(નાનાલાલ)

વાલે હીરના હીંચોળા બંધાવી હીંચોળેલ અમને રે,

હવે ફૂવામાં ઉતારી વરત વાઢો, ઘટે નહિ તમને રે.

વાલે ફૂલના પછેડા ઓઢાડી રમાડેલ અમને રે,

હવે ઘોળી ઘાખળડી એઠાડો, ઘટે નહિ તમને રે.

વાલે દૂધ ને સાકરડી પાઈ ઉઝેરેલ અમને રે,

હવે વખડાં ઘોળી ઘોળી પાચો, ઘટે નહિ તમને રે.

(લોકગીત)

ઠાડે-ઊભા રહ્યા (વ્રજભાષાનો શબ્દ છે, સ્થિત ઉપરથી.)

૧. બાઈ, અમે પકડી આંખલિયાની ડાળ રે

બાઈ, અમે પકડી આંખલિયાની ડાળ રે,

જંગલ માંહી એકલી હો જી.

મીરાંબાઈ

૯

ઝોતર દખલુથી ચડી એક વાદળી રે, વરસ્યા આરે મેઘ રે,
 બીજને મારે આંખડી હો છ.
 નદી રે કિનારે બેઠાં એક અગલો રે, હંસલો જાણી કીધી પ્રીત રે,
 મુંઢામાં ઝાલી માછલી હો છ.
 ફૂલનો પછેડો ઝોઢું પ્રેમવાટડી રે, આઈ, મારો શામળિયો ભરથાર રે,
 બીજને મારી ચુંદડી હો છ.
 બાઈ મીરાં કહે પ્રભુ ગિરધરના ગુણુ, આઈ, મારો પિયુડો પરદેશ રે,
 ફરુકે મારી આંખડી હો છ.

૨. અબોલા

અબોલા શીદ લો છો, મારા રાજ ?
 પ્રાણુજીવન પ્રભુ મારા ! અબોલા
 અમે તો તમારાં, તમે તો અમારા, ટાળી દોષ શીદ દો છો રે ?
 અમે તો તમારી સેવા કરીએ, સુખ લઈને દખ દો છો રે.
 અમૃત પાઈને ઉછેર્યાં વહાલા, વિખડાં ઘોળી ઘોળી શીદ પાચો છો રે ?
 જિંડા ફૂવામાં ઉતાર્યાં વહાલા, વરત વાઢી શું જાઓ છો રે ?
 મીરાં કે પ્રભુ ગિરધર નાગર, ચરણકમળ ચિત્ત રહો છો રે.

૩. નયન ખસે રઘુવીર

માઈ, મોરે નયન ખસે રઘુવીર.
 કર સર ચાપ કુસુમસર લોચન, ઠાડે ભયે મન ધીર.
 લલિત લવંગલતા નાગર લીલા, જ્ય પેષો તખ રણવીર.
 મીરાં કે પ્રભુ ગિરધર નાગર, ખરસત કાંચન નીર.

૪. બીજને મારે શું કરવું ?

ધ્યાન ધણી કેરું ધરવું રે, બીજું મારે શું કરવું રે.
 સુંદર સ્થામ, બીજને મારે શું કરવું.
 નિલ જીડીને અમે નાહીએ ને ઘોઈએ રે,
 ધ્યાન ધણી તણું ધરીએ રે. બીજું
 સંસારસાગર મહાજળ ભરિયો રે વા'લા,
 તારે ભરોસે અમે તરીએ. બીજું

સાધુજનને ભોજન જમાડીએ વા'લા,
જૂઠું વધે તે અમે જમીએ રે. ખીજું૦
વુંદા તે વનમાં રાસ રચ્યો રે વા'લા,
રાસમંડળમાં તે અમે રમીએ રે. ખીજું૦
હીર ને ચીર મને કામ ન આવે, વા'લા,
ભગવાં પહેરીને અમે ભમીએ રે. ખીજું૦
ખાઈ મીરાં કે પ્રભુ ગિરધર નાગર,
ચરણકમળમાં ચિત્ત ધરીએ રે. ખીજું૦

સ્વાધ્યાય

૧. પહેલા ગીતમાં મીરાં જે વેદના ગાય છે તેનું વર્ણન કરો. 'આંખલિયાની ડાળ' તે કઈ?
૨. 'અખોલા'ની ભાવના સમજાવો. જાણીતી ખીજી કૃતિઓ જોડે તે સરખાવો.
૩. ત્રીજા ને ચોથા ગીતમાં જે ચિત્રો પ્રલક્ષ્ય થતાં હોય તે સમજાવો.

ભાલણ

['વૈશંપાયન એણી પેર બોલ્યા ' એ વૈશંપાયનની આ વાત નથી. આ તેો નામના એક પોપટની કહાણી છે. સંસ્કૃતમાં બાણ કવિની 'કાદંબરી' નામે પ્રસિદ્ધ ગદ્ય-કથા છે. તેનું ભાલણે પદ્યમાં ભાષાંતર કર્યું છે. દુનિયાની કોઈ ભાષામાં કાદંબરીનું પદ્યમાં ભાષાંતર થયું નથી અને ગુજરાતીમાં આટલી સફળતાથી થયું છે એ આપણી ભાષા માટે ગૌરવ લેવા જેવી ઘટના છે. ખીજું એ પણ ધ્યાનમાં રાખવાનું છે કે, હજી ગુજરાતી ભાષાનો જન્મ થયાને બહુ સમય થયો ન હતો ને આણું ભગીરથ કાર્ય ભાલણ સિદ્ધ કરી શક્યો. ગુજરાતી ગદ્યની ગઈ સદીમાં શરૂઆત થયા પછી ત્રીસ વરસમાં જ આપણને સરસ્વતીચંદ્ર જેવો મહાન ગ્રંથ ગદ્યમાં મળ્યો હતો, તે સફળતા પણ એ જ પ્રકારની છે. પાઠમાં ભાષા મૂળની ભૂતી રાખી નથી.

કાદંબરીની કથાની શરૂઆત જ વૈશંપાયન પોપટને પાંજરામાં લઈને એક ચાંડાલિની શરૂકરાળના દરબારમાં હાજર થાય છે ત્યાંથી થાય છે. રાત્ર પછી પાછલે પહેરે પોપટને એની જીવનકથા પૂછે છે ત્યારે પોપટ વિગતે પોતાની આયવીતી સંભળાવે છે.

શરૂઆતમાં વૃક્ષનું વર્ણન અત્યંત સુંદર છે. ચોડાક રાખોના અર્થ સમજી લીધા એટલે એનો રસ પામવામાં કશી મુશ્કેલી નહિ રહે. તે પછીના પ્રસંગો વધારે સરળતાથી વર્ણવાયા છે. વૈશંપાયનની દુઃખિત દશામાં આપણે પણ ભાગીદારી

પડાવતા થઈ જઈએ એટલું હૂબહૂ એનું વર્ણન છે. રાખ્દોની મુશ્કેલીથી ગભરાયા વગર આ કાવ્યનો રસ પામવા પ્રયત્ન કરવો.

૨. દા. ત. અગસ્ત્યે સમુદ્ર શોષ્યાં હતો. ૩-૪. વરાહાવતારે પૃથ્વીને દાહથી પકડીને પ્રલયમાંથી ખચાવી લીધી હતી. દાઢનો ન્યાં ખડો (ગર્ત) પડેલો ત્યાં પાણી ભરાઈ જવાથી તેો આ સરોવર થયું ન હોય! ૬. વરટા—હંસણી. પતંગ—પક્ષી. ૭. શખરાંગના—શખર એક નંગલી નત છે તેની સ્ત્રીઓ. ૮. કરી—હાથી. ૧૦. મેઘ પાણી પીવા આવ્યા ન હોય એવો દેખાવ થાય છે, એમ ઉત્સાહથી કહે છે. ૧૧. નિત્ય—નિત્યકર્મ. ૧૪. નાનરા—નર્નરિત, ખખડી ગયેલા. ૧૬. અનગર યડનાં મૂળિયાં પર વીંટાવાથી આલવાલ (ક્યારો)નો દેખાવ થતો હતો. ૧૭. નિર્મોહ—સાપની કાંચળી તે ઉત્તરીય—ઉપર ઓઢવાના વસન (વસ્ત્ર) જેવી લાગતી. ૧૮. માન-ગગન—આકાશનું માપ. ૨૧. કરી—લીધે. (આગળ પંકિત ૨૫, ૨૬, ૩૦, ૩૫માં પણ આ જ અર્થ છે.) પ્રલયકાળે હનર હાયથી, શશિ જેના શેખર (મુગઠ) પર વિરાજે છે એવા મહાદેવ લાસ્ય—તાંડવ-નૃત્ય કરતા ન હોય! ૨૩. ભે ભણી—ભયને લીધે. પવનને વળગવા નહોતું ન કરતું હોય! ૨૪. વૃક્ષોને પ્રાણ ઊંચે સ્વર્ગના નંદનવનની શોભા જોવા નહોતો ચાહતો હતો. એ રીતે તેની ઊંચાઈનો ખ્યાલ આપ્યો છે. ૨૫. તૂલ—૩. શીમળા પર થાય છે તે. ૨૬. સૂર્યને સાત ઘોડા છે એમ કહેવાય છે તેમનાં ફીણ. ૨૭-૮. હાથીનાં લમણાંનો મદ યડ પર લાગ્યો, તે મદ પર કાળા ભમરાની લાર લાગી ગઈ અને એમ લોઢાની સાંકળનો દેખાવ થયો. ૨૯. કોટર—ખખોત. તેમાં પંખીઓનો વાસ હોવાથી વૃક્ષ સજ્જ (સજ્જવ) લાગતું હતું. ૩૦. શકુનિ—૧. પંખી, ૨. દુર્યોધનનો મામો. શકુનિને લીધે આ વૃક્ષ દુર્યોધન હોવાનો ભાસ થતો હતો. શકુનિ રાખ્દ ઉપર જાય છે. તેમજ ‘દુર્યોધન’ ઉપર પણ વૃક્ષ દુર-યોધન (દુઃખથી, મુશ્કેલીથી જેની સાથે યુદ્ધ થઈ શકે એવું) હતું. ૩૫. ઝાડ પર ક્યાંક પાંદડાં ન હતાં છતાં પોપટાની પાંખ (પાંખડી)ને લીધે હોય એવો દેખાવ થતો. ૩૬. પોપટની ચાંચ તે મૃગના રુધિરથી ખરડાયેલા વાઘનખ જેવી ભાસતી. અતિસંચ—અતિશય સાચવટ (નળવણી)થી ખચ્યાંના મુખમાં ચણ મૂકે છે. નેહ—નેહથી. ૪૭. ધન—ધણી, ધન એ પહેલાં અવિકારી વિશેષણ હતું. ૪૮. જરા—ઘડપણને લીધે એ ઊંડે ત્યારે નહોતું તેનું શરીર ઝંપાપાત (ફૂંકો) કરતું હોય એમ લાગતું. ૪૯. કાચે—શરીરે (=પોતે). ૫૧. રોહિત-રાગ—લાલ રંગવાળી પ્રભાતની સંધ્યા વખતે આચમતો ચંદ્ર નહોતો વૃક્ષતાની અચંચતતા (પર ભાગ)વાળા એટલે ખહુ વૃક્ષ એવા હંસ જેવો લાગતો હતો. ૫૩. નગ—વૃક્ષ. તેની ઉપરની શાખાઓ. ૫૫. ચક્રવાક અને ચક્રવાકી, જેઓને સૂર્યની ગેરહાજરીમાં વિખૂટાં રહેવું પડે છે એમ કહેવાય છે, તેઓ હવે અ-શોક, શોક વગરનાં થયાં. ૫૬. ઉલ્ક-ધૂવડને અવલોક (જેવાની

શક્તિ) ન રહી. ૬૦. સસલાં, ભૂંડ, પક્ષી (સાવળ), હાથીનાં બચ્ચાં (કલમ). ૬૧. ઉકાંટયો—કાંપવા લાગ્યો, રોમાંચ થયાં. ૬૭. અહીંથી શિકારીઓના શબ્દો શરૂ થાય છે. ૬૭. મહિષ—પાડા. ૬૮. ખડગ—ગોડા. ૭૫. પંખી પકડવાની લાકડી તૈયાર રાખો. ૭૭. નિષાદ—પારધી. દ્વરથી તેમનો અવાજ સંભળાય છે. ૭૭ કોઈ દેખાતું નથી. ૭૯. મૃગરાજ—સિંહ. ૮૧. કરે-સૂઢ તેનો અવાજ થાય છે. ૮૪. વિદ્રાવ—ભાગાભાગ. ૮૯-૯૦. હૈહય—સહસ્રાર્જુન રાજા. તેણે હનર હાથ વડે નર્મદાને રોકી હતી. આલોડયું—વલોચું, ડોળાચું. ૯૧. બંધી કાળરાત્રિઓ આવી ન હોય. શબ્દો કાળા હતા તે કહે છે. ૯૨. ઘાત કરી—પૃથ્વી ફાડી દાનવો ધસી આવ્યા શું? ૯૩. અંબનશિલા કાળી અને કઠણ હોય છે તેના બાજુ થાંભલા. ૯૪. ખરદૂધણું નાંખે સૈન્ય. ૯૮. પ્રથમવય—યૌવન. ૯૯. એકલવ્ય—દ્રોણાચાર્યે જેને વિદ્યા આપવા ના પાડતાં, તેમને નમન કરી, વનમાં જઈ તેમની માટીની મૂર્તિને ગુરુપદે સ્થાપી જેણે અસ્ત્રવિદ્યા સાધી હતી. મૃગયા કરવા નીકળેલા પાંડવકૌરવના કૃતરાત્રું મુખ તેણે સાત બાણથી, તેને માર્યા વગર, બંધ કરી ત્રિવેલું તે ઉપરથી દ્રોણે ત્યાં આવીને ગુરુદક્ષિણામાં, અર્જુનને એ ટપી ન નાચ માટે, એ બાણવળીનો અંગૂઠો માગી લીધો હતો. એકલવ્યે ખુશીથી એ આંગળી હતો. ૧૦૦. કુંતલ—કેશ. ૧૦૧. નિલવટ—લલાટ, કપાળ. નિલવટનું નિલાડ થઈ લલાટ શબ્દ થયો. 'ન'નો આપણે 'લ' ઘણી વાર કરીએ છીએ. સુરત તરફ 'મારી નાખ્યો'નું 'મારી લાઈઓ' વગેરેમાં 'ન'નો 'લ' બોલવાનું વલણ દેખાય છે. બાનુલંબિત—ઠીંચણ સુધી લાંબા, પાણુ—હાથ, કોકને જ હોય છે. અકબરને હતા. એવાએને 'આબનબાહુ' કહે છે. ૧૦૫. પંથું—પાંદડાંમાં. ૧૦૭. હાથમાં મોરપાંછ હોઈ દિગંબર સાધુ જેવા. ૧૦૮. કાતી—છરી. ૧૧૫. નરમાંસનો ઉપહાર (ભેટ) દેવને માનવતામાં ધરે છે. ૧૧૭. આમિષ—માંસ. ૧૧૭ ૧૨૫. માતંગકનું કટાક્ષ-વર્ણન છે. ૧૧૮. બળ—ટાણું. ૧૧૯. અરણ્યઅટવી—અરણ્ય= અટવી=વન. આવા એક જ અર્થનાં બેડકાં (પર્યાયશબ્દ) આપણે બહુ વાપરીએ છીએ. સરં પૈસોટકો, ધનહોલત, સેવાયાકરી, મોજશોખ, કુશળક્ષેમ, સજ્જુશી, આદરસંહાર, કાળજપત્ર, છેડાંછોકરાં, વગેરે. ૧૨૬. શિલીમુખ—બાણ. સહાય—મદદકર્તા. આપણે 'સહાય' (=મદદ) વાપરીએ છીએ તે 'સાહાય'નું તદ્દભવ રૂપ છે. ૧૩૫. અમારા અસુ પ્રાણ પીને હોય તેમ ૧૪૬. લોલા-લોચા. ૧૫૬. ભયથી શરીર ગોળો થઈ ગયું ૧૬૦. લાણી—ને લઈને. માટે—દષ્ટિએ. ૧૬૫ સ્વામી-વડીલ. કાર્ય—કામ (=વખતે) ૧૬૭. તાકો—તસ્ત. ૧૬૯. છેડે—છેડો. ૧૮૪. શું—જેવું. ૧૯૧. થકાં—હોવાથી. સરં પક્તિ ૧૫૯માં થકો. શ્રાંત—થાકેલો. ૧૯૫. પાદપ—ઝાડ (પાદ-પગ મૂળથી જે પીએ છે તે). યુત—બેડાયેલું વાળું. નીપત્રક્ષોવાળું તરોવન. સનતકુમાર—બ્રહ્માના પુત્ર બ્રહ્મવિદ્યામાં પ્રવીણ. ૨૦૧. દક્ષિણ—જમણે. શ્રવણ—કાન. ૨૦૨. સુધટિત—સુધડ.

૨૦૩. કૃષ્ણાગ્નિન — કાળા મૃગનું ચામડું. અત્યંત તેજથી વિશ્વ ઝગમગે છે. ૨૦૪. છાતી પર જ્વોઈ, હાથમાં ભેટ (વિધિસરના સ્નાન માટે). શેની? તો ગોમય—છાણ વગેરેની. ૨૦૫. મૃગબાળ સાથે ચાલે છે તે ચિત્ર કેટલું મનોહર છે! ૨૦૭. વિન્ન—ધન. ૨૦૮. પડતો—ઉપર પંક્તિ ૧૮૧ અને ૧૮૪માં કહ્યું છે તેમ. ૨૦૯. કાળરૂપ બાળે. ૨૧૦. મહારાજે—પ્રભુએ. ૨૧૦. ઘાંખ—ઘખના, ઇચ્છા. ૨૧૩. પ્રકાશ—ખુલ્લી. ૨૧૭. નીરની પાસે. ૨૧૯. શું—વડે. સંચ—સાચવટથી. ૨૨૦. પખોડી—ખંજરી.]

વૈશંપાયનની આપવીતી

૧. પંપાસર અને શીમળવૃક્ષ

તે આશ્રમથી અતિ વેગળું નહિ પંપાસર સુવિશાળ ;
જાણે સાગર શોધિયો, ખીન્ને રચ્યો તત્કાળ.

ઉદ્ધરી આદિવરાહે ધરા દાઢે જ્યાંહ ;

જાણે શું ગર્ત થયો તે ઉદ્ધક—પૂરણ લાંહ.

રક્ત, નીલ તે શ્વેત અંબુજ; કરે ગુંજરવ ભુંગ; ૫

હંસ વરટા રમે રંગે, બહુ અવર પતંગ.

રમે બહુ શયરાંગના અપ્સરા—ઓપમ અંગ;

દ્વીકુરને લોભે તીરે ચરે કુરંગી કુરંગ.

દેહ પંકે લિપ્ત ત્યાં બહુ કરી ઊભા તીર;

તે જાણે આકાશથી ઘન લેવા આવ્યા નીર. ૧૦

નિત્ય નિત્યે કરે તપાસ; વેદ કેરા નાદ;

પદ્મસર સોહામણું અવલોકે, કરે આહ્વાદ.

તે સરોવર—તીરે જીરણ તાલ દીસે સાત;

જાજરા કીધા હતા જે રામબાણને ઘાત.

તે તંત્રખંડની સમીપે શીમળ વૃક્ષ વિશાળ; ૧૫

મૂળ અજગરે વીંટિયું, જાણે રચ્યો આલવાલ.

શાખાએ નિર્મોક જાણે ઉત્તરીય વસન;

ચહું દિશ વાધી ડાળ જાણે ગ્રહવા માંત ગગન.

વેલી વીંટાણી ઘણી તે દીસે એહ પ્રકાર;

જરાનૂરણ દેહ કેરી નીસરી નસ બહાર. ૨૦

અનેક શાખાએ કરી શશિશેખરનું જે હાસ્ય
સહસ્ર ભુજે કદપાંત કાળનું શું દેખાડે હાસ્ય !
જીર્ણ પડવા ભે ભણી પવનને વળગ્યું જાણું;
નંદનવનની શોભા જોવા વાઘિયો શું પ્રાણું.

તૂલે કરીને ધવલ શાખા દીસે અતિ આકાશ;
શીણોટા રવિ-અશ્વે જાણે નાખિયા લઈ શ્રાસ.
ગજે કપોલ ઘસ્યા થકી જે વળગી મધુકર-માળ;
જાણે લોહની શુંખલાએ આંધ્યું છે વિકરાળ.

ફોટરમાં પંખી કરી એ સજ્જ એમ જણાય;
શકુનિને સંગે કરી તે દુર્યોધન સમ થાય.

દંડકારણ્યનો નાયક જાણે વૃક્ષ તેહ અનુપ;
વૈશંપાયન ઊચરે, સાંભળો સાચું, ભૂપ.

૨. વૈશંપાયનનાં માતપિતા

ગૂઢ ફોટર પત્ર છાયાં; જોઈ વસમો હામ,
શુકસમૂહ અનેક આવી કરે ત્યાં વિશ્રામ.
પત્ર વિહોણાં પાંખડી કરી પંખી દીસે પાત;
દિવસ રજની ત્યાં રહે છે જાણી ઉત્તમ સ્થાન.
લક્ષને ભાવે કરી જ્યારે ઊડે સઘળાં સંગે;
ધંદ્રધનુષની ઉપમા આકાશ દીસે રંગે.

હરિણુરુધિરે રક્ત જાણે વ્યાઘ્રનખ શુક-ચંચ;
ચણુ ગ્રહી સાવક સૌ મુખે આરોપે અતિ સંચ.
એક ફોટરમાં રહેલાં મારાં માત ને તાત;
વૃદ્ધ વયે એક પુત્ર હું જણિયો: સુણીએ રાયજી વાત.
પ્રસવતાં પીડાથી મારી માતા પામી મરણુ;
પિતાએ શોક વિસારિયો પંખિણીનો મુજ શરણુ.

જનક મારો જરાનૂરણુ, ક્યાંય પજાં ફલ જેહ;
ક્રોર-કરજાં આણી મુજને ખવરાવે અતિ નેહ.
અદ્ય પિચ્છ ને શિથિલ કાયા, અંગે અતિ ઘન કંપ;
જરાએ સંતાપકારિણી દે તન જાણે અંપ.

મને ખાતાં ઊગરે તે કાયે કરે ત્યાં આહાર;
પિતા પોપણુ માનું કરે એણી પેર તેણે હાર.

૫૦

૩. મૃગયા વર્ણન

એક સમે રવિ ઊગતે અતિ સંધ્યા રોહિત-રાગ;
આથમે શશી હંસ જાણે વૃદ્ધતા પરભાગ.

રવિ કિરણથી રક્ત દીસે ઉપરિશાખા નગ;
કરે કલરવ ઊડતાં શુક પિક નાના ખગ.

શ્યામ નભ અગ્નિહોત્ર-ધૂમે, ચક્રચક્રી અશોક;
કમળ-કળી વિકાસ થાય, ઉલૂક નહિ અવિલોક.

૫૫

સુગંધ પરિમલે પુષ્પને મંદ મંદ વાય પવન;
શુક સરવ ઊડી ગયા ને શન્ય સરખું વન.

તેણે સમે મૃગયા તણે અતિ કોલાહલ થાય;
શશક સૂકર મૃગ તણાં જે નૂથ દિશિદિશિ જાય.

૬૦

શબ્દ સાવજ કરે ભયના; કલભના ચિત્કાર;
ભીત થયો જે તાત મારો સુણી હાહાકાર.

પેઠા તાતની પંખમાં હું રાખવા નિજ પ્રાણુ;
હામહામથી આવતાં નગ-ટોચે દીસે આણુ.

ભયે આકુલ હું થયો, ને નયને ચાલે નીર;
શબ્દ એવા સાંભળીને અતિ ઉકાંચો શરીર:

૬૫

‘ભાઈ, આ તો મારગ ગજનો, મહિષ મોટાં શુંગ;
ખડગનો તો એહ મારગ, સૂકર, રોઝ, કુરંગ.

તેતર તો અહીં બોલતાં, ચડકલાં, લાવાં, મોર;
અહીં મૃગલી વ્યાઈ છે, જેણે રુધિરે ભૂમિ કઠોર.

૭૦

વૃક્ષે ચડો; ભાઈ; જાળ બાંધો; મેલો ને મહાશ્વાન;
વાટ રૂંધો સૂકરની, કો કરો ધનુષ-સંધાન.

ધરો એ મૃગ, રખે જાય; રહો, મેલો તીર;
એણી દિશે કાંઈ સાંભળો, રે શબ્દવેધી ધીર.

પંખીની જોષ્ટિકા સાધો, મેલો શકરા બાજ;
 મૌન કરો રે નાસરો; ચણુ કાંઈ મેલો સાજ.
 એમ માંડોમાંડો બોલતા મેં સાંભળ્યા નિષાદ;
 કાંઈ તાં દીકું નહિ, તેણે ઊપનો વિષાદ.
 ગુફામાંથી, બાણ વાગ્યે, નાદ કરે મૃગરાજ;
 જૂથ નાસે ગજ તણાં, ને સૂકર રોઝ સમાન.
 કરતળ વાજે, કરી ગાજે; પંખી ઉલ્કાપાત;
 બાણ છૂટે, પાણુ છૂટે, ધનુષના આઘાત.
 ધ્રુજે ધરણી, નાસે કરિણી, હરિણી ગર્ભનો દ્રાવ;
 મહુરત માત્રે મંદ થયો તે કોલાહલ વિદ્રાવ.

૭૫

૮૦

૪. શયર સૈન્ય

કુતૂહલથી જોવાને મેં કોટ કાઢી બહાર;
 એ છે શું, એ દીસે શું? જોવા લાગ્યો તે ઠાર.
 લાં સૈન્ય દીકું શયરનું મેં મહાભયંકર ઘોર;
 જાણે એ જમદત ટોળે મળ્યા કરતા શોર.
 જાણે હેહયે બાહુ સહસ્રે આલોડયું અતિ ફૂર;
 ઊલટયું દોદશે થકી નર્મદા કેરું પૂર.
 જાણે ટોળે મળીને આવી બહુ કાલરાત;
 પ્રગટયું પાતાળેથી શું દાનવકુલ કરી ઘાત!
 જાણે અંજન શિક્ષાના બહુ સ્તંભ ટોળે જાય;
 ખરદ્ધખરનું સૈન્ય શું પરગટયું ભૂમિ જાણાય.
 જાણે શું ગાજે ઘન, એમ વન દીસે અંધકાર;
 પિશાચ પ્રોઢા અર્તિઘણા તે કરતા 'માર, માર.'

૮૫

૯૦

૯૫

૫. સેનાપતિ માતંગક

સેનાપતિ તવ શયરનો મેં દીઠો સૈન્ય મોઝાર;
 પ્રથમ વય, અતિ કર્કશ, માટે લોહ ઘટિત આકાર.
 એકલવ્ય જાણે અવતર્યો, એ મોટો ને મૂછાળ;
 શ્યામવપુ ને વક્ર કુંતલ, ભયંકર જાણે કાળ.

૧૦૦

રક્ત લોચન; પ્રૌઢ નિલવટ; જનુલંબિત પાણુ;
 અરુણ અંબર પહેરિયાં ને ધર્યાં ધનુષ ને બાણુ.
 શ્વાન સંગે અતિ ઘણા ને નિષાદ છે બહુ સાથે;
 કોણે ચમરી વાળ અલ્હા; ગજદંત અલ્હા કોણે હાથે.
 મધના પૂડા પછે કોકને, કુંભ કોકને મધ; ૧૦૫
 કો એકે આમિષ ધર્યું જે મારિયા મૃગ સઘ.
 મયૂર પિચ્છના ભાર કરમાં; દિગંબર જાણે સોય;
 કાતી કરમાં કો એકને; જાણે કૂર રાક્ષસ હોય.
 કાકપીછાં માથે કોએકને, નીલ તરુનાં પત્ર;
 સાહવા કારણે સાવજને કોએ ધર્યું છે છત્ર. ૧૧૦
 સેવક કહેતાં મેં સાંભળ્યું 'માતંગક' નામ;
 ચાલી વેગે તે આવિયો શીતલ તરુને ઠામ.
 મેં મને જાણ્યું: એ પાપિયો! ધિઃક્રુ ધિઃક્રુ અવતાર!
 જણાય છે જે વને આવ્યો કરવાને સંહાર.
 ધરમ કરમ એવાં કરે: તરમાંસ ઉપહાર; ૧૧૫
 નિંદિત જે અતિ સાધુને મધ આમિષ આહાર.
 શાસ્ત્ર સાંભળવાં એહને યોલે જે શિયાળ,
 ગુરુ ઉપદેશક એહના તે તો વૂડનું જાળ.
 રાજ્ય અરણ્ય-અટવી તણું, સિંહ શું સહવાસ,
 વિચાર વાટ રૂંધ્યા તણો, માળા ગળે તે પાશ. ૧૨૦
 પશુ રુધિરથી આચરે દેવતાઅચર્યન,
 માંસે નિવેદન દેવને, ચોરી એ જીવન.
 શકરાને ખવડાવવું તે જ તાં બલિદાન,
 હોમ જે પાવકે શેકવું, પાસે અતિથિ તે શ્વાન.
 ભૂષણ મણિ મહા સર્પના, મિત્ર તે મહા-ચાપ, ૧૨૫
 શિલીમુખ સહાય, તે જાણે છે શું સાપ!
 એણી પેર હું ચિંતવી ને કોટરમાં પેઠા,
 તે તરુપક્ષવ પાથરીને વૃક્ષ હેઠળ યેઠા.

ઐઠલે ઐકે આપિયું તેના કરમાં આણી,
પડિયે પલાશના પત્રને તેણે પીધું પાણી.

૧૩૦

વિસામો કરી ઊઠિયો સેના તે સૌ સંગ.

મુઝાઝ્યે આઘો સાંચયો અતિ દારુણ અંગ.

૬. વૈશંપાયનના પિતાનો વધ

એક વૃક્ષ વ્યાધ બેઠો રહ્યો, જે ખાતો'તો વિસામો;
રહ્યો રહ્યો તે ચિંતવે: 'હું કાંઈ માંસ ન પામ્યો.'
પીતો હોય જેમ અમ અમુ, તેમ દષ્ટિને વાળે;

૧૩૫

ચડવા ફેરે કારણે કોટર, રહ્યો, નિહાળે.

સીંચાણની પેર ઘણો આમિષનો લાલસ,

વેગે વૃક્ષ ઉપર ચઢ્યો છાંડીને આળસ.

બૂંઆરવ બહુ ખગ કરે દેખી કરમાં ફાંસી,

જેને પાંખ આવી હતી, તે તાં ગયા નાસી.

૧૪૦

જીવ ગયા ફેટલા તણા તેહ દેખી પ્રાણી,

ફેટલાએક હેઠા પડ્યા તેના ભય મન આણી.

મારો તાત રુદન કરે: 'હવે શી પેર થાશે?

પાંખ પૂરી આવી નથી; આણે કેમ નસાશે?

નાનાં નાનાં બાચડાં ચગચગતાં તે માર્યાં.

૧૪૫

લોલા જાણે માંસના તેવાં કરમાં ધાર્યાં.

વૃક્ષ થકી વસુધા તળે મારી મારી નાખે,

ખીતો મારો બાપજી મુને પાંખમાં રાખે.

ખૂણે અમો બેસી રહ્યા, પાપી પાસે આવ્યો,

ઝાલવા કારણે તાતને વામ પાણિ ચલાવ્યો.

૧૫૦

ભુજ ભયંકર અતિ ઘણો, જાણે અજગરબાલ;

શકુનિ ગ્રસવા કારણે આવ્યો જાણે કાળ.

જાણે દંડ શું જમ તણો, કરે ચંચુના ઘાત;

પ્રાણ રહિત તેણે કયો તવ તે મારો તાત.

હું પાંખમાં પેસી રહ્યો, અતિ સૂક્ષ્મ તનુ,
 દીઠા નહિ તેણે વાધે હું, ભયે પિંડ તન બન્યું. ૧૫૫

આયુ શેષ માટે, વળી દૈવે જાણું રાખ્યો,
 મૂંઝા જાણી મારે તાત તે મહી ઉપર નાખ્યો.
 હું પગ વચ્ચે પેઠા થકો સાથેથી તાં પડિયો.
 ભૂપ, સુણો, ભાવી ભણી તેની મીટે ન ચડિયો. ૧૬૦

પુંજ સાં સૂકાં પત્રનો કીધો હતો સમીરે,
 તે ઉપર આવી પજો, વાગ્યું નહીં શરીરે.
 વાધ જ્યાં લગી ઊતરે, સંભાળ્યું મેં આપ,
 હું ભયે નાહો સાં થકી, મૂંઝા મેલ્યો આપ!
 કઠિણ હૃદય તવ મેં કર્યું; મેલી ચાલ્યો સ્વામી. ૧૬૫

સ્નેહ ધર્મ જાણ્યો નહિ પ્રાણ તજવા હામ્ય.
 કાંઈ એક પાંખ જે પરગટી, તેણે ભયથી ત્રાહો,
 તમાલ તરુના મૂળમાં જાનો જઈ ને નાહો.
 પાપી હેઠા ઊતર્યો, પંખી પડિયાં લીધાં;
 શબરની પૂંઠ સંચર્યો; વેગે પગ તે દીધા. ૧૭૦

તેણે હું દીઠા નહિ, કાંઈ આયુનો યોગ,
 કેમે ટાળ્યો નવ ટળે ભાગ્ય કેરો ભોગ.
 હું અતિ દુઃખે આકળો; કાંઈયે નવ સૂઝે;
 મૂળ માંહે પેસી રહ્યો, કાયા અતિ વણી ધૂળે.

૭૭. વૈશંપાયનની અનાથ દશા

તાત શોકનો પડતાં પ્રહાર, તરસા લાગી તેણી વાર. ૧૭૫

મુખ સૂકે ને ધૂળે દેહ; હા હા! કષ્ટ તણો નહિ છેહ.
 વાધ વેગજો ગયો જાણિયો, જલ વિણ રહે નહિ પ્રાણિયો.
 કાઠી કોટ નિહાળું બહાર, વાધ ગયો તો પણ, દિશ ચાર.
 તરણું હાલે તાં જેટલે, જાણું દુષ્ટ આવ્યો, તેટલે.
 ખીતો ખીતો હું નીસર્યો; જલ ભેવા કારણે પરવર્યો. ૧૮૦

ડગલે ડગલે હું અડવડું; પાંખ વિના મુખ ભણી આખડું;
 નયન થકી ચાલે અતિ નીર, ધૂળે ભરાણું સર્વ શરીર;
 કાયાને અતિ કષ્ટ તે થાય, તોય જીવવા કરું ઉપાય.
 રાય, ઘણું શું કહીએ કથી ? પ્રાણશું કાંઈ વહાલું નથી.
 તેથી તત્ક્ષણ, મુઝો તાત, તે સૌ વિસારી મેં વાત. ૧૮૫
 તેહ વેદના દારુણ સહી, મુંજ સમો કો નિષ્કુર નહિ.
 ભૂખ્યા રહી જેણે દીધું ભક્ષ, પાળ્યો સ્નેહ કરી સમક્ષ,
 ને દોહલે ઉછેર્યો અપાર, તે મુંજ વીસરિયો ઉપકાર.
 જનની જનક ગયાં પરલોક, તે મેં વિસાર્યો સૌ શોક.
 દેહ રાખવા કર્યો ઉપાય, કોઈ દુષ્ટ મુંજ સરખો, રાય ? ૧૮૦
 શ્રાંત થકાં મેં નવ હીંડાય; વિષમ વાટ; તન ધૂળ ભરાય.
 દુઃખાતુર અતિ; થાક્યા ચરણ; ઘણુંય વાંછું નાવે મરણ.
 આવે અંધારાં લોચન; ધૂળે હૃદય; ન ચાલે મન;
 પીડે પિપાસા; વેગણું વારિ; ઢળીઢળી પડું, રા, તેણે ઠાર.

૮. આશાનું કિરણ

તેણે સમે સર તણી સમીપ તપોવન યુત-પાદપ-નીપ. ૧૮૫
 ઋષિ રહે તાપસ જાળાલિ, વનનો પતિ, જેમ વાનર વાલી.
 તેનો સુત સુંદર હારીત, વેદવિદ્યા-વિનોદે પ્રીત.
 વિદ્યાર્થી સરખા સંનિધાન, આવ્યો કરવા કારણ સ્નાન.
 પ્રલક્ષ જાણે સનતકુમાર, જાણે પાવકનો અવતાર.
 તપ્ત કનક સરખો તન-રંગ; તપને તેજે વિરાજિત અંગ. ૨૦૦
 દક્ષિણ શ્રવણ સ્ફટિક-મણિમાલ, ભસ્મ ત્રિપુંડ ત્રિરેખા ભાલ.
 સ્ફટિક મણિનું સુવરિત કર્યું વામ કરે કમંડલુ ધર્યું.
 કૃષ્ણાગ્નિ આઢ્યું; કરે દંડ; તેજે અતિ ભાસે બ્રહ્માંડ.
 ઉરે ઉપવીત; કરમાં ઉપહાર, ગોમય, માટી, તલ, કુશ સાર;
 કોમલ વનકલ પહર્યું અંગ; મૃગનાં બાલક ચાલે સંગ. ૨૦૫
 વાટે કરતો બ્રહ્મવિચાર, ચાલી આવ્યા તેણે ઠાર,

૨૬ (૬) ૧
ભાલણ ૨૧

૬. ઋષિપુત્રને હાથે પુત્રજીવન

સહજે સાધુ તણાં જે ચિત્ત, દયારૂપિયું રાખે વિત્ત.
હું પડતો દીઠા જેટલે, બોલ્યો શિષ્ય પ્રતિ તેટલે :
'જાણું વૃક્ષ થકો શુકબાલ ઝાલ્યો છે સીંચાણે કાલ.
છૂંચ્યો છે ચંચાથી ; આજે એ જીવતો રાખ્યો મહારાજે. ૨૧૦
પૂરી આતી છે નહિ પાંખ ; કરે ઊડવાને અતિ ધાંખ.
સમી નથી રહી શકતી કોટ, દે છે વારિ ભણી પણ દોટ.
મીઝ્યાં લોચન, મુખે નિઃશ્વાસ, વળી વળી ચાંચ કરે છે પ્રકાશ.
જાણે એ તરસ્યો છે ઘણું, ધૂળે મુખ ભર્યું એ તણું.
માતપિતાનો પગો વિભેગ ; રહ્યો જીવતો તે દૈવી ભેગ. ૨૧૫
હીંડી શકે ન ; ડગેડગ પડે ; એને ના ઊડતાં આવડે.
લઈ મેલીએ પાસે નીર, પાણી પી મુખ પામે શરીર.'
દયાળુ મુનિએ હાથે કર્યો, લેઈ હું જલ પાસે ધર્યો.
સમી કરી હાથે શું ચંચ, ઉદ્ધકર્ષિદુ મુખ મેલ્યા સંચ ;
પાંખ પખોડી ; જાંટયો દેહ ; જાણે જીવતો કીધો તેહ. ૨૨૦
કાંઠે કમળ તણા જ્યાં તંતુ, જાયાએ મેલ્યો એકાંત.
વળી વળી મુજ સામું ભેય ; જાણે જીવતો હર્ષિત હોય.
મેલી દંડ કમંડલુ પાસે, નિત્યકર્મ કર્યું ઉલ્લાસે.
કમંડલુ ભરિયું શુચિ વારિ, સાથે મુનિબાલક પરિવાર.
મને ગ્રહી ત્યાંથી નીસર્યો, તપોવન સન્મુખ સંચર્યો. ૨૨૫

સ્વાધ્યાય

૧. નીચેનાનું વર્ણન કરો :
(અ) ૧. પંપાસર, ૨. શીમળવૃક્ષ, ૩. માતંગક, ૪. હારીત.
(આ) ૧. શબરસૈન્ય, ૨. વૈશંપાયનના પિતાનું મૃત્યુ, ૩ વૈશંપાયનનું રક્ષણ.
૨. આ કાવ્યમાંથી ઉપમા, ઉત્પેક્ષા, શ્લેષ, વર્ણસંગાઈ, ઝમક, વગેરે અલંકારના નમૂના જુદા તારવો.
૩. તમે જોયેલા કોઈ પણ સરોવર, વૃક્ષ કે જંગલના માણસનું વર્ણન કરો.
૪. આ કાવ્યમાં અદ્ભુતરસ, ભયાનકરસ, કડુણરસ, હાસ્થરસ, અને શાંતરસ જ્યાં આવતો હોય તે પ્રક્રિયાઓનો નિર્દેશ કરો. વાત્સલ્યનો રસ કયા ભાગમાં આવે છે ?

પુસ્તકાલય

૫. પર્યાયદ્વંદ્વના વધુ નમૂના આપો.
 ૬. પંક્તિ ૧૮૪ અથવા ૨૦૭ ઉપર નિબંધ લખો.
 ૭. પંક્તિ ૩૮માંનું ઇન્દ્રધનુષ્ય કોના કોના રંગોને કારણે થતું હશે ?

ગંગાદાસ

[આ રમૂજ સંવાદ પાર્વતી અને લક્ષ્મી વચ્ચે છે. બંને જાણી એકમેકનાં પ્રિયજનોની નિંદા કરે છે. પહેલાં પાર્વતી લક્ષ્મીના ભાઈ ચંદ્ર (કેમકે બંને ક્ષીરસાગર-માંથી મંથન વખતે મળ્યાં હતાં)ને વગોવે છે. ૧. **પક્ષ**—૧. પાંખ, ૨. પખવાડિયું. ૨. **મીન**—૧. માછલું, ૨ મીનરાશિ. બગને બે પક્ષ છે. ચંદ્રને એક જ પક્ષ (પખવાડિયું) છે. બગ દિવસે મીન ખાય, ચંદ્ર મસવાડે (મહિને જતાં) મીન રાશિનો થાય. **શ્લેષ** અલંકાર. ૫. **પરવશ**—સૂર્યને વશ. ગુરુપત્ની તે તારા, બૃહસ્પતિની પત્ની. ૭. હવે ચંદ્રની પ્રશંસા સૌ વનસ્પતિ ચંદ્રને આધારે ગણાય છે. ૮ **તારા**—નક્ષત્રો. **ચંદ્ર**—સોમ બ્રાહ્મણોનો રાજા ગણાય છે. ૧૨. **નીલકંઠ**—કાલકૂટ ઝેરથી જોને કંઠ નીલ છે તે મહાદેવ. **ભણી**—લીધે. ૧૩ થી લક્ષ્મી ગણપતિ વિરુદ્ધ બોલે છે. ૧૬. શરીર કાઢવનું બનેલું. ૧૮. નંદી. ભૃંગી, વગેરે શિવના સેવકોના ગણ (ટોળા)નો પતિ નાયક. ૧૯. **સેવનાં**—સોપારી. ૨૯. નિંદાને મિથે-મસે બહાને. રખે કોઈ માતા દુભાવ્યા! ૩૧-૩૬. વાયકના ભેદ બતાવે છે. ૩૨ ની રીત ચાળણીની, ૩૩ ની સૂપડાની. ૩૪. **છિદ્ર**—૧. કાણું (વાચ્યાર્થ), ૨. દોષ (લક્ષ્યાર્થ). ૩૬ મી પંક્તિનું વર્ણન કેટલું સુંદર છે!]]

લક્ષ્મી-ગૌરી સંવાદ

ગૌરી : બગ ઘોળા, બે પક્ષ ; ચંદ્રને એક જ લેખું.
 બગ દિન ખાતો મીન, ચંદ્ર મસવાડે પેખું.
 વ્યોમ અવની બગ ઊડે, ચંદ્ર આકાશે સોહું.
 બગલો છે અકલંક, ચંદ્રને લાંછન હાવે.
 પરવશ ખાંડો ક્ષીણ થયો, ગુરુપત્ની સન્મુખ સુણ્યો. ૧
 સૂર્યોદયે ઝાંખો લાજતો, લક્ષ્મી, બાંધવ તમ તણો.

લક્ષ્મી : તરુવર ભાર અઢાર સાર ટૂંપળ તો આવે.
 તારા સત્તાવીસ ઈશ, બ્રાહ્મણ પતિ કહાવે.
 શુભ સુંદર જે ચાલ, આપમા મુખ બોલાવે.

નિશાનાથ કુસુમેશ તાપ સવળા ઝાલાયે. ૧૦
સોળ કળા ટાઢો સદા અમૃત ઔષધ પાળવા.
નીલકંઠ રાખે ગુણુ ભણી હલાહલ વિષ ટાળવા.

*

*

લક્ષ્મી : પાડા જેવડું પેટ ચઢી ઉદરે ઝેસે ;
હાથ કુહાડી ધરે, દાંત મુખ એક જ દીસે.
લબલબ હાલે હોહ, સૂપડા સરખા કાન જ. ૧૫
ચાર હાથ ને સુંઠ રૂંઠ, કાદવનો વાન જ.
રૂડા પગ પાડી નવ શક્યો, વેઠ ધર્યો રાવણુ સહી.
સવળું કુટુંબ સરખું મળ્યું, લજાવે ગણપતિ કહી.

ગૌરી : સેવત્રાં સિદ્ધ ભોગ જેહને વિધવિધ આવે,
ગળ્યાં ચોપણાં સહાં ઘણા વળી લાડુ ભાવે. ૨૦
શુદ્ધિ બુદ્ધિનો સ્વામી, લક્ષ જે લાલ જ દીઝે,
ગ્રામાંતરે શુભ કામ નામ પહેલું તે લીઝે.
નંદી ને ભૂંગી આદિ ગણુ વિદ્નહરણુ ગણનાથ એ,
ભાંગ્યા રથ બહુ દેવતા જે નવ તેઓ પુરુષ તે.

*

*

કવિવચન : લક્ષ્મી ગુણુ નહિ પાર સાર સંસારે તેવી. ૨૫
પાર્વતી મહાસતી એહ પણ મોટી દેવી.
હસતાં ભાંજે હાડ, વાદ એ ન હોય રૂડો.
હરિહર બ્રહ્મા મળી વારિયો ઝગડો ફૂડો.
નિંદા-મિષ મેં સ્તુતિ કરી રખે માત દુહવાણુ ધરો.
શાસ્ત્રનો મારગ સાંભળી કવિતા કારણુ ખપ કર્યો. ૩૦
ઐતાના બે ભેદ ચાલણી સૂપડ ફહાવે.
કણુને નાખે બહાર, ફોતરાં મધ્ય રહાવે.
સારો કણુ રાખંત, રજ સહુ બહાર જ જાયે,
ચાલણી હોય સચિદ્ર ; સૂપડે છિદ્ર ન હોયે.
ગુણુ ગ્રહી અવગુણુ નાખજે, ભાવ ભેદ ડાહ્યા લહે. ૩૫
માંઓ એ ચોટે રહેંટ મેં, કોઈ જિંચો કોઈ નીચો કહે.

સ્વાધ્યાય

૧. ગૌરી અને લક્ષ્મી એકમેકને કેમ ખીજવે છે તે વર્ણવો.

૨. કવિ કેવી રીતે વાત વાળી લે છે?
૩. 'વાચનની રીત' ઉપર નિબંધ લખો.
૪. શ્લેષ અને વાચ્યાર્થનાં દૃષ્ટાંત આપો.

સમયસુંદર—નયસુંદર

[નળાખ્યાનનો કડુણમાં કડુણ પ્રસંગ કોઈ હોય તો તે વનમાં દમયંતીને એકલી છોડીને નળ રાત્રે ચાલ્યો જાય છે એ છે. તે પ્રસંગનું જૈન કવિઓએ કેટલું દૃઢયદ્રાવક વર્ણન કર્યું છે તે નીચેની પંક્તિઓ પરથી સમજશે. નળાખ્યાન એટલું બધું લોકપ્રિય હતું કે જૈનો પણ પોતાના ધર્મના આદર્શો એ વાર્તા દ્વારા પ્રભુ આગળ રજૂ કરવા આકર્ષાયા હતા અને તેથી જૈન કવિઓએ તે વાર્તાને અપનાવી હતી. એમના હાથમાં એ કથા ખીલી હતી એમ પણ નીચેના કાવ્યખંડો ઉપરથી દેખાશે.

સમયસુંદરે, દમયંતી-પરિત્યાગને પ્રસંગે નળના બે હાથ વચ્ચે સંવાદ થયો કે ક્યો હાથ ચીર છેદે એમ કલ્પના કરીને, પ્રસંગની કડુણતા વધારી મૂકી છે. બંને હાથની તકરારમાં હાસ્ય પણ છે. પરંતુ તે હાસ્ય કડુણતાના અંશને વધુ ઘેરો બનાવે છે, જેમ અમાસની કાળી રાતના અંધારાને વીજળીને ઝબકારો વચ્ચે ઝબકી જઈને વધારે ઘેરું બનાવી દે છે. બંને હાથ અંદર અંદરની તકરાર છોડીને એકમત થઈ નળને વીતવે છે. પણ વ્યર્થ.

નયસુંદરનો સં. નલાયન ઉપરથી રચેલો 'નળદમયંતી રાસ' બહુ પ્રખ્યાત છે. (એમની કૃતિ નીચે પહેલી મૂકી છે.) તે સમયસુંદર કરતાં સહેજ ફેર કરે છે. બે હાથ વચ્ચે નહિ પણ નળ અને હાથ વચ્ચે એ સંવાદ કલ્પે છે. પણ તે પહેલાં તે નળનું આત્મમંથન રજૂ કરે છે. તેમાં એ આપણા ખીન્ન મહાન કવિ પ્રેમાનંદના નળાખ્યાનને પણ એક વાતમાં ટપી જાય છે. પ્રેમાનંદ વર્ણવે છે કે, દમયંતીના હાથ અમૃતસ્રાવિયા હોઈ, તળાવમાંથી ઝાલીને નળે એને આપેલાં માછલાં જીવતાં થઈ જઈ પાછાં પાણીમાં ચાલ્યાં ગયેલાં, તેને વિષે નળે માની લીધું કે, દમયંતી એકલપેટી થઈને ખાઈ ગઈ અને તેથી તે રાતને વખતે ચાલ્યો ગયો. નયસુંદર કહે છે કે, બંનેએ દમયંતીને પિયર જવાનો વિચાર તો કર્યો, પણ નળને તે ઠીક ન લાગ્યું. વળી, રાત્રી જે ખેંચું હતું તે પાછું મળવાનો સંભવ ન હતો. આવી મહાન સ્ત્રી તે પોતાના જેવા વ્યસનીને પડખે શોભે નહિ. ખીજું, છોડી ગયા પછી પણ તે પાછો વળી વળીને આવે છે. અને છેવટે વિગતવાર સંદેશો મૂકતો જાય છે. અને પોહ ફાટ્યા સુધી એના પગ આગળ વધી શકતા નથી. પ્રેમાનંદ વાર્તાસમાં ચતુરાર્થીની ચમક લાવી શક્યો છે, તો, નયસુંદરમાં ભારેભર માણસાઈ આપણને જેવા મળે છે.

૧. ૧. હેતુ—રમત. ૩ ધ્વંસ—નાશ. ૪. જટ—બુદ્ધિહીન, નહાર; (કરાંચી—કચ્છના ગુજરાતીઓમાં વપરાય છે). ૫. ધ્યાય—વિચાર. ૭. ભૈમી—ભીમ રાજની પુત્રી, દમયંતી. ૯. મનશું—મન સાથે (=મેટીથી નહિ). ૧૨.

આપણો—પોતાનો. કેવો લાડભર્યો પ્રયોગ છે ! ૧૩. પ્રેમથી બે ભાગ કર. ૧૬.
પાળી—છરી. ૧૭. જીઆ—દ્રુત, જીગાર. ૧૮. દ્વામાં. ૧૯. બૂવડું—જૂગડું.
હેલાં—રમતમાં. ૩૧. વદનભ—મિત્ર. કાતર—ભીરુ. ૩૨. ભણી—લીધે.
કલીવ—કાયર. ૩૪. કિંશુક—ખાખરાનું ઝાડ. (કેસડાં પોપટની ચાંચ જેવાં લાલ
હોઈ કિં શુકઃ—શું શુક કે ? એવો પ્રશ્ન જેને વિષે થાય છે તે ઝાડ. વાનર પણ તેવો
શબ્દ છે. વાનર ‘અથવા માણસ’, ‘માણસ તો નહિ ?’, એવો જેને વિષે વિચાર
થાય છે તે.) ૩૫. દિયરધર : નયસુંદરે પોતાની કયામાં દિયરને સારો વર્ણવ્યો છે.
૩૮. આણુવિરાધી—આજ્ઞા શબ્દ અર્જવ્યો હોય તે. ૪૦. નિધાન—ભંડાર. ૪૨.
કુલિશ—વજ્ર.

૨. ૧. કંપાણિકા—છરી. ૬. હાથીવાળે—હસ્તમેળાપ વખતે. ૧૦. જમણો
હાથ કાન તરફ પાણુ સાથે જાય છે તે ડાબો આગળ જૂઝ (ચુક) કરે છે. ૧૧. કમારી—
ખરોખર-ઠીકઠાક કરતું. શૂલ—કાંટો. ૧૨. આ જૈન કવિ છેવટે તો વાણિયા, એટલે
નળ જેવો રાજા જેને કદી તાજવાથી તોળવાનો પ્રસંગ ભાગ્યે જ આવ્યો હોય તેના
હાથ પાસે આ વસ્તુ કહેવાની છે ૧૪. પુણ્યે પાપ ડેલાય, અને ૧૮. જેમ સો તેમ
પચાસ, કહેવતો છે.]

૧. દમયંતી પરિત્યાગ

૧. નળનું આત્મમંથન

હેલા માંભ રાજ જે હાર્યું, તે હવે કરે નહિ આવે;
રતને કરી જો કાગ ઉડાડે, તે વળતું કેમ પાવે ?
ધીરજ ધ્વંસ થયો એમ નૃપને નિર્લજ્જ થયો નક્કર,
ભણ્યો ગણ્યો સૌ ગુણે સંપૂર્ણ, કલિયે કર્યો પણ જટ.
સ્ત્રી-નિર્વાહ નલે નહિ થાય, ધ્યાય એહ કુવિચાર :
સતી-નાશરોમાણુ વ્યસનીને કર, નહિ શોભે નિરધાર. ૫
ક્ષીણ ચંદ્ર જેમ રજની છાંડે તેમ ભૈમી અહીં છાંડું,
કલાહીન થઈ સુર-સ્વામીની જઈ સેવા હવે માંડું.
એમ પ્રિયા પ્રતિ કહે મનશું, સુણ ભીમક-નૃપ-ખાળ,
પાપીની પરહર હવે સંગતિ, એ નલ કર્મચંડાલ. ૧૦
સ્પર્શ થતે નહિ નલનો તુજને, એમ કહેતો નરનાથ,
ભમી-શિર હેઠળથી હળવે કાઢે આપણો હાથ.

૨. નળ-કર સંવાદ

દક્ષિણ કરને કરે પ્રાર્થના, સાંભળ રે તું વીર,
દ્વિધાભાવ કર પ્રેમ સંઘાતે દમયંતીનું ચીર.

વળતો કર કહે એમ ક્રમ થાય, જે કરે તે પ્રતિપાળી, ૧૫
 તેનું ચીર દિવા કરવાને તે કર ક્રમ લે પાળી ?
 નૃપ કહે તારું ડહાપણુ પ્રીછયું, જવ તે ખેલ્યો જુઆ,
 તવ તેં પાપી પ્રેમ પ્રિયાનો નાખ્યો માંછ-કૂવા.
 રે કર, તેં જૂવડું રમીને હાર્યું હેલાં રાજ,
 દમયંતીનું ચીર ખંડતાં તે તુજ કેવી લાજ ? ૨૦
 નલને અંગ સખાયત કરવા જે વસ્યો થઈ મિત્ર,
 તો તું નલનું કારજ કરતાં, ક્રમ વિમાસણુ અત્ર ?
 ઇત્યાદિક કહી કર પ્રીછવ્યો, તવ તે ભૈમી-ચીર.
 કરે દ્વિખંડ, લાજ લોપીને અલગો થયો કુધીર.

૩ પ્રિયાપરિત્યાગ

પાસે ઊભો રહ્યો પ્રિયામુખ વળી વળી રાજા જુએ. ૨૫
 એકલી અબળા મેલી જાતાં મંદ મંદ ઘણું રુએ.
 આઘી ભૂમિ અતિક્રમી થોડી વળી પાછો વળી આવે.
 રખે વનચર કો દે દુઃખ, એહવું મને સંભાવે.
 શસ્ત્રે કરી નિજ જંઘા છેદી રુધિર કાઢે તતખેવ,
 ભૈમી-ચીરે લખે નલરાજા એમ અક્ષર સ્વયમેવ. ૩૦
 ‘તુજ પિયર જાવા તુજ વલ્લભ કાતર થયો અતીવ,
 તે ભણી તુજ વને લજ્જ એકલી, નલ નાહો થઈ કલીવ.
 આ વડ આગળ વાટ વહે છે, તે કુંડિનપુર કેરી,
 નૈષધનગરની કિંશુક પૂંઠ લેજે વાટ ભલેરી.
 તાત-નગર અથવા દિયર-ઘર મન પ્રેરે ત્યાં જાજે, ૩૫
 શીલ-પ્રભાવે હશે સૂઝ તુજને, અતિ સુધીર હવે થાજે.
 તેં અપરાધ નથી કો કીધો, તુજ પ્રિય બહુ અપરાધી,
 તે સૌ ક્ષમા ધરીને ખમજે, જે તુજ આણુ વિરાધી.
 એમ કહેતો અળગો થઈ ઊભો, મંદ મંદ મન રુએ,
 નિધાન-ચોરની પેરે રાજા દૂર રહ્યો મુખ જુએ. ૪૦
 આ પરભાત લગી એમ કીધું, દુઃખે ઘણું તે પીજો,
 કુલિશથીય મન કહણુ કરીને વેગે ત્યાંથી હોજો.

— નયસુંદર

૨. જમણો ડાખાને કહે—

લીધી હાથે કૃપાણિકા રે, છેદવા માંજો ચીર.
 જમણો ડાખાને કહે રે, આવ તું ચીર છેદ, વીર.
 ચોરી માંહ મેં ચડી રે, જોણે પરણી બહુ પ્રેમ;
 જમણો કહે, મુજ ચીરને રે, છેદતાં આવડે કેમ?
 ડાખો જમણાને કહે રે, સાંભળ, મોરા મિત્ર. ૫
 હાથીવાળે રસ તેં લીધો રે, તે વાત આણુ ચિત્ત.
 કંસાર ખાધો તેં એકલે રે, મુજને ન તેજો ત્યાં.
 તુજ પેટને તું માંગતો રે, મને કેમ તેડે ત્યાં?
 ભોજન જમે તું ભલાં રે, માખી ઉડાવે કને મુજ,
 તું નાસે તીર નાખતાં રે, હું આગે કરું જૂઝ. ૧૦
 તું વીંટ શિર પાઘડી રે, હું હમારી કરું શલ,
 હું ભારીખમો તોલતાં રે, તે વાત ગઈ તુજ ભૂલ?
 સુણુ ડાખા, નળ વીનવે રે, જમણો અધિક કહેવાય.
 પૂજા સમરણુ દાન દે રે, પુણ્યે પાપ ઠેલાય.
 ડાખો જમણો બે મળ્યા રે, વીનતી કરે, સુણુ રાય, ૧૫
 બીજું કહે તે હું કરું રે, પણ ચાંડાલ કર્મ ન થાય.
 નળ કહે, કામ કરો તમે રે, જો કરો મારી આશ.
 પાપ સહુ શિર મારે રે, જેમ સો તેમ પચાસ.
 એમ સમજાવી હાથને રે, છેલું અર્ધુ ચીર,
 નળે છેલો જાણે નેહલો રે, પણ નયણે વરસે નીર. ૨૦

—સમયસુંદર

સ્વાધ્યાય

૧. નળના મનની સ્થિતિનું વર્ણન કરો.
૨. તમને નળ-કર સંવાદ ગમ્યો કે 'જમણો ડાખાને કહે' તે ગમ્યો? કારણો આપો.
૩. નળ દમયંતીને છોડી જાય છે તે માટે તેને શાં કારણો છે?
૪. દમયંતીને પરિત્યાગ કરતાં નળને શું થયું?
૫. છરી, ચીર અને છેદ કરનાર હાથ, એ ત્રણ વચ્ચે સંવાદ થાજો.
૬. ધારી લો કે નળ-કરસંવાદ કે 'જમણો ડાખાને કહે' વાળો સંવાદ દમયંતી સૂતી

સૂતી સાંભળી રાજી હતી. તેના મનમાં તે સાંભળી શા વિચાર આવે તે, એ પોતે આપણને વાત કહેતી હોય એ રીતે મૂકે.

૭. આ કાવ્યખંડોમાંથી ઉપમા અને વર્ણસંગાઈના નમૂના બતાવો.

ભાઉ

[નરો વા કુંજરો વા એ રાખ્દો ભાગ્યે જ કોઈને કાને ન પડ્યા હોય. એટલા બધા એ પ્રચલિત છે અને એટલો એની પાછળનો પ્રસંગ જાણીતો છે.

૫. ઋષિ તે વૈશંપાયન, રાજન તે જનમેજય (અર્જુનના પુત્ર અભિમન્યુના પુત્ર પરીક્ષિતના પુત્ર). ૧૧ મી લીટીમાં અરિષ્ટ—ખૂરી વસ્તુઓ (જે ઉપર ગણાવી છે તે) કહી તેમાં ૧૦ મી લીટીનું 'વર્ણ અઢાર નહિ ભેદાભેદ' એ પણ આવી ગયું. અઢાર વર્ણ એક એક વચ્ચે ભેદ ન રાખે, એની ઋષિ પાસે ખૂરી વસ્તુમાં કવિએ ગણના કરાવી.

પણ વૈશંપાયન ઋષિના વખતમાં વર્ણની સંખ્યા સદ્ભાગ્યે અઢાર સુધી પહોંચી ન હતી. તે તો આપણા 'ભાઉ'—ભાઈએ પોતાના સમયના ખ્યાલ પ્રમાણે ઋષિના મોંમાં એ રાખ્દ મૂકી દીધા. ૧૫. દ્રોણપુત્રના નામે નામ. ૨૪. છળ—ગત—કપટની રીતે. ૨૭ કર્મ લાગ્યું—સ્પર્શ્ય, પરચો બતાવ્યા વગર ન રહ્યું. ૨૯. મહી—પૃથ્વી ઉપર. ૩૩. સુણી વાત—સાંભળેલી વાત. ૩૬. નીગચ્યું—જવા દીધું.]

ધર્મનો ધર્મત્યાગ

રાજ યુધિષ્ઠિર યોદ્યા વાણું, 'સાંભળ સાચું, ચતુર સુજાણું.
અસત વાયક મેં કેમ યોલાય? ન-પાંડવી જો પૃથ્વી થાય,
મૃત્યુ આજ મુજ આવે સહી, તોય અસત હું યોલું નહિ.
પૃથ્વી તણું મારે નહિ કાજ; અંતે નરક પડું મહારાજ.'
ઋષિ કહે; 'સાંભળ તું રાજન, ધર્મનું નિશ્ચય એહવું મંત. ૫
સતવાદી જે કહાવે રાય, જલવાયક તેણે કેમ કહેવાય?
જો રવિ પશ્ચિમ પ્રકટે સહી, શેષનાગ ધરણી ધરે નહિ.
સાગર લોપી જલથલે કરે, તોય અસત વાયક ધર્મ ન ઊચરે.
જો પૃથ્વી રસાતલ માંછ જાય, જો હુતાશન શીતલ થાય.
વર્ણ અઢાર નહિ ભેદાભેદ, વચન વાયક ન થાય વેદ. ૧૦
એવાં અરિષ્ટ જો થાય સહી, તોય ધર્મ સત મૂકે નહિ.'
યુધિષ્ઠિર કહે: 'સાંભળો સ્વામી, રાજ તણું મારે નહિ કામ.'
તવ વચન યોદ્યા ભગવાન, આડી દષ્ટે ભીમને દીધી સાત:
'જા રે વીર, તું વહેલો થઈ, હણુ અશ્વત્થામા હસ્તી સહી.

દ્રોણપુત્ર-નામે હસ્તી જેહ, વેગે હણુ જળ કરવા તેહ. ૧૫
 સુણી વચન ભીમ સંચર્યો; અશ્વત્થામા હસ્તી વધ કર્યો.
 કરી કાજ ભીમ આવ્યા ત્યાંહ, ધર્મરાય કૃષ્ણ ખેઠા જ્યાંહ.
 પાસે જઈને ખોલ્યો વાણુ, 'સ્વામી, અશ્વત્થામાએ તન્યા પ્રાણુ.'
 નારાયણુ તવ ખોલ્યા એમ, 'અશ્વત્થામા પડિયો તે કેમ?'
 સુણી વચન ભીમ એમજ કહે: 'ગદાપ્રહાર મારો કેમ સહે? ૨૦
 મેં મારી રીસ આણીને ગદા, પામ્યો મરણુ, પશ્યો તે તદા.'
 સુણી વચન ધર્મને કહે અવિનાશ, 'ઊઠો, શીઘ્ર જાઓ દ્રોણની પાસ.
 એવું વાયક તો કહેજે સહી: અશ્વત્થામા રણુ પડિયો મહી.'
 નારાયણુ કહી જળ-ગત, રાય યુધિષ્ઠિરે તવ માન્યું સત.
 શીઘ્ર થઈ ધર્મ આવ્યા ત્યાંહ, દ્રોણુ યુદ્ધ કરે છે જ્યાંહ. ૨૫
 ભેલ્યા ભૂપતિ; દીધાં માન: 'કહો, ધર્મ, આવ્યા કોણુ કામ?'
 વચન સાંભળી ખોલ્યા ધર્મ: 'અરે દ્રોણુ ગુરુ, લાગ્યું કર્મ;
 અશ્વત્થામા રણુ રહ્યો જેહ, હમણું ભીમે હણિયો તેહ.'
 ધર્મવચન દ્રોણુ માન્યું સહી, તત્ક્ષણુ શસ્ત્ર તે નાખ્યાં મહી.
 તજ બાણુ દ્રોણુ એમ વહે, પુત્રશોક આણી અતિ હદે: ૩૦
 'અરે રાય, વાયક સાંભળો: અશ્વત્થામા ગજ છે ભલો;
 હસ્તી-પુત્ર ખેડતાં નામ સમાન, તે માંહ કોણુ હણિયો, રાજન?'
 કહે ધર્મ, 'હું તો નવ લહું, સુણી વાત તમ આગળ કહું.
 નર અથવા કુંજર કો હણ્યો, વિચાર ન જાણું તેહ જ તણો.'
 જળ જાણી ગુરુ દ્રોણુ કોપિયો: 'અરે કુંતીસુત, તે તો ધર્મ લોપિયો; ૩૫
 ધૂર્ત કૃષ્ણ સંગતે કરી મત, સ્વારથ માંહ તે નીગમ્યું સત.'
 એનેક વચન દ્રોણુ કહ્યાં મર્મ, હદે બાણુ થઈ વાગ્યાં ધર્મ:
 'લોભ રાજ્યનો લાગ્યો તને, અસત વાયક આવી કહ્યું મને.
 જ્ઞે ધર્મે ધર્મ મૂક્યો જાણુ, તો મારે ધરવાં નહિ બાણુ.'
 નાખ્યાં અસ્ત્ર અવની કોધે ભરી, દ્રોણુચાર્યે નવ લીધા ફરી. ૪૦

સ્વાધ્યાય

૧. ધર્મનો ધર્મત્યાગ કેવી રીતે થયો?
૨. યુધિષ્ઠિરનો બચાવ થઈ શકે એમ છે?

૩. દ્રોણાચાર્યને છળની ગંધ આવી છતાં નાખી દીધેલાં ધનુષબાણ કેમ પાછાં ન લીધાં?
૪. જો યુધિષ્ઠિર નળુતા હતા કે દ્રોણ પુત્રતા મૃત્યુના સમાચાર સાંભળ્યા પછી આગળ લડે નહિ, તો પછી ‘અશ્વત્થામા મર્યો’ એ શબ્દોનો પૂરો મર્મ તપાસવા રોકાયા વગર દ્રોણ આગળ જઈને પોપટની જેમ બોલી આવ્યા તે સારું કહેવાય?
૫. છળથી વાકેફ થયા પછી યુધિષ્ઠિરના મનની સ્થિતિ શી હશે? તે બોલતા હોય એ રીતે કહો.

વૈકુંઠ

[પાંડવ કૌરવનું મહાભારત યુદ્ધ શરૂ થવાનું છે એ સાંભળી ભીમનો પુત્ર બહિષ્મ માતાની આજ્ઞા અને અનુજ્ઞાથી રણભૂમિ પર આવી ચડ્યો. પણ ઊલટું તેના આવ્યાથી પાંડવોને નવી વિગંબણા ઊભી થઈ. બહિષ્મ ક્ષત્રિયનો ધર્મ પાળનારો, ‘હાર્યાની ગમ’ જનારો, હતા. તેથી કહે કે, હમણાં તો હું ‘બેસી રહું એક ઠાર.’ તો તો છેવટે એ કૌરવોને પક્ષે જઈ પાંડવોનો ધાણ જ કાઢી નાખે! એ બળ તો, ત્રણ શરિયાં (બાણ) વધારે પડતાં હોઈ બે રાખી ત્રીજું એણે ભાંગી નાખ્યું અને કૃષ્ણે વિરાટરૂપ કરી પગ સાતમે પાતળે મૂક્યો તો ત્યાં જઈ એનું બાણ નિશાન કરી આવ્યું, તે ઉપરથી દેખાઈ ગયું. એક બાણ નિશાન કરી આવે ને બીજું મૃત્યુ પમાડે એવી એની ભારે આવડત હતી. આ મુશ્કેલીમાંથી છૂટવા માટે બત્રીસ-લક્ષણાના ભોગની વાત ઉપસ્થિત કરી. કૃષ્ણ, અર્જુન અને બહિષ્મ એ ત્રણ બત્રીસલક્ષણા હતા. કૃષ્ણ કહે મને ચડાવો, અર્જુન કહે મને. બધા ના પાડતા જાય. કૃષ્ણ વગર દોરવણી કોણ કરે પછી? અર્જુન વગર લડે કોણ? ત્યાં બહિષ્મ સ્વયંસેવક તરીકે આગળ આવે છે, અને એનો ભોગ આપવામાં આવે છે. આ રીતે તેનો કાંટો કાઢી નાખવામાં આવ્યો. પણ કવિએ બહિષ્મનો રણભૂમિ પર ઉમંગભર્યો પ્રવેશ, પોતાના ગુરુની આજ્ઞાને વળગી રહેવાનો એનો નિરધાર, બત્રીસલક્ષણાની વાત નીકળે છે ત્યારે કશી ગણતરી કરવા રોકાયા વગર (રોકાય તો બત્રીસલક્ષણો પણ શેનો?) એનું આગળ આવવું, ભોગ માટે એનો સ્વીકાર થયા પછી લડાઈ જોવાનો મોઢો પોતે ખોલ્યો એ વનખાલને છાજે તેવી કૌતુકવૃત્તિનો એણે કરેલો એકરાર, અને અંતે એનાં આંખકાન અને જીભને સજીવતાની પ્રાપ્તિ, એ બધું એવી રીતે આપણી આગળ મૂક્યું છે કે, એ કોડીલા યુવક પ્રત્યે આપણને સહાનુભૂતિ રહે છે અને મોટરાઓ એનો જે રીતે ઘડોલાડવો કરી દે છે એ જોઈ જરી જીવ પણ બળે છે.

૫. અશ્વમેધ—અવશ્યમેવનું તદ્દભવ રૂપ. ૮. વૃકોદર—ભીમ, વૃક-વડુ જેવું ઉદર છે જેનું. અવિનાશ—કૃષ્ણ. ૧૮. પ્રાણે—પરાજયનું તદ્દભવ. ૨૨. ઓસરે—ઘટે, શમે (= હારે). ૩૫. સંચ—ધાટ, તાલ. ૩૯ પૈયાલ—પાતાલ. ૪૧. ધરણ્ય—ધરણી ઉપર. સરં ચરણ્ય. ૭૦. ‘અમે ઉલ્લાસવાળા છીએ’નું નહતું રૂપ. ૮૦. ગૂઢા—ગુપ્ત, પ્રસન્ન, થયા. ૮૧-૪. નયિકેતાની વાત કહી

છે. પિતા યજ્ઞને અંતે દક્ષિણાદાન હેતા હતા. સારી સારી ગાયો કેરે રાખી દૂબળી દાનમાં આપતા હતા, ત્યારે પિતાને હજી લોભ છે નહીં નચિકેતાએ જઈને પૂછ્યું, 'પિતાજી, મને કેને દાનમાં આપો છે?' 'મૃત્યુને.' એમણે રોકડો જવાબ આપ્યો. પુત્ર ખરેખર યમને ત્યાં ગયા. પણ તે બહાર હોવાથી ત્રણ દિવસ એને વાટ નેવી પડી. યમ આવ્યો ત્યારે બારણે બ્રાહ્મણને ત્રણ દિવસની લાંઘણ થઈ નહીં અને નચિકેતાનો વૃત્તાંત નહીં પ્રસન્ન થઈ તેને વરદાન માગવા કહ્યું. નચિકેતાએ આત્મજ્ઞાન આપવા કહ્યું. યમે તેને કહ્યું, 'ભલા જીવ, કાંઈ સુખ, સમૃદ્ધિ, મોજશોખ વગેરેમાંથી કશુંક માગ.' પણ તે એકનોએ થાય નહિ. આ પ્રેય (પ્રિય થઈ પડતી) વસ્તુએ તો દાણભંગુર છે. શ્રેય (અંતિમ છેવટનું કલ્યાણ) જેના વડે થાય એ એને તો નેઈતું હતું. આખરે યમ કનેશી શ્રેયનું જ્ઞાન મેળવ્યું ત્યારે જ એ રહ્યા. ૯૬. **અભ્યાસ**—ફરી ફરી કરવું તે, મહાવરો, પ્રવૃત્તિ. આપણે ભણવા માટે 'અભ્યાસ કરવો' એમ કહીએ છીએ તે અધૂરું. ખોલીએ છીએ, 'વિદ્યાભ્યાસ' કહીએ ત્યારે જ ભણવાનો અર્થ તો આવે. અભ્યાસ તો ગમે તેનો હોઈ શકે, પણ આમ ઘણા દાખલામાં—ખાસ કરીને નવા શબ્દો અપનાવતી વખતે આપણે કરકસર કરીએ છીએ. દા. ત. કલમ માટે 'હોલ્ડર', નોંધપોથી માટે 'નોટ'. પેન-હોલ્ડર, નોટ-બુક એ શબ્દો સાચા છે. 'હોલ્ડર' એટલે તો ગમે તે પકડનાર. પણ લોકોની જીભની એ ખાસિયત છે કે ટૂંકાં રૂપને પ્રચલિત કરી દઈ ચલણી સિક્કા બનાવી દેવા; પછી ભલે તે અધૂરાં હોય, ખોટાં હોય. ચલણી થયાં એટલે એની મેળે સાચાં ગણાશે. કેમકે ભાષામાં પણ ચાલે તે સિક્કો.]

ખત્રીસ-લક્ષણોનો ભોગ

ભીમસુત ત્યાં આવિયો સુણી વનમાં વાત,
 'તાતની પક્ષે જાણે,' એમ વહે વાણી માત.
 'ભીમ પાંડવ તાત તારો યુધિષ્ઠિરનો ભ્રાત,
 કૌરવ સાથે યુદ્ધ કરવા રચ્યું ભારત ખ્યાત.'
 પુત્ર કહે: 'માતા સુણે, જેવા જશું અશ્વમેવ,
 પ્રથમ કેની પક્ષ નહિ, જીલા હણું તત્ખેવ.'
 ત્યાં થકો સુભટ સંચર્યો, આવ્યો પાંડવ પાસ,
 'વૃકોદરનો પૂત છે,' ધન્ય ધન્ય વહે અવિનાશ.
 એવાં વાયક સાંભળીને ભડ ખોલ્યો મુખથી વાણ,
 'મેં તો મારા મન માંહ વિચાર કીધો જાણ.
 અઠાર દોણી દલ મળ્યું છે, કૌરવ-પાંડવ જેહ,
 કુટુંબ સર્વે ત્યાં મળ્યું છે યુદ્ધ કરવાને તેહ.'

૫

૧૦

તે માટે સાચું કહું, સ્વામી, પ્રથમ યુદ્ધ નવ થાય.

મારા ગુરુની વાચા છે જે, 'હાર્યાની ગમ જાય.'

ક્ષત્રી કુરો ધર્મ છે : અનાથ-વહારે થાય.

૧૫

યુદ્ધ કરતાં હારશે કરવી તેની સાલ્હ.

ભીમ અર્જુન એણી પેરે બોલ્યા : 'અગ્નિખ, સુણુ કહું આજ,
કૌરવ સર્વે કરી પ્રાજે, આપ અમને રાજ.'

પિતા તણાં તે સુણી વાયક બોલિયો તેણી વાર ;

'હમણાં પક્ષ નહિ કોની, બેસી રહું એક ઠાર.

૨૦

દલ જેનું અંતે હારે, બેઠશિ તેણે પાસ ;

રણે યુદ્ધ કરતાં એસરે, પૂરું તેની આશ.'

તે વેળા શ્રીહરી આચર્યા, 'આવડો શો આણુ ગર્વ ?

બળ વીર્ય જે હોય તારું કહે મુજને સર્વ.

આયુધ નામે ત્રણ શરિયાં, અવર નહિ લાં એક,

૨૫

શત્રુ શી પેર જીતશે ? કારણુ કહે વિશેષ.'

વૃકોદરસુતબોલિયો : 'સાંભળો સાચું, શ્યામ,

અર્થ શો એ ત્રણનો મારે ? શરિયાં બેનું કામે.

પ્રથમ આણુ જે મૂકું પેલું, તે મૃત્યુ ઠામ બેઠ આવે,

બીજું મૂકું તેહ ઉપર તત્ક્ષણુ પ્રાણુ જ લાવે.

૩૦

તમ પ્રતાપે બળ છે પૂરણુ, હું શું આપ વખાણું ?

એમ કહી ભાંજ્યો શરિયો એક, બે રાખ્યા તે પાસ ;

એક બાણુ મૃત્યુ બેઠ આવે, બીજે પામે નાશ.

કૃષ્ણ કહે : 'સુણો અર્જુન, શો કરવો પરપંચ ?

એ હોય લાં આપણને વાત ન આવે સંચ.'

૩૫

ભીમપુત્ર પ્રાક્રમી બોણી બોલ્યા શ્રીયદુવીર :

'બે હમણાં તું હણે મુજને તો તને બાણું ધીર.'

ભીમસુત કહે : 'હણું હમણાં, પણ મુજને લાગે પાપ.'

એમ કહી વધાર્યું મંડલ, પગ ઘાલ્યા પૈયાલ.

'અરે વીર, વેગે ચાલો,' બોલ્યા દીનદયાળ.

૪૦

ભીમસુત તવ થયો વિરમે, એક શરિયો નાખ્યો ધરણ્ય.

અવનીતલ-પડ સાત શોધી લાગ્યો હરિને ચરણ.

વૈરાટ૩૫ જ તણે ચરણે હતું પદ્મ જ્યાંહ,

આલેખીને આણુ આવ્યું પદ્મ ત્રીજે લાંહ.

વૈરાટ૩૫ જ સંવરી યોલિયા સારંગપાણુ :

૪૫

‘અરે વીર, તે મેં માન્યું સાચું, એ વાત નિરવાણુ.’

કૃષ્ણ કહે : ‘અર્જુન, સુણો, ભીમસુત બળવંત,

દુર્યોધનને સાચ થઈ ને આણુશે સહુનો અંત.

તે માટે આપણે એમ કરો, તે પ્રથમ મારો એહ;

તો તમે જે પામશો, નહિતર તજશો દેહ.’

૫૦

વૈરાટ દુપદ એમ આચરે : ‘લે એ પામે મરણ,

શત્રુ કૌરવદળ જીતીને ભોગવશો તમે ધરણ.’

વિચાર એવો કરી મનમાં ભીમસુત તેઓ તે વાર,

‘વાણી સહુ કેા સાંભળે, કરવો છે વિચાર.

અનેક દળ મળ્યું છે અહીં, નાના વિધની રીત.

૫૫

લે બ્રીસો મુખે હોય તો તેહ પુરુષની જીત.

લક્ષણુ બ્રીસ શ્રીકૃષ્ણને, કાંઈ વળી અર્જુન વીર;

ત્રીજે લાં બધિખ બળિયો શર સમરથ ધીર.’

કૃષ્ણ કહે : ‘તમે સુણો, પાંડવ, સિદ્ધ હોય તમ કાજ,

હું ભક્તને અર્થ અવતર્યો, મારે નથી તેની લાજ.’

૬૦

અર્જુન કહે : ‘હરિ, સાંભળો, એ શું બોલ્યા વાણુ?

આધાર સહુને એટલો, કેમ જીવીએ ભગવાન?’

અર્જુન કહે : ‘હરિ સાંભળો, ધર્મતાં કરજે કાજ;

વેગે અમને વેધીએ, કારજ કરો, મહારાજ.’

સુણી વાણી કૃષ્ણ બોલ્યા : ‘તુજ વિના નવ સરે કામ :

૬૫

કોણ કૌરવ જીતશે, સન્મુખ કરી સંગ્રામ?’

સર્વ રાજ બોલિયા : ‘અર્જુન, એ કેમ હોય?

વળી સર્વે ઘેર જશે, રણસ્થંભે રહે નહિ કોઈ.’

બધિખ બોલ્યા : ‘સુણો શ્રીપતિ, કરો મારો નાશ;

જીત હોય લે તમ તણી તો અમે છું ઉદ્ધાસ.

૭૦

દેહી, કાકા, છે તમારી, જે કીજે મન લાવે ;
સ્થિર નથી રહેવું નર કોણે, મને દોષ નવ આવે.
કરી વચન તવ હરિ યોલ્યા : 'ધન્ય ભીમકુમાર ;
પાંડવ-અર્થે અંગ દેશે, જીતિયો સંસાર.

પિતા-અર્થે અંગ આપે તાતની કરી સેવ ; ૭૫

રઘુનાથ સરખે પાણિયું, તાત-વચન અશ્વમેવ.
હરિચંદ્ર-સુત એક સતવાદી પાળતો તાત-વચન ;
પિતા-અર્થે દેહ જ વેચ્યો, વિપ્રધેર તે તન.

ધ્રુવે તાત-વચન પાળ્યું, વન ગયો'તો વીર ;
તેના પુણ્યપ્રતાપથી ત્રૂઠા શ્યામશરીર. ૮૦

આરુણિને સુત ઋષિ મોટો ઉદાલક જેનું નામ ;
તેના તે સુત નચિકેતા, તેણે સર્વ દીઠાં હામ.
પિતા-વચને ગયો હતો યમપુરી, તે જાણુ ;
નીરખી સ્વદેહે તે આવ્યો પછી પ્રસન્ન હુવા સારંગપાણુ.'

સુણી વાણી વહે દુપદ : 'સુણો શ્રીભગવાન ; ૮૫
એ કથા સર્વે સાંભળી, સુણો સર્વ રાજન.'

વિચારીને વહે વિષ્ણુ, સાંભળે સર્વ રાય ;
અંધિખે ઊડી સભામાંજ તવ શિર મૂક્યું પાય.

'વચન જો પાછું કરું તો મને લાગે ખોડ ;
કૌરવ-પાંડવ-વધ જોવાને હતો મનમાં ફોડ. ૮૦

અઠાર દોણી દળ મળ્યું કૌરવ-પાંડવ જોડ ;
કોણ શીષે જશ આવશે જોવાનું મન તેડ.'

વચન સુણી અર્જુન પ્રત્યે વહે શ્રી જગદીશ ;
'યુદ્ધ જોવા વાંછતા તો અમૃત કીજે શીષ.'

શ્રવણ ચક્ષુ ને મુખ જીભ અમર કરે અવિનાશ ; ૮૫

અવર અંગનો ભંગ, ન હોય યુદ્ધ-અભ્યાસ.
વિચાર એવો કરી કૃષ્ણે અમૃત ખેવ મંગાવ્યું ;
યુધિષ્ઠિર આદિ દર્ધ પાંડવ સર્વેને મન લાવ્યું.

અમૃત તે અશ્વિનને મુખ મેલ્યું આપી ;
 કંઠ લગી તે પરવર્યું તત્ક્ષણ નાખ્યું કાપી. ૧૦૦
 ધડ પડયું પૃથ્વીતલ-મધ્યે, મસ્તક રહ્યું સાવધાન ;
 મુખ યોલે ને ચક્ષુ દેખે, શ્રવણ કરે પાન.
 એવી યુક્તિ તણું મસ્તક શમી વૃક્ષે લઈ થાપ્યું ;
 ‘જા પૃથ્વીતલે પૂજા કરશે એવું અભેદ આપ્યું.’
 મસ્તક સજ્જન થઈ યેઠું જ્ઞેવાને સંગ્રામ, ૧૦૫
 અશ્વિન એવો શબ્દ ટળીને શ્રીખંડ પરઠ્યું નામ.

રવાધ્યાય

૧. અશ્વિનની કથા અશ્વિનને મોઢે કહેવડાવો. એના જેવા લડવૈયાને વિના હાથપગે (લગ્યા વગરજ) યુદ્ધ જોયાં કરવું પડે એ સ્થિતિ એને કેવી લાગી હશે ?
૨. ત્રીજું બાણ અશ્વિને ભાંગી નાખ્યું તેને મળતી ગુજરાતના ઇતિહાસની કોઈ વાત તમારા ખ્યાલમાં છે ?
૩. પિતાની આજ્ઞા અનુસરનાર પૌરાણિક પાત્રોની ઓળખ આપો.
૪. અશ્વિન વિષે તમને કેવો ભાવ થયો ?

અખે

[અખાના છપ્પા સાહિત્યપદલવ ભાગ ૧ માં આપણે વાંચ્યા હતા. તેમાં વિશેષે કરીને સમાજના ઢોંગ ધર્તિંગ ઉપર કડક પ્રહાર આપણે જોયા હતા. નીચેની પંક્તિઓમાં એની સચોટ દૃષ્ટાંતથી સમજાવવાની રીત જોવા મળશે. દૃષ્ટાંતો પોતે અભિપ્રાય કેવી રીતે રજૂ કરી દે છે તે દેખાશે. અને ખાસ તો પોતે આત્મતત્વનો સાક્ષાત્કાર કરેલા છે તેનો આનંદ એ કેવો ગાય છે એ સાંભળવા મળશે.

૧. ‘હરિનો પિંડ અખા કોણ શુદ્ધ ?’ એ એનો પ્રશ્ન કેવો ચોટદાર છે ?
 ૨. પવન વાતો હોય તે દિશામાં અગ્નિ વધે છે, આ દિશા ડાખી છે એમ કરી અટકતો નથી. ૫-૬. બધી ભાતભાતની વરણ ચલાવવા મઠે અભિમાની મૂર્ખાઓએ ગોઠવ્યું કે બ્રાહ્મણ તે પુરુષોત્તમસ્વરૂપ પરમાત્માના મુસ્તક (મુખ) માંથી, ક્ષત્રિય હસ્તમાંથી, વૈશ્ય કટિમાંથી અને શૂદ્રો ચરણમાંથી ઉત્પન્ન થયા. (આ વિચાર યજુર્વેદના પુરુષ-સૂકતથી શરૂ થયો.) પણ એ બધું શાસ્ત્ર તે સ્વપ્નામાં કરેલા બકવાદ જેવું છે (પંક્તિ ૯), પછી બહુલા ને અબહુલા ભેદની વાત અણધર અને ધારઘોડેલી બે શિલાઓનો દાખલો લઈ હસી કાઢી છે. ૧૨. દ્વૈત—એનો ભાવ. ફલાણો અબાણ છે, અણધર શિલા જેવો છે. હું પંડિત છું, ઘોડેલી શિલા જેવો છું. એવું રૂપક કયાં સુધી નભે ?

ન્યાં સુધી પ્રભુથી પોતાનું દ્વૈત (બીજા હોવાપાણું) ગણે છે ત્યાં સુધી તે પ્રભુ સાથે એકભાવ રાખે તો પછી પોતે ઘડાયેલી શિલારૂપ છે, ને બીજાને અણુઘડ શિલારૂપ છે એવાં રૂપક પલ્લવાર માટે પણ ટકે નહિ. દ્વૈત છે માટે જ રૂપક છે. ૧૫-૧૬. અબણ ભક્તોનાં દૃષ્ટાંત કવિ પંડિતોને સહેજ ટપલી મારતો હોય એમ આપે છે. ૧૭. ભૂરી—ખલુ (સં. મુરિ). ૧૮. આવન—મૂળાક્ષર. ત્રેપનમો—મૂળાક્ષરોની ગૂંથણીથી એટલે કે ભાષાથી પર ને છે તે. પરમાત્માને ભાષાતીત, શબ્દાતીત (શબ્દથી અતીત—પાર) કહ્યો છે.

૨. ૨૪. જંગી ઢોલ તે મોટા માણસો. ઝીણી વાત તે પ્રભુપ્રાપ્તિના માર્ગની વાત. ૨૫. માટે કહે છે કે જે કોઈ જાતનો દાવો રાખતો નથી તેવાની પાસે જ, એ પેલી ઝીણી વાત અક્ષરે અક્ષર ખેસાડશે. ૨૭. સખુધી—બધી.

૩. ૩૪. આકડાનું ૩.

આ છપ્પાઓમાં અખાની દૃષ્ટાંત આપવાની શક્તિ ખાસ લક્ષમાં લેવાની છે. લાય લાગી હોય તે કેમ વધે, ધડી-અણુધડી શિલા, જંગી ઢોલમાં ઝીણી વાત નથી સંભળાતી તે, રેતીમાં વેરાયેલી ખાંડ કીડી ખાય તેમ પોથાનાં પાનામાં લપેલી પ્રભુની વાત સંતો કેમ જાંતથી વીણી લે છે તે, આકાશમાં ઊડતા પંખીની છાયા જળમાં આવી જાય પણ તેથી તે કાંઈ ફસાતાં નથી તેમ જ્ઞાની સંસાર વચ્ચે દેખાતા છતાં કેમ અલગ—નિરાળા રહે છે તે, પોતે ઈશ્વરરૂપી વહાણમાં બેઠો એટલે સંસારમાં પગને અંગૂઠો પણ બેળવાપણું ન રહ્યું તે—હસતાં રમતાં હરિમાં ભળ્યો તે—ખુંજુ જ એણે કેવું જાણે આપણને નજરોનજર ન ખતાવતો હોય એમ રત્ન ક્યું છે.

અખા એમ ખરાખરી જાણ, તેને સ્કંધ લઈ ઉતારુ સખા, જો જાણો તો જાણો જન, એમ જાણી અખે ઝાટક્યા હાય,—આવાં વાક્યોમાં એની નિખાલસતા અને સચ્ચાઈનો પ્રભાવ જોવા મળે છે. છેલ્લી લીટીમાં બુદ્ધિસે પણ કેટલો અધો છે !

ખટખટને ખટખટવા દે, ધામધૂમ તે ધનનો ધગા, જેવી પંક્તિઓમાં ‘ધગા’ અને ‘ખટખટવા’ જેવા શબ્દો ઉપજાવી કાઢીને એ પોતાનો આકરો પુણ્યપ્રકોપ ઠાલવે છે. ધગવું—ધખવું—ધીકવું = બળવું, ઊકળવું. એ ઉપરથી ધામધૂમ તે ધનની ગરમી છે. એ કહેવામાં ધગા શબ્દ ગોઠવી વર્ણસંગાઈતો એણે સાધી જ, પણ ભારે તિરસ્કાર પણ દાખવ્યો. ખટખટ ઉપરથી ખટખટવું, અટકળ ઉપરથી અટકળવું એવાં ક્રિયાપદો અખો ચાલતી કલમે ઉપજાવી લે, છે. આપણા જમાનામાં કવિ નાનાલાલે એવાં આનંદવું, પ્રસન્નવું, વગેરે ક્રિયાપદો ઉપજાવ્યાં છે.

મારે એમ પડ્યું પાધરું, હાંડતાં લાગે હરિને હાય, હું હસતો રમતો હરિમાં ભળ્યો, હવે અખા કર જાહમજાળ,—જેવી લીટીઓથી અખાએ આત્માસાક્ષાત્કારના અનુભવમાં કેવો અનહદ આનંદ માણ્યો છે તેની ઝાંખી થાય છે. નીચેના પદમાં પણ આનંદ જ ગાયો છે.

૪. ૨. અદબદ—અદ્ભુત. ૪. પ્રભુ મારામાંથી ન પ્રગટ થયો. આત્માએ ન આત્માને ઓળખી લીધો. ૭-૮. પોતાનાથી પ્રભુને દૂર ગણી (આધો નાખી) પછી શોધવા નીકળે છે!! આ અજ્ઞાનની આડ ટાળીને જો, તો તરત તું ને એ પરિબ્રહ્મ ખંને એક થઈ જશે.

એક જણ એક રીતે પ્રભુ વિષે સિદ્ધાંત સ્થાપે છે ને બીજે વળી બીજી રીતે. કોઈ એને જીવરૂપ તો કોઈ શિવરૂપ જુએ છે. અખો કહે છે કે ખંને એક જ છે. ત્યાં પ્રશ્ન થશે કે તો શિવ જીવ શા માટે થયો? અખાનો જવાબ અત્યંત સુંદર છે : 'આપ તે આપનો અમીરસ ઘૂંટવા જીવ તે શિવનો વેષ લીધો.' સરખાવો 'બ્રહ્મ લટકાં કરે બ્રહ્મ પાસે.']

૧. ઊંચમાં રામ બમણો નથી ભર્યો

કુળ અધિકાર અધ્યયન ચાતુરી, પાપી મૂર્ખ ત્યાં ન જુએ હરિ.
જેમ વાયાની વળણે લાગે લાય, પણ ડાબું જમણું ન ગણે વાય;
ત્યમ ઊંચનીચ ન ગણે નારાણ, અખા એમ ખરાખરી જાણ.
ભૂત પંચનો આ સંસાર, મૂરખ વહે તે વરણ અહંકાર;
ભાત ચલાવા વળીવળું, કોઈ મસ્તક હસ્ત કટિ ચર્ણ; ૫
બ્રાહ્મણ ક્ષત્રિય વૈશ્ય ને શૂદ્ર, હરિનો પિંડ અખા કોણ શૂદ્ર ?
ઊંચ ખરા તે ઊંચ ન જાણ, નીચ તે નો રે નીચ નિર્વાણ;
ઊંચમાં રામ બમણો નથી ભર્યો, અને નીચ પિંડ હાલો નથી કર્યો;
કહે અખો સ્વપ્નામાં બક્યો, જેમ છે તેમ ભેઈ નવ શક્યો.
જેમ શિલા એક ટાંકી ચીતરી, અણુઘડી બીજી મેલે ભરી; ૧૦
એ નાખી ઊંડાં જળ વિષે, પણ સરખી બેઉ તરવાં વિષે;
પંડિત મૂરખ સરખા નીવડે, અખા દ્વેતને રૂપક ચડે.
પંડિતને પંડિતાઈનું જોર, પણ અંતઃકરણમાં અંધારું ધોર;
અખા તે થકી પ્રાકૃત ભલા, જો આવે સમજ્યાની કળા.
શબરી સંસ્કૃત શું ભણી હતી ભાઈ? કયા વેદ વાંચ્યા કરમાયાઈ? ૧૫
વ્યાધ તે શું ભણ્યો? તો વેદ ? ગણુકા શું સમજતી હતી ભેદ ?
ભાષાને શું વળગે ભૂર ? જે રણમાં જીતે તે શર;
સંસ્કૃત જોલે તે શું થયું ? કાંઈ પ્રાકૃતમાંથી નાસી ગયું ?
આવનનો સઘળો વિસ્તાર, અખા ત્રેપનમો જાણે પાર.

૨. ખટપટને ખટપટવા દે

ધામધૂમ તે ધનનો ધગા; મોહ અહંકાર મેલીને ગા; ૨૦
 માવઠે મે' વરસે ગડગડે, ફળ ન ઊમટે ને લાગ્યાં પડે.
 રત વિના કરશણ ક્યાંથી ફળે? એમ અખા હરિ ક્યાંથી મળે?
 ખટપટને ખટપટવા દે, તું અળગે આવી પ્રીછી લે.
 જંગી ઢોલ ઘણા ગડગડે, ત્યાં ઝીણી વાત ન કાને પડે;
 નિરદાવાના જનને ખોળ, તે અખા બેસારે બોલે બોલ. ૨૫
 પાને પોથે લખિયા હરિ, જેમ વેળમાં ખાંડ વીખરી;
 સંતે ખાધી કીડી થઈ, અને વંચકે તો સખુધી વહી.
 તે માટે તે તેવા રહ્યા, અખા સંત પારંગત થયા.
 વાત અલૌકિક અનુભવ તણી, પ્રપંચ પારે રહેણ આપણી;
 પંખી આછાયો પડિયો જળ, પણ પોતે ઊડે અલગ નિરાળ; ૩૦
 અખા જ્ઞાનીની એવી કળા, વર્સી જાય તે ઉપરછલા.
 ઉપરછલો મારગ લે અખા, નહિ કો સાથી, નહિ કો સખા,
 ઘણી થયામાં સવળો ધંધ, જેમ રૂપ નહિ દેખે અંધ;
 ગગનગામીને નહિ અટકાવ, ભૂવર્તીને બહુ ભેદભાવ.

૩. હું હસતો રમતો હરિમાં ભળ્યો

મારે એમ પડયું પાધરું, હુંપણું મટયું એ જ આદર્યું, ૩૫
 કર્મ અહંકાર તણું ગયું મૂળ, જેમ અરકનાં ઊડે તૂલ;
 ન લલ્લા સરખું મેં ત્યાં લલું, એમ અખા યથારથે થયું.
 વાંકું સમું જાણું ત્યાં હરિ, હું તો મારે બેઠો ઠરી;
 ભલા ગૃહસ્થની વાડે ગાય, એમ આપ સોખ્યું હરિમાંય;
 છીંડું ખોળતાં લાધી પોળ, હવે અખા કર ઝાઝમઝોળ. ૪૦
 મારે મોટો હું નર જલ્મો, જે ધર્મિવરરૂપી જહાજે ચલ્યો,
 પંચ સહિત ઉતારિયો પાર, પગ નહિ ખોળું જળ સંસાર:
 હું હસતો રમતો હરિમાં ભળ્યો, આખો જાણે તે વળણે વળ્યો.
 એ સુખ મારગ મેલીને શઠ, કાયકલેશ કરે કાં હઠ?
 ગીતામાં ગોવિંદ મુખ કહે, 'જે મારું શરણુ ગ્રહીને રહે; ૪૫

મુજ વાયક જે માને અખા, તેને સ્કંધ લઈ ઉતારું સખા.^૧
 પ્રલક્ષ મૂકી જુએ પરોક્ષ, કર્તવ્યને શિરે મૂકે દોષ,
 સભર ભરાઈ રહ્યો છે નાથ, હીંડતાં લાગે હરિને હાથ;
 અખો કહે ફેરવવું મન, જે જાણે તો જાણે જન.
 એમ જાણે તે હરિને જન, મારે પોતે ક્યાંયું મન; ૫૦
 કહે હરિ ઇચ્છાયે થયો, અણુછતો હું આવી ગયો;
 તારું કર્યું ને તું છે નાથ, એમ જાણી અખે ઝાટક્યા હાથ.

૪. આજ આનંદ મારા અંગમાં ઊપજ્યો

આજ આનંદ મારા અંગમાં ઊપજ્યો, પરિશ્રમની મુંને લાળ લાધી;
 ગુંગાની સાનમાં સામો સમજે નહિ, અદ્યદ મૂઠડી રહી રે આંધી.
 કોઈ તીરથ અડસઠ કરે, દેવ દેરાં ફરે, ખટ મારગમાં રે ભેગ સાધી;
 તે રે વહાલો મુજ પાસથી પ્રગટ્યો, સદ્ગુરુ શબ્દની ચોટ લાગી.
 કોઈ કહે જીવ છે, કોઈ કહે શીવ છે, થાપ ઉથાપમાં કોઈ ન સીધ્યો; ૫
 આપ તે આપનો અમીરસ ધૂંટવા શિવ તે જીવનો વેશ લીધો.
 હાથથી નાખીને દૂર લેવા ગયો, જાણે શું વસ્તુ નવ હોય આધી;
 આવી અજ્ઞાનની આડ ઊભો રહ્યો, તારે માટે તું તો ભેને જગી.
 હું ટળ્યો, તું ઠર્યો, કરતાર કરુણા કરી, સુખદુઃખ વૃક્ષની મૂળ દાઝી,
 સુપત સમાઈગયું, જ્યમ હતું લમ થયું, અખે નિજપદલહું સુખની ગાદી. ૧૦

સ્વાધ્યાય

૧. દૃષ્ટાંતથી મોટા વિચારને પણ સહેલો કરી સમજવવાની અખાની શક્તિને ખ્યાલ આપો. તમને ગમતાં કોઈ પણ બે દૃષ્ટાંતની ખૂબી વિગતે સમજાવો.
૨. અખાના પુણ્યપ્રકાપનો જે વાક્યોથી પરચો મળતો હોય તે જુદાં તારની સમજાવો.
૩. અખાના આનંદના ઉદ્દગારો કંઠે કરો.
૪. છેલ્લા બજનને નરસિંહના તેવા પરભાતિયા ભેડે સરખાવો.
૫. ઊચનીય ભેદ વિરુદ્ધ અખાને શું કહેવું છે?

પ્રેમાનંદ

['દશમ સ્કંધ'માંથી આ ત્રણ પ્રસંગો લીધા છે. પોતાની બહેન દેવકીના બાળને હાથે પોતાનો વધ છે એ ભવિષ્યવાણી સાંભળતાં, કંસ દેવકીને જે ત્રાસ આપે છે તેનું પહેલા કાવ્યમાં વર્ણન છે. દેવકીની આર્દ્ર વાણીથી નગરનાં ઝાડવાં સુધ્ધાં હોયાં એમ કવિ કહે છે. અને એ વાણી ખરેખર એવી હતી તેની આ કાવ્ય વાંચતાં સહેજે ખાતરી થાય છે. ખીન્ન કાવ્યમાં નાગદમનનો નાણીતો પ્રસંગ કવિએ ગૂંથ્યો છે. પ્રસંગને અનુરૂપ વાણી અને વર્ણન કવિએ કેવાં સાધ્યાં છે ! આંતર-પ્રાસથી નેરદાર અનેલી પંક્તિઓ વર્ણનને વધુ ઉઠાવદાર બનાવે છે. અનેક ચિત્રો આપણી નજર આગળ એ વર્ણનથી ખડાં થાય છે. પ્રેમાનંદની કવિવશક્તિનો એમાંથી આપણને સારો ખ્યાલ મળે છે. ત્રીજું કાવ્ય કૃષ્ણ ગોકુળ છોડી મથુરા નય છે તે પ્રસંગ વર્ણવે છે. કૃષ્ણ જતાં ગોપીની શી સ્થિતિ ! જેણે કૃષ્ણના વૃન્દાવનની કથા સાંભળી હોય તેમને પણ 'કૃષ્ણ નય છે' એમ સાંભળતાં વેદના થાય, તો જેને એન જવાથી ખરેખર ખોટ પડી તે ગોપી બિચારીની શી વલે ! પોતાની એ વેદના ગોપીઓ નતે જ કહે છે. એમાં ગોપીઓનો સ્ત્રી-સહજ સ્વભાવ પણ પ્રેમાનંદે સરસ રીતે બતાવ્યો છે. મથુરામાં તો નગરની નારીઓ, અને પોતે ગામડિયણો ! અને એ ભેદ નંતનતનાં દૃષ્ટાંતો દ્વારા ગોપીઓ કેવી સરસ રીત સ્પષ્ટ કરે છે ! તેમ કૃષ્ણ વિના પોતાની જે દશા યશે તે માટે જે ઉપમાઓ વાપરે છે તેમાં ગોપીઓએ પોતાની હૃદયવ્યથા ઠાલવી છે.

૧. ૮. રાત્રી—કેાધથી. ૧૩. કરમુદ્રડી—હાથની વાંટી.

૨. હંદ ભુજંગી છે. સહેજ અનિયમિત છે. પણ લયથી ખોલવામાં આવશે તો બહુ મુશ્કેલી નહિ પડે. ભુજંગીનો લય ચાર વાર 'ભુજંગી' શબ્દ ખોલવાથી સાધી શકારો. ('દોઢો આજ આણુ ગિરિરાજ એવો'—એ ભુજંગી છે.) ૨. શુકદેવજીએ ભાગવતની કથા કરી છે, જેના દશમા સ્કંધમાંથી આ પ્રસંગ લીધો છે. ૧૦. ચક્ર જેના પાણિ (હાથ) ઉપર છે તે. બહુમીઠું સમાસ. ૧૧. ત્રણે લોક, જેનો ભાર કૃષ્ણમાં છે તેનું બળ બહાર આવ્યું. અતિશયોક્તિ અલંકાર. ૧૨. નિધિ—ભંડાર. પણ અહીં જલનિધિ-જલભંડાર-સમુદ્ર સમજવો. સરં 'અભ્યાસ', 'હોલ્ડર', વં. ૨૮. અધર—નીચલા હોઠ પર. ૩૧. એને અહીં જ વાસો રાખો. ૩૩. ભૃગુલાંછન—ભૃગુઋષિએ વિષ્ણુને છાતીમાં લાત મારેલી તેનું લાંછન. તેને શ્રીવત્સ—કહે છે. ૩૬. દ્રહ—ધરો. ૩૯. ખેલ—ખેલડી, નેડી. પીજે—પીએ છીએ. ૪૬. તારી કેડનો લોક (વળાંક) જ કહે છે કે તું કાળીને જીતીશ. આ કટાક્ષમાં, હસવામાં, કહ્યું છે. આવો પાતળી કમરવાળો, લયકાર્દને ચાલનારો તું શું મારવાનો હતો ? તારું શું ગળું ? ૪૭. કહીયે—ક્યાંયે (=ક્યારેય). ૪૮. લોહરક્ષા—લોહાની (તલવારની) રક્ષા. હાથમાં તો માત્ર ગેડી જ છે.

પર. મરડી મરડી—નાગણીઓ ખાળા પાથરે છે તેમને ઠાળવા માટે વાંકેચૂકે રસ્તે એને જવું પડે છે. એક શબ્દથી કવિ ચિત્ર કેવું તાદ્રશ કરી દે છે તેનો આ નમૂનો છે.

૩. ૧. શ્યામ—કૃષ્ણ. રામ—ખળિભદ્ર. ૬. મથુરામાં તો દાસીઓ પણ આપણા જેવી તો લાખો હશે. ક્ષત્રાણીઓની તો વાત જ શી કરવી? ૧૦. સેસફૂલ—શીશફૂલ. ૧૧. ઊગટ—સ્વચ્છ (સરં લોટા ઊગટવો). માંજી—સાફ કરી. ૧૨. સસભૂમિનાં—સાત માળનાં. (ભૂમિ=floor). ૧૭. કાળજ—કાળજ જેવા પુત્રને. ૩૫ક અલંકાર ૧૮. શરદમાં રાસ રમાતા તેથી. ૨૧. જેણે—એણે. આ અર્થમાં સાપેક્ષ સર્વનામ આપણે વાપરીએ છીએ. ૨૪. મેળવો—મેળવ્યા. ૨૫. લક્ષણ—૩૫. ૨૭-૨૮. ધન્યંતરી તે દેવોનો વૈષ્ણ ગણાય છે. ૩૧. કરીશોં—કરાવીશ. ૩૨. વળતો—પછીથી. ૩૫. ઉદવરત—ઉત્તર. ૪૨. શકટ—ગાડું. ૪૫. રાણી જીવતી હોય ત્યાં સુધી જ તેની સખીઓની કિંમત. સરં 'કાળની કૂતરી'વાળી કહેવત. ૪૬. આંખ ગયા પછીની કીકી]

૧. દેવકી અને કંસ

ચિત્તવે દેવકી હો, વીરાને વલ્લવી;

માનને માગે હો, મુખે દશ આંગળી;

હૃદયા ફાટે હો, નયણે જળા ભરે;

સકુમાર કુંવરી હો, કાલું કાલું ઓચરે.

માનુષી દેહ ધરી હો, વિપત શી આવડી;

કોણ મુકાવે હો, નહીં પિતા માવડી.

ભાઈ તે ઉછેરી હો, નમાઈ હું રાંકડી;

કેમ સહું રાતી હો, વીરાજની આંખડી.

મહિયેર મારું હો, તું મથુરાપતિ;

ઉત્તરેન કાકા હો, આજ પાસે નથી.

કહાં ભોગવશે હો, પાપનો પોટલો;

શિર મારું દુખે હો, તાણો મા ચોટલો.

માળા મારી તૂટી હો, પડે કરમુદ્દડી;

દેખે અંગ લોકકા હો, ખસી મારી ચુંદડી.

જે પરણીવે હો, તે વધ કેમ કરે?

મીઠળ નથી છૂટ્યાં હો, ના ગર્ભ સાસરે.
 તંબોળ પરણ્યાનો હો, મૂક્યો નથી સાવલિયે;
 મા મારો, છઉં કોડભરી હો, લાગું તારે પાવલિયે.
 જોડુને ઉછેરીએ હો, તેને નવ મારીએ;
 વાણું વોળાવી હો, ઘેર પધારીએ.

૨૦

ગગનવાણી હો, કો વેરણ મુજ તણી;
 સાચું રખે માનો હો, જુઓ હું દુર્બળ ભણી.
 એમ વલવલતી હો, રોતી ગજગામની;
 દેવકી રોતાં હો, રોઈ પ્રજા ગામની.
 રોયાં વૃદ્ધ જોખન હો, રુએ બાળક બાહુવાં;
 રોયા હય હસ્તી હો, રોયાં નગર ઝાહુવાં.
 રોયા ગગને દેવતા હો, રોયા વસુદેવ પતિ;
 પણ નિરદે કંસને હો, દયા નથી આવતી.

૨૫

વલણ

દયા ન આવે કંસને, કોંધી મથુરાનાથ રે;
 જેવે ધાઈ વાય મૂકે, વસુદેવે ઝાલ્યા હાથ રે.

૩૦

૨. નાગદમન

ગુરુ ચર્ણ પંકજનું ધ્યાન રાખું, કાળીનાગ શ્રીકૃષ્ણનું જુદું ભાખું;
 ગુરુ ગણપતિ સરસ્વતી શીશ નામું, શુકવદન વાણીનો પ્રસાદ પામું.
 હદે ઊપની મહારે અભિલાષા, આંધું નાગદંભણ ગુજરાતી ભાષા;
 કાલીદમન તે નાગદમણ કહાવ્યું, દડા કારણે દેવે જળમાં ઝંપલાવ્યું.
 ‘શું છે કાજ, મહારાજ, દડાનું તહારે, મૂકો છોકરવાદી,’ ગોવાળા વારે;
 ‘તું વિના નંદરાય કેમ દેહ ધરશે; સુણી વાત જસોમતી સદા મરશે.
 કહ્યું ગોપનું શામળો કેમ માને, ગ્રહી મુખમાં ગેડલી નાથ કા’ને;
 કછી કાઢ અંબોડલો શીશ વાળી, ઊંચા હાથ કરી દે છે નાથ તાળી.
 જોડી પાગ રાખ્યા છે વૈકુંઠનાથે, આંધી મહુઅર વાંસળી કટિ સાથે;
 કીધો નાદ ઉન્માદ મહાકોધ આણી, દૂધો કા’ન કોડામણો ચક્રપાણી.
 બળચર્ણના ભારથી શેષ ચાંપ્યો, ચળ્યાં નક્ષત્ર ને ભાનુ કાંપ્યો;
 ડોલ્યો મેરુ, કૈલાસ મહાદેવ બળિયો, મરજદા મૂકી નિધિ બળભળિયો.

૧૦

ત્ર્યલોકનો ભાર બળ બહાર આવ્યું; જળ જમના મધ્ય વહાલે ઝંપાવ્યું;
 નવ નાગનું કુળ કૃષ્ણે બિહાવ્યું, તળ સાતનું જળ બાહર આવ્યું.
 સામે પશ્ચો વારતા કેમ કરીએ ભાઈ, ઢળ્યા ગોપધરણે સહુ હાહર ખાઈ; ૧૫
 કુએ બાળકાં, લોચને નીર રેડે, બેસી કાંઠે કૃષ્ણને બહાર તેડે.
 સખા સર્વને શામળે દુઃખ દીધું, જસોદા સુતે જળ વિષે શું રે કીધું?—
 બેઠા બારણે સર્પને વનમાળી, મુખે બોલતા: ‘કહાં ગયો સર્પ કાળી?’
 મૂકે મુખ પર હાથ ને નેત્ર ઘોળે, દેખી નાગણી નાર મળી સર્વ ટોળે;
 ઝળક ઝાંઝરી ધૂધરી પાયે કાંબી, ધૂટા કેશ કેા નારની વેણી લાંબી. ૨૦
 મુખચંદ્ર ગર્જનની ચાલ ચાલે, ગૌર ઉદર પર હુમનો હાર હાલે;
 ખડકાવતી ચૂડલો, ચપળ ભેતી, નાથ ઢળકતી નિર્મળ નાકે મોતી.
 પહુર્યા ચીર ચરણાં, મણિ માથે ઝળકે, દેતી હાથ મોડે હીંડે હલકે હલકે;
 પૂછે નાથને નાગણી શીશનામી, ‘તાડું રૂપ ભેઈ અમો પ્રીત પામી.
 ધન્ય માવડી તાહરી, પુત્ર ભેયો, સુખી તાતનો બાળ છે લાડવાયો; ૨૫
 કોણુ ગામ, કોણુ નામ છે, ન્યાત તારી, કર ગેડલી મહુવર વેણુ ધારી.
 રાતી આંખની રેખ છે સુભટ શૂરા, બોલો બાળુવા લાડલક્ષણુ પૂરા;
 તારા નાકનું મોતી અધર લાગે, તાડું મુખ ભેતાં ભૂખ તર્ષ લાગે.
 આપું આસન, બેસો બાળક નાના, જગે નાગ કાળી, બોલો છાના છાના;
 અહાં આવતાં કા’ન કહો કાં ન બીના? મોટું આશ્ચર્ય પામી
 જે શે ન ભીના.’ ૩૦

કો કહે રાખએ એહને આંહી જ વાસે, કો કહે માત એની બાઈમરી જશે;
 કો કહે, ‘બ્રહ્માએ બાળક નથી ઘડિયો, ધન્ય માતપિતા જેને પેટ પડિયો.
 ભૃગુલાંછન શ્રીવત્સ રૂંડ લાગે, જીએ નામ તળુવાં દીસે પદ્મ પાગે;
 કલ્લી સાંકળી ધૂધરી પાય વાળે, છબી અંગની ભેઈ અનંગ લાળે.
 ઝીણી ધાબળી કેડસું બાંધી તાણી, ગ્રહી ગેડલી હાથમાં ક્રોધ આણી; ૩૫
 બાપ, ભૂલો પશ્ચો કે અજ્ઞાન આવ્યું, કાળી નાગના દ્રહ વિષે કાં ઝંપલાવ્યું?’
 સુણી નારની વાણી શ્રીકૃષ્ણ ભાષે, ‘પડે જળ વિષે કોણુ પ્રાક્રમ પાષે;
 શું ન ઓળખો સુંદરી નંદનામ, વસું જમુના તીરે ગોકુળ ગામ.
 જસોદા માત મહારી છે નંદ તાત, મહારી બેલ બળિભદ્ર છે જ્યેષ્ઠ ભ્રાત;
 શ્રીકૃષ્ણ ગોપેશ છે નામ મહારૂ, આહીરની જાતિ અમો ધેનુ ચારૂ. ૪૦

પીળે ભાવતાં દૃઢ નવનીત છાસ, કડું દાણકીડા, રમું રંગરાસ;
 અમૂલ્ય દડો પચ્ચો નીરમાંય, કહાં છે ચોર કાળી? કહે કૃષ્ણરાય.
 'કેણુ હામ આપ્યો વસ્યો સર્પ કાળી, વંદાવનની વેલ જ્યાળે પ્રજાળી;
 નદી જળ નિમેળ વિખવંત કીધું, ખગ મૃગ માનુષને દુઃખ દીધું.
 જસોદા પયપાનનું બળ દેખાડું, કાળી નાગને દ્રહ થકી બહાર કાઢું.' ૪૫
 સુણી વચન હસી દીધે નાર તાળી, કહે છે કેડનો લાંક જીતે તું કાળી.
 કહીયે સાંભળ્યો છે કાળી નાગ કાને, ભોળા શામળા આંહાં તું
 આવ્યો છે શાને ?

નહીં બ્રાત સંગાત સુભદ્ર સાથે, નથી લોહરક્ષા, ગ્રહી ગેડી હાથે.
 અમો માન માગું તહારાં કુશળ માટે, કાળી નાગની ટૂંકથી ગગન ફાટે;
 એવું જાણી ફરો તમો નાથ ભોળા, અમો માન માગું પાથરીને ખોળા. ૫૦

વલણ

ખોળા પાથરે સર્વ નાગણી, ફરી ફરી લાગે પાય રે:
 મરડી મરડી શામળો, સર્પભોવનમાં જાય રે.

૩. કૃષ્ણનું મથુરાગમન

વૃજ્યાળાને જ્યાળા વિખ તણી, શ્યામરામ જાયે મથુરા ભણી;
 વીલાં વદન એકત્ર સુંદરી, શિર ડોલે બેલે, 'જશે હરિ.
 મથુરાની નારી કામલુભરી, તે મોહશે જશે કટાક્ષ જ કરી;
 હાવભાવ આદર ચાતુરી, અનેક વચન બેલે માધુરી.
 નહીં દૂષણ, ભૂષણ સોળે ભરી, ગજગામની લામની સરવોપરી. ૫
 શીઘ્ર સેવે ગૂંદી જે પામે દ્રાવ્ય, મથુરાદાસી આપણ સરખી લાવ્ય;
 તે ક્ષત્રાણી રાણી ગુણભંડાર, આપણ આહીર દુર્બળ અવતાર.
 તે પહેરે પટોળી ચીર નિર્મળાં, આપણે પહેરીએ જાડાં કામળાં.
 તેને મુક્તાંજન માળા મોટી, બાઈ આપણી કોટે ચણાઈ.
 તેને સેસકૂલ સેથો રાખડી, આપણે માથે મહીની ગોળી ચડી; ૧૦
 તે જાણે ભિગટ કરી મુખ માંજ, આપણ ન જાણીએ લોચન આંજ.
 તેને સમભૂમિનાં મંદિર ખરાં, આપણને વસવા નીચાં છાપરાં;
 તે પંચામૃત જમાડે સુંદરી, આપણે પાઈએ છાસ વાટકા ભરી.

ચોર કરી આપણુ વહડિયાં, કહાં નગ્નનાયિકા, કહાં ગામડિયાં ?
કહાં કનક ને કહાં કથીર, કહાં ઉત્તમ છત્રી, ક્યાં આહીર ? ૧૫

આઈ જ્ઞાન નંદરાયનું ગયું, પાપી અકૂરનું માન્યું કહ્યું ;
થઈ મૂર્ખ જસોદા માડી, કાળજ પુત્રને મૂકે કાંડી.
ગોપી આકુળ વ્યાકુળ હોય, તે શરદ સુખ સાંભરી રોય ;
આઈ કોણ વાંસલડી વજાડશે, કોણ રાસકીડા રમાડશે ?
દાણ લેવા ઘાટ કોણ રોકશે ? વ્યંગવચન કોણ કહી ટોકશે ? ૨૦

જેણે ચંદન ચરચી દઝાજ્યાં, પ્રભુએ જાંચાં ચડાવી પજાજ્યાં.
આઈ, રંકને કેમ જાળે મણિ ? અભાગિયાં, ને અનાથ ઘણી ?
માન શુકન આઈ થાય છે ઘણા, હરિ તરછોડે એમાં નહિ મણા.
પછે બ્રહ્માને સહુ દે છે ખોડ, 'કાં સંનિગ મેળ્યો રણછોડ ?
સંયોગ કરી કાં કરો વિયોગ, કેમ સહેશું વિયોગ લક્ષણ રોગ ? ૨૫

એ રોગને આખદ કાંઠીં નહિ મળે, ગુપ્ત માર અંતર પરજળે ;
ધન્વંતરી ને વહારે ધાય, પણુ દીર્ઘ રોગ દૂર નવ થાય.
હારી જાયે અશ્વિનીકુમાર, ન ભેદે આખદને ઉપચાર ;
તો વ્યાધિ અમારો તત્ક્ષણુ ટળે, ને ફરી મોરલીધર મળે.
બ્રહ્મા તુજ કને માગું એહ, તું રખે આપતો માનુષી દેહ ; ૩૦

ને આપે માનુષા અવતાર, તો ન કરીશું કોસું મિત્રાચાર.
ને મેળે શુભ મિત્ર સંયોગ, તો ના પાડીશ વળતો વિયોગ ;
ને વિયોગ દહે અંતઃકર્ણુ, તો ઉતાવળું તું આપે મર્ણુ.
ધન્ય મૃત્યુ, જીવવું ધિક્કાર, ને મેહુલી જાયે પ્રાણુધાર ;
ઉદવસ્ત કરે છે ગોકુળ ગામ, એ દુષ્ટનું ઘટે 'કૂર' નામ ; ૩૫

અમારે નેલાટે તે લખ્યા અક્ષર, સદા ગોપી રમશે કમળાવર.
તે અક્ષર ભંસે છે અકૂર, ધાઓ વહારે વેહેલા, થાય અસૂર ;
રાતા ટળી થાયે અક્ષર શ્યામ, તો અચળ વિધિ નહિ તાહાડું નામ.
હગરૂપ બ્રહ્મા અમો જોળખ્યા, મથુરાની સ્ત્રીને અક્ષર લખ્યા ;
સુકીત અમારાં સરવે ગયાં, અમો જેહેવાં હૂતાં તેહેવાં રહ્યાં. ૪૦
ઘણા યાદવ મૂઆ મથૂરા માંચ ; તો અકૂર પાપી જીવ્યો કાંચ !
શંકટ હવડાં નેતરાશે, આઈ રથ ખેસી જીવન જાશે.'

માંહો માંહે વાત કરે સુંદરી, 'શ્રીકૃષ્ણ વિના જીવશું કેમ કરી ?
 હોય દીપક વોહોણું જેવું ગેહ, આઈ પ્રાણપાપે જેવો દેહ.
 થાય જળ વિના જેવી વેલડી, રાણી વિના જેમ સાહેલડી ; ૪૫
 મણિધર વિના જેહવી કાંચળી, આઈ, જેવી નેત્ર ગઈ પૂતળી.
 વિનય રહિત જેહવી રસના, તેહવાં આપણુ વિકૃલ વિના ;
 ચાંદ્રણી ચંદ્ર વિના જેમ થાય, ગોવિંદ વિના તેમ થાશે ગાય.
 સૂર્ય વિના જેમ હોય ગગન, શ્રીકૃષ્ણ વિના તેમ વૃન્દાવન ; ૫૦
 મૃગ વિના જેવી મૃગલી, વહાલા વિના તેવી વાંસળી ;
 જેમ છત્રવિના જેષ્ટિકા પડી, હરિ વિના તેહવી લાકડી.
 રાજા વિના છત્ર સૂનું જથા, મોરપીંછ મુગટ તેવો સર્વથા ;
 જેમ ધનહીન વેપારી થાય, તેહવે રૂપે થાશે નંદરાય.
 જેમ જળ વિના નીરસ વાવડી, તેહવી થાશે જસોદા માવડી. '
 એહવા વિચાર કરે કામની, રોઈ રોઈ ખોઈ આખી જામની. ૫૫

સ્વાધ્યાય

૧. દેવકીની દશા વર્ણવો.
૨. નાગદમનમાં તમે નજરોનજર જાણે જોતા હો તેવાં (દા. ત. પાણીમાં પડે છે તે.) ચિત્ર કવિએ કેવી રીતે ઉપન્ય્યાં છે તે સમજવા પ્રયત્ન કરો.
૩. 'કૃષ્ણનું મથુરાગમન'માંથી ઉપમાઓ જુદી તારવો.
૪. મથુરાગમનની પંક્તિ ૩૦-૩૩ ઉપર વિવરણ કરો.
૫. ત્રણે કાવ્યખંડોમાં સ્ત્રીસ્વભાવ કવિએ કેવો ચીતર્યો છે તે જુઓ.
૬. હાસ્ય, કડુણ અને અદ્ભુત રસ ક્યાં વરતાય છે તે બતાવો.
૭. ૧ ની ૧૯ અને ૩ ની ૨૧ પંક્તિને તેવી જ મીરાંની પંક્તિઓ જોડે સરખાવો.
૮. ૩ ની ૪૪-૫૪ પંક્તિની જોડે કવિના 'કુંવરખાઈનું મામેરું'માંથી 'ઘડો ફૂટ્યો જેવી ઠીકરી, મા વિના તેવી ઠીકરી' વગેરે ઉપમાવલિવાળો ખંડ વાંચો.

રત્નેશ્વર-રત્નો

[આપણા અનેક કવિઓએ 'મહિતા' ગાયા છે. એમાં એવું હોય છે કે, કૃષ્ણ મથુરા જવાથી વિરહમાં પડેલી ગોપીઓ જેમ જેમ સમય જાય છે તેમ તેમ દરેક મહિતાનું વર્ણન કરતી જાય છે અને પોતાને કેમ તે તે મહિતામાં એન પડવું નથી તે બતાવતી જાય છે. આ રીતે ખરું જોતાં તો ઋતુઓનું વર્ણન જ કરેલું તો

હોય છે. પણ કુદરતનું નિર્મેણ વર્ણન કરવાને બદલે તેમાં માનવદૃષ્ટિના ભાવનો રંગ 'પણ પૂરીને કાવ્ય કરવાનું આપણા કવિઓએ પસંદ કર્યું છે. નવા કવિઓમાં અર્વાચીનોમાં આવે ' (મુનશી) એવો નર્મદ પણ આ પદ્ધતિ જ અખત્યાર કરે છે. જુઓ આ જ સંગ્રહમાં કાવ્ય : 'શરદ'.

નમૂના દાખલ માત્ર ત્રણ જ મહિના અહીં ઉતાર્યા છે. વળી એક જ વસ્તુનું જુદાંજુદાં કવિઓ કેવું બયાન આપે છે તે જોવા મળે એ સારુ આપાઠ વિષે બીજા એક કવિની પંક્તિઓ પણ આપી છે.

૨. વ્યજન—વીંજણો. ૩. સખિજન—સહિયરો. યેષિતા— સ્ત્રીઓ. ૭. કોડ—કરોડ (= ઘણી, ખૂબ). કોડ એટલે 'ખોળો' અર્થ પણ થાય છે. શીતળ ખોળા જેવી છાયા. ૧૦. બંસીધર વિના મારી પાંસળીઓએ માંસ તજ્યું. ૧૫. નિષટ—બિલકુલ. વિમળ—ઘોળો. ૧૬ મી લીટી તે જાણે કૃષ્ણ જ કહેતા ન હોય કે તારા મલિન કરથી મારા વેશને ડાઘ લાગશે. ૧૯. મલિયાગરુ—મલયગિરિ પર થતું ચંદન. ૨૧. ઓખારાં—ચાર બારણાંવાળાં. ૨૩. અંખર—'આકાશ'; પંક્તિ ૯ અને ૩૫માં 'વસ્ત્ર'. ૨૬. સરં પ્રેમાનંદ. ૨૮. સરં પ્રેમાનંદ 'મળગાના મારા તાંદુલ ગયા.' સાહિત્યપલ્લવ ભાગ ૨. ૩૮. નમેરા—ન + મહેરા, કૃપા વગરના.]

મહિના

વૈશાખ : કઠિન દિન ન ખૂટે, સ્વેદનાં બિંદુ ધૂટે,
પવન વ્યજન વીંજે, નેનથી તર્ત લીંજે.
સખિ જન ન સુઠાવે, યોષિતા જાય આવે,
કમળ કુસુમ લાવે, રાધિકાને ન લાવે.

સખિ વૈશાખે વનિતા કહે આવ્યો ગ્રીષ્મ કાળ, ૫
અગ્નિ તણા રે ભડકા બળે તડકાની રે જ્વાળ.

મારે આંગણુ લીમડો, છાયા શીતલ કોડ,

અંતર અગ્નિ શમે નહિ વિના શ્રીરણુછોડ.

આછાં રે અંખર ઓઢણે, મુખવાસ કપૂર,

કેસરભીની રે કંચુકી, પુરુષોત્તમ પદ્મા દૂર. ૧૦

પાણી તજ્યાં રે પગથિયે, ખુલ્લા દીસે રે ઘાટ,

માંસ તજી રે મારી પાંસળી, વાંસળીધર પાખ.

જેઠ : કનક મુકુટ માથે, મોરનાં પીંજ સાથે,
મધુરી મુરલી વાતો, આવતો રંગ રાતો.
નિપટ વિમળ વાગો, શામળે અંગ લાગ્યો,
મલિન કર વહેલી, તું મને મૂક ઘેલી.

૧૫

સખી જેઠ માસે કહે યોષિતા, સૂક્યાં નદી નવાણુ,
દિન કઠિન કાહું દોહલા, કેમ રાખું રે પ્રાણુ !
શીઘ્ર વસે રે મલિયાગરુ, મરું માધવ પામ,
ચંદન ઘોળ્યું ગુલાબ્યું, સહુ દોળી રે નામ.
ચોખ્ખાં મારાં માળિયાં, આવે શીતળ વાય,
વાળા તણા વીંજણા ઘણા, તોયે પાપ ન જાય.
અંચર વાદળ ઊલટ્યાં, પ્રકટ્યો ઘનઘોર,
રોહિણીમાં ગાજે મેહલો, મારો નાથ કઠોર.

૨૦

આષાઠ : અહરનિશ અંદેશો, શો ન કાંવે સંદેશો ;
નીરખી નગર નારી, તે સુખે હું વિસારી.
કવણુ ગત કરીજે, દૈવને દોષ દીજે ;
વણુજ કરી ન ફાવી, મૂળમાં ખોટ આવી.

૨૫

સખી આષાઠે ઘન ઊલટ્યો, ગયો ગ્રીષ્મકાળ,
આંખા ને રાયણુ આગળ્યાં, ફળ્યાં બંધુનાં ઝાડ.
ઘોર ઘટા ઘન ગાજતો, મધુરે સ્વર મોર ;
દાદુર ખોલે રે, કોકિલા લાગે કર્ણ કઠોર.
માંડીને વરસે મેહલો, નાહુલો પરદેશ ;
વેશ વગોવ્યો રે વિકૃલે, લટ લૂખા રે કેશ.
પીળાં અંચર, પગે પાવડી, ગાવડીઓ રે સાથ,
આ દહાડે હરિ આવતા, લાકડી લઈ હાથ.

૩૦

૩૫

—રત્નધર.

આષાઠ : અષાઠ આવ્યો હું સખી, કેમ કરી કાહું દન ?
નાથ નમેરા થઈ રહ્યા, હૃદયે પડિયાં રે રતન.

અસાડો રે ઘન ઊલટ્યો, માગ્યા વરસે મેહ ;
વીજલડી ચમકાર કરે, વહાલે દીધો રે છેહ.

૪૦

વલ્લભ મેવાડો

૪૯

મોરના સોર સોહામણા, દાદુર બોલે રે ભેર ;
 કોયલડી ટોકા કરે, નાવ્યા નંદકિશોર.
 રાત અંધારી ઊઠે આગિયા, દેખી ઝબકે રે મન ;
 દીવડો દીસે બિહામણો, નાવ્યા જગના જીવન.
 લીલા ચરણા અવનિએ ધર્યાં, તરુવર ગેરગંભીર ;
 પંખીડે માળા ઘાલિયા, જ્યાં લાં ભરિયાં રે નીર.
 ભેગીડા પણ પંથ પરહરી, બેઠા એક આસન ;
 રતનાના સ્વામી રે શામળા, આવો જગના જીવન.

૪૫

— રત્નો

સ્વાધ્યાય

૧. ધોમ ધખતા ગ્રીષ્મનું અને ખેસતા ચોમાસાનું વર્ણન કરો.
૨. બંને કવિએ કરેલું આધાદનું વર્ણન સરખાવો.
૩. વર્ણસગાઈ, ઝમક, ઉપમા, ઉત્પેક્ષા, અતિશયોક્તિ, વગેરે આ કાવ્યખંડોમાંથી બતાવો.
૪. પંક્તિ ૧૧ અને ૪૩નાં ચિત્ર જેવાં બીજાં પણ હૂબહૂ ચિત્રો શોધી કાઢી બંને કવિઓની ચિત્ર રચવાની શક્તિ સરખાવો.
૫. આછાં રે અંબાર, કેસરભીની કંચુકી, શીદ ધસે રે મલિયાગડુ, ચોખારાં મારાં માળિયાં, આંખા ને રાયણુ આગળ્યાં, માંડીને વરસે મેહુલો, વેશ વગોળ્યા, આ દહાડે, કેમ કરી કાઠું દન, માગ્યા વરસે રે મેહ, — વગેરેમાં ‘ગુજરાતી’ ગુજરાતી ભાષાની કામગીરી જુઓ.
૬. આયમતા શિયાળાનું અને ખેસતા વસંતનું વર્ણન કરો.

વલ્લભ મેવાડો

[વલ્લભ મેવાડો માતાનો ભક્ત હતો. એના ગરખામાં આપણી ભાષાનું ઓજસ જોવા મળે છે. એમાં એક ભતનો વેગ અને પ્રભાવ છે, સાથે સાથે મધુરતા પણ છે. એનો ‘કળિકાળનો ગરખો’ જરૂર જોઈ જવા જોવો છે. આ ગરખો બહુચરનું વર્ણન કરે છે. એક માતૃભક્ત બાળક પોતાની માનું કેવા ઉમંગથી વર્ણન કરે તેનો આમાંથી ખ્યાલ આવે છે. વલ્લભનું વર્ણન ગુજરાતના તે સમયના પહેરવેશની વિવિધતા અને વૈભવ બતાવતું (જે અત્યારે બદલાતાં અને અસ્ત પામતાં તેમાંની કેટલીક વિગતો સમજવી પણ આપણને ભારે પડવાની). ક્યાંય સુરુચિનો ભંગ કર્યા વગર ‘મરનદ શું’ (પંક્તિ ૬૭) માતાની સુંદરતા અને ભવ્યતા આપણી આગળ પ્રત્યક્ષ કરાવતું

એકધારું વહું નય છે. 'અનુમાનમાં આવે તે' કરીને હળવેથી એ ઉપમા આપીને બોલો રહે છે. અને 'લે હંખોડલા રે' કરી આનંદની મસ્તીનું વાતાવરણ એ સહેજમાં સરજી દે છે.

૪. ક્ષુદ્ર ઘંટ—નાના ઘંટડીઓ. ગોફણા—અંગોડે લટકાવવાનું ધરણું.
 ૫. માંગ—સેથો. મૂગતા—મુકતા, મોતી. ૭. કુલી? ખેટલી—સેથો.
 ૮. ચાક—અંગોડાનું એક ધરણું. ૯. સ્વરણ—સુર્વણ. ૧૦. નીપના—ખન્યા.
 ૧૨. જોતિ—જ્યોતિ. ૧૩. સિકાની પેઠે. ૧૫. તાટંક? ૨૮. ખંજન—એક પક્ષી, જેના લંબ આકાર જોડે આંખની સરખામણી થાય છે. ૩૨. જેસર—નય, વાળી—તેમાં ચાર ગ્રહ (ગુરુ, મંગળ, શુક્ર અને શનિ) તા હીરા જોડેલા હતા. ૪૦. ચિખુક—હડપચી. ૪૩. ચીનમાળા—કોટનું એક ધરણું, તુશી પણ. ૪૭. પોશી? ૪૯. હમેલ—પટા પરની તખ્તી. ૫૭. ખાળુખંધ ખેરખા—સ્ત્રીઓનાં કોણી પરનાં ધરણાં. ૫૮. ખાદલા? ૫૯. (તેમ જ ૯૮) પાણુ—હાથે. ૬૦. અરુણુ—લાલ. મતંગ—હાથી. ૬૧. લંકણી—મરોડદાર ધરણું? ૬૪. છલો—ધૂધરીવાળી વીંટી. ૬૬. કમળના કોરા (કળી) જેવા કુચ (સ્તન)ની અગ્રે (આગળ). કમળ આગળ મરાળ (હંસ) તેમ કુચ આગળ આખું હર. ૬૯. લાહા—એક નતનું રેશમી કપડું. ૭૧. હેલકણી—કમર. ૭૩. ત્રિવળી—ત્રણ રેખા. ૮૧. નવક—લાલ રંગ. ૮૨. જેવર—દાગીના. લંધર—સ્ત્રીઓનું પગનું એક ધરણું. ૮૮. પાનપાન—પીવાનું વાસણ. ૧૦૨. ચાચર—મંડપ બહારનો ચોક.]

શણુગારનો ગરબો

માજી રૂપ રાધિકા થકી વણું બણી રે લોલ;
 કાઠિ કામ શશી સૂર્યની છખી હતી રે લોલ;
 વેણુ વાસુકી સરીખી, શીશ રાજતી રે લોલ.
 ક્ષુદ્ર ઘંટ ગોફણા ને; મધ્ય ગાજતી રે લોલ.
 ભરી માંગ મૂગતા તે, મહા મૂલ્યની રે લોલ.
 રાજે રાખડી રૂડી તે રત્ન તુલ્યની રે લોલ.
 કુલી ખેટલી સેથો ભર્યો, સમો પજ્યો રે લોલ.
 ચાક ચમરી શું ચોટલો કટી અજ્યો રે લોલ.
 સ્વરણ સિંદૂર અપાર, સર્વ સીપના રે લોલ.
 સોળ શોભિતા શણુગાર, સર્વ નીપના રે લોલ.
 કાને વાળીઓ જડાવ, ઝાલ જૂમખા રે લોલ,
 જોતિ મોતીએ પરોવ્યાં હુએ હુબખા રે લોલ.

૫

૧૦

વડલલ મેવાડા

૫૧

સોના સાંકળી સરી, સિક્કા-જડામણી રે લોલ,
 ફાર તોરણ મોતીની, દીસે દામણી રે લોલ.
 તેજ શું કહું તાટક તણે, લોલકે રે લોલ, ૧૫
 કળા ફૂલ જ્યાં નંગ, તે અમૂલકે રે લોલ,
 અર્ધ ચંદ્રમાં કપોળ, શું કહું કથી રે લોલ !
 ચૌદ ભુવન માંહી બહુચરા, સમું નથી રે લોલ.
 લાલ લાલ આડ કુમકુમની રાતડી રે લોલ.
 તપે ડીલડી, કહી ન જાયે વાતડી રે લોલ. ૨૦
 ત્રિપુરી મધ્યે સિંદૂરની બિંદી કરી રે લોલ,
 ચોખ્ખા ચોખ્ખા કપોળ, લોલ શું ભરી રે લોલ.
 ભ્રુકુટી કમાન કાન કને શું અડી રે લોલ,
 ફાર નાસિકા વિદેહિ, કરે તે વડી રે લોલ.
 આંખ ઉપમાને નાવે, કોપ પલવટે રે લોલ. ૨૫
 વરણ વરણું જે અન્ય, ઉપમા વટે રે લોલ.
 પદ્મ દીપક તારાના, તેજ ત્યાં ગળ્યાં રે લોલ,
 મીન ખંજન મૃગ માન, મૂકીને પળ્યાં રે લોલ.
 લક્ષ લક્ષ કાંતિ તિલકની, લીલા જીએ રે લોલ.
 ગોરા ગાલમાં ત્રિલોક મોહ્યાં તાજીવે રે લોલ, ૩૦
 મોહરૂપ ધર્મ બહુચરાજી, બાળીએ રે લોલ.
 ગ્રહ ચાર રહ્યા વેસરની વાળીએ રે લોલ,
 ગુરુ હેમ, લાલ ભોમ, ભૃગુ મુક્તમાં રે લોલ.
 શની કીકીએ જોતાં, જાણાય જુક્તમાં રે લોલ,
 અધર બિંબકે પ્રવાળ, લાલમાં મળી રે લોલ. ૩૫
 દંતપંક્તિ જીગિત દાડમ ફેરી કળી રે લોલ,
 ચળકે ચૂનીએ જડાવ, લાવ રેખમાં રે લોલ.
 વદન નીરખતાં ન આવે, મીન મેખમાં રે લોલ,
 હાવલાવ શું કટાક્ષ નેન સેનનું રે લોલ.
 ચિણુક ચારુ ખીચ ઈંદુ, બિંદુ મેનનું રે લોલ, ૪૦
 કંઠ કોકિલા કપોત, જોત પોતની રે લોલ;

ભાતુ જુક્તિને પ્રમાણુ, તે ઉદ્યોતની રે લોલ,
 કોટે ચીતમાળા, ચંપકળી, ચમકતી રે લોલ.
 વણી વૂઘરી અરીસે, દીસે વમકતી રે લોલ.
 ગળે વરેણાં થયાં વણાં, વચુંબલે રે લોલ. ૪૫
 કનક સાંકળી તુશીદોરે, ને ઝૂમણે રે લોલ,
 હીરા સાંકળી પોશીની, શેર ચારની રે લોલ,
 મુક્તામાળા તે ઐકાવળના હારની રે લોલ.
 બે હમેલમાં હીરાના ઝળકારડા રે લોલ.
 પારિજાતક મંદાર કેરા, હારડા રે લોલ, ૫૦
 બાહુ-હંડ જુગમ સૂંઠ, સરખા સહી રે લોલ.
 હાથ હાથની હાથેળિયે, મથયાં મહી રે લોલ,
 અતિ અદ્ભુત અંગૂઠા, અંગ આંગળી રે લોલ.
 અનુમાનમાં આવે તે, મગની ફળી રે લોલ,
 વીસ નખ રાતદિવસે, તારા તપે રે લોલ. ૫૫
 અન્ય ઉપમાનો અર્થ વ્યર્થમાં ખપે રે લોલ.
 બાંહે બાજુબંધ બેરખા ને ઝૂમતાં રે લોલ.
 બાંધ્યા બાહલા બન્યા રહ્યા ઝૂમતા રે લોલ.
 પાણુ ચૂડલો પ્રમાણુ ચતુર રંગનો રે લોલ.
 અતિ અરુણ તરુણ હંત, તે મતંગનો રે લોલ; ૬૦
 બાહુ કોરમાં જડાવ, લાલ લંકણી રે લોલ.
 મધ્ય માણેક હીરાની, હાથકંકણી રે લોલ;
 હાથે પોંચિયો જવાળી, ભાળી કંગણી રે લોલ.
 છલા છાપ આરશી, અતિ સુચંગની રે લોલ.
 ઉર ઓપતું રસાળ, તે વિશાળનું રે લોલ. ૬૫
 કમળ કોશ કુચ અગ્રમાં, મરાળશું રે લોલ;
 કંચુકી કનકતાર, હારશું બની રે લોલ.
 ચુવાચંદન ચરચીત, શોભે શોભીતી રે લોલ.
 લેલો લાલનો પેચો તે, રંગ જુજવે રે લોલ.
 કસળ કોરબેર સાળ, કસુંબે ચુવે રે લોલ; ૭૦

ਪੈਟ ਪੋਧਲੀ ਪ੍ਰਮਾਣ, ਫੀਲੁ ਦੁੱਕਲੀ ਰੇ ਲੋਲ.
 ਸਭ ਮੇਮਯਾ ਰਸਾਯ, ਕਰੀ ਫਿਕਲੀ ਰੇ ਲੋਲ;
 ਭਿਰ ਭਿਰ ਤੇ ਤਿਵਯੀ, ਵਯੀ ਰਹੀ ਰੇ ਲੋਲ.
 ਗਿਰਿਸ਼ਵੇਤ ਦੇਹ ਮਧ੍ਯ, ਤਿਵੇਲੀ ਵਹੀ ਰੇ ਲੋਲ;
 ਨਾਲਿ ਭਾਮਯ ਫੂਵੇ ਕਰੀ ਮੁਸਾਰਨੇ ਰੇ ਲੋਲ.

੭੫

ਭਯੀ ਵਾਰਿ ਤੇ ਅਘੂਟ, ਧੰਨੁ ਸਾਰਨੇ ਰੇ ਲੋਲ;
 ਕੰ ਭੰ ਭੰ ਵਾਂਸੀ ਤੇ ਅਕੁਤ ਚੇ ਰੇ ਲੋਲ.
 ਅਧੋਮੁਖਨੁ ਅਘੇਤ, ਫੁਲਪਤ ਚੇ ਰੇ ਲੋਲ;
 ਯਾਤੁ ਯਰਲੁਮਾਂ ਚਿਤ ਲਯਾਂ ਯੋਦਸਾਂ ਰੇ ਲੋਲ.
 ਪਗ ਆਗਯਾਂ ਵਯਾਂ, ਯੰਪਾਕਯੀ ਜਸਾਂ ਰੇ ਲੋਲ;

੮੦

ਭਰੀ ਯਵਕ ਕਟੋਰੀ ਭੁਮ ਨਾਨਿਯੋ ਰੇ ਲੋਲ.
 ਯੇਵਰ ਲੰਬਰ ਤੋਡਾ ਲੇ, ਧ੍ਰੁਵਰੀ ਤਯੇ ਰੇ ਲੋਲ;
 ਪਾਯੇ ਨੇਪੁਰਨੇ ਵੀਯੁਵੇ, ਮੁਨਿ ਯਯੇ ਰੇ ਲੋਲ.
 ਨਯਲੇ ਕਾਯਯ ਸਾਰੀ ਤੇ, ਫੁਮਫੁਮ ਰੇਯਯੁ ਰੇ ਲੋਲ;
 ਮੰਦ ਲਾਸ੍ਯ ਕਰੇ ਮੁਖ ਭਯੀ ਤੰਯੋਯ ਯੁ ਰੇ ਲੋਲ.

੮੫

ਭਰੀ ਭੰ ਆਭ ਆਭ, ਸਭੀ ਸੰਗਮਾਂ ਰੇ ਲੋਲ,
 ਯਾਯੀ ਅਭੁਯਰਾ ਕਲੋਲ ਕਰੇ ਰੰਗਮਾਂ ਰੇ ਲੋਲ.
 ਕਰੇ ਗਾਨ ਤਾਨ ਪਾਨ-ਪਾਤ ਲਾਯਮਾਂ ਰੇ ਲੋਲ,
 ਰਮੇ ਰਮਕ ਅਮਕ ਭਮਕ ਸਭੀ ਸਾਯਮਾਂ ਰੇ ਲੋਲ.
 ਫੰਤ ਧ੍ਰੁਵਟ ਗ੍ਰਹੀ ਰਹੀ, ਰਸਾਯਿਯੋ ਰੇ ਲੋਲ.

੮੦

ਯਕ ਯਕਥੀ ਲੇ ਲਾਯੋਲਾਯ, ਤਾਯਿਯੋ ਰੇ ਲੋਲ.
 ਫੁਲ-ਪਾਸ਼ ਕਸ਼ੀ ਵਾਯਿਯਾ, ਅਯੋਲਾ ਰੇ ਲੋਲ.
 ਫੁਰੇ ਫੁਰੀ ਫੁਰੇ ਨੇ ਲੇ ਭੁਯੋਲਾ ਰੇ ਲੋਲ,
 ਯੋ ਅਯਭ ਯੋਲੇ ਯੋਲੇ, ਯਾਯੀ ਅਭੁਯਰੀ ਰੇ ਲੋਲ.
 ਯਲੇ-ਫੇਵ ਲੇ ਚੇ ਯਾਰਲੁਾਂ ਫੁਰੀ ਫੁਰੀ ਰੇ ਲੋਲ.

੮੫

ਵਿਯਲੁ ਵਾਂਸੇਯੀ ਵਗਾਏ, ਸੰਘਨਾਫ ਯੁ ਰੇ ਲੋਲ,
 ਤਾਕ ਵਗਾਏ ਮਹਾਫੇਵ, ਮਰਯਫ ਯੁ ਰੇ ਲੋਲ.
 ਧਰੀ ਪਾਯੁ ਪੋਥੀਯੋ, ਤੇ ਮਹਾ ਮੁਨਮਾਂ ਰੇ ਲੋਲ
 ਅਲਾ ਵੇਦ ਲਯੇ ਮੁਖ, ਯਾਰੇ ਧ੍ਰੁਨਮਾਂ ਰੇ ਲੋਲ.
 ਪੁਥਪਯੰਫਨ ਵਰਸਾਵੇ ਵਯੀ ਦੇਵਤਾ ਰੇ ਲੋਲ,

੧੦੦

અઘ્યાશી-સહસ્ર ઋષિ, ચરણ સેવતા રે લોલ.
મન મોહ્યાં ગોખ ચાયર, સોહામણી રે લોલ,
ભટ વલ્લભ મેવાડે માને ભામણે રે લોલ.

સ્વાધ્યાય

1. વર્ણનમાં ઝીણી ઝીણી વિગતો પૂરવાથી કેવો રંગ જમાવી રાકાય છે તે અ કાવ્યની મદદથી ખતાવો.
2. આમાંથી ચમક, ઉપમા અને ઉત્પેક્ષા જુદાં તારવો.
3. વર્ણનમાં વેગ, જીસ્સો, ખુમારી ક્યાં ક્યાં જણાય છે ?

શાંતિદાસ

[નીચેનાં બંને ગીતોમાં ભરી ભરી આરત છે. પહેલા ગીતમાં મિલનનો આનંદ વહોરવામાં પોતાનું બધું ફૂલ કરી દેવાનું ઉડાઉપણું કેટલું આકર્ષક છે ! એક પછી એક ચિત્રો કેવાં મનોરમ બઠતાં આવે છે ! ૫. તથ્યો — હરેલું ?

ખીલ ગીતમાં વેદનાનો ફૂબહૂ ખ્યાલ આપ્યો છે. નળે પાકું પાન — એ ઉત્પેક્ષા બધી વાત સ્પષ્ટ કરી આપે છે. દુઃખડું ડુંગર થઈને બેઠું છે — એટલે કે ૧. ડુંગર જેટલું ભરેખમ થઈ પડ્યું છે; ૨. ડુંગરની પેઠે જમીને બેઠું છે, ખસતું જ નથી; ૩. ડુંગરની જેમ પાસે જ છે, દૂર નથી. અને સુખ ? સુખ તો ૧. સ્વર્ગ જેવું સ્વપ્નવત્ છે; ૨. મળતું જ નથી; ૩. પાસે નથી, સ્વર્ગની જેમ બંધે બંધે દૂર પડ્યું છે.]

૧. માછીડા હોડી હલકાર

માછીડા રે હોડી હલકાર, મન છે મળવાનું.
તારી રે હોડીએ હીરલા જડાવું, ફરતી મુકાવું ધૂધરમાળ મન છે
સુનાં બી દઉંની ને રૂપા બી દઉંની, દઉંની ગલનકો હાર. મન છે
આણી તીરે ગંગા ને પેલી તીરે જમના, બીચમે ખડો રે નંદલાલ. મન
મન કરું મછુવો ને તન કરું તછુઓ, જીવ મૂકું રે રખવાળ. મન
શાંતિદાસનો સ્વામી રસિક શિરોમણિ, કૃષ્ણજી ઉતારે પેલે પાર. મન

૨. દુઃખે દૂખળાં

ક્યારે મળશે કાન, જ્ઞેશીડા, જ્ઞેશ જીઓની.
સાત સોપારી ને પાનનું બીડું, જાઉં રે જ્ઞેશીડાને ધામ. જ્ઞેશીડા

દુઃખે તારે અમે દૂખળાં રે, જાણે પાકું પાન. નેશીડાં
 દુઃખડું તો રે કુંગર થઈ બેઠું, સુખડું સ્વર્ગ સમાન. નેશીડાં
 શાંતિદાસનો સ્વામી રસિક શિરોમણિ, ઘેરી રહ્યો સારું ગામ. નેશીડાં

સ્વાધ્યાય

૧. પહેલા ગીત સાથે સરખાવો નાનાલાલનું 'માછીડા હોડી હલકાર, મારે જવું પેલે પાર' અને તેનું જ ખખરદારનું ભજન.
૨. બંને ગીતોમાં જે ચિત્ર બપસી આવતાં હોય તે બતાવો.
૩. ગીત મોઢે કરો.

દયારામ

[પહેલાં ત્રણ ગીત કૃષ્ણવિષયક છે. પહેલું ગીત તે મોહનનું છટાદાર અને લાડભર્યું વર્ણન છે. ૬. છાણી — ખારકાઈથી નેઈ. ૧૦. ર્યાણી — શાણી. ૧૧. સેન — સાન. બીજું તે વાંસળી વિષેનું દયારામનું પ્રખ્યાત ગીત છે. ત્રીજામાં હૃદયની એક સાચી ભમિને હટાડે છે. પહેલી લીટીએ તો અમર થઈ ગઈ છે. ચોથું પદ એક અચ્છો કટાક્ષ છે. બહારની આળખેપાળને વળગી રહેનાર અને અંદરના સારતત્વને ચૂકી જનાર ચીકણા વર્ગને કવિએ સચોટ ટોણો માર્યો છે. ૩. ભરણી — શાક રાધવાનું વાસણ.

છેલ્લાં બે પદ કવિની વિકાસ પામવાની ધ્રુષ્ટિ અને નમ્રતા દાખવે છે. પોતાને વશ ને રહેવું નથી છતાં પોતાનું ગણાય છે તે 'મારું ઢણકું ઢોર' છેવટે કવિ ગુરુને ને ગોવિંદને સોંપી કાંક રાહત મેળવવા તકબે છે. વાતાવરણ જમાવવા કવિએ ઉચિત શબ્દો વાપર્યા છે તે બુઝો : ઢણકું, ઘોણું, નીકું, હરાડું (રખડું), રાડાં, હેડ (તોફાની ઢોરને કાબૂમાં રાખવા પગ આડે બંધાવું લાકડું. પહેલાં ગુનેગારને પણ 'હેડ'માં પૂરતા), હાડેરડો (ગળામાં હારડા જેવો કે પછી હાડ સમાં કરી દે એવો હહેરો? હેડલોહાડેરડો — જોડિયા શબ્દ પણ હોય).....છેવટના પદમાં કવિ પોતાના દોષના કોષ (ભંડાર)થી બી ન જવા શ્રીજી-ભગવાનને વીનવે છે.]

૧. કિયે ઠામે મોહની ન જાણી

કિયે ઠામે મોહની ન જાણી રે,

મોહનજીમાં કિયે ઠામે ?

બ્રહ્મટિની મટકમાં કે ભાળવાની લટકમાં,

કે શું મોહની ભરેલી વાણી રે.

મોહનજીં

ખોટળિયાળા કુશમાં કે મદન-મોહન વેશમાં,

કે મોરલી મોહનની છાણી રે.

મોહનજીં

મુખારવિદમાં કે મંદ હાસ્ય ફંદમાં,
 કે કટાક્ષમોહની વખાણી રે. મોહનજી૦
 કે શું અંગ અંગમાં કે લલિત ત્રિભંગમાં,
 કે શું અંગધેલી કરી સ્થાણી રે. મોહનજી૦
 ચપળ રસિક નેનમાં કે જાની સેનમાં;
 કે જોળનનું રૂપ કરે પાણી રે, મોહનજી૦
 દયા પ્રીતમ પોતે મોહની-સ્વરૂપ છે,
 તેન મન ધન હું લૂંટાણી રે. મોહનજી૦

૨. માનીતી તું છે મોહનતણી

માનીતી તું છે મોહન તણી, હો વાંસલડી રે,
 તુને વહાલમ કરે છે ઘણું વહાલ રે, હો વાંસલડી રે.
 મીઠો આવડો શો સોહાર, મોઘો નંદકિશોર, હો વાંસલડી રે,
 તારું આવડું શું જોર, ભંડી કાલજહું મા કોર રે, હો વાંસલડી રે.
 પીએ અધરામૃત પિયુ તણું, હો વાંસલડી,
 હમારે શોક સરીખું તું સાલ રે હો વાંસલડી.
 વાજી વાજીને વિહ્વલ કર્યાં, હો વાંસલડી,
 તું તો પીડે હમારા પ્રાણુ રે, હો વાંસલડી.
 ઝેર ઘણું છે તારી ઝપટમાં, હો વાંસલડી,
 ભલા તુંથી ભાલા તલવાર રે, હો વાંસલડી. ૧૦
 એકી વારે તું હણી નાંખની, હો વાંસલડી,
 આ ભૂંડી, થોડે થોડે ના માર રે, હો વાંસલડી.
 વન વન કુંજ કુંજ ફેરવ્યાં તેં, હો વાંસલડી,
 તેં તો સહુની કરી છે એવી ગલ્ય રે, હો વાંસલડી.
 જોતાં તું કાષ્ટ તણો કરકડો, હો વાંસલડી; ૧૧
 તુંને આજ મળી છે ઠકરાત, હો વાંસલડી.
 ચોરની સંગે શીખી ચોરવા, હો વાંસલડી,
 વહાલે માખણુ ચોર્યું ને તેં તો મન રે, હો વાંસલડી.
 માન ન રાખ્યું માનની તણું, હો વાંસલડી,
 તેં તો સહુને કર્યાં પાયમાલ રે, હો વાંસલડી. ૨૦

દયાના પ્રીતમની દાસી તું ખરી, હો વાંસલડી,
તેડે સહુને યેડી તું તો ઠામ રે, હો વાંસલડી.

૩. વ્રજ વહાલું રે

વ્રજ વહાલું રે વૈકુંઠ નહિ આવું,
મને ન ગમે ચતુર્ભુજ થાવું, ત્યાં મુજ નંદકુંવર ક્યાંથી લાવું ! વ્રજ૦
સોહિયે લલિતા ત્રિવેણીમાં રે ગિરિધારી,
એને સોહિયે જ્યાં રાધા પ્યારી; તે વિના આંખ ન ઠરે મારી. વ્રજ૦
ત્યાંહાં શ્રી વૃંદાવન-રાસ નહીં,
વ્રજવનિતા સંગ વિલાસ નહીં; વિષ્ણુ વેણુ વાયાનો અભ્યાસ નહીં. વ્રજ૦
સખી સ્વર્ગનું કૃષ્ણ વિના કડવું,
મને ન ગમે બ્રહ્મસદન અડવું; ધિક જન સુખ પામી પાછું પડવું. વ્રજ૦
ગુરુબળે ગોકુળવાસી થઈશું,
શ્રીવલ્લભ શરણે નિલ જઈશું; દયા પ્રીતમ સેવી રમી ગાઈશું. વ્રજ૦

૪. શું જાણે વ્યાકરણી ?

શું જાણે વ્યાકરણી વસ્તુને, શું જાણે વ્યાકરણી ?
મુખ પર્યંત ભર્યું ઘૃતં, તદપિ સ્વાદ ન જાણે અરણી. વસ્તુ૦
સુંદર રીતે શાક વઘાર્યું, ભોગ ન પામે ભરણી;
અંતર માંહે વસે અગ્નિ, પણ આનંદ પામે ન અરણી. વસ્તુ૦
નિજનાભિમાં કસ્તૂરી, પણ હર્ષ ન પામે હરણી;
દયો કહે ધન દાટયું ઘાણું, જ્યમ ધનવંત કહાવે નિર્ધની. વસ્તુ૦

૫. મારું ઢણકતું ઢોર

મારું ઢણકતું ઢોર ઢણકે છે સહુ નગ્રમાં,
સીમખેતર ખળું કાંઈ ન મૂકે;
ના જવું જાય ત્યાંહાં, ના ખાવું ખાય તે,
રખડવું નિલ તે એમાં ન ચૂકે. મારું૦
વાળી લાવું ઘેર ને ઘોતું માંડું ગળ્યું,
લીલું નીરું છ પણ તે ન સંધે;

પહેલાં રાડાંઓ ઘાસ કહ્યું ફૂંસકા,
માર ખાઈને પણ તેજ હૂંગે. માત્રું

હેડલો-હોડેરડો મારો માન્યો નહીં,
થયું હરાડું, હાવાં હું તો હાર્યો;
વશ મારે નથી તદ્દપિ માત્રું કહાવ્યું,
(માટે) રહું છું ભયભીત ચિંતાનો માર્યો. માત્રું

રે ગુરુ આ ગોપાળ મેં અરખ્યું એ આપને,
વશ કરી રાખો નિજ પાસ માગું;
સાધુપણું શીખવી વૃન્દાવન ચારણે,
કલેશ મારા ટળે પાય લાગું. માત્રું

હે હપીકેશ, એ કલેશ મુજ મનતન તણા
આપ ટાળો, કરો શુદ્ધ સાચું;
સ્મરણ સેવન બને અહરનિશ આપનું,
અચળ આનંદ માને એહ જાયું. માત્રું

મન મતિ બગડતાં સર્વ કાંઈ બગડિયું,
ડરવું બહુ નાથજી દયા આણો;
જન દયાના પ્રિતમ શ્રીગોવરધનધરણ,
કરુણાદબ્દે જુઓ, નિજનો જાણો. માત્રું

૬. જેવો છું તેવો હું

જેવો છું તેવો હું તમારો હે શ્રીજી!
બિરહ વિચારી આંહી ઝાલોની રીઝી.
દોષના કોષ દેખી જશો મા બિહીજી;
ગુરુ-સાંખ્યો પાળો દયાને કરુણારસ ભીજી.
જેવો છું તેવો હું તમારો હે શ્રીજી.

સ્વાધ્યાય

૧. કૃષ્ણની મોહનીતું અને વાંસળીતું કવિએ કેવું વર્ણન કર્યું છે ?
૨. 'વ્રજ વહાલું'ના ભાવને નરસિંહના 'માગું જનમોજનનમ અવતાર રે' સાથે સરખાવો. દયારામને નરસિંહનો અવતાર ગણતા. બંનેમાં તમને મોટું સામ્ય લાગે છે ? 'સુખ પામી પાછું પડવું' ને સરન્મતે ચોરાશી માંહી રે.' (નરસિંહ)

૩. 'ઢણકું ઢોર' તે ક્યું? આખું રૂપક બેસાડો. આમાં તમને હાસ્થરસ જેવું લાગે છે? એ રસ મૂળ ભાવને પોષક છે? સરં 'નરસેના નાયજી નાય તોડી.'
૪. 'જેવો છું તેવો' સાથે સરં 'એવા રે અમે એવા.'
૫. 'શું જાણે વ્યાકરણી વસ્તુને?' ઉપર નાનકડો નિબંધ લખો.
૬. ઉપર આપણે દયારામની કૃષ્ણવિષયક, સામાન્ય કટાક્ષની અને આત્મામંથનની એમ ત્રણ જાતની કવિતા જોઈ. દયાની કવિતા વિષે જ તમને 'કિયે કામે મોહની ન જાણી?'—એવો પ્રશ્ન નથી થતો?

દલપતરામ

[આકાશનો નથી અન્ત કે નથી મળી શકતો એનો તાગ, અને કાળની પણ એ જ સ્થિતિ છે. એ બેને કવિ જૂના જોગી તરીકે વર્ણવે છે, અને જાણે સમસ્યામાં પૂછે છે કે કોણ છે એ જૂના જોગી? એકબીજાને વળગ્યા છે, કદીય વિખૂટા નથી પડતા—પણ આશ્ચર્ય તો એ છે કે એક સ્થિર છે જ્યારે બીજો સતત દોડ્યાજ કરે છે! અને એમનાં આભૂષણો! તારા અને નક્ષત્રો રૂપી મણિની માળાઓ અને સૂરજ ને ચાંદા રૂપી માદળિયાં એમણે પહેર્યાં છે, અને સાથે જ એ જોગી જેવા જ છે ને! પણ પણ કંઈ કેટકેટલા જીવ જન્મે છે. ને કેટકેટલા જીવ મરે છે; પણ એ તો છે તેના તે જ!]

આકાશ અને કાળ વિષે ગરબી

'મારું સોનાનું છે બેડું રે, છેલ જખીલા છોગાળા'—એ રાગ.
 જ્યાં બે જૂનાં જોગી રે, કહે સહિયર તે કોણ હશે? ૧
 નથી નિર્બળ કે કાંઈ રોગી રે, જ્યાં જોઈ લાં વાસ વસે.
 અધઘડી નથી થાતા અળગા રે, કહે સહિયર તે કોણ હશે? ૨
 એકમેક બીજાને વળગ્યા રે, જ્યાં જોઈ લાં વાસ વસે.
 મન ધારી પરસ્પર માયા રે, કહે સહિયર તે કોણ હશે? ૩
 બંનેની એક જ કાયા રે, જ્યાં જોઈ લાં વાસ વસે.
 એક સ્થિર રહે, બીજો દોડે રે, કહે સહિયર તે કોણ હશે? ૪
 પણ જણાય જાણે જોડે રે, જ્યાં જોઈ લાં વાસ વસે.
 મણિઓની પહેરી માળા રે, કહે સહિયર તે કોણ હશે? ૫
 દીસે છે રૂડા રૂપાળા રે, જ્યાં જોઈ લાં વાસ વસે.
 વળી વસ્ત્ર ધર્યાં વાદળિયાં રે, કહે સહિયર તે કોણ હશે? ૬
 બે જોગ ધર્યાં માદળિયાં રે, જ્યાં જોઈ લાં વાસ વસે.

- વસ્તીમાં વળી વગડામાં રે, કહે સહિયર તે કોણુ હશે ?
 ગિરિરાજ તણી ગુફામાં રે, જ્યાં નેહ ત્યાં વાસ વસે. ૭
 છે પવનપાવડી પાસે રે, કહે સહિયર તે કોણુ હશે ?
 અંતરિક્ષે પણુ એ ભાસે રે, જ્યાં નેહ ત્યાં વાસ વસે. ૮
 પાતાળે પણુ તે પેસે રે, કહે સહિયર તે કોણુ હશે ?
 જઈ સ્વર્ગ નરકમાં જોસે રે, જ્યાં નેહ ત્યાં વાસ વસે. ૯
 એની ઉમર કંઈક ગણે છે રે, કહે સહિયર તે કોણુ હશે ?
 પણુ ભૂલી ફરી ભણે છે રે, જ્યાં નેહ ત્યાં વાસ વસે. ૧૦
 કંઈ ઊપજે અને ખર્ચે છે રે, કહે સહિયર તે કોણુ હશે ?
 પણુ એ તો એના એ છે રે, જ્યાં નેહ ત્યાં વાસ વસે. ૧૧
 કોણુ જાણે જનમ્યા ક્યારે રે, કહે સહિયર તે કોણુ હશે ?
 ક્યાં સુધી કાયા વારે રે ? જ્યાં નેહ ત્યાં વાસ વસે. ૧૨
 એના આદિ અંત ન આવે રે, કહે સહિયર તે કોણુ હશે ?
 સેખી કોણુ મુજને સમજાવે રે ? જ્યાં નેહ ત્યાં વાસ વસે. ૧૩
 અચરજ સરખું આ હામે રે, કહે સહિયર તે કોણુ હશે ?
 દિલે દીઠું દલપતરામે રે, જ્યાં નેહ ત્યાં વાસ વસે. ૧૪

સ્વાધ્યાય

૧. જો જોગીમાંથી કયો સ્થિર છે અને કયો દોડે છે ?
૨. કવિ એમને જોગી તરીકે કેમ ઓળખાવે છે ?
૩. એ જોગીઓ ક્યાં ક્યાં વસે છે તે જણાવો.
૪. તમારા મન પર આકાશ અને કાળની શી અસર થાય છે તે જણાવો.

નર્મદ

[૧. શરદ : આ કાવ્યમાં પ્રતિના વિયોગથી હુઃખી એવી કોઈ વિરહિણીના મુખમાં શરદનું પ્રણન મુકાયું છે. — પણુ જેવી હું તો હતી તેવી રહી — ની ક્રુવકડી વિયોગની વેદના સારી રીતે વ્યક્ત કરે છે. કવિ કુદરતમાં સર્વત્ર થયેલ ક્ષેત્રનાં વર્ણન કરી એ વેદનાને વધુ સચોટ બનાવે છે. ૧. ૨. નીર થીર... થયાં—ચોમાસું ઊતરતાં શરદ ઋતુમાં નદીઓ શાંત અને સ્થિર બને, અને તેનાં નીર નીતર્યાં દુખાય અને તેથી આરસ જેવાં ચોખ્ખાં. ૩. વહાણું ના જ નજ્યો : ચોમાસામાં સમુદ્ર તોફાની હોય એટલે તે ગર્વિષ્ઠ લાગે, અને વહાણોને નહે પણ ખસે, પણ શરદમાં

તે શાંત બને અને તેથી વહાણોને હરકત નહિ કરે. ૪. બંદર કેરી જુદાઈ—ચોમાસામાં વહાણો એક બંદરેથી બીજે બંદર જઈ શકે નહિ એટલે બંદરો વચ્ચે જુદાઈ પડી હતી એવી કલ્પના કરી કવિ કહે છે કે હવે તે જુદાઈ નથી રહી. ૭. ઇન્દ્રીવર—ભૂડું કમળ. સૂરખિખ—સૂરજનું ખિખ. કુસુદી—પોયણી. કેરવ—ઘોળું કમળ—દુમ્બ. ૧૦. કાશ—એક જાતનું ઘાસ જેને ઘોળાં છોળાં હોય છે. ૧૦. અમરી—રેસાવાળી ફૂલની માંજર-મંજરી.

૨. ફરી જોખનિયું આપે : આ કાવ્યમાં આપણા દેશના જીવનમાં ફરીથી તાજગી અને સ્ફૂર્તિ લાવવા કવિ ઈશ્વરને પ્રાર્થના કરે છે. એનું દ્રુવપદ આ કાવ્યની કલગીરૂપ છે. ૫. ત્રણ તાપ—આધિ, વ્યાધિ અને ઉપાધિ, અથવા આધ્યાત્મિક આધિભૌતિક અને આધિદૈવિક, એ ત્રણ જાતનાં દુઃખ. ૬. ભણ્યો શૂર—આપણો દેશ તો ઋષિમુનિઓનો. જગતને એણે સંસ્કૃતિનો વારસો આપેલો—એથી ‘ભણ્યો’ અને એવા જ શૂર—બહાદુર, તે આજે કાયર અને વહેમી બન્યો છે ! ૭. અલાપ કર્તો—ગાતો. ‘ભૂતકાળમાં બુદ્ધ, અશોક, હર્ષ, મીરાં જેવાં સુપાત્ર પુત્રપુત્રી મને હતાં, પણ આજ ?’ એમ નિઃશ્વાસ તાખતો. ૮. પરતાતા ડહા પર—દેશમાં ડહાપણ નથી એમ નથી. ડહાપણ છે, પણ ભૂલો કરી બેઠા, આજ તેનો હવે પસ્તાવો કરે છે, તો હવે તેની ઉપર માખાપે—ઈશ્વરે દયા કરવી ઘટે. ૧૦. ડૂબ્યું નામ—હિન્દુસ્તાન તો વિશ્વવિખ્યાત હતું, પણ આજે પરાધીનતાની દીલી કપાળે ચોંટતાં એનું નામ ડૂબ્યું—તે દીલી ફરીથી ફીટ અને દુનિયાભરમાં પાછી કીર્તિ વ્યાપે. ૧૧. અમાપે—અપાર, ખૂબ. પ્રથમથી જ એટલે કે ઇતિહાસની રાત્રિઆતથી જ હિન્દુસ્તાન તો તારું ખૂબ માનીતું છે. તે પાછું બ્રહ્મ પ્રતાપે—ઈશ્વરને પ્રતાપે ‘ભણી ભણી શૂર થઈને’ જરા લેશે.

૩. અવસાન સંદેશ : આ કવિતા વિષે લખતાં કવિ પોતે જ કહે છે કે, ‘એક વખત હું એવા તો મનના ગભરાટમાં હતો કે મેં ભણ્યું કે હવે મારું મોત વહેલું થશે ને હું મરીશ ત્યારે મારાં પ્યારા પ્યારીઓને ખૂબ દુઃખ થશે. એ ઉપરથી મેં એ કવિતા લેખી છે.’ ૨. રસપાન : સાહિત્ય દ્વારા કરાવેલું રસપાન. ૩. પ્રેમીઅંશ—ભલા, પ્રેમાળ આત્માઓ. ૪. પણથી—આગ્રહ રાખીને, જકડીપણથી, ખાર રાખી. ૫. પીડમાં : મરણથી થતી પીડા. ચીડથી—‘શક શત્રુ મારું ભૂંડું ખાલશે, તેથી તમે ચિડાશો.’ ૬. રણથી—ભવરૂપી રણમાંથી. ૭. જગતમથી—જગતના અંધારામાંથી, ‘જગતમાં અનેક ગભરાટો હોય છે, તે ગભરાટ રૂપી જો અંધકાર તેમાંથી તમે છૂટશો.’ ૮. લેખચિત્રથી—લખાણથી. શરીર પરશે પણ એ તો દેહતું અવસાન છે. નર્મદ તો એનાં લખાણો વડે ‘દમથી’ જીવશે. અને ‘શત્રુ પણ મારું વીરપણું, સત્યપણું, રસિકપણું ને ટકીપણું વખાણશે. ૧૨. જતન મરણ—જન્મતું અને મરણ એ તો જગતનો નિયમ છે. એ તો ચાલતું આવું છે. ને એમાં કંઈ નવાઈ પામવાપણું નથી.]

૧. શરદ

[તોટક]

નદીનાં સરતાં નીર થીર રહ્યાં, મળથી ધૂરી આરસ શુદ્ધ થયાં ;
 સઘળે સ્થિરતા જ સફાઈ થઈ, પણુ જેવી હું તો હતી તેવી રહી.
 દરિયો તજી ગર્વ ધીમે જ પડ્યો, બહુ થાકથી વહાણું ના જ નહ્યો ;
 સહુ બંદર કેરી જુદાઈ મટી, પણુ જેવી હું તો હતી તેવી રહી.
 જૂથમાં સર ઉપર રોજ રમે, બતકો બહુ હંસ કલોલ કરે ;
 હીલવે જીભ માછલીઓ રસથી, પણુ જેવી હું તો હતી તેવી રહી.
 ખૂબ ઈંદીવરો સૂરબિંબ થકી, કુમુદી વળી કૈવર ચંદ્ર થકી ;
 સરખાં ફૂલ શોભી રહ્યાં જ ખીલી, પણુ જેવી હું તો હતી તેવી રહી.
 ખૂલતું જ બપોરિયું માલતી ને, પૃથિવી ભરપૂર સફેદ ફૂલે ;
 વળી કાશ તણી દીપતી ચમરી, પણુ જેવી હું તો હતી તેવી રહી. ૧૦

૨. ફરી જોખનિયું આપે

ફરી જોખનિયું આપે, હરિ તું ફરી જોખનિયું આપે ;
 હિંદદેશને થાપે, હરિ તું નિજ કરીને થાપે. ૮૬
 ભર જોખનમાં બન્યો વૃદ્ધ તે, તારે યોગ્ય શરાપે. હરિ૦
 તન મન ધન તે ગુમાવી બેઠો, મદ આગસને પાપે. હરિ૦
 વીલે મોઢે તે રઝળે ટટળે, રિખાયે ત્રણ તાપે. હરિ૦
 ભણ્યો શુર તે આજ જાણાયે વહેમી કાયર જાપે. હરિ૦
 પુત્ર પુત્રી યશ અલાપ કરતો, તે રોયે છ વિલાપે. હરિ૦
 શિક્ષા ઘટતી થઈને લાગી, તું વણુ કો દુઃખ કાપે ? હરિ૦
 પસ્તાતા ડાહ્યા પર કરવી કૃપા હવે માખાપે. હરિ૦
 દુન્યું નામ તે ઝટ તરી આવે, કીર્તિ જગે ફરી વાપે. હરિ૦
 હિંદદેશ માનીતો તારો, પ્રથમ થકી જ અમાપે. હરિ૦
 ભણી ભણી શર થઈ તે લે જશ, નર્મદ બ્રહ્મપ્રતાપે. હરિ૦

૩. અવસાન સંદેશ

[૫૬]

નવ કરશે કોઈ શોક, રસિકડાં, નવ કરશે કોઈ શોક. ૮૬
 યથા શક્તિ રસપાન કરાવ્યું, સેવા કીધી બનતી. રસિ૦

નરસિંહરાવ દીવેટિયા

૬૩

પ્રેમી અંશને રુદન આવશે, શઠ હરખાશે મનથી. રસિં
 મર્મ ન સમજે બકે શંખ શઠ, વાંકુ ભણે બહુ પાણીથી. રસિં
 એક પીડમાં ખીજ ચીડથી, જલશે જીવ અગનથી. રસિં ૧૧
 હતો દુઃખિયો થયો સુખિયો, સમજે છૂટ્યો રણથી. રસિં
 મૂંઝા હું, તમે પાણુ મરશો, મુક્ત થશો જગતમથી. રસિં
 હરિકૃપાથી મમ લેખચિત્રથી જીવતો છઉં હું દમથી. રસિં
 વીર સત્ય ને રસિક ટેકીપણું, અરિ પાણુ ગાશે દિલથી. રસિં
 મુદાઈ દુઃખ તે નથી જ જવાનું, જન્મે માત્ર મરણથી. રસિં ૧૦
 મરણુ પ્રેમીને ખચીત મોહું છે, દુઃખ વધે જ રુદનથી. રસિં
 જગત નીમ છે જનન મરણુનો, દઢ રહેજે હિમતથી. રસિં
 મને વિસારી રામ સમરજે, સુખી થાશે એ લતથી. રસિં

સ્વાધ્યાય

૧. 'શરદ'માં કવિ કુદરતના કયા કયા ફેરફાર નોંધે છે ?
૨. 'હિંદ દેશ' માટેના કવિના અભિપ્રાય જણાવો.
૩. મૃત્યુ વિષે નર્મદના શાખ્યાલ છે ?
૪. આ ત્રણ કાવ્યોમાંથી જીભને ટેરવે રમી રહે એવી પંક્તિઓ કઈ કઈ ?
૫. વર્ણસગાઈની દૃષ્ટિએ આ ત્રણમાંથી કયું કાવ્ય આગળતરી આવતું માલૂમ પડે છે ?

નરસિંહરાવ દીવેટિયા

[પહેલું કાવ્ય યશોધરાએ બુદ્ધને પૂછેલા એક પ્રશ્નના ઉત્તરરૂપે છે. યશોધરા પૂછે છે કે, 'હે બુદ્ધ, તારું જીવન જે આટલું બધું પ્રેમપૂર્ણ બન્યું છે તે પ્રેમની એ પ્રેરણા ક્યાંથી મેળવે છે ? એ પ્રેમનો સન્દેશ એને ક્યાંથી મળે છે ? અને સાથે સાથે તારો પ્રેમ પણ શો સન્દેશો આપે છે ? ખીજ પંક્તિથી બુદ્ધનો જવાબ શરૂ થાય છે. ખીજ કડીના અંત સુધીમાં કવિ કુદરતમાંથી સંદેશ મળ્યાનો ઉલ્લેખ કરે છે. (સરખાવો ઉમાશંકરનું 'ગીત ગોલ્યું'.) એ વર્ણનમાં સાગરપટ પર વેરાયેલી ચેદિકાનું કેલું સરસ વર્ણન કર્યું છે ! ત્રીજી કડીથી કાવ્યમાં પલટો આવે છે. (સરં 'ગીત ગોલ્યું'માં સૈંથીની વાટે અને લોચનને ઘાટીથી એ રીતે આવતો પલટો) એ પલટો માનવભાવ પ્રતિનો છે. કોઈ યુવતીના પતિની જીવન-હોડી જીવન અને મૃત્યુના મોઢ તરંગ વચ્ચે ઝોલા ખાઈ રહી હોય તે વખતે યુવતીના મનની શી સ્થિતિ હોય ? કેવી અડગતાથી, ધીરતાથી અને આશાભરી તે પતિની સેવા શુશ્રૂષા કરતી બેઠી હોય છે ! પણ તે વખતે તેના અંતરમાં તો આંસુ જ હોય છે ને ! પણ

પ્રેમ, શ્રદ્ધા અને ભક્તિની સુવાસવાળાં એ ફૂલો કેવાં સુંદર બની રહે છે ! વળી પાછા કવિ કુદરત તરફ નય છે. (સર ૦ ‘ગીત ગોવિંદ’.) ને વળી પાછા માનવભાવમાં ઊતરે છે. આવી રીતે પાછળની પંક્તિઓમાં પણ આવે છે. બાળકને સ્વર્ગ અને મર્ત્યજીવન વચ્ચેના અંકોડાડરે કવિએ વર્ણવ્યું છે. આપણા શ્રી. નાનાલાલ કવિએ બાળકને ‘પ્રભુના પયગમ્બર’ તરીકે ઓળખાવ્યું છે—એના એક જ અર્થ છે કે બાળક ભોળું, સરળ, પાપરહિત હોઈ નિર્દોષતાની મૂર્તિ જેવું છે. અને નિર્દોષતા સ્વર્ગ અને મર્ત્યલોક વચ્ચેના અંકોડા જેવી છે.

બીજા કાવ્યમાં એક કડુણ સત્ય ઘટના કવિએ ઉતારી છે. ઈ. સ. ૧૮૫૩ ના ડિસેમ્બરની છઠ્ઠી તારીખે, રત્નાગિરી જિલ્લાની ઉત્તરની હદે આવેલી સાવિત્રી નદી ન્યાં સમુદ્રને મળે છે તે જગ્યાએ એક નાવડી ઊંધી વળી ગઈ. જે સ્થળે એ અકસ્માત થયો તે સ્થળની નજીક જ બાનકોટનો કિલ્લો છે. એ કિલ્લામાં તે વખતે આર્થર મેલેટ નામનો એક સિવિલિયન હતો. તેની પત્ની સોફિયા (ઉમ્મર વર્ષ ૨૬) અને દીકરી એલન હેરિયેટ (ઉમ્મર દિવસ બત્રીસ) એ હોડીમાં હતાં. પત્ની લાંબે ગાળે પતિ પાસે આવતી હતી, પતિ પત્ની એકબીજાને મળવા કેવાં આતુર હશે ! ‘એ આવ્યો કિલ્લો ! એ દેખાય આર્થર !’ ને ‘એ આવે સોફિયા !’ એમ બંને પતિપત્ની યડકતે દૃઢયે પોતાના મન સાથે વાત પણ કરી રહ્યાં હશે ત્યાં હોડી ઊંધી વળી ગઈ અને બીજા તરે જવો સાથે એ મા દીકરી પણ ડૂબી ગયાં. કેવી કડુણ ઘટના !

‘ચિત્રવિલોપન’ એટલે ચિત્રનું લોપ થઈ જવું—ભૂંસાઈ જવું. કયું ચિત્ર ભૂંસાઈ ગયું ? પહેલી જ કડીમાં કવિએ એક સરસ ચિત્ર દોર્યું છે. એમાં સંધ્યાને એક સુંદરી તરીકે કહી તેના ઓળામાં શુક્રતારાડી બાળકીને રમાડતી કવિએ વર્ણવી છે. એવું જ બીજું ચિત્ર હોડીમાં ખેડેલી પેલી ગોરી યુવતી અને તેની બત્રીસ દિવસની બાળકીનું છે. સંધ્યા અને યુવતી, શુક્રતારા અને બાળકી વર્તમાન સુખમાં મશગૂલ છે. પણ સંધ્યાનું એ સુખ કેટલી ધડીનું ? એ પ્રશ્નમાં કવિએ સુંદર જવાબ મૂક્યો છે. શુક્રતારા પણ આકાશમાં કેટલી ધડી રહે ? રાત આવતાં તો એ ચિત્ર ભૂંસાઈ જશે. એવું જ તો પછી પેલા બીજા ચિત્રનું નથી થવાનું, એ ઊંડી ઊંડી ભીતિ કવિતા વાંચતાં આપણા મનમાં રહ્યા કરે છે. ભાવ અનુસાર બદલાતી ઇંદરચના આ કાવ્યના પ્રવાહને કેવા વેગ આપે છે તે જોઈએ. નાવડું એકાએક ઊંધું વળવા માંડતાં ખંડ હરિગીતમાંથી ઉઘોર અને તરત જ ઉઘોરમાંથી અર્ધ ભુલંગીમાં થતું છંદનું પરિવર્તન કાવ્યના હેતુને ખૂબ પોષક નીવડ્યું છે.]

‘પ્રેમના સંદેશ કયાં ?’

યશોધરા :

‘તુજ પ્રેમના સંદેશ કયાં ?’

બુદ્ધદેવ :

[ખંડ હરિગીત]

- ‘વ્યોમ ભૂરા હાસથી હસે નિર્મળ વેશમાં,
લખ્યા કોમળ કર થકી મુજ પ્રેમના સંદેશ ત્યાં. ૧
- ચન્દ્રિકા સાગરપટે સૂતી વેરી કેશ ત્યાં,
લોખની દિવ્ય જ લખે મુજ પ્રેમના સંદેશ ત્યાં. ૨
- મૃત્યુ ને જીવનતણા તુંગ પ્રોઠ તરંગ જે,
ઝૂઝતા કંઈ કારમા, પ્રિય નાથ નિજ તે મહીં ધૂળે. ૩
- યુવતી ભાવ અનન્યથી સેવતી સ્થિર આશમાં,
આંસુ હૃદયે રોપતી, કુસુમો બની જે ખીલતાં,—
મુજ પ્રેમસંદેશો લહાં. ૪
- ધન્દ્રધનુ-બુરખો ધરી, હિમશિખરના દેશમાં,
ઝાંખતી સ્મિત મુંદરી ગિરિદેવી—મુજ સંદેશ ત્યહાં. ૫
- છાતી સરસું દાખતી બાળ નિજ નવયૌવના,
ચુંબનોમાં ઢાંકતી કંઈ આંસુ ગૂઢા ભાવનાં;—
મુજ પ્રેમના સંદેશ ત્યાં. ૬
- ગૂંથતી સરિતા રસે, શુક્રને નિજ કેશમાં,
નાચતી ઊલટે હસે;—મુજ પ્રેમના સંદેશ ત્યાં. ૭
- સ્વર્ગ સાથે ભેડતું મર્ત્ય જીવનને સદા;
શિશુ હસતું દોડતું;—મુજ પ્રેમસંદેશો લહાં.’ ૮

‘નૂપુરઝંકર’માંથી

૨. ચિત્રવિલોપન

[ઇન્દ્રવજા વસંતતિલકા વૃત]

સંધ્યા રમાડે ધરીને ઉછંગે
આ શુક્રતારાકણીને શી રંગે !
ને સિધુમાં ગૂઢ થઈ ગયેલો
ભેતી રહી રસથકી રવિનાથ પેલો.
પ્રીતેથી પીતી સુખ વર્તમાન
ને ભાવિનાં રમ્ય સુષુંતી ગાન,

સ્વપ્ને ન જોતી અતિગૂઢ ઘેરું
એ ચિત્ર દૂર વસતું લયકાળ કેરું.

[અનુક્રમ]

સાવિત્રી સિંધુમાં વહેતી, તરંગો ઊછળે તહીં,
નાવડું નાચતું તેમાં આવતું જો ! દીસે અહીં.
યુવતી તે વિષે બેઠી, બાળકી છાતીએ ધરી,
પ્રેમવાત્સલ્યના પાના અમોલ શા વણા કરી.

[ખંડ હરિગીત]

‘નાવડું હંકારજો વેગથી, સંભાળથી,
આ ખલાસી કુશળ આ ! આ મોંઘી છે મુજ બાળકી.
લાડકી મુજ જગ વિષે આવી એક જ માસથી,
તોય મુજ હેડે વસી દિન અણગણ્યા લમ ભાસતી.
સિંધુતટ પેલો ઊંચે દુર્ગ પર્વતટોય જો,
તાત ત્યાં તુજ વાટડી જોતા ઊભા ધરી મોહને.
થાશું ભેળાં ક્ષણમહીં, દીર્ઘ વિરહ જ છેદીને,
પ્રથમ દર્શન આંકતાં કંઈ ચુંબનો કરશે તને.
નાવડું આ સિંધુમાં ઊછળે કંઈ વેગથી,
હૃદય પણ મુજ નાચતું દે તાલ તેને પ્રેમથી.
પ્રેમસાંકળ જો રૂડી મધુર બે-અમ ઉરની,
ખીડતી દઢ તેહને તું કનક-કડી વણમૂલની.
દુર્ગ પર જો ! ફરફરે ધવલ કર-અંચલ પણે ;
હેડું આ કંઈ થરથરે, ને પ્રેમમંત્રો શા ભણે !
હા ! મીઠું બુલબુલ માહરું ! ફૂજતું કલરવ કરે,
લાડકી ! તુજ એ અમી પીતાં ન મન તૃપ્તિ ધરે.
તાતને તુજ ફૂજનો એ રૂડાં તું સુણાવજો.
મર્ત્યલોકે સ્વર્ગની કંઈ દીપ્તિ ક્ષણ જળકાવજો.
મીઠડી જો વ્યોમમાં શુક્રકણી શી શોભતી !
હા ! તદપિ મુજ લાડકી એથી રુચિર અદકી અતિ.

મણિશંકર ભટ્ટ—‘કાન્ત’

૬૭

ભૂતભાવિ ભૂલતી, સુખહિંડોળે જૂલતી,
સંગ લઈ મુજ પૂતળી, આનંદસિંધુ હું ખૂડી.’—

[ઉચ્ચાર]

‘ઓ! આ આમ એકાએક નાવડું વાંકું વળિયું છેક!
ધાઓ! અરે જીવનનાથ! —લાડકી! ભર તું મુજને બાથ!’

[અર્ધ ભુજંગી]

‘ખલાસી! બચાવો! અરે કોઈ આવો!
દયાસિંધુ! આવું! શિશુ સાથ લાવું!’

[માલિની]

નિમિષમહી જ ડૂબ્યું નાવડું સિંધુમાંહી,
મધુર સુખછળીઓ ને ગઈ ને! ભુસાઈ!
ઉદધિઉદર સંધ્યા શુક બંને સમાયાં,
તિમિરમહી જ ગૂઢાં સિંધુએ ગાન ગાયાં.

‘નૂપુરજંકાર’માંથી

સ્વાધ્યાય

૧. ‘પ્રેમના સંદેશ’ શબ્દો વડે યશોધરા શાનું સૂચન કરે છે.
૨. ક્યાં ક્યાં બુદ્ધ પ્રેમના સંદેશનું દર્શન કરે છે અને કરાવે છે?
૩. ‘પ્રેમના સંદેશ’ કાવ્યમાં જે કલ્પના તમને ઘણી ગમી હોય તેનો ઉલ્લેખ કરો.
૪. ‘ચિત્રવિલોપન’ શીર્ષક સમજાવો.
૫. ‘ચિત્રવિલોપન’ કાવ્ય વાંચતાં કેવી લાગણીઓ તમે અનુભવી તે જણાવો.
૬. ‘ચિત્રવિલોપન’ની પહેલી કડી યોજવામાં કવિએ ઘણું કૌશલ્ય દાખવ્યું છે એમ બતાવો.
૭. તોફાન થાય અને તે પછી જે ગમગીન શાંતિ ફેલાઈ રહે તેવું વાતાવરણ ચિત્રવિલોપનની કઈ પંક્તિ વાંચતાં અપણે અનુભવીએ છીએ તે જણાવી શકશો?

મણિશંકર ભટ્ટ—‘કાન્ત’

[સ્વં કાન્તના કાવ્યસંગ્રહ ‘પૂર્વાભાષ’નું ‘ઉપહાર’ એ અર્પણ કાવ્ય છે. એમાં ‘સખે’ તરીકેનું સંશોધન શ્રી. બળવંતરાય ઠાકોરને છે. શ્રી. બળવંતરાયે આ કાવ્યના જવાબમાં ‘ભણકાર’ ધારા ખીજમાં એક કાવ્ય લખ્યું છે. તે પણ આ સાથે જોડું. ‘ઉપહાર’ની રચના સોનેટના પ્રકારની છે. પ્રથમ દૃષ્ટિએ કાવ્ય કુદરતના એક મનોહર વર્ણન જેવું લાગે છે. એ દૃષ્ટિએ એની પહેલી આઠ પંક્તિ તપાસો. કવિ કહે

છે : સૌમ્ય વયનાં સવારો, એટલે કે તાપથી પ્રખર બનેલાં નહિ પણ શાન્ત સુન્દર સવારો, જે શૈલશિખરે—પર્વતોને શિખરે વિકસી રહેલાં, તેને જોતાં જોતાં હે પ્રિયતમ સખે, તારી સાથે હું ક્યો, અને આપણે ત્યારે શું શું અનુભવ્યું? હુંજ હુંજમાં મોર ટહુકતા હતા અને તેના પડધા ગગનમાં લહેરાતા હતા તે આપણે સાંભળ્યું. નદી પણ કેવી સરસ રીતે વહી જતી હતી! તેની આછી આછી લહરીઓ જાણે કે નદી સ્વપ્નમાં સ્મિત કરી રહી ન હોય અને તે સ્મિત જ તરંગરૂપે ન દેખાતાં હોય એવી લાગતી હતી તે આપણે જોઈ. એ જોતાં આપણને કેવો આનંદ થયો, કેવો ભક્તિ-ભાવથી આપણાં અંતર તર થયાં! એ ભાવથી પ્રેરાઈને આપણે નદીને જાણે કે પૂલોને! અર્થ આપી ‘વિમલ કુસુમોનો ગણ’ તેના અંતર પર વેર્યો. અને કોઈ રસિક રમણી જેવી એ નદીના અંતર ઉપર વહી જતાં એ પૂલોની શોભાથી કિનારા ઉપરનાં ઝાડ પણ કેવી મુગ્ધ હતુકતા અનુભવી રહ્યાં! અષ્ટકમાં ગૂંથાયેલું આ સુન્દર વર્ણન નવમી પંક્તિ ઉપર આવતાં ભાવમાં વળાંક ખાય છે. એ વળાંક આ સુન્દર કુદરતની, કવિ અને તેમના સખાના મન પર થયેલી અસરના વર્ણનનો છે. શી અસર થઈ કવિના મન પર? જુદી જુદી જગ્યાએ એ સુન્દર કુદરતને અવલોકતા તે જાણે રહ્યા. તેના અખૂટ સૌંદર્યનું પાન કરતાં કરતાં મુખમાંથી સહેજે ‘અહો! કેવું સુંદર!’ ‘અદ્ભુત!’ ‘અનુપમ!’ એવા નતનતના ઉદ્ગારો નીકળી ગયા. એ બધામાંથી ઘણાં તો હવામાં જાડી ગયા, પણ કેટલાક કોઈ કોઈ ગહન ખીણોમાં હનુય પડ્યા પાડતા સચવાઈ રહ્યા છે. તે બધા વીણી વીણી ‘ભાંગ્યા તૂટ્યા આજે ફરીથી મારી વાણીમાં બને તેટલી છટાથી ગળ્યું છું, અને તને સંભળાવતો તારે ચરણે ધરું છું. એ સાંભળતાં હે પ્રિયતમ સખે, તને જો આપણાં એ મંગલ પરોઢો યાદ આવે : અને તને ગમે તો તેની મીઠી સ્મૃતિમાં એનો આજે સ્વીકાર કરજે!’ ભૂતકાળની મીઠી દૃઢયંગમ સ્મૃતિનું કેવું નાનુક રેખાંકન! પણ આ કાવ્યમાં કુદરતના વર્ણન ઉપરાંત કોઈ વિશેષ અર્થ રહેલો છે ખરો? કવિ એ જૂના ઉદ્ગારો ગહન ખીણોમાંથી પાછા વીણવાની વાત કરે છે એ શું? આ પ્રશ્ન ઉપર વિચાર કરતાં તરત જ કળારો કે કવિ આ વર્ણનમાં જે કંઈ દેખાય છે તેના કરતાં ઘણું વધારે કહે છે. ‘ઉદ્ગારો’ એટલે કાવ્યો. સવારો એટલે જીવનનું સવાર. શૈલશિખરો એટલે મહત્વાકાંક્ષા, ઉચ્ચ અભિલાષા, ભાવના, આદિનાં શિખરો. મયૂરો એટલે વિશ્વસાહિત્યના મહાન કવિ, તરવચિતકો આદિ—આમ આખા કાવ્યને એક રૂપક તરીકે લેતાં સરસ વ્યંગ્યાર્થ એમાંથી નિષ્પન્ન થશે—જે એ કવિતાને આપણી એક ઉત્તમ કવિતાને પદે સ્થાપે છે.

ખીજું કાવ્ય આપણા સાહિત્યમાં વર્ણસગાઈના એક ઉદ્દૃષ્ટ નમૂના તરીકે જાણીતું છે. ચંદ્રનો સાગર પર ઉદય થતો જોતાં કવિના મનમાં જે અનેક ભાવનાં પ્રતિબિંબ પડે છે તે કવિએ ‘લલિત કોમલ કાન્ત પદાવલિ’માં ઉતાર્યા છે. પંક્તિ પંક્તિએ કવિએ એમાં ચિત્રો સન્ન્યા છે. દા. ત. ‘જલધિજલદલ’ સમાસ યોજી સાગર કોઈ એક વિરાટ કમળ ન હોય એવો આપણને કવિ બાસ કરાવે છે.]

મણિશંકર ભટ્ટ-‘કાન્ત’

૬૯

૧. ઉપહાર

[શિખરિણી]

રૂપો તારી સાથે, પ્રિયતમ સખે ! સૌમ્યવયનાં
 સવારોને જોતો, વિકસિત થતાં શૈલશિખરેઃ
 અને કુંજે કુંજે શ્રવણ કરતો ઘાસ પરના
 મયૂરોની કેકા ધ્વનિત ધસતી જ્યાં ગગનમાં !
 તરંગોનાં સ્વપ્રસ્મિત સરિતમાં જ્યાં વિલસતાં
 વિલોકાને વેર્યો વિમલ કુસુમોનેા ગણુ, અને
 સરી ચાલ્યો તે તો રસિક રમણીના ઉર પરે,
 અને ત્યાં પાસેનાં તરુવર રહ્યાં ઉત્સુક બની !
 ઠરી સ્થાને સ્થાને, કુદરત બધીને અનુભવી,
 કયાં ઉદ્ગારો તે બહુ બહુ હવામાં વહી ગયા ;
 સખે ! થોડા ખીણો ગહન મહીં તોયે રહી ગયા,
 કલાથી વીણામાં ત્રુટિત સરખા તે અહીં ભરું,
 અને તેને આજે તરલ ધરુ તારા ચરણમાં,
 ગમે તો સ્વીકારે ગત સમય કેરા સ્મરણમાં.

૫

૧૦

૨. સાગર ને શશી

[દોહાવેલા જૂલણા]

આજ મહારાજ ! જલ પર ઉદય જોઈને
 ચંદ્રનો હૃદયમાં હર્ષ જામે,
 રનેહ ઘન, કુસુમવન વિમળ પરિમલ ગહન,
 નિજ ગગનમાંહી ઉત્કર્ષ પામે ;
 પિતા ! કાલના સર્વ સંતાપ શામે !
 નવલરસ ધવલ તવ નેત્ર સામે,
 પિતા ! કાલના સર્વ સંતાપ શામે !
 જલધિજલદલ ઉપર દામિની દમકતી
 યામિની બોમસર માંહી સરતી,
 કામિની કોકિલા કેલિકૂજન કરે,

૫

૧૦

સાગરે ભાસતી ભવ્ય ભરતી,
પિતા ! સૃષ્ટિ સારી સમુદ્ભાસ ધરતી !
તરલ તરણિ સમી સરલ તરતી
પિતા સૃષ્ટિ સારી સમુદ્ભાસ ધરતી !

‘પૂર્વાભાષ’માંથી

સ્વાધ્યાય

૧. કવિ પોતાના મિત્રને ક્યો ઉપહાર આપે છે ?
૨. ‘ઉપહાર’ કાવ્યને ચિત્રો દ્વારા વ્યક્ત કરી શકાય એવી કોઈ શક્યતા તમને લાગે છે ? જો તમને એ શક્ય લાગતું હોય તો ક્યાં ક્યાં ચિત્રો વડે તમે એ કાવ્યના અર્થને સ્ફુટ કરશો ?
૩. ‘ઉપહાર’નો વ્યંગ્યાર્થ સમજાવો.
૪. ‘સાગર ને શશી’માંથી વર્ણસગાઈવાળી પંક્તિઓ તારવી, એ સગાઈ ક્યા ક્યા વર્ણોને આભારી છે તે બતાવો.
૫. સાગર ઉપર શશીને લહેરાતો જોતાં કવિના મનમાં ક્યા ભાવો જાગે છે તે જણાવો.

દામોદર ખુશાલદાસ બોટાદકર

[સામાન્ય લોકો પણ સમજી ઝીલી શકે એવી વાણી અને એવા ભાવ કવિએ આ કાવ્યમાં ગૂંથ્યા છે. ભાઈબીજનું મંગળ વહાણું વાણું છે, બહેન તેના વીરાની રાહ જુએ છે. પણ તે એટલી તો અધીરી છે કે જરી જરીમાં એને ચિંતા થયા કરે છે. ‘કેમ વીરો ન આવ્યા હજુ ? શું થયું હશે ? આવી આવી, જે સાચાં સ્નેહીઓને થાય તેવી ચિન્તાઓ તેના હરને સતાવી રહે છે. એ સર્વસામાન્ય અનુભવ કવિએ કેવી સરસ રીતે આ કાવ્યમાં ઉપાડી લીધો છે ! અને પછી ભાઈ આવે છે, ભાઈબહેન મળે છે, પિયર આપું જાણું તેની આસપાસ આવી રહું હોય એવું જે વાતાવરણ બિંબું થાય છે તે કવિની જીંડી સહાનુભૂતિ અને આપણા કૌટુંબિક જીવનની વિગતોને અવલોકવાની દુશળતા બતાવે છે. વળી એકલી બહેની જ ચિંતા નથી કરતી ! એના સાસરાના બધાં જ ચિન્તા કરે છે ! સુખી કુટુંબજીવનનું કેવું સુંદર ચિત્ર ! આ કવિએ આવાં ખીન્ન ઘણાં કાવ્યો તેમની ‘રાસતરંગિણી’માં આપ્યાં છે.

આ કાવ્ય રાસની ઢબનું છે. રાસ જેવાં ગેય કાવ્યોમાં પ્રાસનું સ્થાન ખૂબ મહત્વનું છે. કેટલીક વખત કેટલાક કવિઓ માત્ર સ્વરપ્રાસથી ચલાવી લે છે. જેમ કે આભ-પાઠ. પણ ગેય કાવ્યોમાં આથી ઘણી મોટી ક્ષતિ આવે છે. શિખરિણી, મન્દાકાન્તા આદિ અક્ષરમેળ છંદોમાં ગેયતત્વ ગૌણ હોઈ પ્રાસની જરૂર નથી રહેતી,

પણ ગીતોમાં તે અનિવાર્ય બને છે. ‘ભાઈબીજ’માંના પ્રાસો શિથિલ છે, અને એટલે અંશે એમાં રસક્ષતિ આવવા પામે છે.]

ભાઈબીજ

[લક્ષ્મણ ! લક્ષ્મણ ! બન્ધવા રે વેરી કાણે રે લખિયા.—એ ઠાળ]

ઊંચા આંખા, ઊંચી આંખલી રે નીચી વાડીની વેલી,

ઊંચી ચડે નીચી ઊતરે રે આજ બહાવરી બહેની.

વીરની વાટ વિલોકતાં રે એની આંખડી ફાટે,

સારી લાગે નહિ સહિયરો રે, એને ઘરમાં ન જોઢે.

ઊભો રહ્યો આવી આંગણે રે રવિ રંગનો રાતો,

આવ્યો નહિ એવો ઊજળો રે મારો માડીનો બયો. ૫

વેળુનાં દઈ વધામણાં રે ગયા વાયસ વહેલા,

વહાલાંને ઘેર જઈ વસ્યા રે પન્થવાસીઓ પેલા.

વાટ લાંબી વસમી ઘણી રે, આડાં કોતર ઊડાં,

ડોલી રહ્યાં બહુ ડુંગરા રે કાંઈ ભૂતથી ભૂંડા. ૧૦

મૂંઝવતી રહી મારગે રે ઝાઝાં ઝાડની ઝાડી,

વાઘ, વરુ, વનવાંદરા રે ડર આપતા દાંડી.

પાછો વળ્યો હશે પન્થથી રે રખે ભાઈ એ ભીરુ,

સિહ તણા સ્વર સાંભળી રે હશે ઉર ઉતાર્યું.

શીતળ કાં વડછાંયડે રે એને નીંદર આવી, ૧૫

સ્નેહભર્યાં કંઈ સોણલે રે રોડી રાખ્યો રિઝાવી.

શુકન હશે નહિ સાંપજા રે એને આજ ઉમંગી,

ઘેરી રહ્યા ઘરગોઠિયા રે સુખદુઃખના સંગી.

ભૂલી ગયો ઉરભાવમાં રે કાં તો આવતાં કુડો,

બહેનવિન્નગેનો બન્ધવો રે ઘડી એકમાં ઘેલો. ૨૦

માંદી પડી કાં તો માવડી રે એની જાઈને ઝંખી,

વસમી વિન્નગની વેદના રે શકે ક્યાં લગી સાંખી;

હેયું રાખ્યું હશે હાકલી રે દઈ કેંક દિલાસા,

તૂડી પડ્યું હશે તાપથી રે લજ આખરે આશા.

ભાભીએ કાં હશે ભોળવ્યો રે કંઈ દોષ દેખાડી, ૨૫

રેકડી રાખ્યો રસ પાઈને રે મન મોહ પમાડી.
 બાઝી પજાં હશે બાલુડાં રે કાલુ બોલતાં કોટે,
 એ સુખસ્વાદ સુધાભર્યો રે ક્યમ છોડતાં છૂટે ?
 ભાભલડી ! તુજ ભાવની રે ભલી વાધને ભરતી,
 વહાલસોયા મારા વીરના રે રે'જે હૈયાને હરતી; ૩૦
 અમર હેવાતન ઊજળું રે રહો જીવતી જોડી,
 રાજ તપો રણિયામણું રે મારી આંખડી ટાઢી.
 તારો પતિ, મારો બન્ધવો રે એવા ભેદ અનેરા,
 ભાગ નથી કાંઈ ભાવમાં રે પન્થ નેહના ન્યારા;
 દેવે દીધો મુજ દેખતાં રે તે તો તારો ને તારો, ૩૫
 ભાઈના ભાવે ભીંજવતો રે દિન એક અમારો.
 આજ બહેની તણે બારણે રે ઘટે વીરનાં ઘોડાં,
 આજ બહેની તણે આંગણે રે એનાં નાવણુ રૂડાં;
 આજ બહેની તણે ચોરડે રે એનાં આસન ઊંચાં,
 આજ બહેની તણે અંતરે રે એનાં વેણુનાં વાજાં. ૪૦
 સાસુ સંભારે સવારથી રે, જુએ વાટ જોહાણી,
 પૂછે પાડોશણુ પળપળે રે, શોએ સહિયર શાણી;
 હાંસી કરી રહી હેતની રે કાંઈ નણુદલ નાની,
 બોલી શકે નહિ બહેનડી રે જળી ઊઠતી જાની.
 ઓ રજ ! ઓ રજ ! ઊડતી રે આવે અંબર વીંધી, ૪૫
 જોને વિહંગ વધામણે રે પળે પાંખ પસારી;
 હણુહણુતી કંઈ હાકલે રે એ જ ધૂમતી ઘોડી,
 એ જ હલકભરી હાંકણી રે મારા વીરની મીડી.
 એ જ રજોભર્યું રાતડું રે મુખ વીરનું વહાલું,
 એ જ ઝૂકે હિર છોગલું રે વાંકી પાઘમાં પેલું; ૫૦
 આતુર શી અવલોકતી રે એની આંખડી ભીની,
 એ જ સુધા ઉર સિંચતી રે ફૂલ વેરતી વાણી.
 વીરને આસન આપતાં રે ઊંડા અંતર ફેરાં,
 નીર નિરંતર નેણુનાં રે વહે નાવણુ દેવા;

અળવંતરાય ઠાકોર

૭૩

ભોજનિયાં મનભાવતાં રે પીવા વેણુનાં વારિ, ૫૫
 વાટનો થાક વિતાડવા રે શીળી પ્રાણ-પથારી.
 આજ પિયર એને આંગણે રે વસ્યું સામટું આવી,
 લાખ સગાંતણા સંગનો રે રહ્યો રંગ રિઝાવી;
 કેંક વાતો હતી કાળજે રે એને એક ન સૂઝે,
 ઊભા હતા કંઈ ચોરતા રે પણ એક ન ઊગે. ૬૦
 રે'જે અમર રસનો ભર્યો રે જેણે એ દિન દીધો,
 જુદો કરી જૂઠા જગતથી રે સુધાસિન્ધુએ સિંચ્યો;
 આવે અનેક આશાભરી રે સખી બીજી સોહાગી,
 બન્ધુ મિલાવણુ બીજડી રે આ તો માવડી મીડી.
 રાત વીતી ગઈ વાતમાં રે વહેલાં વહાણુલાં વાયાં. ૬૫
 હાય ! વિદાય વીરાતણી રે કંપે જોઈ ને કાયા.
 રાત અધીરીની આંખનો રે ભર્યો તેજનો તારો,
 વહાલભરી તણો વાલ્યમો રે રહ્યો રોકતાં શાનો ?
 સુખનાં વહી ગયાં સોણુલાં રે ઉરે અડક્યાં ન અડક્યાં,
 વાધ્યો દાવાનળ દુઃખનો રે કરી ભીતર ભડકાં; ૭૦
 સૂની સખી બની સારિકા રે પાછી પિંજરે પેડી,
 બારમાસી તણે બારણે રે જઈ બીજ એ બેડી.

‘રાસતરંગિણી’માંથી

સ્વાધ્યાય

૧. ભાઈબીજ કયે દિવસે આવે છે ?
૨. ‘ભાઈબીજ’ ઉપર, તેનું મહત્ત્વ દર્શાવતો, એક નિબંધ લખો.
૩. આ કાવ્યની કેટલીક સરસ પંક્તિઓનો ઉલ્લેખ કરો.
૪. આ કાવ્યમાં શિયિલ પ્રાસનાં જોડકાં બતાવી તેથી એના રસ ઉપર કેવી રીતની અસર થઈ છે તે જણાવો.

અળવંતરાય ઠાકોર

[પ્રસિદ્ધ રશિયન સાહિત્યકાર ટુર્ગેનીવે એક ગદ્ય કાવ્યમાં, પોતાના અગ્ન્યાને બચાવવા માટે એક શિકારી કૂતરાના મુખમાં એક નાનુક પંખિણી કેવી વીરતાથી ઝંપલાવી પોતાના પ્રાણ આપે છે તેને લગતો એક અતિ મર્મસ્પર્શી પ્રસંગ વર્ણવ્યો.

છે—માત્ર યૌદ્ધ પંદર પંક્તિમાં. તેમાંથી કયાવસ્તુ ઉપાડી શ્રી. બળવંતરાય ઠાકોરે આ કાવ્ય લખ્યું છે. ભાવને અનુરૂપ કેવા નવા નવા સમાસો થોડા કવિ અર્થચમત્કૃતિ લાવી શકે છે તેનાં અનેક ઉદાહરણ આ કાવ્યમાંથી મળશે. ઉ. ત. ૧૯ મીથી ૨૭ મી પંક્તિ સુધીમાં કૃતરામાં હિંસ્ર ભાવ પ્રગટ્યો તેનું વર્ણન જુઓ. ‘આકૃષ્ટ (લંબાયેલી) બંકિમ (વાંકી) તળી રહી ડોક ઊર્ધ્વ (ઊંચી)’ કેવું સચોટ ચિત્ર ખડું થાય છે ! અને એ વર્ણનથી વાચકના મનને કવિ જાણે કોઈ દૃઢ ચૂડમાં પકડી રાખવા માગતા હોય તેમ આકૃષ્ટ, બંકિમ અને ઊર્ધ્વમાંના જોડાક્ષરોનો યડકો ઉચ્ચારોમાં કેવી દૃઢતા આણે છે ! અને ‘મ્હોરો બન્યો તડિતતીક્ષ્ણ’—એ કૃતરાના મુખ પરના અનૂની ભાવને વ્યક્ત કરતી પંક્તિ જુઓ ! તડિતતીક્ષ્ણ—વીજળી જેવો તીક્ષ્ણ—એ સમાસ નોંધવા જેવો છે. એવી જ રીતે પછોની ઢગલી પર પડેલા પંખીના નાજુક બચ્ચાના વર્ણનમાં કવિએ જે શબ્દોનો ઉપયોગ કર્યો છે તે બધા પણ કેવા એ ચિત્રને સુરેખ બનાવી મૂકે છે ! જુઓ પંક્તિ. ૩૩-૩૪. એવી જ રીતે હિંસ્ર કૃતરો અને નાજુક પંખિણી એ બે વચ્ચેના વિરોધનું ચિત્ર પણ કેવું સાર્ય છે તે પંક્તિ ૪૬ થી ૪૯ માં જોજો. અસિદ્ધંત (તરવારના જેવા દાંતવાળો) તરીકે એ કૃતરાનું વર્ણન અને ‘કયાં પંખિણી ગભરુ કાય, સમીરગાત્રી !’ એ પંખિણીનું વર્ણન વિરોધનું સુંદર દૃષ્ટાંત છે. સમીરગાત્રી (પવનનાં જેવાં અંગવાળી) સમાસ થોડા કવિએ કેવો મોટો અર્થ સાધ્યો છે ! આખું કાવ્ય આ દૃષ્ટિએ વારંવાર વાંચજો. આજ ભાગમાંથી બાલજુકૃત વૈશંપાયનની આત્મકથા પણ આ સાથે સરખાવી વાંચજો.

૧૫. મય—દા. ૪૯. ૫૨—પીંછાં. ૬૪. ફૂલ—અવશેષરૂપ રહેલાં હાડકાં]

માતૃસ્નેહ

[વસંતતિલકા]

એલી શિકાર દઈ મહુતલ સાર્થીઓને
પેઠા હુંયે હસળતો મુજ શાંત કોઠા;
ઘેરા અશોક વડ નીમ ચમેલીઓના
છાયા તજે તર થતો પળું મંદ મંદ.
વાંસે રહ્યા જ હય રાવત વાત જોલે
ને દોડતો વિરમતો લઘુ ફાળ લેતો,
જાતો ધસી તરુ મહીં વળતાં ક્ષણમાં;
સ્વચ્છન્દમૂર્તિ મુજ કેસરી, સાર્થનામ,
કુત્રો શિકારી મુજ આગળ ચાલતો’તો;
રસ્તે હતો સુલગ વાંકવળાટવાળો,

૫

૧૦

અળવંતરાય હંફાર

૭૫

ડાળો અસંખ્ય મળતી હતી સામસામી ;
મધ્યાહ્નનોય નહિ તાપ અહીં દમન્ટો,
ને ડોકિયાં પ્રતિ પદે ધરતો કરન્ટ ;
દેખાવ શાંત સુખરેલ હતો જ રમ્ય.

બૂનો બૂના મય સમો શ્રમખેદહર્તા,
ને લેશ નહોતી ગમ કે બસ આજ સંધિ
દૈવે હશે વૃત અહીં જ બતાવવાને,
વાત્સલ્યનો વિભવ અદ્ભુત સ્પષ્ટમાંહી.
લાંબા પ્રસારી પગ ઉપર ડોક ઢાળી,
બેતો ન વા લગિર કેસરિ અધેનેને.

૧૫

૨૦

લાં સંમુખે ડગ પચીસ જ બેઠ કૈંક,
એ જાગિયો ઝબકિયો બનિયો શિકારી.
ચિત્તાર્થી મોટ ઉર કાંધ ફૂલ્યાં જ પ્રૌઢાં ;
આકૃષ્ટ બંકિમ તગી રહી ડોક ઊર્ધ્વ.
મહોરો બન્યો તડિતતીક્ષ્ણ, ગઈ ઊડી તે
લીલા બધી પલકમાં, પગલાં અરે આ
ટૂંકાં બિડાલગતિ નીરવ મન્દ દેતો.

૨૫

બેયો શિકાર કંઈ એમ નિહાળું લાં તો ;
સામે પચીસ ડગ દૂર જ માર્ગ મધ્યે
પણે તણી ઢગલો ઉપર બેઉ સાફ

૩૦

બચ્ચું બિચારું ઊડવા હીંડવા અશક્ત,
પીંછા તણું જ લઘુ ગોળ, સુંવાળું પોચું,
બારીક ચંચુ થકી સૂર કરન્ટ ઝીણા.
ઊંચે જ બેઠ રહી જ્યાં દ્વયડાળ સાંધે

૩૫

માળો બખોલ મહીં, જેહ થકી ગરેલું,
ને જ્યાં હતી પ્રતિસુરો રટતી જનેતા.
વાધી જઈ કદમ કૈંક બિડાલ-ચાલે
ફૂંઘો અધીર બની કેસરી ફાળ લેતો ;
મેં વારવા કરી સિસોટી, પરંતુ ક્યાંથી

ધૂધ્યા પછી પણુછથી અટકે જ તીર !
 બીજી પળે જ બચલું થઈ જાત ભક્ષ્ય,
 —સાં ઘાઈ ઝડ પડી ઉપરથી જનેતા,
 ને ફેસરી તડિતતીક્ષ્ણ ભરે છલંગ
 છેલ્લી, લહાં ગજબ શૌર્યભરી ધસન્તી
 એણે અક્ષાળી નિજ જાત કરાલ મોંમાં !
 ક્યાં ફેસરી ગિરિ સમો, અસિદ્ધન્ત બેઢો
 ચિત્તા વરાહ સહ આથડવા સમર્થ,
 ક્યાં પંખિણી ગભરુકાય, સમીરગાત્રી,
 સોહામણી પર-થરે, પ્રિય મંજુ કંઠે !
 શરી તથાપિ ધસીને ત્રણ વાર પેદી.
 દંધા ભયાનક સિંહ, મુખકાંઠે એમાં,
 એ ચંચુ, એ નયન, એહ વીંઝાતી પાંખો,
 એ તાર ચીસ, સઘળું જ ધસાર ત્રીજે,
 નિષ્પ્રાણ નિશ્ચલ બની પડિયું ભૂમિમાં
 માળો તજી અભય એ કૂંદી આવી જાતે.
 વેરી કૃતાન્ત થકીયે ન ડરી લગાર,
 જાશે જ જીવ લહીને પણ દીધ જીવ ;
 બેતાં સ્થિતિ પલ મહીં ભય સ્વાર્થ જીતી
 સર્વોપરી જ ગણીને નિજ વત્સરક્ષા,
 માતાતણી જ પ્રણયોર્મિ વિષે તણાઈ.
 આ અદ્ભુતાતુલ્ય ફેસરીનેય સાદ્યો,
 —માતા અરે શિશુ વિશેય બની વિરક્ત
 નીચે મુખે વિકલ એ મુજ પાસ આવ્યો.
 માતાતણાં ફૂલ પરે પર લેઈ લીધાં
 —થાશે અખંડ અમરાકૃતિ એ સજેલી ;
 માતાતણા અકથ ત્યાગ તણી કથા તે
 કાચે વસી અવદવીય સુદૈવ ગાશે,
 વેગે ધસન્ત જનની બચલે સુણીતી,

૪૦

૪૫

૫૦

૫૫

૬૦

૬૫

- ભૂમી પડી અવશ તે નીરખી શું એણે ?
 કુનો નયોં યમ અમોઘ પ્રીત્યો શું એણે ? ૭૦
 ને તોય કેમ ઊગર્યું, લલ્લું તે શું એણે ?
 એ તો હતું જ નિજ સૂર ઝીણા કરનું,
 મેં પર્ણ સાથ ઉચલી લઈ લીધું એને ;
 ઝાલી રહ્યો ઉર કને વધુ હુંક દેવા
 ને કીધું શાંત અતિ નાજુક મન્દ સ્પર્શે. ૭૫
 સામે લહાં પગથિયે રમતી ગુલાબ,
 દેખી ધસ્યો હરખી કેસરી દોસ્ત દાવે ;
 છોડી ય આપુ ભણી ધાઈ ઉમંગ-ઘેલી,
 આંહો મૂકી પગ ચડી જઈ બેઠી સ્કંધ ;
 ને ભેઈને અચલું બોલી,—‘ દિયો મને એ.’ ૮૦
 ‘ પેલું સુરેખ લટકે, પણ ખાલી તેથી
 લાગે ન પંજર રૂંડ, રચી, આપુ, તેમાં
 માળો સુનાજુક સુરક્ષિત રંગરંગી
 ઉછેરું મહું અચલું એની બની જનેતા.’
 ‘ ગુલબી, અરે ઉતર, થા જરી ચૂપ-ડાહી, ૮૫
 એ ફક્ત પખિણી નહીં, હતી પંખી કાયે
 દેવી મહા અતુલ શક્તિમતી જ કોઈ
 હિંસાત્મ દૈત્ય પશુ કેસરી યે જિતાયો.’
 ‘ એ માત દેહ ત્યજતાં નિજ અચ્ચું હુંને
 સોંપી ગઈ,—નહિ જ પંજર પૂરું તેને, ૯૦
 સ્વાતંત્ર્ય જીવન થકીય વિશેષ બેટી,
 માતે ઉગાર્યું નવ પંજર હેડ કાજે ?
 પાંખો ફૂટે ડિલ ખીલે, રમ ત્યાં લગી તું,
 એને ઉછેર ભગિની સમ ત્યાં સુધી તું :
 મોટું થતાં ગરજ એની પતી જશે એ,
 મોટું થતાં જ, ગુલ, દૈશું ઉડાડી એને.’ ૯૫

‘આપુ, ભલે. હું પણ મોટો થઈશ ત્યાં તો :
આજે દિયો ; પછી થશે જ પછીની વાતો.’

‘ભણકાર ધારા ખીજ’માંથી

સ્વાધ્યાય

૧. વૈશંપાયન પોપટના પિતાને વધ અને પોતાનું ઊગરી જતું એ આ કાવ્યની ઘટના સાથે સરખાવો.
૨. વૈશંપાયન આપવીતી કહે છે તે પ્રમાણે આ બચલા પાસે આપવીતી કહેવડાવો... પં. ૯૧ ઉપર નિબંધ લખો.
૩. આમાંના કેટલાંક સુંદર વર્ણનો તારવી કાઢો.
૪. આશિયાળો બનીને વિકલ શો કેસરી પાછો ફર્યો તેટલે જ આ કાવ્ય પૂરું થાત તો આ કાવ્યના રસમાં શો ફેર પડત તે કહી શકશો ?
૫. ગુલ્શનીને આ કથામાં દાખલ કરી કવિએ શું સાધ્યું છે તે જણાવો.

અરદેશર ફરામજ ખખરદાર

[ધસમસતા પ્રવાહની જેમ વહી જતું આ કાવ્ય ગુજરાતીઓના વીરત્વની ગૌરવગાથા હમ્યારે છે. પાંચાલી-દ્રૌપદીનાં ચીર કોઈ દુઃશાસન ખેંચી રહ્યો હોય એવી સ્થિતિ પ્રવર્તતી હોય ત્યારે કૃષ્ણ જેવો આજની દુનિયામાં ચીર પૂરવા દોડી જતાર કોઈ વીર નીકળશે ખરો ? કવિ કહે છે, ‘કેમ નહિ ! એ તો છે ગુર્જર વીર ! ગુર્જર વીર !’ દુનિયા પણ આતુર નજરે નેઈ રહે છે અને શોયે છે, ‘નેઈએ છીએ હવે કોણ જાય છે !’-પણ તેને એમ શોચતી રાખે તો એને ગુર્જરવીર કોણ કહે ? એ તો ‘નવરસભર નવજીવન’ લાવવા તરત જ કમર કસી ઝૂમ્મે છે. અને એણે શું શું કર્યું એ પણ કવિ ખીજ પંક્તિઓમાં બતાવે છે. ભાવનાવહનને અનુરૂપ છંદ કવિએ ચોખ્યો છે. અને પરિણામે એનો પ્રવાહ અતિ વેગભર્યો અને પ્રાણવાન બન્યો છે.]

ખાંડાની ધારે

[પુનરાવળી છંદ]

૧

ભર આકાશે વાદળ છાયાં, અંધારે વનવન ગૂંચવાયાં,
ઘૂઝ ચીખડિયાં જ્યાં ત્યાં ધાયાં : કોણ પૂરે પાંચાલી-ચીર ?
આશનિરોશે આતમ દાંડી ડોલંતી, દે ધૈર્ય ન છોડી,
ડગમગતું જગ રહે દગ માંડી : વહારે કોણ જશે નરનીર ?

ઊંડાં અજવાળાં ભે આવે, ગુર્જર વીર ! ગુર્જર વીર !
 ઘૂડ ચીખડિયાં શું ત્યાં ફાવે ? ગુર્જર વીર ! ગુર્જર વીર !
 ઊંડાં અજવાળાં ભે આવે, ઘૂડ ચીખડિયાં શું ત્યાં ફાવે ?
 નવરસભર નવજીવન લાગે, ચીર પુરાવે ગુર્જર વીર !

૨

ખૂણે ખૂણે ખોજ કરીને, ઉર ઉત્સાહ ઉમંગ ભરીને,
 મરતા પ્રાણ આશ ધરીને, કોણે ઊંચાં કીધાં શિર ?
 મસ્તતણી તોડી મસ્તાની, તનધનની કીધી કુરખાની ;
 નમ્ર, અભય, સ્વાધીન, સ્વમાની, સાવજ એ ગુર્જર નરવીર !
 શું ખાલી ગરજને સૂતા ? ગુર્જર વીર ! ગુર્જર વીર !
 શું મેઘે જળધોધ ન હૂતા ? ગુર્જર વીર ! ગુર્જર વીર !
 શું ખાલી ગરજને સૂતા ? શું મેઘે જળધોધ ન હૂતા ?
 શું ભય ભાળી ઉરભીરુતા કદી જણાવે ગુર્જર વીર ?

૩

પગલે પગલે કંટક ભાગ્યા, ચરણ રુધિર ઝરતા ભર લાગ્યા,
 પથરે પથરે પ્રાણ જ જાગ્યા, પદસ્પર્શે ટૂટી જંજીર ;
 હૈયાનાં પિંજર સળગાવ્યાં, ભૂત તણાં ભરણાં છોડાવ્યાં,
 દ્વાર નવાં દશ દિશ ઉઘડાવ્યાં : વંદન હો તેને નરવીર !
 શું એકલડા આજ પહ્યા છે ? ગુર્જર વીર ! ગુર્જર વીર !
 એકલડા પણ શર ઘસ્યા છે : ગુર્જર વીર ! ગુર્જર વીર !
 શું એકલડા આજ પહ્યા છે ? એકલડા પણ શર ઘસ્યા છે ;
 ખાંડાની ધારે જ ચઢ્યા છે, બિરહ બતાવે ગુર્જર વીર !

૪

હો વીરા ! સારથિ શું કરશે ? ધર્મ મર્મ ગીતા ઉચ્ચરશે ;
 અર્જુન રણ ટંકારે ભરશે, તો જ વિજય પામે રણધીર ;
 છિન્ન ભિન્ન અરિદળ બળ પળશે, યુગયુગનાં અંધારાં ટળશે,
 સત્યધન ઊડતી ઝળહળશે, સનેહ જગ છાશે નરવીર !
 એ નવજીવન જીવવા આવો ગુર્જર વીર ! ગુર્જર વીર !

એ નવચેતન આત્મ જગાવો ગુર્જર વીર ! ગુર્જર વીર !
 એ નવચેતન જીવવા આવો, એ નવચેતન આત્મ જગાવો,
 ગુર્જર શૌર્ય જગે અંકાવો, જય જય હાવે ગુર્જર વીર !

‘રાષ્ટ્રિકા’માંથી

સ્વાધ્યાય

૧. આ કવિતાનું મથાળું ‘ખાંડાની ધારે’ શા માટે રાખ્યું હશે ?
૨. જગ શા માટે દગ માંડી રહે છે ?
૩. ‘ધૂડ ચીખરિયાં શું ત્યાં ફાવે ?’ એટલે શું ?
૪. મસ્ત તણી તોડી મસ્તાની....., સાવજ એ ગુર્જર નરવીર !—આ પંક્તિઓ સમજાવો.
૫. ‘શું ખાકી ગરજને સૂતા ?’ એટલે શું ? કોને માટે કવિ આવો પ્રશ્ન પૂછે છે ?
૬. છેલ્લી કડીમાં ‘સારથિ’ તરીકે કોનો ઉલ્લેખ છે ? કર્તવ્ય કોણે કરવાનું છે ? સારથીએ ? અર્જુનનો રણરંકાર એટલે શું ?

રસિકલાલ છોટાલાલ પરીખ

[‘દેવહુમા’ (Phoenix ફિનિક્સ) નામનું પક્ષી અરબસ્તાન તરફ થાય છે એમ કહેવાય છે. તે જ્યારે મરી જાય ત્યારે ફરી પાછું પોતાની રાખમાંથી જન્મ પામે છે. આમ એનું મૃત્યુ એ પુનર્જીવન પામવાનું પર્વ બની રહે છે. કવિએ નીચેની એાજસ્વતી અને દૃઢતાભરી પંક્તિઓમાં, નિરાશા નિચોવીને પરમ આશા માણસ કેમ પામી શકે તેનો સંદેશો એક પંખીના ઉડ્ડારો દ્વારા, અંકિત કર્યો છે.]

વાદળ વિષે ‘સાહિત્યપલ્લવ’ના બીજા ભાગમાં ગીતો આપ્યાં છે. આ ગીત વર્ષાઋતુ વિષે છે. એ વર્ષાની વાત કેવી છે ? એનો ઉત્તર એક પછી એક ઉઠાવદાર ચિત્રો રચી કરીને આપ્યાં છે. મધમધ થતી કેતકીની સૂઈનું ચિત્ર કેટલું મનોવેધક છે ! વર્ષાની વાત ખરેખર બીજી ઋતુઓ કરતાં જુદી જ છે. એણે કેટકેટલા મનોહર ફેરફારો સહજમાં કરી દીધા ! સૌથી હૃદયમાં વસી જાય એવી વસ્તુ તો ‘કોઈ મીરાંએ ઘનશ્યામ ગાયા’ એ આ ગીતની પરાકાષ્ટાની પંક્તિમાં આલેખાઈ છે. મીરાંએ તો ઘનશ્યામ ગાતાં ગાયા, પણ કવિએ પોતે મીરાં અને ઘનશ્યામ વિષે વર્ષાને બહાને કેવું ગાઈ દીધું !

૨. ૭. દોહડ—ગર્ભાવસ્થામાં સ્ત્રીને ધમ્મા થાય તે.]

૧. પૃથ્વી

દીસે છ જડ શાંત આ પડ વિશાળ પૃથ્વી તણું,
 તથાપિ રસ રુદ્ર એ પડ તળે ઘમે તાંડવે.

અને ઘૂમી ઘૂમી મહે પડ અંધાય ભેદી, મહા;
 ફલંગ નભશું ભરે જટિલ રુદ્ર જવાલામુખી.
 સખે, હૃદય એમ આ જડ સમું ભભૂકી ઊઠે;
 અને ગહન ચિત્તથી અનંતુભૂત લાવા જળી
 દહે મૃદુલ ભૂમિકા સકલ માનવી ભાવની;
 રહે ન અવશેષ કો સ્મરણુઅંધ એકે બચી.
 નિહાળી નિજ ભસ્મને ક્ષિતિજ પાર ભેવા મથું;
 વિચારું: 'કદી ભસ્મથી નવ ચિદંશ જાગ્યો હશે?'
 લહીં વિહંગ કો વહે, 'સ્વતનુખાખના પુંજથી,
 નિહાળ, નવયૌવને અજર પાંખ મારી ઊડે!'

૨. વર્ષાની વાત

વર્ષાની વાત વનચેરી સાહેલડી!	વર્ષાનીં	
ભીજ ભૂમિની ગંધ શી અનેરી, સાહેલડી!	વર્ષાનીં	
મેઘધૂપી વીજ શી જાદુઈ સાહેલડી!	વર્ષાનીં	
મલમલતી કેતકીની સઘ સાહેલડી!	વર્ષાનીં	
વસી વાદળના વાયુમાં આવી સાહેલડી!	વર્ષાનીં	૫
મોર કોયલ બપેયે બુલાવી સાહેલડી!	વર્ષાનીં	
રાણી દોહદવતી કો રાજે સાહેલડી!	વર્ષાનીં	
આછાં આંજળુ આંખે આંજે સાહેલડી!	વર્ષાનીં	
કોઈ કન્યાએ કોડથી ભેઈ સાહેલડી!	વર્ષાનીં	
કોઈ મુગ્ધાએ મોહિનીમાં રેઈ સાહેલડી!	વર્ષાનીં	૧૦
ફરી પ્રૌઢાને યૌવન આવ્યાં સાહેલડી!	વર્ષાનીં	
ભલાં ઘરરખુનેય ભરમાવ્યાં સાહેલડી!	વર્ષાનીં	
કોણુ વિન્નિગણુના શ્વાસ ઇંધાયા સાહેલડી!	વર્ષાનીં	
કોઈ મીરાંએ ઘનશ્યામ ગાયા સાહેલડી!	વર્ષાનીં	

સ્વાધ્યાય

૧. વર્ષાઋતુનો પ્રભાવ આ ગીતમાં શી રીતે સૂચવવામાં આવ્યો છે?
૨. વર્ષાએ શા ફેરફાર કર્યા?

૩. પૃથ્વી અને ચિત્તની કેવી રીતે સરખામણી કરવામાં આવી છે તે બતાવો.
૪. આ કાવ્યોમાંથી શું સૂચિત થાય છે ?
૫. બંને કાવ્યોમાં ક્યાં ક્યાં ચિત્રો અંકિત થયાં છે ?

નુગતરામ દવે

[અપાર વિરહવ્યથાનું આ ગીત છે. નાજે મીરાં કનેથી આત્યારતા કવિના કંઠમાં ભૂલું પડ્યું ન હોય એટલું હૃદયની સ્વચ્છ અને આરત ભર્યું એ છે. પણ આનના કવિનો એ ભાવને લાભ પણ મળ્યો જ છે. સામાન્ય રીતે પ્રિયવિરહનાં—પ્રભુવિરહનાં ગીતોમાં આપણને જ નાજે વિરહ નડતો હોય એવું ઈર્ષા હોય છે. આ કવિના કાવ્ય પ્રમાણે તો સામાને પણ આપણા જેટલો જ વિરહ નડે છે એમ બતાવ્યું છે. ‘અહીં મેં માંડી, તહીં તેં માંડી,’ ‘તું મારાં—હું તારાં ઝીલું,’ ‘આ પા ઊછળે, તે પા ઊછળે,’ વગેરે પંક્તિઓથી સમાનતાનું વાતાવરણ જન્મે છે.

અંતરપટ ‘ઝાકળઝીણું’ છે, એક વાર તો સહેજ ઊપાડી પણ ગયું હતું, પણ પાણું વચ્ચે ઊતરી આવ્યું. એ બહુ ખરાબ થયું, કેમકે એથી તો ઊલટી સામાને માટે ઉઠકા વધારે તીવ્ર બની. સામાને ક્ષણાર્થ માટે પણ જે નેવાનું બની આવ્યું તે પછી તેના આકર્ષણમાંથી છૂટવાની આશા કેવી? વળી અંતરપટની પેલી પારથી અણસારો પણ સતત આવ્યાં કરે છે. ‘રાગ’ સંભળાય છે, પણ ‘પૂરેપૂરો મિલનનો ભોગ ખાતો નથી, રંગ જન્મતો નથી.

અત્યંત આરંભપૂર્વક તમે જ ભારોભાર ઝંજીરોથી અને સરળતાથી હૃદયની એક સૂક્ષ્મ અને મસ્ત લાગણી આ ગીતમાં રજૂ થઈ છે.

અંતરપટ તે પટ હોય તો દેખાતું જોઈએ દેખ્યા વગર તેને ‘અંતરપટ’ તરીકે ઓળખાવ્યું શી રીતે? તો પછી ત ‘અટીઠ’ કેવું વળી?—આને અવળગણી કહે છે. ‘ચાર હાથના દૂધી રે જી, પાંચ હાથનું ણી રે જી’ તેમ જ આપણા કવિ નાનાલાલનું ‘લહરિયાં સાગરમાં ન સમાય, (લહરી-મોલું સાગરમાં માતું નથી એ કેવું? લહરી ઊડી છે તો સાગરમાંથી જ ને?)—અ અવળગણીનો દાખલો છે.]

અંતરપટ

અંતરપટ આ અટીઠ!

અરેરે ! આહું અંતરપટ આ અટીઠ !

અહીં મેં માંડી, તહીં તેં માંડી, આંખની આતુર મીટ;
પળ ઊપડી પટ પુનઃ બિડાયું, વા વાયો વિપરીત. અરેરે !
તું મારાં—હું તારાં ઝીલું વિરહે વ્યાકુળ ગીત;
રાગ સુણ્યો પણ રંગ ન રેલ્યો વસમું એ સંગીત. અરેરે !

આ પા ઊછળે, તે પા ઊછળે, હૃદયો ભરી ભરી પ્રીત ;
આકર્ષણ, પણ સ્પર્શ નહીં ક્ષણ, એન પડે નહિ ચિત્ત. અરેરે !
ખીણુ કે ખાડી, નદી નથી આડી, વંડી વાડ કે ભીત ;
હાથ ચડે નહિ તોય નડે આ ઝાકળઝીણું ચીર. અરેરે !

સ્વાધ્યાય

૧. આને પ્રભુપ્રાર્થના લેખી આખું રૂપક ઘટાવે. 'અંતરપટ', 'વા', 'સંગીત', વગેરે શું સૂચવે છે ?
૨. સ્વરવ્યંજનની સરળ પણ આકર્ષક ગોઠવણી કવિએ કેવી સઘી છે તે તપાસો.
૩. 'અરેરે !' જેવો રોતલ શબ્દ આ કાવ્યમાં પોચટ કેમ નથી લાગતો ?
૪. સરો અખાતું પદ. કાવ્ય કંઠે કરો.

દેશળજી પરમાર

[પોતાના ઘરમાં મૃગયર્મ પડયું છે. આપણે ય કવિની જેમ અનેકવાર તે જોયું હશે-પણ એમાં રહેલી અખૂટ કડુણ તરફ કોઈવાર આપણું ધ્યાન ગયું છે ? કવિને એ જોતાં કેવા કેવા વિચારો આવે છે તે આ કાવ્યમાં જોઈએ.

પુરપથઊડી-તગરના માર્ગ પર ઊડી રહી હોય એવી ચુંદડી જેવું કવિને એ મૃગયર્મ દેખાય છે. છાયા-મૃગ તો મરી ગયો પણ આ મૃગયર્મ રહ્યું છે તે જોયું તેની અરવ-મૂક છાયા છે. સુંવાળી-સુંવાળા વાળથી સુંવાળી બનેલી સપાટી. વન્ય-વનવાસી. કપટપટુ-કપટે પટુ-હોશિયાર. ભગવો-ભગવો રંગ. આ રંગ જે જીવતા હરણુ ઉપર ઉલ્લાસ, નિર્દોષતા અને તરવરાટનો સૂચક હોતો તે કવિને હવે સંન્યાસની ભાવનાનો પ્રેરક બને છે !]

મૃગયર્મ

ક્રીડન્તી કન્યાની પુરપથઊડી ચુંદડી સમી,
અરે આત્મા કૂળા, અરવ તુજ છાયા પડી ગઈઃ
મુજ સદન-ખંડે શમી રહી.
એની સુંવાળી પર હાથ ફેરવું, ને નેત્રથી કાવ્ય સરે દયાઝવ્યું.
વન તૂણાંકુર ને ઝરા ઊભા જોશે વાટડી ;
વન્ય કો ના પેખશે તારી પરિચિત શીંગડી :

આ વૃક્ષાલસૌયાં મુખ પીઠ પાચનું ચાલી ગયું ચંચળ નૃત્ય ક્યારનું.
તું જે દિનાન્તે વનમાં વિંધાયલું ને મૃત્યુની અન્તિમ યાતનામાં,

—બાણુ કેરું છિદ્ર આ, ડોક આ મરડાયલી,
 આ રૂપેરી છાતીની યે કમ્પતી રોમાવલી,
 વેરી-વિખેરી વળી અશ્રુમાળ તે : તે જોઈ છું સૌ, મૃગયર્મ તુંમાં !
 અને સૌ જીવોનો ક્ષણિક ભવસંગાથ વસતો :
 મને સમ્યન્ધોનો કપટપટુ સંમેહ ખસતો :
 નયન તુજ ભગવો જ લસતો.

સ્વાધ્યાય

૧. મૃગયર્મને કવિ કોની જોડે સરખાવે છે ?
૨. મૃગયર્મની 'સુંવાળી' પર હાથ ફેરવતાં ફેરવતાં કવિના મનની શી સ્થિતિ થાય છે તે વર્ણવો.
૩. મૃગની કોણ કોણ વાટ જોઈ રહ્યું હશે ? આ કલ્પનાની તમારા મન પર શી અસર થઈ તે જણાવો.
૪. મૃગયર્મ ઉપરથી કવિ જીવંત મૃગની કલ્પનામાં સરી જઈ શું શું જુએ છે તે જણાવો.
૫. 'વેરી-વિખેરી વળી અશ્રુમાળ તે'—આ પંક્તિની ખૂબીઓ સમજાવો.
૬. કાવ્યને અંતે કવિના મનની શી સ્થિતિ બની રહે છે તે જણાવો.

ઝવેરચંદ મેઘાણી

[આ યુગની એક મોટામાં મોટી વેદના કવિએ જૂના ભજનના ઢાળમાં ધણુ અને ઝેરણને બાઈ-બહેન કલ્પી તેમની પાસે જ દિલ હલાવનારી વાણીમાં ગવરાવી છે. જે સાધનો માનવજાતનું અપાર હિત કરી શકે એમ છે તેમનો જ વિનાશ માટે ઉપયોગ કરવામાં આવે છે. પણ કવિ કહે છે તેમ, માણસના મનમાં છેવટે તો વિચાર ઊઘ્યા વગર રહેતો નથી; મારાં બાળક અન્ન માગે છે તે કોણ આપી શકશે ? દાતરડું કે તલવાર ? આ પ્રશ્ન માનવજાતને ઠેક તેના બાળપણથી મૂંઝવતો આવ્યો છે. પોતે એનો ઉત્તર મનોમન કાંક સમજે પણ છે, છતાં તેના હાથ દાતરડાને બદલે તલવાર ને કારીગરોનાં એન્જરને બદલે તોપગોળા ધરી બેસે છે. માનવજાતની આ વેલજા જ છે. કવિએ એના હાથમાંના ધણુ પાસે જ હવેથી વિનાશને બદલે નવસર્જનનાં એન્જરો ધડવાનો મનસૂબો બોલાવરાવ્યો છે, એ પસંદગીમાં મોટું ઔચિત્ય છે. તલવાર અને તોપગોળો ધડનાર હાથના માલિક કરતાં હાથમાંના હથેડોને એવું ધરી ધરીને વહેલો ત્રાસ છૂટે છે, એને જગતના નિભાવ અને વિકાસ માટે હવે તો ઘડવું જોઈએ એમ સૂઝે છે, પણ હાથના માલિકને સૂઝવું નથી !— એવો કટાક્ષ એ પસંદગીને લીધે આપણી આગળ પ્રત્યક્ષ થાય છે.

ખીજું કાવ્ય લોકગીત છે. ગિરનારને ભમતા 'રૂખડ ખાવા' નું ચિત્ર એમાં આલેખાયું છે. 'જીનાગઢમાં દાતારના હુંગર પર જેની પ્રતિષ્ઠા છે, તે વેલા નામના એક કોળી સંત થઈ ગયા, તેનું નામ રૂખડ ખાવો કહેવાતું.' આ ગીતમાં એક પછી એક ઉપમા ઉપાડી લોકકવિ કેવું મસ્ત ચિત્ર આપણી આગળ રજૂ કરે છે એ જોવાનું છે. એની ધ્રુવપંક્તિના ગંભીર નાદમાંથી પણ રૂખડ ખાવાની ભવ્ય ખુમારીનો ખ્યાલ આવે છે... આવાં અનેક લોકગીતો કવિએ એકઠાં કરી કાળમાં લય પામતાં ઉગારી લીધાં છે.]

૧. ઘણુ રે બોલે ને—

ઘણુ રે બોલે ને એરણુ સાંભળે હોજી.

ખંધુડો બોલે ને બેનડ સાંભળે હોજી.

એ જ સાંભળે વેદનાની વાત,

વેણુ રે વેણુ હો સત ફૂલડાં ઝરે હોજી.

બહુ દિન ઘડી રે તલવાર,

ઘડી કાંઈ તોપો ને મનવાર,

પાંચ સાત શરાના જયકાર

કાજ ખૂબ મેલાણુ સંહાર, હો એરણુ બહેની—ઘણુ રે૦

પોકારે જમીનાં કણુ કણુ કારમાં હોજી,

પોકારે પાણીડાં પારાવારનાં હોજી,

જળથળ પોકારે થરથરી :

કબરોની જગ્યા રહી નવ જરી,

ભીંસોભીંસ ખાંભીઓ ખૂબ ભરી;

હાય તોય તોપો રહી નવ ચરી, હો એરણુ બહેની—ઘણુ રે૦

ભટ્ટીઓ જલે રે બળતા પોરની હોજી.

ધમણો ધમે રે ધમતા પોરની હોજી.

ખન ખન અંગારે આરાણુ,

કસખી ને કારીગર ભરખાણુ,

કોડ નર જીવંતા બકાણુ,

તોય પૂરા રોટા નવ શેકાણુ હો એરણુ બહેની—ઘણુ રે૦

હથોડા પડે રે આજ જેના હાથના હોજી,

તનડાં તૂટે રે આજ જેની કાયનાં હોજી,
 સોઈ નર હાંશીને આજ ઊભો,
 વટડામાં વડે એક મનસૂળો;
 બાળ મારાં માગે અન્ન ફેરી દેગ;
 દેવે કોણુ, દાતરડું કે તેગ? હો એરણુ બહેની—વણુ રે૦ ૨૫
 આજુથી નવેલાં વડતર માંડવાં હોજી,
 ખડગ ખાંડાને કણકણ ખાંડવાં હોજી,
 ખાંડી ખાંડી વડો હળ ફેરાં સાજ!
 ઝીણી રૂડી દાતરડીનાં રાજ,
 આજ ખંડખંડોમાં મંડાય, ૩૦
 એણી પેરે આપણુ તેડાં થાય, હો એરણુ બહેની—વણુ રે૦
 વડો હો બાળક ફેરાં ઘોડિયાં હોજી,
 વડો હો ત્રિયાતલ નારના ઢાલિયા હોજી,
 ભાઈ મારા! ગાળીને તોષગોળા
 વડો સુઈ મોચીના સંચ બોળા;
 વડો રાંક રેંટુડાની આરો, ૩૫
 વડો દેવ-તંખૂરાના તારો, હો એરણુ બહેની—વણુ રે૦
 ભાંગો હો ભાંગો હો રથ રણુબેધના હોજી,
 પાવળડાં વડો હો છોરુડાંનાં દૂધનાં હોજી,
 ભાઈ મારા લુવારી! ભડ રેંજે,
 આજ છેલ્લી વેળાના ઘાવ દેજે
 વાયે વાયે સંભાર્યે વટડામાં,
 કોડ કોડ શોષિતો દુનિયાનાં, હો એરણુ બહેની—વણુ રે૦
 'યુગવંદના' માંથી ૪૦

૨. ગરવાને માથે

રૂખડ બાવા તું હળવો હળવો હાલ્ય ભે,
 ગરવાને માથે રે રૂખડિયો ઝળુંબિયો.
 જેમ ઝળુંબે મોરલીને માથે નાગ ભે,
 ગરવાને માથે રે રૂખડિયો ઝળુંબિયો.

જેમ ઝળુંબે તેતરને માથે બાજ લે,
ગરવાને માથે રે રૂખડિયો ઝળુંબિયો.

જેમ ઝળુંબે ફૂવાને માથે કોસ લે,
ગરવાને માથે રે રૂખડિયો ઝળુંબિયો.

જેમ ઝળુંબે બેટાને માથે બાપ લે,
ગરવાને માથે રે રૂખડિયો ઝળુંબિયો.

જેમ ઝળુંબે નરને માથે નાર લે,
ગરવાને માથે રે રૂખડિયો ઝળુંબિયો.

જેમ ઝળુંબે ગોપીને માથે કાન લે,
ગરવાને માથે રે રૂખડિયો ઝળુંબિયો.

જેમ ઝળુંબે ઘરતી માથે આભ લે,
ગરવાને માથે રે રૂખડિયો ઝળુંબિયો.

“રઠિયાણી રાત-ર”માંથી

સ્વાધ્યાય

૧. ઘણુ અને ઐરણુનો સંવાદ ગદ્યમાં લખો; મૂળ બાવને વક્ષાદાર રહીને.
૨. ‘ઘણુ રે બેલે’માંથી કટાક્ષની ને કરુણરસની પંક્તિઓનો નિર્દેષ કરો.
૩. વેણુ રે વેણુ, કણકણ, ભીંસાભીંસ, ખાંડીખાંડી, ખંડખંડો, ખન ખન, ભાંગો હો ભાંગો, ઘાયે ઘાયે, કોડ કોડ,—આમ શબ્દોને બેવડાવીને કવિએ કેવી સચોટતા અને આસ્વાદ્ય સાધી છે તે તપાસો. આ કળા ‘લોકગીતો’ના સહવાસથી કવિને આપોઆપ લાધી હશે એમ તમે લોકગીતોમાંથી પુનરુક્તિતાં દૃષ્ટાંત આપી સમજવી શકશો ?
૪. બંને કાવ્યોમાં જે ચિત્રો ભર્યાં થતાં હોય તે બતાવો.
૫. બેનડ, રેઠા, સોઈ (નર), દેવે, આનુથી, નવેલાં, આપણુ (તેડાં), વિચાતલ, પાવળડાં. સંભાર્યે.—એ શબ્દપ્રયોગમાં રહેલી સજીવતા સમજવા પ્રયત્ન કરો. ઝળુંબિયો, ગરવો, માથે, રૂખડિયો (લાડનું અદ્યતાવચન)—એ પ્રયોગોમાં રહેલા પ્રાણુ સાથે ઉપરનાની સરખામણી કરો.
૬. મેઘાણીનાં લોકગીતોના સંગ્રહોમાંથી બીજાં ગીતોનો પરિચય કરો.
૭. કોઈ પુસ્તકમાં સંગ્રહાયું ન હોય એવું એકેક લોકગીત શોધી લાવવા પ્રયત્ન કરો. વર્ગમાં ભેગાં થયેલાં આવાં ગીતોનું ટકાક કાગળનું હસ્તલિખિત પુસ્તક કરી તે શાળાના પુસ્તકાલયમાં શિક્ષક દ્વારા સંગ્રહાવો.

પૂનલાલ

[કવિએ પોતાના દાદા માટે લખેલું આ કાવ્ય બીજા કોઈ પણ દાદાને લાગુ પડી શકે એવું છે. કવિશ્રી નાનાલાલે પોતાના પિતા (અને માતા) માટે એક લાંબું કાવ્ય લખેલું છે. તેમાં પણ આવા જ ભાવો છે. દાખલા તરીકે, શ્રી. પૂનલાલ પોતાના દાદાના હૃદયને વર્ણવતાં કહે છે : 'હતું એ હૈયું તો ગહનરસ ગંભીર દરિયો.' તો શ્રી. નાનાલાલ પોતાના પિતાને માટે કહે છે, 'દેવોનાધામના જેવું હૈયું નાણે હિમાલય.' તેમ શ્રી. પૂનલાલ દાદાને 'વિપુલ વડના ઝુંડ સરખા' કહે છે, તો શ્રી નાનાલાલ પિતાને માટે 'છાયા તો વડલા જેવી, ભાવ તો નદના સમા' એવી પંક્તિ આપણને આપે છે. એક જ વિષય ઉપરનાં કાવ્યોમાં એક જ ભાવને જુદી જુદી રીતે વ્યક્ત કરવામાં કવિએ જે કુશળતા વાપરે છે તેનો આ પંક્તિઓ સરખાવતાં સહેજે ખ્યાલ આવશે. આવાં બીજાં સામ્યો શોધી કાઢશો? માના મીઠા અધર—માતાના હોઠમાં જે મૃદુતા અને પ્રેમ દેખાય તે અમને દાદાના ઘડપણને લીધે નાજુક દેખાતા હોઠમાં દેખાતાં; અને દાદાની પ્રત્યેક રેખામાં અમને અમારા પિતાના મુખનું સામ્ય દેખાતું. ૨૧. પ્રેમપાયે—પ્રેમરૂપી પાયો (foundation.)

દાદા

[શિખરિણી]

અમારા એ દાદા, વિપુલ વડના ઝુંડ સરખા
વિશાળી છાયાએ સકલ અમ સંતાપ હરતા,
હજારો બાહુઓ પ્રણયમય વિસ્તારિત કરી
લઈ હૈયે ઊંડે ભરત હૃદયે ટાઢક લલી.
હતું એ હૈયું તો ગહનરસગંભીર દરિયો;
અને નેનો ઊંડાં અમરતતણા કૂપ સરખાં;
હતા માના મીઠા અધર નવલા જીર્ણ વદને
જહીં રેખે રેખે જનક અમ અંકાયલ હતા.

[અનુક્રુપ]

સુખે સાથી અને ભાગી દુઃખમાં બાળકો તણા,
સ્વભાવે બાળના જેવા દાદા આશ્વાસના સમા.

[ઉપનતિ]

રિસાઈ દાદાતણી સોડમાં અમે મનામણાંનાં સુખ માણવા જતા,
આંસુ ઝમતાં શિશુલોચનોને દાદાતણો વત્સલ હસ્ત લૂછતો.

વળી ગયેલા વળીને વિશેષ પંપાળતા પીઠ, હથેળી વચ્ચે
લઈ અમારું મુખ અશ્રુભીજ્યું સ્વયં બની ગદ્ગદકંઠ ચૂમતા;
મનામણાંતાં મધુ વેણુ ઊચરી હસાવતા ભોચનનાં જલોને.

[અનુદુષ]

દાદા હુગરના જેવા પ્રેમપાયે વિરાજતા,
ખેલતાં ઝરણાં જેવાં બાળકોને નિહાળતા.

[શાદ્દલવિદ્ધિરિત]

પત્રો પાનખરે ખરી ન્યમ પડે તે રીત દાદાતણા
ઘોળા વાળ ખરી જઈ ચળકતી માથે પડી તાલકી;
ત્યાં કેવા કરને કુતૂહલભર્યા બાળો વસંતા અમે!
ને દાદા શિશુ શું હસી અમ શિરે ઝુલકાં ગ્રહો ઊડતાં.

[ઉપનતિ]

હસાવતા, ખેલાવતા, કુદાવતા, ને મલ્લકુસ્તી નિજ શું કરાવતા;
હારી જઈ ને અમ પીઠ થાબડી 'શાબાશ, શાબાશ,' કહી રિઝાવતા.

અનુદુષ]

પડે વાંક લડે માડી, બાપુ ઉઘ્ર બની જતા;
અમે દોડી જઈ દાદાતણા આશ્રય સેવતા.
આંખ કેા કાઢતું તો તો દાદાજી કેસરી સમા
તડૂકી ઊઠતા; બાળ અમે વિજય માનતા.

[ઉપનતિ]

સાથે સુવાડી કહી મીઠી વાતો મીઠાવી દે ઘેનલરેલ આંખો;
સ્વપ્ને ધરીને પરીચોની પાંખો વાર્તાવિહારે ઊડતા અમે તો.
'હજીય શું ઘેરી રહ્યો અઘેરી?' ઢંઢોળવા મા જતી એમ બોલી;
'દે જંપવા ફૂલડું થાક્યું પાક્યું' વારે કહી વત્સલ એમ દાદા.
દાદા જ સામા ઊઠતાં સવરે આશિષમૂર્તિ સમ 'આવ ખેટા'
કહી ઉપાડી નિજ અંકમાં લે, માથે મૂકી હાથ લળી ચૂમી લે.

સાહિત્યપદ્ધતિ

[અનુષ્ટુપ]

એકલા ના કદી ખેસે દાદાજી ભોજનક્ષણે ;
અન ના ભાવતું, બાળ બે ખેઠાં હાય ના કને.

[મિશ્રજ્ઞતિ]

માના બનાવી મધુ કોળિયાઓ મુખે અમારા ધરતા અથાક્યા ;
ખવાડવામાં નિજ ભૂખ ભૂલતા, સેતોષતા ભાવની ભૂખ ભારે.
બે નીકળે ખહાર બજાર દાદા, નિશાળમાં નિશ્ચય આવવાના ;
ટેકો દર્ધ વાંસની લાકડીને બેલાવીને બે જંઈ આપવાના.
મહેતાજીને કહે 'ભૂલચૂક થાયે તોયે ભલા આંખ બતાવતા ના ;
આ બાળકું તો હજુ ફૂલકું છે, મુખે હજુ ધાવણુ આ જણાયે.'
શેરી મહી ખેલત બાલબંધુઓ સાથે અમે પીંપળ-છાય નીચે ;
પંખેરુ જ્યાં ગાન અખંડ ગાતાં, ને પાંદડાં તાલ બધાં બજાવતાં.
દાદા પડીકું લઈ ને મિઠાઈનું બજારથી લાં અમ પાસ આવતા ;
મુખે અમારે કંઈ પાણી છૂટતું, શી બકતો ત્યાં તરુ હેઠે જામતી !

[અનુષ્ટુપ]

દાદાનો સ્મરણો આખાં ખુટાણાં ખૂટતાં નથી.
એકેક સ્મરણે આંખ ભિંજાયે સનેહને જળે.
પ્રાણુતારે પરેવાયા મણુકા સ્મરણો તણા ;
ગયા દાદા, પરંતુ એ જપની માળ જીવતી !

[શિખરિણી]

ગયા દાદા બહાલા, પ્રતિનિધિ ગઈ પેઢીભરના !
ગળ્યો કાળાખિંચના જળમહી મહાડુંગર મળ્યો !
ગઈ મીઠેરી એ હૃદય હરિયાળી ઊડી ગઈ !
ભલાઈ, ભોળાઈ ગઈ ! પ્રણયવેલી ગઈ બળી !
ગયા દાદા બહાલા અમ ભવનના શંભુ સરખા !
હવે સૂતા વાસે બજત ભણુકારા ગતતણા.
છખી હૈયે કોરી સજીવન થઈ માનસપટે
ઝરંતાં આંસુની ઉપર લળતી એ હજુબ આ !

હવે તો દાદાએ દુરલભ થયા, દારુણ સમો !
અકાળે બાળો જ્યાં કરમઈ જતાં, શી રીત તહીં
ચહે વાસો દાદા ! શિશુસુમનિયાને લઈ સુખે
ખિલાવીને ખીસે અમરત-રસ્યા નંદન વિષે.

‘પારિવ્રત’ માંથી

સ્વાધ્યાય

૧. ‘ગહનરસગંભીર દરિયો’—એમાં રૂપક અને વર્ણસગાઈ છે તે બતાવો.
૨. કવિએ દોરેલું દાદાનું રેખાચિત્ર તમારા શબ્દોમાં આપો.
૩. દાદી માટે તમારે આતું કોઈ ચિત્ર દોરવું હોય તો તમે શું લખશો ? ‘દાદી વાંકી રસિક કરતી વાતથી બાળ રાજી’ એ શ્રી. બ. ક. કા. ની પંક્તિ યાદ આવે છે ? એનો તાંતણો પકડી લઈ વર્ણન આગળ લખાવશો ?
૪. આ કાવ્યમાંની કેટલીક ઉપમાઓ બતાવો.

કરસનદાસ માણેક

[આપણી સમાજવ્યવસ્થાના અન્યાયથી જે અનેક કાવ્યો પ્રેરાયાં છે તેમાંનું આ એક છે. એમાં જુદા જુદા અન્યાય, જુલમ અને અનિષ્ટો ઉપર અતિ માર્મિકતાથી પ્રહાર કરવામાં આવ્યો છે. આ કાવ્યની અનેક પંક્તિઓથી આપણને શબ્દશક્તિનો સરસ પરિચય થઈ શકે એમ છે. વિવેકભરી પસંદગીથી ઉપરાઉપરી વાપરેલાં વિશેષણો શું સાધી શકે તે પણ અંમાંથી નેઈ શકાશે. ધરડા વરરાજાનું વર્ણન આનું સરસ ઉદાહરણ છે. જુઓ,

જર્ણ, અજર્ણ, પામર, ફિક્કું, માનવપ્રેત સમાણું,
કૂપણ કલેવર કોડભર્યું જ્યાં, માંડવડે ખડકાણું !

આમાંનાં વિશેષણો એવું તો નેરદાર ચિત્ર ખડું કરે છે કે અંમાં રહેલી વર્ણસગાઈ તરફ પણ આપણું ધ્યાન જતું નથી અને એ જર્ણ, અજર્ણ, પામર માનવપ્રેતનું ઘૃણાભર્યું ચિત્ર જ આપણી સમગ્ર વિચારસુષ્ટિને ઘેરી રહે છે. તેમાં ખડકાણું ક્રિયાપદ, નાણું, એ ઘૃણાભર્યાં ચિત્રને વધુ ઘૃણાભર્યું બનાવી ‘માંડવડે ખડકાણું’માં લગોલગ ખડકાયલા ‘ડ’કારના જોરે (ચિત્રની અસરને વધુ દૃઢ કરે છે. આવી સફળ પંક્તિઓ આ કાવ્યમાં ઘણી છે, અને તે દરેક જુદી જુદી ખૂબીથી ભરેલી છે. તેનો ઝીણવટથી અભ્યાસ કરતાં કાવ્યની શક્તિનો પણ ખ્યાલ આવી શકશે.

૩. અશ્નકૂટ—અન્ન + કૂટ. (ડુંગર, ઢગલો), અણકોટ, ૧. શતશગ—સો શિખાવાળી. ૧૪ કલેવર—શરીર, કાયા. ૧૬ એ ‘કોમળ’ કળીને એ ‘માનવ-પ્રેત’ના હાથમાં ન મૂકી હોત તો એ કેવી સુંદર રીતે વિકસત ! પણ ભાવિની એ મનહર પ્રતિમાની ત્યાં જ ઘોર ખોદાઈ ગઈ ! ૧૯. શરીરફ ડાકું—સમાજમાં જેની

મોટા તરીકે, ખાનદામ તરીકે ગણના હોય એવા શાહ-ચેરો. ૨૮. દદામાં—(એક-
વચન દદામાં) લડાઈમાં મોખરે વગાડવામાં આવતાં નગારાં. મોટા ડંકા. ૨૯. જળ,
થળ, નભ બધે ઘોર સંહાર મચી રહ્યો. જળ એટલે સમુદ્રમાં મનવારો, સખમરીનો
બને યુખોટો, આકાશમાં બોમ્બ વર્ષાવતાં વિમાનો અને જમીન ઉપર ટેન્ક, મશીનગન
વગેરે. ૩૧. નવસર્જનના સ્વપનસંગી—નહું સર્જન, નવી દુનિયા સર્જવાના
કોડવાળા આદર્શસિવી યુવકો. ૩૨. લખલખ—લાખો, ખાઈઓ—યુદ્ધ માટે
કરવામાં આવેલી ખાઈઓ—‘ટ્રેન્ચીઝ.’ ૩૩. માસુમ ગુલ શુભ—નિર્દોષ, ભોળાં
ગુલાબનાં ફૂલ જેવાં—ગભરુ બાળકો. ૩૪. જીવન મોદ...છેદાણા—લઘુતમ શુરુતમની
શુદ્ધ માયાદૃષ્ટમાં જીવનનો આનંદ જ્યાં બધો સુકાઈ ગયો એ અર્થમાં.]

હરિનાં લોચનિયાં

એક દિન આંસુભીનાં રે

હરિનાં લોચનિયાં મેં દીઠાં !

પંચરંગી આજીવ ભિજવ્યો’તો અન્નદૃટની વેળા :
ચાંદીની ચાખડીઓએ ચડી ભક્ત થયા’તા ભેળા !
શંખ ઘોરતા, ઘંટ ગુંજતા, ઝાલરું ઝણઝણતી.
શતશગ કુંચન આરતી હરિવર સંમુખ નર્તન્તી,
દરિદ્ર, દુર્બળ, દીન અધૂતો અન્ન વિના અડવડતા
દેવદ્વારની બાર ભટકતા દુકડા કાઢે’ટળવળતા !—

તે દિન આંસુભીનાં રે

હરિનાં લોચનિયાં મેં દીઠાં !

લક્ષ્મીવેદીપાવક પ્રજાઓ’તો, વિપ્ર વેદ ઉચ્ચરતા ;
સાજન મહાજન મૂંઝ મરડતા પોરસ ફૂટ્યા ફરતા !
જીર્ણ, અજીર્ણ, પામર, ક્ષિપ્ત, માનવપ્રેત સમાણું !
કૃપણ કલેવર કોડભર્યું જ્યાં માંડવડે ખડકાણું !
બ્રાહ્મણવચને સૂરજ સામે કોમળ કળી લાં આણી :
ભાવિની મનહર પ્રતિમાની જે દિન ઘોર ખેદાણી !

તે દિન આંસુભીનાં રે

હરિનાં લોચનિયાં મેં દીઠાં !

ભય થરથરતા ખેડૂત ફરતા શરીર ડાકું વીંટાયા :
ઘરુનાં ઘાડાં મૃત ઘેટાંની માંસ લાલચે ઘાયાં !

થેલી, ખડિયા, ઝોળી, ત્રિભેરી : સૌ ભરચક્ક ભરાણાં :
 કાળી મજૂરીના કરતલને જે ટેક પુગ્યા ન દાણા !
 ધીંગા ઢગલા ધાન્ય તણા સૌ સુસ્તો માંહીં તણાણા ;
 રંક ખેડુનાં રુધિરે ખરજ્યાં જે દિન ખળાં ખવાણાં !
 તે દિન આંસુભીનાં રે

૨૫

હરિનાં લોચનિયાં મેં દીઠાં !

હૂંફાળાં રાજવી ભવનોથી મમત અધોર નશામાં
 ખુદ-મતલબિયા મુત્સદ્દીઓએ દીવાં જુદા દદામાં !
 જલ થલ નલ સૌ ધોર અગનની માળ મહીં ઝડપાયાં,
 માનવી માનવીનાં ખૂન પીવા ધાયાં થઈ હડકાયાં ! ૩૦
 નવસર્જનના સ્વપ્નસંગી ઉર ઉછરંગે ઉભરાણા.
 લખલખ નિર્મળ નવલકિશોરો ખાઈઓમાં ખોવાણા.

તે દિન આંસુભીનાં રે

હરિનાં લોચનિયાં મેં દીઠાં !

ખીલું ખીલું કરતાં માસુમ ગુલ સૂમ શિક્ષકને સોંપાણાં, ૩૧
 કારાગાર સમી શાળાના કાઠ ઉપર ખડકાણાં !
 વસંત, વર્ષા, ગ્રીષ્મ, શરદના ભેદ બધાય ભુલાણા,
 જીવન મોદ તણા લઘુતમમાં પ્રગતિ પદ છેદાણાં :
 લાખ ગુલાખી સ્મિત ભાવિનાં વણવિકસ્યાં જ સુકાણાં :
 તે દિન આંસુભીનાં રે ૪૦

હરિનાં લોચનિયાં મેં દીઠાં !

‘આલબેલ’માંથી

સ્વાધ્યાય

૧. હરિની આંખમાં ક્યે ક્યે પ્રસંગે કવિ આંસુ ભૂએ છે ? તમે ખીન કોઈ પ્રસંગે સૂચવી શકશો, જેમાં હરિની આંખ આંસુભીની બને ?
૨. આ કાવ્યને ચિત્રમાં વ્યક્ત કરેલું હોય તો તમે કેટલાં ચિત્રો દોરશો અને તેમાં કઈ કઈ વિગતો આપશો તે જણાવો. એ ચિત્રોમાં હરિને તમે કઈ રીતે ખતાવશો ?
૩. વૃત્તિ-અનુપ્રાસ અને લક્ષ્યાર્થ અલંકારનાં આ કાવ્યમાંથી ઉદાહરણો આપો.

ચંદ્રવદન મહેતા

[આ બંને કાવ્યો તેની એકસરખી લેખાર્થથી તરત ધ્યાન ખેંચશે. બંને ચૌદ પંક્તિના છે. આવાં કાવ્યો 'સોનેટ' એ અંગ્રેજી નામથી ઓળખાય છે. મૂળ એ પ્રકાર ઇટાલીમાં શરૂ થયો. ધીમે ધીમે ત્યાંથી યુરોપની બીજી ભાષાઓમાં પ્રચાર પામ્યો. આપણે ત્યાં અંગ્રેજીની અસરથી પ્રો. બલવંતરાય ઠાકોરે એ પ્રચલિત કર્યો. પણ એને લોકપ્રિય કરવામાં શ્રી. ચંદ્રવદન મહેતાનો ફાળો ઘણો મોટો છે.

સોનેટના અંગ્રેજીમાં ત્રણ મુખ્ય પ્રકાર છે :

(૧) પેટ્રાર્કન—ઇટાલીમાં સોનેટને લોકપ્રિય કરનાર (શરૂ કરનાર નહિ) કવિ પેટ્રાર્કે જે રીતે લખી હતી તે રીતે લખાયેલી સોનેટ. તેનું લક્ષણ એ છે કે ૧૪ પંક્તિના ૮ અને ૬ એવા ભાગ પાડવા. તે વિભાગને આપણે અષ્ટક અને પદક કહીશું. બીજું, તે પંક્તિઓના પ્રાસ પણ અમુક રીતે જ ગોઠવવા જોઈએ. અષ્ટકમાં ૧, ૪, ૫, ૮ પંક્તિઓનો સરખો પ્રાસ જોઈએ. તેમ જ ૨, ૩, ૬, ૭ નો પણ એક જ જોઈએ. શ્રી. ચંદ્રવદનનું 'સ્મારક' પેટ્રાર્કન ઢબનું હોઈ તેના અષ્ટકના પ્રાસ આ રીતે જ છે. ૧ ઘડી, ૪ દીવડી, ૫ રાખડી, ૮ વડી, તે એકસરખા પ્રાસ છે. અને ૨ દહ. ૩ લહ. ૬ સહુ, ૭ ચહું તે પણ એક સરખા ગોઠવ્યા છે. ઘડી-દીવડી-રાખડી-વડીને આપણે કંઈ ઓળખીએ અને દહ-લહ-સહુ-ચહુંને ખથી, તો પ્રાસની યોજના કમખક કમખક એ રૂપની યઈ. પેટ્રાર્કન સોનેટના અષ્ટકમાં કમખક કમખક મુજબ પ્રાસરચના યોજાય છે. પદકમાં પછી ૯-૧૨, ૧૦-૧૩, ૧૧-૧૪, એ પંક્તિઓના સરખા પ્રાસ લાવવામાં આવે છે. તેમને ક ખ સિવાયના એટલે ગ, ઘ, ડ થી ઓળખીએ તો પદકમાં ગઘડ ગઘડ એ રીતે પ્રાસરચના હોય છે.

(૨) શેક્સપિરિયન—અંગ્રેજ મહાકવિ શેક્સપિયરે ચાલુ રૂપમાં ફેરફાર કરવાથી તેના પોતાના પ્રકારને એના નામથી ઓળખવામાં આવે છે. તેનું લક્ષણ એ છે કે ૧૪ પંક્તિના ૮-૬ ને બદલે ૪-૪-૪-૨ એ રીતે વિભાગ પાડવામાં આવે છે. એટલે કે ત્રણ ચતુષ્ક અને એક યુગ્મ એ રીતે તે પંક્તિઓ ગોઠવે છે. તેના પ્રાસ દરેક ચતુષ્કમાં આંતરે અને છેલ્લી બેનો એક એ રીતે હોય છે. ક ખ ની ઢબે બેલીએ તો કખકખ, ગઘગઘ, ડચડચ અને છછ એમ પ્રાસરચના હોય છે.

(૩) અનિયમિત—હવેના બે પ્રકાર સિવાયની. તે વિભાગ પાડવામાંયે અનિયમિત હોય છે અને પ્રાસરચનામાં પણ અનિયમિત હોય છે. તે વિભાગો ૬-૬-૨, ૭-૭, ૯-૫, ૮-૫-૧૧ એમ વિવિધ ઢબના હોય. ચૌદ લીટી સળંગ પણ હોય. પ્રાસ કક, ખખ, ગગ એમ અથવા મન ફાવે તેમ ગોઠવ્યા હોય. પ્રાસનો ત્રાસ દૂર પણ કર્યો હોય.

શ્રી. ચંદ્રવદનનું 'સ્મારક' વિભાગની દૃષ્ટિએ ૮-૬ નું હોઈ પેટ્રાર્કન અને 'વિસર્જન' ૪-૪-૪-૨ નું હોઈ શેક્સપિરિયન છે. પણ પ્રાસની દૃષ્ટિએ 'વિસર્જન' બરાબર શેક્સપિરિયન પદ્ધતિના પ્રાસ જળવે છે તેમ 'સ્મારક'ની બાબતમાં નથી.

અષ્ટક સુધી પેટાકંત પદ્ધતિના પ્રાસ સાચવ્યા છે. અષ્ટકમાં ગદ્યઘડડગ એમ અનિયમિત પ્રાસરચના છે, એટલે 'સ્મારક'ને શુદ્ધ પેટાકંત સોનેટ ગણી શકાય નહિ.

ગુજરાતીમાં આપણે આંદોલનની પ્રાસને મોહ જતો કર્યો છે. એટલે આપણી સોનેટ તે સામાન્યતઃ અનિયમિત જ હોય છે.

કેઈને થશે કે તો પછી આપણે રાખ્યું શું? આપણે ઘણું રાખ્યું છે. ઉપર જે વર્ણન કર્યું તે તો બહારના જોખાનું કર્યું. સોનેટના આત્મા ઉપર આપણે વધારે ભાર મૂક્યો છે માત્ર ચૌદ લીટીનું હોવાથી કે ઉપર મુજબ પ્રાસની જાળ ગૂંથવાથી કેઈ કાવ્ય સોનેટ બની શકતું નથી. સોનેટનું રહસ્ય તો સમાયું છે તેમાં ભાવ કે વિચાર શી રીતે મૂકવામાં આવે છે એમાં. એ ભાવ કે વિચાર એવો હોવો જોઈએ કે તેમાં વચ્ચે ક્યાંક વળાંક, મરોડ, પલટો, ગુલાંટ છેવટે આછો લહેકો પણ હોય. અષ્ટકમાં વિષયનું નિરૂપણ હોય, કાંઈ કળે કળે પોતાની વાત રજૂ કરવા માંડે. પણ પછી જાણે એને એકદમ યાદ આવ્યું હોય કે મારે જે વાત કહેવાની છે તે ક્યારે કહીશ, એમ એકાએક ષટકના આરંભમાં એ પલટો સાથે છે. અને ઉતાવળ હોય એમ ઝટ ઝટ પોતાની ઊર્મિ કે વિચારોના રફેટ કરી દે છે. પણ તેથી તે પોતાની વાતને નુકસાન પહોંચાવે તે તો જતાં જતાં જતાં જતાં પૂછડું પછાડતો ન હોય એમ ચોટપૂર્વક પોતાની વાત એ પૂરી કરે છે. અને એના ભણકારા સાંભળનારના ચિત્તમાં વાગ્યા કરે છે એક અંગ્રેજ કવિએ તેથી અષ્ટકને ભરતીનું મોજું ધસી આવતું હોય એની સાથે અને ષટકને એ મોજના પાછા ફરી જવા સાથે (ચોટ સાથે) સરખાવેલ છે. સોનેટનો અંત તે દૂર દૂર કિતિજમાં લીન થઈ જતા મોજની જાણે મનોહર રેખા.

શેક્સપિરિયન સોનેટમાં વિષય ત્રણ ઊછાળાથી આગળ વધે છે અને છેવટના ચુગમમાં એને પકડમાં લેવામાં આવ્યો હોય છે.

આપણાં ગુજરાતી સોનેટ પંક્તિવિભાગ અને પ્રાસરચનાને કારણે અનિયમિત ગણવાં પડે. એમ હોવા છતાં, વિષયનિરૂપણ, પલટો, રફેટ અને ચોટ સાધવામાં આવે ત્યાં સુધી સોનેટના આત્માને પૂરેપૂરો વક્ષાદાર રહેવાના કારણે કુલન સોનેટ ગણવાને પાત્ર છે.

૧. ૨. શકલ—ટુકડો. ૬. પંચતત્ત્વો—પૃથ્વી, પાણી, તેજ, વાયુ અને આકાશ. ૯. ગંગોદક—ગંગાજળ. ૧૩. મિષે—બહાને. ૧૪મી પંક્તિ દૈવની નિખાલસ છતાં ખુમારીભરી સાચી લાગણીને લીધે કેવી સ-ચોટ છે !

૨. ૧ છંકારી—છાંટી (છમ અવાજ ઉપરથી) x. દગજલ—આંખનાં આંસુ. ૧૩-૪. ત્રણ ચતુષ્કમાં વારાફરતી (૧) નિસાસા, (૨) આંસુ અને (૩) ઉરધબક આપીને કહે છે કે, છેવટે તો મારી એ ચીજે મારી પાસેથી તારી પાસે જઈને નવા સર્જનની ક્રિયામાં તુજ સ્વરૂપને પામશે. શરૂઆતની બાર લીટીની ખુમારી સાથે વિરોધમાં આ એકાએક આવતો નમ્રતાભાવ કેવો દીપી ઊઠે છે]

૧. સ્મારક

[પૃથ્વી]

લઉં ગુલછડી ? સુગંધમય પાંખડી ? કે ઘડી
શિલાશકલને અઘોલ વદનેય વાયા દઉં ?
વિરાટ નભમાળથી ચક્રચક્રંત તારા લઉં ?
ધરું ચરણમાં ? પળેપળ રચું નવી દીવડી !
સહસ્રકિરણાવલી રચિત દીપતી રાખડી
થકી અચિત વિશ્વનાં પરમ પંચતત્ત્વો : સહુ
તાણા અચલ ચિત્રની જ સ્મૃતિ એક તારી ચહું.
કિયું રચું કહું અનન્ત યુગરાજથીયે વડી !
હતી રમતિયાળ તું, સરળ શાન્ત ગંગોદક ;
સદા પતિતપાવની, કમલરેખ શી વિસ્તરી
વહી ઘનગભીર નિલ મુજ જીવને નિર્ઝરી
ઊડંત જગતાતની અતિ વિશાળ કો કલ્પના
સમી, તુજ મિથે કંઈ નવીન હું રચું ભાવના ?
'ધલા' શબ્દ એક એ જ નથી ભવ્ય શું સ્મારક ?

૫

૧૦

૨. વિસર્જન

[શિખરણી]

પ્રભો ! છંકારી દે સકળ ગ્રહ, તારા ઉદયમાં,
અને સંકેલી લે ઘડીક મહીં આ રાસ રમવા ;
ચડી ચોપાસે ને પ્રલયપૂર વ્યાપે પલકમાં,
ગ્રહી લેજો મારું દગજલ ખૂટ્યે શક્તિમહિમા !
તૂટે ગેબી ગુહા, અનલ સરખા વિશ્વ-ફરતા
ફરે ઝંઝાવાતો, ફરી ફરી બધુંયે જગ સીઝે !
ખૂટે એ વાયુ તો હૃદયભરમાં દાહ દવતા
નિસાસામાંથી યે પ્રલયપૂર તો એક ગ્રહજે !
અને પહાડોના ને, વીજતણુખથી કોહ જ ફૂટે,
ઊના અંગારાથી ગગનપટ વ્યાપે રજરજે,

પરંતુ વગ્રો શા દઢ વીજકડાકા કદી ખૂટે,
અરે, આ હૈયાની ઉરધબક એકાદ ગ્રહજે !
નિસાસા, આંસુ ને ઉરધબક સર્વે મુજ વહી
થશે નક્કી દેવા ! તુજમય નવા સર્જન મહી.

‘ઈલાકાવ્યો’ માંથી

સ્વાધ્યાય

૧. બંને સોનેટ ક્યા રૂપની છે તે તપાસો.
૨. બંનેમાં ખુમારી કેવી છે તે દર્શાવો.
૩. બંનેમાં જે ચિત્રો રચાયાં હોય તે સ્પષ્ટ કરો.
૪. સોનેટ શું તે (બીજા દાખલાઓ પણ લઈને) સમજાવો.

ઝીણાભાઈ દેસાઈ—‘સ્નેહરશ્મિ’

[‘સરિતાનું ગાન’ એ રૂપક છે. મીઠી અધર્નીદરમાં પડેલા શૈશવ (બાળપણ)ને બાણે દૂરથી સમુદ્રધ્વનિ—કોઈ મહાન આદર્શનો અવાજ બોલાવતો ન હોય એ દર્શાવું વર્ણન કરેલું છે. જીવન-વિકાસની વેદના ગાઈ છે. વિકાસ કરવો બહુ ગમે તો છે, પણ તેમાં કેટકેટલું ઓવાનું—પાછળ મૂકી જવાનું હોય છે? પણ બંને તે કેમ બને ? એકની જ પસંદગી કરવી રહે. ૩. દુર્ગો—કિલ્લા. ૧૩. અનિમિષ—પાંપણના પલકારા વગર. ૩૯. અતીત—દૂર દૂર રહેલો.]

બીજું કાવ્ય સોનેટ છે, પલટો ૧૦મી પંક્તિથી છે. જીવનનદીનું રૂપક એમાં ગૂંથ્યું છે. નદીના જેવું સદ્ભાગ્ય માણસની જીવનનદીને પણ હશે કે? એમ પ્રશ્નરૂપે આખો ભાવ મૂકી કાવ્યને વધારે સૂચકતા આપી છે. કાન્તારો—વનો. ૧૩. ગહરો—ગભીરો.]

૧. સરિતાનું ગાન

[મંદાકાન્તા]

આવ્યો આવ્યો શત શત શિલા પર્વતો તોડી આવ્યો,
ધૂધ્ધુધ્ધુ કરી ધૂધવતો ભવ્ય એ સાદ આવ્યો !

તૂટે દુર્ગો તિમિર ઘનતા તેજઝોલે ઝૂલતા,
આઘાતે રે ! યુગયુગજૂના બન્ધ મારા તૂટતા !
સુણું છું ઓ જલધિ ! તવ એ સાદ ગંભીર આજે,

હૈયું મારું તવ મિલનના સ્વપ્નમાં મત નાચે !
 આજે મારી ચિરપરિચિતા શાન્તિનું મૂક ગાન
 ગાજી ઊઠે કલકલ રવે, જગતા સુખ પ્રાણ !
 આવું આવું ત્વરિત ગતિથી, ભવ્ય નિઃસીમ, આવું,
 હૈયે મારે જુગજુગજૂલ્યાં સ્વપ્ન સૌ સાથ લાવું ? ૧૦
 આવું છું હું—પણ ઘડીક તું થોભને, ઓ કૃપાલ !
 મારે કેં કેં સ્વજન તણી રે ! આજ લેવી વિદાય !
 તીરે મારે અનિમિષ દગે રાહ મારી નિહાળી
 ઊભાં ગ્રામો, નગર વળી કેં, તે બધાંને ઝુલાવી
 લેવા દેને ક્ષણભર ઉરે, ને વળી અદ્રિ પેલા ૧૫
 તેનીયે હું લઈ લઈ રજા આજ રે ! છેલ્લી વેળા !
 ઘેરે મારે તિમિરશયને અદ્રિ કેરી ગુહામાં
 સ્વપ્નના જેવી ચહુ દિશ પડી શ્યામળી એ શિલામાં
 નાચી લૌં હું રૂમઝૂમ કરી ; ને વળી પુષ્પપુંજ
 જોએ જોએ મલકી મલકી ઢાળતી કુંજ કુંજ ૨૦
 માર્ગે મારે, ઉરસપન શાં શીકરે સીંચી તેને,
 વૃહાલાં મારાં વન તણી રજા યાચીને આર્દ્ર નેણે,
 પંખી, પુષ્પો, ગિરિ, તરુ, લતા સર્વને એકતારે
 ગૂંથી હૈયે નચવી લઈ રે ! આજ હું મુક્તધારે !
 ને પેલી લાં પુર-યુવતીઓ કોમલાંગી રૂપાળી, ૨૫
 તેની ક્યારે ઝીલીશ ફરી તે આજની સ્નિગ્ધ લાલી !
 તેનાં કેં કેં લલિત મધુરાં સ્વપ્ન શી દીપમાલા,
 હૈયે મારે જૂલવી જગવું બેઠ મારા કિનારા !
 કોને કોને સ્મરું ? ઉર તણે ભાર રે ! ક્યાં ઉતારું ?
 આજે મારી લહર લહરે ગાન શાં શાં જગાડું ? ૩૦
 જ્યોત્સ્ના-ભીની રજની સ્મરું કે તેજ-પુષ્પે ગૂંથેલી
 વેણી તેની અધ-ઊઘડી વા મંજરી સ્વપ્ન-ઘેલી ?
 ને પેલી તે થનગન થતી ઘેનુની ઘંટડીને
 ભુલાયે શે મધુર રણકો સ્નેહ-સત્કાર-ભીને !

ઝીણાભાઈ દેસાઈ—‘સ્નેહરશ્મિ’

૯૯

ને ખંસી તે તટ ગજવતી ગોપબાલો તણી વા
 મુઝા મીઠી સ્મિતવતી સ્મરું ગોપિકા મંજુકેશા ?
 જાણું ના રે ! મુજ ઉર તણી ઊમઝો ક્યાં સમાવું ?
 વહાલાં મારાં સ્વજન સ્મરું કે ગાન તારાં ગજવું ?
 જાગી ઊઠે ઉર ઉર મીઠી વેદના યો અતીત !
 આજે મારે હૃદય રણુકે તારું ઉન્મત્ત ગીત !

૩૫

૪૦

‘અર્ધ્ય’ માંથી

૨. મિલનનું સ્વપ્ન

[શિખરિણી]

લજને ખેળો કેા ગિરિવર તણો, ને વનવનો
 તણાં ગાનો કેરા નિજ લહરમાં ઝીલી પડવા;
 કદી વા ઊંચા કેા ખડક કપરા કાળ સરખા
 ગજવીને ગાને ધુમટ રચીને શીકર તણો;
 ઘડીમાં દોડે કેા તરલ મીઠી કન્યા સમ, અને
 ઘડીમાં ફેલાતી ઉભય તટપે ગૌરવભરી
 મહારાસી જેવી; વહતી સરિતા જેમ ચમકે
 સુણીને પહેલાં તો રવ ઉદધિનો, કિન્તુ ઊછળી
 પછી રહેતી તે સાં જ્યમ ગહન ને ભવ્ય સપને:—
 પ્રભો, તેવી રીતે કદી સરળ વા કષ્ટ વહતી,
 કદી કાન્તારોમાં પરમ સુખના, વા ખડક પે
 મહાદુઃખો કેરા, ફૂદડી ફરતી જીવનનદી
 સુણે આઘાતે જ્યાં ગહન ગહરો કાળરવ, સાં
 લખાશે ના ભાગ્યે મિલનસપનાં તું—ઉદધિનાં ?

સ્વાધ્યાય

૧. ખંસે રૂપકો સ્પષ્ટ કરો.
૨. સરિતાને ‘અતીત’ પાસે પહોંચતાં શાં શાં સંવેદનો થયાં ?
૩. ‘વિકાસની વ્યથા’ પર નાનો નિબંધ લખો.
૪. જીવનનદીનું ભાવિ કવિની નદી જેવું તમે કલ્પી શકો છો ?

૫. બંનેમાં અંકિત થતાં ચિત્રો સ્પષ્ટ કરો.
૬. વર્ણમાધુર્યવાળી પંક્તિઓનો નિર્દેશ કરો.

સુન્દરજી બેટાઈ

[કવિનું વતન દ્વારકા પાસેના બેટમાં હોઈ, દ્વારકાની નદી ગોમતીનો તેમને પ્રત્યક્ષ પરિચય છે. ઈ. સ. ૧૯૩૨માં એ નદીમાં રેતીના બંધ સ્થાઈ જતાં સમુદ્રનું પાણી અંદર આવતું અટકી ગયું. ગોમતી સમુદ્રના પાણીથી જ ગોમતી બનતી. એટલે પાણી વિના એની શી સ્થિતિ થઈ હશે તે કહેવા કરતાં કલ્પનું વધુ સહેલું છે.

સદ્ભાવ્યે એ વેળુબંધ પાછળથી તૂટી ગયો હતો અને ગોમતી પહેલાંની જેમ જ હવે પ્રસન્ન જળપૂર્ણ બની ગઈ છે—પણ કવિએ આ કાવ્ય લખ્યું ત્યારે તો તે એ અણુધારી આવી પડેલી આપત્તિમાં જ હતી.

૧. ૮. અમરપંખિણી—ઉષા. ૧૫. વિલોહ—તરંગવાળી. ૨૦. ઉડુ—તારા. ૨૫. સલિલ-ઉર્મિ—પાણીનાં મોનં.

૨. કેડી—બજનની ઢબનાં કાવ્યો લખવાની આપણી નૂની પરંપરા આપણા કવિઓએ તદ્દન છોડી નથી દીધી તેનો આ એક સારો નમૂનો છે. કેડીનો વાચ્યાર્થ પગરસ્તો થાય, પણ આ બજન રૂપકરૂપે હોઈ કેડીનો કોઈ વિશેષાર્થ કરવાનો રહે છે. આત્મા માટેની કેડી—જીવનના પરમ ધ્યેય પ્રતિ લઈ જતી કેડી—એવા અર્થમાં કાવ્યને સમજવાનો યત્ન કરી નેતાં સ્પષ્ટ થશે. ૭. પરમાણી—માપીને. ૧૦. આરત—આર્તિ, વેદના. ૧૫. પૂરવ-પ્રવાસી—આગળ ગયેલા યાત્રીઓ. ૧૯. મારગ-પ્રવાસી—બ્રહ્મમાર્ગના પ્રવાસી. ૨૦. હંસલા—સદાત્મા. (સરં નૂનું થયું રે દેવળ નૂનું થયું, મારો હંસલો નાનો ને દેવળ નુનું થયું. મીરાંબાઈ.) ૨૧. જીવનની જ્યોતિએ અંખાતી એ કેડી ક્યા પ્રકાશથી નેઈ શકાય છે? તો કવિ કહે છે કે જીવનની જ્યોતિએ જ એ કેડી ઉપરના દીપક કે દુવતારક જેવી થઈ પડે છે.]

૧. ગોમતીને

[વસંતતિલકા]

૧

રે ગોમતી ! તુજ ઉરે કરી કૈંક ગેલ,
સંભારણું મુજ ઉરે ઊલટે અનેક;
મારી સખીની સ્મૃતિસંગ સદા જડેલ
મારે ઉરે તું મયવે રસરેલછેલ;

સુન્દરજી બેટાઈ

૧૦૧

૨

પહોળી કરી નિજ સુરમ્ય સુવર્ણપાંખ ૫
 ઊઠે ઊધા પ્રતિપ્રભાત અગમ્ય પંથ;
 એ પાંખના લલિત રંગ હૃદે તું ધારે,
 સૌભાગ્ય એ અમર પંખણીનું વધાવે.
 સત્કારવા પરમ શાશ્વત યૌવનાને
 તું હૃષથી પરમ મંગલ ગીત ગાય, ૧૦
 કણે ધરે નવ ધરે તુજ પ્રેમશબ્દો
 ને ક્યાંય એ ગગનમાંહી અદૃશ્ય થાય.
 પ્રત્યેક પૂનમ ગણી નિજ પ્રેમપર્વ
 તું અંતરે છલકતા અભિલાષ ભારે,
 વહેતી વિલોલ લસતી સુખચન્દ્રિકામાં, ૧૫
 આહ્વાદ સંસ્મરણુતારક સંસ્કૃતારે.
 એ ગેલ શું સ્મરણુ માત્ર યની રહેશે ?
 એ ગીતશબ્દ નવ શુ ઊઠશે કદીયે ?
 એ પ્રેમપર્વ શું હવે નહિ ઊજવાશે ?
 ના અંતરે તું ઉકુનાં પ્રતિબિમ્બ રહેશે ? ૨૦

૩

તારે જલે લલિત દેહછટા પસારી
 સૌન્દર્યનું સુભગ દર્શન દિવ્ય દેતી,
 મૂકે તરન્ત જલ નિર્મલ કન્યકાઓ
 કૌમારકોમલ અનેક પવિત્ર ભાવો, ૨૫
 ફૂદી ફૂદી સલિલ-ઊર્મિ પરે તરન્તા,
 વામો સવેગ નિજ નાનકડી ભરન્તા,
 કે ખેલતાં હૃદયનાં જલને ઉછાળી !
 કેવા હતા સરલ ચંચલ એ કુમારો !
 શું એ સદાય વિરમ્યા વિમળા વિલાસો
 કૌમારમુગ્ધ ઋણુ આલક આલિકાના ? ૩૦
 ઉદલાસ શું નહિ ઉરે કદીયે તું ધારે ?

૪

હા, ગોમતી ! ક્યહિં શમી તુજ ઊર્મિમાલા ?
 ક્યાં એ શમ્યા વિપુલ યૌવનના ઉછાળા ?
 કાં અપ્રસન્ન મુખ તારું, સખી દીસે આ ?
 શી આવડી કનડતી ઉર શોકછાયા ?
 માણ્યું અહીં શિશુપણું તુજ સંગ મેં તો,
 ને મુગ્ધચિત્ત કંઈ યૌવન-આશ પોષી ;
 વૃદ્ધત્વની સુખદ કેં કરી કલ્પનાઓ ;
 તૂઠ્યા પરંતુ મુજ એ મનના મિતારા.

૩૫

૫

[અનુકૃપ]

મૃત્યુ શા વેળુના બન્ધે રૂંધ્યું જીવન તાહરું ;
 સિન્ધુ પ્રાણેશથી તુંને પાડ્યું છેદું સદાયનું !
 વાયુ આ ભાખતો ભીનો તારી કરુણ વારતા ;
 સંભારું આર્દ્રભાવે હું તારી વિમલ રમ્યતા.

૪૦

૨. કેડી

જેતાં જેતાં અમને કેડી રે લાધી
 વંકાતી જાય આઘી આઘી રે ;
 ભમતાં ભમતાં અમને કેડી રે લાધી,
 જીવનની ખીણમાં અંખાતી રે,
 એવી એવી અમને કેડી રે લાધી.
 વચ્ચે વચ્ચે રે શીળા બાંધ્યા વિસામા
 પંથીના થાક પરમાણી રે ;
 એવી એવી અમને કેડી રે લાધી.
 પરબું બેસાડી કોણ મારગના વાંકમાં
 તરસ્યાંની આરત જાણી રે ?
 ભમતાં ભમતાં અમને કેડી રે લાધી.
 માંડ્યાં સદાવ્રત કેંક મહાવ્રતીએ,

૫

૧૦

મનસુખલાલ ઝવેરી

૧૦૩

આતમને આજ ઉજાણી રે;
 એવી એવી અમને ફેરી રે લાધી.
 પૂરવ-પ્રવાસી ફેરી પ્રગટ પનોતી ૧૫
 ભાવિને રહેતી ઉજાણી રે;
 ભમતાં ભમતાં-અમને ફેરી રે લાધી.
 ફાણુ ભેગી ને વળી ફાણુ રે સંસારી ?
 સહુ ફાઈ મારગ-પ્રવાસી રે;
 જાગી જાગીને ફાઈ ભાગે છે હંસલા, ૨૦
 સૂતા છે કેંક અભાગી રે;
 એવી એવી અમને ફેરી રે લાધી.
 જીવનની જ્યોતિયે અંખાતી રે;
 ભમતાં ભમતાં અમને ફેરી રે લાધી.

‘ઇન્દ્રધનુ’માંથી

મનસુખલાલ ઝવેરી

[જીવનની ફાઈ મહદ્ ધરી ક્યારે અને કેમ આવીને ચાલી જાય છે તેની પણ આપણને ખબર નથી પડતી, અને કેટલીક વાર એ ગયા પછી આપણે હાથ ધસતા રહી જઈએ છીએ એવો અનુભવ કોને નથી હોતો? અને એ વિરલ ધરી એટલે શું? આપણા મનની ફાઈ અદ્ભુત અંખનાની સિદ્ધિ? ચિત્રકારની અંખના ફાઈ શ્રેષ્ઠ કલાકૃતિ માટે હોય, કવિની ફાઈ મહાકાવ્ય માટે, સેનાપતિની વિશ્વવિજય માટે—પણ બીજી અંખનાના સારસ્વ અંખના તો ઈશ્વર માટેની જ ને? એટલે આ કાવ્યમાંના ‘તું’ ને ઈશ્વર લેખી કાવ્ય વાંચતાં આનંદ આવશે. કવિએ એમાં વર્ણનો છટાભર્યાં કર્યાં છે; અને તેમાં વૈવિધ્ય પણ સારું આપ્યું છે. વીજળીનું જ વર્ણન લો. કવિએ એકથી વધુ વાર વીજળીનો ઉલ્લેખ કર્યો છે, પણ તે દરેક વખત તેના વર્ણનમાં તે ચમત્કૃતિ લાવી શક્યા છે; અને છેલ્લો ન્યાં એનો ઉલ્લેખ આવે છે ત્યાં તો કવિએ વર્ણન-શક્તિનો પણ જાણે ચમકારો જ કરી મૂક્યો છે, આ રહી એ પંક્તિઓ—

ને વીજળીયે નિજ અંગ તેજને
 વેરી રહે અંદર ખહાર ને બધે.

કેવું મુરખ ચિત્ર આ પંક્તિઓમાં ચીતરાઈ રહ્યું છે! બીજી પંક્તિમાંનાં ‘ર’નાં આવર્તનો એ વેરાવાની-વરસવાની ક્રિયાને જાણે પ્રત્યક્ષ ન બતાવી મૂકતાં હોય એવાં લાગે છે, અને ‘અંદર’માંના અનુનાસિકનો યડકારો ‘બહાર’માંના ‘આ’ના ઉચ્ચારણથી થતો

સીમા-વિસ્તાર ને 'અધે'માંના 'ધે'ના ઉચ્ચારણમાં રહેલી પ્રવાહિતા વીજળીના પ્રકાશની ગતિ અને વિસ્તારનો આપણને કેટલો અધો સરસ ખ્યાલ આપે છે !

પ્રદોષે—સંખ્યાકાળે. **રત્નેટવાને** પદપદ્મ—ચરણરૂપી કમળને રજથી ખરડવા. **વંચના**—છેતરપિંડી. **પ્રથવી**—આ શબ્દને ખેટા કે છાપ-ભૂલવાળો નહિ લેખવો. પૃથિવી-પૃથ્વીમાંથી **તદ્ભવ**—જેમ અમૃતમાંથી અમૃત.]

ટકોરા

[મિશ્ર]

નિરાશ મારા ઉરની સમી લ્યાં હતી નિશા શ્યામળ ખડાર જામી ;
ઝડી રહી'તી અપટાઈ, તીખી લ્યાં વીજળી અન્તર મેઘ કેરું
દહી રહી'તી; ઘન યે ગડૂડી કમ્પાવતો'તો ઉર વ્યોમ કેરું.
કુટીરમાં કમ્પતી કાયથી હું પહો હતો ટૂંટિયું મારું વાળી ;
નેણે હતી ધાર ઢળી રહેલી, બળી રહી'તી મુજ આગ અન્તરે ;
હતું મને આજ જરૂર આવશે તું, તેથી મેં રાહ અમીટ તાહરી
નિહાળવામાં દિન ગાળી નાખ્યો સવારથી સાંજ લગી ય આજનો.
અંધાર જ્યારે ઊતર્યા અને આ ઘેરાઈ આકાશ ગયું ઘનોથી,
સારે 'ન આજે ય તું આવિયો' કહી ઢળી પહો દુર્બળ હું નિરાશ થૈ.

ન જાણું શાને, પણ રોજ મારે

નિહાળવાની તુજ રાહ, અન્તે ન આવતાં તું બનતું નિરાશ ;
અને વિતાવી નિશ જેમ તેમ, દી ઊગતાં રાહ ફરી નિહાળવી.
'તું આજ તો નિશ્ચય આવશે' ગણી; નિરાશ થાતું વળી રાહ બેવી,
વળી નિરાશા, વળી અંખના; ને વીતી દિનો એમ જ માહરા જતા.
આજે ય એવું બનતાં નિરાશ થૈ હું ટૂંટિયું વાળી પહો કુટીરે.
વિચારતાં: 'કેમ તું આજ ના'વિયો?' ઝડી રહી'તી ઝડપાઈ ખડારે,
ને વીજળી લ્યાં સળકી રહીને તડો મહીથી મુજ બારણાંની
આવી કુટીરે મુજ આંખ આંજતી, કમ્પાવતી અન્તર મારું ખડાવરું,
તહીં ટકોરા મુજ બારણે થતા, એ સાંભળી, આતુર દોડી, બારણું
ઉઘાડું, લ્યાં મેઘતણી ઝડી કે સૂ સૂ કરી માંહિ પ્રવેશતી અને
કુટીરને ને મુજને પલાળતી, ને બાર વાસી દઈ, હું ફરીથી

નિરાશ થૈને પડતો ઢળી લ્યાં.

ઝડી રહે છે અપટાઈ; વાદળાં રહે છે ગડૂડી ચમકે છ વીજળી;
વીંટી વળે છે ઉરને નિરાશા, ને અંગને ટાઢ; અધીર કમ્પતો
વિમાસું; ‘આજે ય તું કેમ નાવિયો?’

ફરી ટકોરા મુજ બારણે થતા, પરંતુ એ તો અમથી જ બ્રાન્તિ સૌ
ગણી વિચારું મનમાં: ‘તું’ “આ સમે ક્યાંથી જ આવે મુજ રંક બારણે?
વસન્તતા વેલવમાં ન આવિયો, ન આવિયો ગ્રીષ્મ તણા પ્રદોષે;
પ્રસન્ન ના પૂનમમાં પધારિયો, ન આવિયો વા સ્મિતમાં ઉષાના,
સંધ્યા તણી સૌનલ પાંદડીમાં યે ના’વિયો તે ક્યમ આજની આ
ભેંકાર રાતે, પૂર કાદવોમાં રળેટવાને પદ્મપદ્મ આવશે?
ના, ના, ટકોરા તુજ નહોય; એ તો નિરાશ હૈયે ઊઠતી જ વંચના!”
અને પછો હું રહું કોટડીમાં. ઝીંકાય છે ખહાર ઝડી, કડાકા
કરી ગડૂડે ઘનનાં દળો ને ઝંઝાનિલો સૂસવી સૂસવીને
ફૂંકાય જાણે પ્રથવી ઉખેડવા: મારે પડે અન્તર આજ ધ્રાસકા.
વંટોળના તાંડવનૃત્ય માંહે દીવાલ ડોલે મુજ ઝૂંપડીની;
ફાટક ત્યાં બારણું ઊઘડી જતાં ધસે ઝડી સૂચવતી જ કારમી;
ને વીજળી યે નિજ અંગતેજને વેરી રહે અંદર ખહાર ને બધે.
એ તેજમાં દૂર સુદૂર ચાલી ન્યહાળું જતી પ્રીતમ! કાય તારી;
હતા ટકોરા તુજ એ? હતા શું આવ્યો કુડીરે મુજ તું જ આ સમે?
ના’વ્યો તદા આતુર ઊઠિયો હું, આવ્યો, છતાં સંશયમાં પડી રહ્યો?
ઉઘાડવા બારણું યે ન ઊઠ્યો? હવે ફરીથી કદી આવશે તું?

સ્વાધ્યાય

૧. ગદ્યમાં આ કાવ્યનો ભાવ ઉતારો.
૨. કેટલીક સારી પંક્તિઓનો ઉલ્લેખ કરો.
૩. આ કાવ્યની તમારા મન પર પડેલી છાપ વર્ણવો.

રામપ્રસાદ શુક્લ

[‘આંધી’ એ સોનેટ એક મોટી ભાવના આપણી આગળ રખા કરે છે. વિશ્વમાં
ગમે તેવા વંટોળ ભગે, ગમે તેવા ફેરફાર થાય, તો આપણે ખેંચેલી અનુભવની નેઈએ
નહિ. આપણી શાંતિ ચાલી ગઈ એમ ગણી વ્યાકુળ થવું નેઈએ નહિ. કેમકે આપણા
જીવનમાં ઘણી વાર શાંતિ જેવું જે કાંઈ દેખાતું હોય છે તે સાચી શાંતિ હોતી નથી,

જડતા ભરેલી 'આભાસ શાન્તિ' જ હોય છે. ઊલટું, તે જડતાને ખંખેરી નાખવા વંટાળિયો નજો, પરિવર્તનો થાય તો તેમાં સાચી અને સખળ શાંતિનાં ખીજ રહેલાં છે. ઉદ્ધાંતિ (વિકાસ-evolution)ની આ શાન્તિને કવિ 'સત્શાન્તિ' કહીને ઓળખાવે છે, કેમકે તેમાં સૌ માનવજાતના કલહોનું શમન થઈ ગયું હશે અને એકતા-ભાવ એણે જન્માવ્યો હશે... માનવજાત યુદ્ધે ચડે છે, કેટલીક વાર કુદરતી પ્રકોપો માનવો ઉપર ગુજરે છે, ત્યારે ઉપરની ભાવના એ જ આપણું એક આશ્વાસન છે. વિષયનિરૂપણ સૌનેટના અષ્ટકમાં છે. પ્રથમ ચાર લીટીમાં આંધીના દેખાવનું વર્ણન કરી બીજી ચારમાં પ્રશ્નોની મદદથી અલંકારવાણીમાં તેનું દર્શન કરાવ્યું છે. ષટ્કની શરૂઆતમાં અગાઉના પ્રશ્નોનો ઉત્તર ગૂંથાને કાવ્યમાં એકાએક પલટો સાથે છે. પછી તરત જ કવિ પોતાની ભાવનાનો સ્ફોટ કરી દે છે. આખરની પંક્તિઓમાં-ખાસ કરી ૧૩ મીમાં-ચોટ સાધી છે. આરોહ અવરોહવાળા લાંબા સ્વચ્છરા છંદની પસંદગી વિષયને ઘણી જ અનુરૂપ છે.

ખીજું કાવ્ય એક મધુર કરુણ ગીત છે. ગીતમાં પ્રાસ તેના શ્વાસોચ્છવાસ બેવા હોય છે; પણ કેટલીક વાર અર્થ ખાતર પ્રાસને જતા કરવા પડે છે—કારણ કે અંતે મહત્ત્વ તો અર્થનું જ છે ને? વાણી જો અર્થવાહી ન હોય તો તેની શી કિંમત? એથી આ ગીતની બીજી કહીમાં કવિ સહેલાઈથી 'જૂમે છે' ની સાથે 'ધૂમે છે' નો પ્રાસ મેળવી શક્યા હોત, પણ 'નમે છે'થી જેવું ચિત્ર નમે છે તે પછી રહેવા પામત નહિ. અર્થને વફાદાર રહેવા માટે તેમણે તે પ્રલોભન જતું કર્યું છે તે નોંધવા જેવું છે. ત્રીજું કાવ્ય એક મુક્તક છે. આ કાવ્યપ્રકાર ઘણો મુશ્કેલ હોય છે. એમાં ઘૂંટલા ભાવ જો ન આવી શકે તો આ મુક્તકમાં વર્ણવેલી ગોદરી જેવું કાવ્ય બની જાય—પણ ના, એ ગોદરીમાંથી તો તારા દેખાય, જ્યારે પાતળા પોતાના કાવ્યમાંથી કશું જ ન દેખાય. આ મુક્તકનું પોત તપાસવા માટે એને વારંવાર વાંચજો.]

૧. આંધી

[સ્વચ્છરા]

વિશ્વોના ગોળ ફૂટે ગ્રહગણ ગયડે ધૂમકેતુ વધૂટે
ને આખી યે ધરિત્રી ધણુધણી ઊઠતી કારમાં કમ્પનોથી,
અદ્રિનાં શૃંગ તૂટે, સરિતગણ છળે, વાયુનાં વહેણ ગાળે,
સિન્ધુમાં આલ ડૂબે, સકળ દિશ તણી ચેતનાઓ હરાતી.
શું આ અંધારસેના, યમગણ ઊમટ્યાં, સૃષ્ટિનાં પાપ રૂઠ્યાં?
વદ્ધિજળે પ્રજળે અસત-સતતણા પુંજને એક સાથે?
વિશ્વે આંધી ચડી કે પ્રલય શરૂ થયો, રુદ્રનું નેત્ર ખૂલ્યું,
કે આ સંઘર્ષણમાં મતિ ગતિ ચિર ના માનવીનાં રહે છે?

ના એ આંધી, નથી એ પ્રલય, નહિ વળી રુદ્રનું નેત્ર ખૂલ્યું,
ઉઠાન્તિની સવારી અદમ અન્ય એ વિશ્વમાંગલ્યભર્ત્રી.
આજે એવા મુખે છો કપરી પ્રસવની વેદના ને અશાંતિ,
જેથી સંશુબ્ધ ભાસે તદપિ ઝળહળે ભાવિ એનું પ્રસન્ન.
જાડે આભાસ શાંતિ, સખલ વિમલ સત્ શાન્તિ ઉઠાન્તિ કેરી,
ફૂડા સંવર્ષ વામી મનુજ હૃદયના ભાવનું ઐક્ય થાયે.

૨. અદીઠની ભાળ

લીલી વાડીમાં આંખલા લહેકે છે ;	
ડાળે ડાળે મંજરીઓ મહેકે છે.	લીલી૦
ગાઠ જાંબુની કુંજ આ ઝમે છે ;	
એમાં જુગલ કપોતનાં જમે છે.	લીલી૦
આ બાજુએ કોઢિલા ક્યાં ખોલી ?	
ઉરે આતમ વિચારની આંખ ખોલી ?	લીલી૦
આજ સૃષ્ટિ સંજવની લાવે છે ;	
મારા ઉરના ઉચાટને શમાવે છે.	લીલી૦
મને સરતાં સ્વપ્નાંની ચોટ વાગી ;	
એના ત્રણમાં અદીઠની ભાળ લાગી.	લીલી૦

૩. શી ખોટ ?

તારે જો એસવાને જનસમૂહ વિષે એક ખૂણો ય લાધે,
ગાવા બે ચાર ગીતો ઘડીક પણ મળે તાલ વહેતા ઝરાનો,
સૂવાને ગોદરી જે મહીંથી નિરખવા ધૂમતાં વ્યોમ ચક્રો,
ખાવાને રોટલા બે, જીવન મહીં પછી ખોટ શી, ભાઈ, તારે
કે તું રે ના વહાવે જીવનરસ દુઃખો સૃષ્ટિનાં ફેડવાને ?

સ્વાધ્યાય

૧. 'આંધી'માં મુખ્ય વિચારનો પ્રવાહ કઈ પંક્તિ આગળ વળાંક ખાય છે તે જણાવો.
૨. કવિએ કઈ કઈ ઉત્પ્રેક્ષા અને પુનરુક્તિ વાપરી છે તેનો નિર્દેશ કરો.
૩. ઉઠાન્તિની સવારીનું વર્ણન કરો, કવિ એને માંગલ્યભર્ત્રી તરીકે કેમ વર્ણવે છે ?

૪. 'આભાસશાન્તિ' એટલે કઈ શાન્તિ? કોઈ પરાધીન પ્રજાના જીવનમાં જે શાન્તિ પ્રવર્તતી હોય તે 'આભાસશાન્તિ' કહેવાય? કવિની 'સત્-શાન્તિ'ની કલ્પના શી છે? 'સ્મશાન-શાન્તિ'—એ પ્રયોગ તમે સાંભળ્યો છે?
૫. સ્વપ્નાની ચોટ વાગતાં કવિને લાભ થાય છે કે હાનિ તે ખતાવો.
૬. 'શી ખોટ?'નો અર્થ સમજાવો.

ત્રિભુવનદાસ લુહાર-સુન્દરમ

[કાવ્યનું મથાળું જ આખા કાવ્યને સમન્તવી દેતું હોય એવાં આ બંને કાવ્યો છે. 'ધણુ ઉઠાવ'માં હંદ અને ભાષાનો કવિએ એટલો તો સારો મેળ સાધ્યો છે કે ધણુના ફટકાના ધણુધણુટના નાણે આપણી ચારેપાસ પડધા ગાજ રહે છે.

૩. થર—જડતાના. ચોથી પંક્તિમાં જીર્ણ (નૂતના પુરાણ) યુગના જડત્વના થર તરીકે ઉલ્લેખ થયો છે. **હૃદય-ચિત્ત કાર્ય**—એ થર શેના પર પડ્યા છે? તે મનુષ્યના હૃદય, ચિત્ત અને કાર્ય ઉપર—કિંકર્તવ્યમૂઠ બનેલા માનવીઓની એ મૂઠતા તોડવા માટે ધણુના ફટકાની નજરિયાત સૂચવી છે. ૧૧. **ધરાઉરદટાઈ**—સમાસ તરીકે આખો શબ્દ લેવો. ધરાના અન્તરમાં—પૃથ્વીના પેટાળમાં દટાયેલી 'મૂર્છિત પ્રચંડ જ્વાલાવલી.' ૧૨. **બહિર્ગત**—બહાર નીકળતી. બારમી પંક્તિ સુધી તોડવા માટેનું ઉદ્દેશોધન છે, તેને માટે સમુદ્રના એક પછી એક બંચાં બંચાં ચઢી કિનારા સાથે નેરથી અદ્રજાતાં મેળાં જેવા બે આરોહ અને એક અવરોહવાળો પૃથ્વીહંદ વાપરી જગતને નવા ઘાટ આપવાની પ્રેરણા માટે ધીરગતિથી વહેતા સ્વધરામાં ખંડ પાડી તેની ધીરતામાં વેગ આણી, કવિએ કાવ્યભાવને ઘણી સારી રીતે પુષ્ટ કર્યો છે તેનો અભ્યાસ કરજો.

ફટપાથનાં સુનાર—આપણા શહેરની સમૃદ્ધિએ રચેલા માનવીજીવનનું એક અતિ કરુણ ચિત્ર. **ફટપાથ**—શહેરના સરિયામ રસ્તાની બંને બાજુના રાહદારી માટેના પથથરના 'પગ રસ્તા'. '**પથારી પથથરપોચી**' શબ્દો નોંધજો. ૫. '**પથથર પંથશાયી**'—પથથરના માર્ગ પર સૂતેલા. પાંચમીથી આઠમી પંક્તિ સુધીમાં કેવો તીખો અને વેદનાભર્યો કટાક્ષ છે? 'તાઠી સપાટી' અને 'સો મણની તળાઈ શી'માં કેવો વિરોધ સાધ્યો છે! આહું કરુણ જીવન છે તો બિચારાં એ જીવે છે કેમ? નવમી પંક્તિમાં કવિ એનો જવાબ આપે છે. એમને જીવનની ભૂખ છે—**જિંદગીભૂખ્યાં** છે. અગિયારમી પંક્તિમાં ડબલાનું વર્ણન પણ કરુણ ભાવને કેતું પોષે છે! ૧૩. **નગૃતિ**—કઈ નગૃતિ સરી ગઈ છે? જીવનની અશાન્તિને જે જન્માવે તે. કાળજીપૂર્વક આ પંક્તિને અભ્યાસ કરજો ૧૫. આ બધો સમુદાય અહીં ક્યાંથી આવી ચઢ્યો? **કારમા પરિસ્થિતિચક્ર**—સંજોગને બદલે સોળમી પંક્તિમાં જે વેદનાભર્યું ચિત્ર છે તે નોંધજો. ૧૮. **કપાળે હાથ કૂટીને**—કેટલું બધું સાચું! આનું કારણ શું? ૧૯-૨૦ પંક્તિમાં કવિએ

કારણોની અટકળ કરે છે. ૨૧. સંપત્તિની નાણે બે પડવાળી ઘંટી હોય અને તેમાં માનવીએને પીસી—તેમના સત્વરૂપી લોટ લઈ નાણે આ ફેાતરાં ન ફેંક્યાં હોય એવાં આ બાપડાં લાગે છે. ૨૮. નગતિ પોતે જ બંધે છે—એટલે કે એ બધાં એટલાં તો જીવનાઘાતથી મૂઠ થયાં છે કે અત્યારે તો ગાઠ મૂર્છામાં પડ્યાં છે; એથી નગતિ, જેનો સ્વભાવ જ નગવાનો છે તે પણ નાણે બંધતી દીસે છે; અને એમની સારી સ્થિતિ થવાના યોગનું ચક્ર પણ આજે સૂતું દેખાય છે. ૩૧ થી ૩૪. રખેને એ બધાં નગી નય એ ડરથી તેમને સદાય બંધતા રાખવા શી શી યુક્તિએ થાય છે અને તેને માટે કવિ કેવાં કેવાં દૃષ્ટાંત યોજે છે તે જોઈએ. કેટલીક વાર ધર્મ, રાષ્ટ્રપ્રેમ વગેરેને બહાને પણ ગરીબોને ચૂસવામાં આવે છે. આવા પ્રસંગે ઇતિહાસમાંથી શોધી કાઢજો, ૩૩ મી પંક્તિથી કવિતામાં આવતો પલટો ધ્યાનમાં રાખજો. ધીરે ધીરે એ પલટામાં કવિએ કેવો વેગ મૂક્યો છે તેનો અભ્યાસ કરજો. ‘પથરે પાંખ આવશે’ ‘અકાલે ક્રાન્તિ લાવશે’ જેવી પંક્તિઓ હૃદયની સાચી ઊર્મિ કેવા વેગથી વ્યક્ત થઈ શકે છે, તેના નમૂના જેવી છે. ૩૫. સંચિત્તા—ભેગી થયેલી, એવી સંપત્તિથી તો વિપત્તિનાં તોફાનો જ નહો. ૩૬. એ મોટા મહેલો કેવા બચકર ભોગે ચાલુયા છે !—અનેકને પાયમાલ કરી એ પહાડ જેવા બિયા બન્યા છે ! ૩૮. એ સંપત્તિ પોતે જ પોતાના નાશનો નશો પી રહી છે. ૪૦. એ સંપત્તિ જ ક્રાંતિની જનની છે, અને ૪૧-૪૨. એ ક્રાંતિનું ચિત્ર ! કેવું ત્રાસજનક છે ! ‘હર્મ્યાસીને ચાણુની જેમ ભૂંજશે’ પંક્તિ વાંચતાં નાણે ત્રાસથી આપણી આંખ આપણને ખીડી દેવાનું મન થઈ આવે છે—એ કારણે દ્રશ્ય નથી સહેવાતું નાણે ! ૪૫-૪૬ માં કવિએ એક મહાન સત્ય ગૂંથી લીધું છે. માણસે વિકાસનો ક્રમ સમજીને જ ચાલતું રહું—એમ ન કરે તો સત્યાનાશ જીભુ જ છે ! ૪૯. પિષ્ટ—પિસાયેલા. એમની પૂંજનું વર્ણન પણ કેવું કુરુણ છે ! ‘પિષ્ટ પ્રાણુની’, ‘રૂઢી નિહગીઓની’ અને ‘તપેલી ઉરઊર્મિની’ પૂંજનું ચિત્ર કદી ભુલાશે ખરું ?]

૧. ઘણુ ઉઠાવ

[પૃથ્વી]

ઘણુંક ઘણું ભાંગવું, ઘણુ ઉઠાવ મારી ભુજ !

ઘણુંક ઘણું તોડવું, તું ફટકાર ઘા ઓ ભુજ !

અનંત થર માનવી હૃદય-ચિત્ત-કાર્યે ચઢ્યા

જડત્વ યુગ જીર્ણના, તું ધધડાવી દે ઘાવ લાં.

ધરા ઘણુઘણુ ભલે, થરથરે દિશા વ્યોમમાં

પ્રકંપ પથરાય છો, ઉરઉરે ઊઠે ભીતિનો

ભયાનક ઉછાળ છો, જગત જાવ રૂપી ભલે.

૫

૧૧૦

સાહિત્યપદ્ધતિ

પછાડ ઘણુ ઓ ભુજ ! ધમધમાવ સુષ્ટિ અધી !
 અહો યુગયુગાદિનાં પડ પરે પડો જે ચઢ્યાં !—
 લગાવ ઘણુ ! ઘા, ત્રુટો તડતડાત પાતાળ સૌ,
 ધરાકિરદટાઈ મૂર્છિત પ્રચંડ જ્વાલાવલી
 અહિર્ગત બની રહો વિલસી રૌદ્ર પુત્કારથી.

૧૦

તોડીફોડી પુરાણું,

તાવી તાવી તુટેલું,

ટીપી ટીપી અધું તે અવલનવલ ત્યાં અર્પવા ઘાટ એને
 ઝીંકી રહે ઘા, ભુજ ઓ ! લઈ ઘણુ, જગને ઘા થકી ઘાટ દેને !

૧૫

૨. કૂટપાથના સૂનાર

સૂતાં છે સોડમાં લેઈ પૂંજીઓ પોટલી તણી,
 ફોટેલાં ચીંથરાંની કે સૂકેલી રોટલી તણી,
 વિશાળા રાજસ્તાના વિશાળા કૂટપાથની
 પથારી પથથરપોચી કરી પોઢ્યાં પ્રશાન્ત સૌ.
 પોઢાડવા પથથર-પંથ-શાયીને હોટેલમાં ગાયન છે થૈ રહ્યાં,
 પિશાબખાનાં તણી વાસવંતો વાયુ થઈ વીંઝણલો વહી રહ્યો,
 ને મીટરોના થડકાટ બાજે લક્ષ્મીપરીના ઘૂઘરા સમાણા,
 તાઢી સપાટી કૂટપાથ કેરી આમંત્રતી સો મણુની તળાઈ શી !

૫

સૂતાં છે બાળ ને બુઢ્યાં, બુવાનો જિંદગીભૂખ્યાં,
 અધૂરે વસ્ત્ર ને પેટે ગંદકીની ગમાણુમાં.

૧૦

પજ્યાં છે ડબલાં ઊંઘાં પાણીનાં હાથ વાગતાં,
 ઊંઘમાં અંગ આકારો ધરે બેડોળ એમનાં.

પ્રશાન્ત છે. જીવનની અશાંતિને જન્માવનારી સરી છે જ જાગૃતિ.
 પ્રશાન્ત કાયા; મન આત્મ એમનાં અનાદિથી જાગૃતિહીન શાંત છે.
 પરિસ્થિતિચક્ર ચલંત કારમું ખેંચી અહીં આ સમુદાય લાવ્યું,
 જતું રહ્યું જ્યાં શિરથી જ જાપરું ગયું હશે શું નહિ શું જ એમનું ?

૧૫

ગયું શાને, કશી રીતે, સમજ્યાં સમજ્યાં ન એ,
 કપાળે હાથ ફૂટીને અહીં સૂતાં થયાં જ એ,

આત્મઅજ્ઞાનનો દોષ. સકંત્તે કે સમાજનો,
શાહુકાર તણી સૂડી, રાજ્યની કે ખડાદિલી : ૨૦

એ ફૂટ કે કારણુમાળ ઊઠતી, સંપત્તિના સંગ્રહચક્ર ફેરી,
ભીંસીપીસી માનવમાળખાં એ, લે લોટ, આ ફેંકી દીધાં જ ફેતરાં.
વિમૂઢ એ અંતરચિત્ત બાપડાં સંભેગ વંટોળ વિષે ફસાયલાં,
ઊડે પડે ચક્કરતાં, ઘવાતાં, પૃથ્વી પરે સૌ પછડાય પામરાં !

કોણુને પ્રાર્થનું, કોને દોષનું યાચનું વળી, ૨૫
અબાણ્યાં જિન્દગીના આ ગૂઢ આડંબરો થકી,
જાગૃતિ ફેંકતી જવાલા શમતાં તે પજાં અહીં,
જાગૃતિ ઊઘતી જાતે, ચક્ર સંયોગનું સૂતું.

એ જાગતા અંતરને ઊઘાડવા યોજાય છે યુક્તિ પરંપરાઓ—
આચારની, ભક્તિની, રાષ્ટ્રભાવની મોહોર્મિજાળો મધુ ઘેન પ્રેરતી. ૩૦
ઊઘાડવાની પણ ઔષધિ કદી જગાડવાની જ બની પડે કદી,
જંજીરને જે ઘડતી હથોડી ઘડી દિયે છે સમશેર કોક દી.

જાગશે ભૂમિ પોઢયાં આ, પથથરે પાંખ આવશે,
કાલે તો ભીખશે ભેકે, અકાલે ક્રાન્તિ લાવશે.
સંપત્તિ સંચિતા સર્જે ઝંઝાનિલો વિપત્તિના ૩૫
એહના ગિાર શા હમ્યો સર્જે દારિદ્ર્ય-જંગલો.

દિનેદિને એ દઢતી દરિદ્રતા સંપત્તિને અર્પત ખાદ્ય મોંઘું.
ઐશ્વર્ય વિસ્તાર થકી જ રાચતી સંપત્તિ પીતી નિજ નાશનો નશો.
દારિદ્ર્યનો એ દવ દીન ફેરાં હૈયાં વિશે નિલ થતો જ સંચિત,
હમ્યો થતી સંચિત સંપતો એ, સંચે અરે સત્ત્વ જ ક્રાન્તિ ફેરાં ! ૪૦

દારિદ્ર્યારણ્યથી રે હા દાવાનળ ભભૂકશે,
સુખિયાં હર્મ્યવાસીને ચણાની જેમ ભંજશે ;
ગુંજશે કારમાં ગીતો, સોણુલાં મિષ્ટ ભાંગશે,
જાગેલું સત્ત્વ સૃષ્ટિનું ના પછી ભીખ માંગશે.

વિકાસનો જે ક્રમ તે પિછાન્યા વિના કદી માનવ અંધ ચાલશે, ૪૫
વિકાસના ગર્ભ વિષે ભરાયલો સંહાર લાં સર્જન અર્થ આવશે !
એ ભાવિની મંગલનાદ ઘંટા ગુંજારતી કર્ણુ વિષે મધુરું,
પ્રચ્છન્ન એના અધૂરા નિનાદના અભાન આશ્વાસનમાં સૂતાં આ.

સૂતાં છે સોડમાં લેઈ પૂંજીઓ પિષ્ટ પ્રાણીની,
 રૂઠેલી જિન્દગીઓની તપેલી ઉર-ઊમિની,
 વિશાળી સંપત્તે સન્ન્યાં વિશાળાં દુઃખધામની
 પથારી પથરપોચી વિષે પોઠ્યાં પ્રશાન્ત છે!

૫૦

સ્વાધ્યાય

૧. ઘણું ઉઠાવવાની ઘોષણા કવિ શા માટે કરે છે? શું શું ભાંગવાનું છે?
૨. એ ભાંગીને નહું શું બનાવવાનું છે?
૩. 'શૂટપાથનાં સૂતાર'ના વર્ણનની મદદ લઈ 'શૂટપાથના સૂતાર'નું એક રેખાચિત્ર દોરો.
૪. 'શૂટપાથનાં સૂતાર'માંથી કેટલાંક ભરદાર ચિત્રો વર્ણવો.
૫. કવિ કાન્તિનાં બીજ શામાં જુએ છે?
૬. એ કાન્તિ વિષે કવિ કેવી આગાહી કરે છે તે જણાવો.

ઉમાશંકર જોષી

[આ ત્રણે કાવ્યો ગીતના પ્રકારનાં છે. ગાવા માટે લખાયેલું કાવ્ય તે ગીત. ત્રણેના ઢાળ એટલા સરળ છે કે સહેજ પ્રયત્ન કરતાં સહેલાઈથી એ ગાઈ શકાશે. પહેલા ગીતમાં દરેક ચરણે એક એક સુરેખ ચિત્ર ચીતરાઈ રહે છે. સમુદ્રમાં હોડી જેમ જેમ આગળ જાય તેમ તેમ એક પછી એક ક્ષિતિને ઊઘડતી જાય તેનું વર્ણન કરતી પંક્તિ 'સામે આભના તે આગળા ખૂલે' એનું સુંદર ઉદાહરણ છે. આ કાવ્યને **રૂપક કાવ્ય**નો—એક પ્રકાર લેખી કોઈ વિશેષાર્થ કાઢવાનો પ્રયત્ન કરવા કરતાં માત્ર એક હોડીના જ વર્ણન લેખે વાંચતાં સહજ રસાસ્વાદ થઈ શકશે.

બીજું ગીત માનવ હૃદયની સૂક્ષ્મ લાગણીઓને સ્પર્શે છે. કાવ્યમાં કોઈ એક ગીતની શોધનું વર્ણન આવે છે. એ ગીત કયું છે તે તો આપણને સ્પષ્ટ રીતે નથી કહેવામાં આવતું. પણ એ ગીતની શોધ ક્યાં ક્યાં કરવામાં આવી છે તે જણાવ્યું છે. શ્રી. નરસિંહરાવ કૃત 'તુજ પ્રેમના સંદેશ ક્યાં?' કાવ્ય ઉપરની નોંધ જોને, અને તેની સાથે સરખાવીને આ કાવ્ય વાંચજો. ત્રીજા ગીતમાં જે ભાવ છે તેવો ભાવ કોઈ વખતે તમે પણ નથી અનુભવતા? અને કોકિલાનો માળો એટલે શું? કોકિલા માળો બાંધે છે? કે અશક્ય વસ્તુઓની જ આ ઝંખના છે?]

૧. હોડીને દૂર શું? નજીક શું?

છોને છોડે એ ભૂમિના કિનારા ને શહેરના મિનારા,

કે હોડીને દૂર શું? નજીક શું?

ઉમાશંકર જોષી

૧૧૩

એક વાર સઠ ભર્યા ફૂલ્યા, ને વાયરા ખૂલ્યા,
 કે હોડીને દૂર શું ? નજીક શું ?
 સામે આભના તે આગળા ખૂલે, ને પંથ નવા ખૂલે,
 કે હોડીને દૂર શું ? નજીક શું ?
 એના પહોળા પાલવ દૂર ફરકે, ને જીણું જીણું મરકે,
 કે હોડીને દૂર શું ? નજીક શું ?
 કદી કૂદી દે તારલાને તાલી, હસંત મતવાલી,
 કે હોડીને દૂર શું ? નજીક શું ?
 કદી ઝંઝાને વીંજણે રમન્તી, તૂકાને ભમન્તી,
 કે હોડીને દૂર શું ? નજીક શું ?
 એ તો સરખાં સમોવડાંને ભેટે, ત્રિકાળને ત્રિભેટે,
 કે હોડીને દૂર શું ? નજીક શું ?
 આજ ખીજકળા દેખીને ઊપડી, પૂતમ એની ટૂકડી,
 કે હોડીને દૂર શું ? નજીક શું ?
 એણે ધ્રુવને નિશાન ભલું તાક્યું, આડી ન કાંઈ રાખ્યું,
 કે હોડીને દૂર શું ? નજીક શું ?
 છોને છોડે એ શહેરના મિનારા, ને ભૂમિના કિનારા,
 કે હોડીને દૂર શું ? નજીક શું ?

૨. ગીત ગોત્યું ગોત્યું

અમે સૂતા ઝરણાને જગાડ્યું, ઉછીનું ગીત માગ્યું,
 કે ગીત અમે ગોત્યું ગોત્યું ને ક્યાંય ના જડ્યું.
 અમે વનવનનાં પારણાંની દોરે, શોધ્યું ફૂલોની ફોરે,
 કે ગીત અમે ગોત્યું ગોત્યું ને ક્યાંય ના જડ્યું.
 અમે ગોત્યું વસંતની પાંખે ને વીજળીની આંખે,
 કે ગીત અમે ગોત્યું ગોત્યું ને ક્યાંય ના જડ્યું.
 અમે શોધ્યું સાગરની છોળે, વાદળને હિંડોળે,
 કે ગીત અમે ગોત્યું ગોત્યું ને ક્યાંય ના જડ્યું.
 અમે ગોત્યું કંઈ સૈથીની વાટે, લોચનને વાટે,
 કે ગીત અમે ગોત્યું ગોત્યું ને ક્યાંય ના જડ્યું.

૧૧૪

સાહિત્યપદ્ધતિ

અમે ખોલ્યું શૈશવને ગાલે, કે નેહનમી ચાલે,
 કે ગીત અમે ગોત્યું ગોત્યું ને ક્યાંય ના જડ્યું.
 અમે ભેટું જ્યાં સ્વર્ગગા ધૂમે ને તારલાની લૂમે,
 કે ગીત અમે ગોત્યું ગોત્યું ને ક્યાંય ના જડ્યું.
 અમે ભેઈ વળ્યાં દિશ દિશની બારી, વિરાટની અટારી,
 કે ગીત અમે ગોત્યું ગોત્યું ને ક્યાંય ના જડ્યું.
 ઉરે આંસુ પછવાડે હીંચતું, ને સપના સીંચતું,
 કે ગીત અમે ગોત્યું ગોત્યું ને ક્યાંય ના જડ્યું.
 'નિશીથ' માંથી

૩. ભોમિયા વિના

ભોમિયા વિના મારે ભમવા'તા હુંગરા,
 જંગલની કુંજ કુંજ ભેવી હતી;
 ભેવી'તી કોતરે ને ભેવી'તી કંદરા,
 રોતાં ઝરણાંની આંખ હોવાની હતી.
 સૂના સરવરિયાની સોનેરી પાળે,
 હંસોની હાર મારે ગણવી હતી;
 ડાળે ઝૂલંત કોક કોકિલાને માળે,
 અંતરની વેદના વણવી હતી,
 એકલા આકાશ તળે ઊભીને એકલો,
 પડવા ઉર યોલના ઝીલવા ગયો.
 વેરાયા યોલ મારા, ફેલાયા આભમાં,
 એકલો, અદૂલો અંખો પહો.
 આખો અવતાર મારે ભમવા હુંગરિયા,
 જંગલની કુંજ કુંજ ભેવી ફરી;
 ભોમિયો ભૂલે એવી ભમવી રે કંદરા,
 અંતરની આંખડી હોવાની જરી.

'ગંગોત્રી' માંથી

સ્વાધ્યાય

૧. 'હોડી' સંબંધીના કાવ્યનું ધ્રુવપદ સમજાવો.

‘આસીમ’ રાંદેરી

૧૧૫

૨. આ ત્રણે કાવ્યોમાંથી કેટલીક સુંદર પંક્તિઓનો ઉલ્લેખ કરી તે પંક્તિ શાથી સુંદર બની છે તે જણાવો.
૩. કોકિલા માળો બાંધે છે? કોકિલાના માળાથી કાવ્યમાં શું અભિપ્રેત છે તે જણાવો.
૪. ‘ગીત ગોથું ગોથું’ અને ‘તુજ પ્રેમના સંદેશા ક્યાં!’ કાવ્યની તુલના કરો.
૫. ‘ભોમિયા વિના’ કાવ્યનું રહસ્ય સમજાવો.

‘આસીમ’ રાંદેરી

[માતા પ્રત્યેના પ્રેમનું આ કાવ્ય છે. તે બતાવવા માટે કવિએ વિષયની પસંદગી ઉત્તમ રીતે કરી છે. જેને આંખ નથી તેવી એક બાલિકા જેટલી તીવ્રતાથી આ ભાવ કોણ અનુભવી શકે? એને તો પોતાની ઉપર અનહદ ઉપકાર કરનારી માતાનું મુખ પણ જોવા મળ્યું નથી! કવિએ પ્રભુ પ્રત્યેની પ્રાર્થનાના રૂપમાં કાવ્ય રજૂ કર્યું છે એ બીજી એક મોટી ખૂબી છે. તે સિવાય એ છેવટની ‘તુજને પણ જોવાની ઇચ્છા, ઓ પ્રભુ! હા, હા, નથી’ પંક્તિ કેમ આખી શકત?]

આ સંગ્રહમાં આ વિષય ઉપર એક ચિત્ર છે. આ કાવ્ય અને એ ચિત્ર બંનેને આસ્વાદ એકમેકની મદદથી વધારે લઈ શકાશે. ૮ નેઅમત—ઈશ્વરી ભેટ.]

આંધળી છોકરી

તેં ચમક તારાને અર્પી, ચાંદને દીધો પ્રકાશ,
સૂર્યને પણ તે જ દેવામાં, ન તેં રાખી ક્યાશ!
કોણ છે સૃષ્ટિ મહીં, તુજ નૂર વૃષ્ટિથી નિરાશ?
ઓ પ્રભુ! મુજને છતાં એની નથી ઈર્ષા કે આશ!

એક ઇચ્છા છે કે મારી માનું મુખડું જોઈ લઉં!

૫

લોક કે’છે કે ઘણાં રંગોથી છે દુનિયા ભરી,
લાલ, પીળો, વાદળી, લીલો, ગુલાબી, ફેસરી!
આંખવાળા કાજ, એને ‘અમૃત’ ભલે હો અવતરી
મુજને એ જોવા, પ્રભુ! ઇચ્છા નથી મનમાં જરી!

એક ઇચ્છા છે કે મારી માનું મુખડું જોઈ લઉં!

૧૦

સાંભળું છું, બાગમાં ફૂલો ખીલે છે બેશુમાર,
ધ્રુવે છે, ઝાકળનાં બિન્દુ કળીઓ-મુખ પ્રત્યેક સવાર;
કે’છે સખીઓ, બાગમાં લૂટે છે શ્રાવણની બહાર;
હું નથી કહેતી, ‘એ સૌ નિરખું!’ ઓ મુજ પરવરદિગાર!

એક ઇચ્છા છે કે મારી માનું મુખડું જોઈ લઉં!

૧૫

૧૧૬

સાહિત્યપદ્ધતિ

કોણ છે, મમતાથી મુજ સેવા કરી, જીવે છે જો ?
 શ્વાસ ઠંડા, ઠંડા મુજ ગમમાં ભરી, જીવે છે જો ?
 આ પ્રભુ ! મુજમાં કંઈક આશા ધરી, જીવે છે જો !
 હુ ! મને જિવાડવા, પોતે મરી, જીવે છે જો !
 એક ઇચ્છા છે એ મારી માનું મુખડું ભેઈ લઉં !

૨૦

કેવી છે એ મા, અને એ મામાં શું એવું હશે ?
 જેના કદમોમાં છે જન્મત, તેનું મુખ કેવું હશે !
 આ પ્રભુ લોકો કહે છે, શું બધું તેનું હશે ?
 તો પછી એ મુખ ખરેખર નિરખવા જેવું હશે !

એક ઇચ્છા છે એ મારી માનું મુખડું ભેઈ લઉં !

૨૫

મારી આંખોને લગારે તૂરની પરવા નથી,
 આંધળાપણું, જરાયે દિલમાં દુઃખ મારે નથી ;
 ભેવાવાળી આંખની ઈર્ષા નથી, ઇચ્છા નથી ;
 તુજને પણ ભેવાની ઇચ્છા, આ, પ્રભુ ! હા, હા, નથી ;
 એક ઇચ્છા છે કે મારી માનું મુખડું ભેઈ લઉં !

સ્વાધ્યાય

૧. માતા પ્રત્યેનો સ્નેહ કવિએ કેવી રીતે નિરૂપ્યો છે ?
૨. શ્રી. ઠાકોરના 'માતૃસ્નેહ' ભેટે આ કાવ્યને સરખાવો.
૩. વૈશંપાયન પોષ્ટે અનુભવેલા વાતસલ્ય સાથે આ કાવ્યના ભાવને સરખાવો.
૪. 'મા' ઉપર નિબંધ લખો.

નર્મદાશંકર

[નર્મદનો આ લેખ પોણીસો વર્ષ ઉપર લખાયેલો હોવા છતાં તેમાં એણે 'કવિ અને કવિતા' અંગેના જે મુખ્ય મુખ્ય વિચારોની ચર્ચા કરી છે એમાં ભાગ્યે જ પાછળથી બહુ ઉપયોગી ઉમેરો થયો હોય. પોતે આપણી ભેટે વાત કરતો હોય તેમ એ પોતાનો વિષય આપણને સમજાવતો નથી છે. વચ્ચે પોતાની તસવીર એક કડિયાએ કેમ લીધેલી તેનો હેવાલ આપે છે 'ત્યારે થાય છે કે એના પોતાના માણસ ગણીને જ નહોતે આપણી ભેટે વાત કરતો ન હોય. વચ્ચે વળી વિષયાંતર થઈ જતું હોય એમ લાગતાં, 'હાભા રહો. આપણે આડાં જોએ છે,' કહી વાતને પાછી પાટ ચડાવે છે. આમ એના લખાણમાં આત્મીયતા ઉપરાંત નિખાલસતા પ્રભુ આપણને દેખવા મળે છે.

લેખમાં પહેલાં એણે, મનુષ્યમાત્ર તે જ્યાં સુધી સુખ અને દુઃખની લાગણી અનુભવવાની એને શક્તિ છે ત્યાં સુધી કવિ છે એમ કહી આપણ સૌને કવિ ઠરાવી આપણે પ્રેમ છતી લીધે છે! પણ પછી કળે કળે ઉપરના વિચારમાંથી બાદબાકી કરતો નવ્ય છે ને છેવટે સાચા કવિ કેને કહેવા તે બતાવે છે. . . . ભાષામાં રચના કરે તેને જ કવિ કહેવા એવું નથી એમ એ બતાવે છે. નૃત્ય, સંગીત, ચિત્ર, શિલ્પ (મૂર્તિ-રચના) અને સ્થાપત્ય (ઈમારતોની રચના)—એમાંની એક : પણ કળા જેને આવડતી હોય તે કવિ છે, એટલું જ નહિ, કાચદા બનાવનાર, મોઝાં મોઝાં શહેરો બાંધનાર, તેઓ પણ કવિઓ છે. શરૂઆતમાં કવિને જેમ 'સાધારણ અર્થ' આપ્યો હતો તેમ આ 'વિસ્તીર્ણ અર્થ' હવે આપ્યો. . . . પછી કવિ ભાષા દ્વારા થતી કવિતાની જ વાત કરે છે, કેમકે બોલચાલમાં તેને જ આપણે કવિતા કહીએ છીએ. પણ તે કવિતા રાગડામાં નથી તેના અર્થ અને રસમાં છે એ બતાવે છે. . . . પછી કવિતા વિષે કહે છે. હોય તેવું બતાવવું—ફેટાગ્રાફી એ કવિતા નથી. ભવિષ્યમાં પણ કેવું હશે એ તરફ કવિતાનું લક્ષ હોય છે, તેથી કવિને 'કાન્તદર્શી' (સમયની આરપાર ભેનાર) કહ્યો છે. . . . છેવટે કવિતાથી થતો પરમ લાભ દર્શાવ્યો છે.

તર્ક અને તર્કબુદ્ધિ—આ શબ્દો કવિએ કલ્પના શક્તિના અર્થમાં વાપર્યા છે.]

કવિ અને કવિતા

છોકરું જેવું જન્મે છે,—આ દુનિયાનો વા ખાય છે તેવું તરત તો તે ગભરાયેલી હાલતમાં હોય છે, પણ થોડી વાર પછી જનનવેદનાથી ધૂંકું થઈ, અહીંના વાને અનુકૂળ થાય છે. પ્રથમ તેને ધાવવાનું, અને જે જે તેની આંખેકાને પડે છે, શરીરને અડકે છે, જીભ ઉપર ને નાક આગળ આવે છે, તેનું કંઈ ભાન હોતું નથી. પણ એટલું તો ભેવામાં આવે છે કે બહારની તથા અંદરની સુખદુઃખ દેતી વસ્તુઓથી તેને સુખદુઃખ થાય છે. અને એ સુખદુઃખના અનુભાવ જે હસવું ને રડવું તે આપોઆપ બહાર નીકળે છે. તરત જન્મેલાંને સુખદુઃખ થાય છે ને શયને થતું નથી. આ વાત ઉપરથી જણાય છે કે શરીરની અંદર કંઈ છે કે જે જન્મે છે લારથી તે મરતાં લગી સુખદુઃખાભિમાની છે. આ વખતથી માણસ—સ્ત્રી અથવા પુરુષ (પેલું છોકરું) કવિ બનવાની તૈયારી કરે છે, એમ જાણવું.

રસ-જ્ઞાન તો સૌ માણસને હોય છે, લારે શું સૌને જ કવિ કહેવા! પણ રસજ્ઞાન સવળા માણસનું સરખું હોતું નથી. જુદા જુદા પ્રસંગો ઉપરથી જુદી જુદી મન શરીરની પ્રકૃતિ ઉપરથી, જુદી જુદી વસ્તુઓ ઉપરથી

જુદાં જુદાં અવલોકન ઉપરથી, જુદાં જુદાં કામ ઉપરથી અને જુદાં જુદાં દેશ ઉપરથી માણસનું રસજ્ઞાન થોડું ઘણું પોલું-નક્કર અને ઊંઘતું જાગતું હોય છે. જેનું રસજ્ઞાન થનથન કરી રહેલું હોય છે, જે લાગણીઓને વશ હોય છે, જે કામક્રોધાદિકને સારી પેઠે ઓળખે છે, જેનું દીકું સાંભળ્યું તેવું બોલવાની, કરી દેખાડવાની અથવા કોઈ પણ રીતે સમજ્યો એમ જુક્તિથી રંગીને બતાવવાની જેની શક્તિ છે, તેઓને 'કવિ' કહેવા. સઘળાનામાં એમ કરવાની શક્તિ હોતી નથી; થોડાએકને જ હોય છે. મોટે થોડાએકને જ કવિ કહેવા. આ બધી વાત ઉપરથી અમારા વાંચનારાઓનાં જાણવામાં આવ્યું હશે કે, કવિ થવામાં કંઈ પણ સ્વાભાવિક બુદ્ધિ ભેઈએ ખરી. કેટલાકને સ્વાભાવિક બુદ્ધિ હોય છે, પણ પ્રસંગ ન આવેથી તેઓની બુદ્ધિ મનમાંની મનમાં ખઈના રોગે મરી જાય છે.

“ઊગે પુષ્પ સોહામણાં, નજરે ના દેખાય;

વન સઘળું વાસિત કરે, મિથ્યા ખીલી ખરી જાય.”

કેટલાકને સ્વાભાવિક બુદ્ધિ થોડી હોય છે, પણ પછી સારા ને અનુકૂળ પ્રસંગ આવેથી કવિતા કળી ખીજાં પાસેનાં સુવાસિત પુષ્પોનાં મુગંધાં હૂંફથી ખીલીને પ્રસિદ્ધિ પામે છે.

એક વિચારને ખીજા વિચાર સાથે કેટલો સંબંધ છે અને તેમાં ખરેખર ઓટો કયો છે, એ વાતની તપાસ કરનાર જે આપણી મનશક્તિ, તેને વિવેકબુદ્ધિ કહેવી અને એક એ અથવા વધારે વિચારોને પોતાની તરફનો પ્રકાશ આપી રંગનાર અને તેજ આપનાર અને તેમ કરી નવો વિચાર ઉત્પન્ન કરનાર એવી જે મનની શક્તિ તે તર્કબુદ્ધિ, ને “તર્કબુદ્ધિનું નિરાસણું” એટલે તેનું શરીર ઉપર અથવા બહાર નીકળી આવવું તે ‘કવિતા’-એમ એક વિદ્વાન કહે છે. કવિતામાં વિવેકબુદ્ધિનું થોડું ઘણું કામ પડે છે એ વાત ખરી, તોપણ અમે એમ કહેવાને વાજબી ધારીએ છીએ કે, કવિતાની જાણતી તર્કબુદ્ધિ છે. પછી એ જાણતરને થોડી વાર એ વિવેકબુદ્ધિથી ધાવ મળી હોય તો તે સારું કૃતિવાય, એમાં કંઈ શક નહીં. તે વિદ્વાન કહે છે કે જેમ કોઈ ગોખમાં મૂકેલી સતાર, જુદી જુદી ગતિના પવન વડે હાલે છે અને મધુર સુરાવટ કહાડે છે, તે પ્રમાણે માણસના ઉપર બહારની તથા અંદરની વસ્તુઓની છાપ પડેથી મધુર અસર થાય છે. જે

એટલું જ નહીં, પણ તે અસર પેલી અસલ છાપના જેવી જ આગેહુમ થાય છે : બિંબ પ્રતિબિંબ જ. આ વાત માણસનામાં સતારના કરતાં વિશેષ છે. સતારના સૂરને અને પવનની ગતિને લય અથવા સામ્ય નથી. પણ માણસના મનને અને બાહ્યંતર છાપને લય છે. જેમ ગવૈયાને બોલવાને અને તેમજૂરાના સૂરને હોય છે, તેમ માણસમાં એવું કંઈ છે કે જેથી ભેયેલી અથવા સાંભળેલી વસ્તુની છાપ તેના મનમાં ખુશ કરતી રીતે બરાબર પડે છે.

છોકરું રમતું રમતું પોતાના અવાજથી અને ગતિથી પોતાની ખુશી બતાવે છે. જમતી માણસ પણ આસપાસ વસ્તુઓ ભેઈને નાચે છે, ફૂટે છે, સુધરેલી સ્થિતિના મડળમાં તે તરેહ તરેહવાર રીતના માણસનાં રસજ્ઞાન હોય છે. સીધીભાઈ નાળિયેરના ડોઢયામાં કાંકરાઘાલી તે વગારી મન રંજન કરે છે. ગોકુળને ગોવાળિયો કાતુડો વાંસળી વગારી પોતે ખુશ થઈ ગોવાલણોને રીઝવતો હોતો. નારદમુનિ વીણા લઈને ભખ્યા કરે છે. ગંધર્વ અને અપ્સરા, નાટ્ય, નૃત્ય અને નૃતથી ઈંદ્રપુરીમાં આનંદના મેઘ વરસાવે છે. ઈશ્વરે અહીં ને તહીં, નાના પ્રકારની વસ્તુઓ ઉત્પન્ન કરેલી છે, જે ભેઈને, જેને વિષે સાંભળીને, જેના ઉપર વિચાર કરીને, માણસના દિલમાં કંઈ થઈ આવે છે ને જેથી ભેયેલી, સાંભળેલી અને વિચારેલી વસ્તુની છાપ તેના ઉપર આબાદ પડે છે ને તેને તે વસ્તુઓનો રસ સમજાય છે. રસ એટલે અંદરની મઝા—દુઃખથી પણ રસ ઊપજે છે. કોઈને દુઃખી ભેતાં આપણામાં વાસ્તવિક ભાવ પેદા થાય છે તે પણ એક રસ છે. એમાં વળી મીઠાશ ઓર છે.

બોલવામાં, ગાવામાં, ઈશ્વરી અને કૃત્રિમ પદાર્થોની નકલ કરવામાં થોડો ઘણો સઘળા લોકો રસ ભેય છે. પણ એકનો એક જ તેનો તે જ નથી ભેતાં. માટે જેઓ ઉપર લખ્યા પ્રમાણે ઘણા આગળ પડતા છે તેઓને 'કવિ' કહેવા.

ઉપરના લખાણથી કવિનો સાધારણ અર્થ સમજ્યા પછી તે અર્થમાં પણ ઘણા લોકો આપણે આણી શકીએ છીએ. કવિઓ અથવા જેઓ, જો તે રહે એવો ઉપર લખેલો 'રસ' વિચારે છે અથવા બતાવે છે તેઓ ભાષાકવિ, ગાનારા, નાચનારા, ઈમારત બાંધનારાઓ, સલાટો, ચિતારાઓ માત્ર નથી, પણ કાયદા કરનારા, કળા શોધનારા, અને રાજ્ય સ્થાપનારા

હાય છે—એટલે, આ સઘળા કવિઓ જ છે. એમ નહિ કે ભાષામાં કવિતા કરે તેને જ કવિ કહેવા. હરકોઈ ને—ઉપર લખેલી વાતોથી અનુકૂળ થાય તેને કવિ કહેવા, પછી તેઓ કોઈ પણ રીતે અને કોઈ પણ આખત ઉપર પોતાનું રસજ્ઞાન કહાડે. ભાષા, રંગ, આકાર, એ સર્વ કવિતાની આખતો અને કવિતા લખવાનાં સાધન છે.

સલાટો અને ચિતારા પોતાનાં કામ કરવાને ‘લખવું’ કહે છે. લખવું અક્ષર કહાડવાને જ કહેવું એમ કંઈ નથી. અક્ષર પણ ચિહ્ન છે ને પૂતળાં ચિતાર પણ ચિહ્ન છે. આ ઉપરથી જોતાં સાદું માલૂમ પડે છે કે કવિતા તે માણસની અંદર છે, પણ તે પછી ઉપર પ્રમાણેનાં રૂપમાં બહાર નીકળે છે. અમને ખૂદયાદ છે કે સને ૧૮૫૬ના નવેમ્બરની ૨૧મી તારીખને શુક્રવારને પાછલે પહોરે, જે વેળા હાજી નામના મુરત ભરુચમાં પ્રખ્યાત થયેલા કડિયાએ અમારી તસવીર પેનસિલે ચીતરી હતી તે વેળા તેણે પ્રકાશને જાણે એના ઉપર આહા! કેટલું ધ્યાન આપ્યું હતું! અમારાથી એક યાર્ડ દૂર બેસીને અમારા મોંની નીરખ કરી ઝટઝટ પેનસિલ ચલાવા માંડી, એ શું કવિતા નોતી! અમારા મોંની છાપ તેના મનની આંખો ઉપર કેવી બરાબર પડી હશે! કેટલાક ચિતારા એવા તો હાય છે કે એક વખત મોં જોઈ જાય ને પછી ઘર આગળ જઈને પેનસિલ કાગળ લઈને કામ કરે તે બરાબર તસવીર લખી દેખડાવે. સલાટોમાં પણ તેમ જ છે. લોકની સારી નરસી રીતભાતે જ્યારે કેટલાકને દિલમાં અસર કરેલી, ત્યારે તેણે જ કાયદા કહાડેલ કેની! કવિતાને સઘળી વાત જોડે સંબંધ છે, તેમાં ભાષાકવિઓના ઘણો સંબંધ ધર્મ જોડે માલૂમ પડે છે.

ઉપર પ્રમાણે કવિનો સાધારણ વિસ્તીર્ણ અર્થ છે. પણ બ્યવહારમાં ગાનારા, નાચનારા, સલાટ અને ચિતારા કવિ શબ્દે નથી ઓળખાતા. જે પુરુષો પોતાનું રસજ્ઞાન ભાષાની મારફતે કહાડે છે, તેઓ જ લોકમાં કવિ શબ્દે ઓળખાય છે; ને એ વિષય ઉપર અમારે વિશેષ લખવાનું છે. પણ વાસ્તવિક વિચારતાં તો કોઈ પણ સાહિત્યવિદ્યાને કવિતા કહીએ તો ખોટો અર્થ કાઢો એમ ન કહેવાય પણ હવે ભાષા કવિતા વિષે નીચે પ્રમાણે બોલિયે છીએ.

ભાષાનો ગુણ જ એવો છે કે આપણા જીવનાં જે કર્મ અને ગુસ્સા, તેના તે યરાચર ચિતાર આપે છે. શું સલાટોના પૂતળાથી અને ચિત્રથી અસલ વસ્તુનું ચોખ્ખું સ્વરૂપજ્ઞાન થતું નથી? થાય છે. પણ ભાષામાં કંઈ વિશેષ ગુણ છે. ભાષા તરેહ તરેહવાર રીતે સેલથી વપરાઈ શકાય છે—રંગ, આકાર અને ગતિ ફેરવાતાં નથી. ભાષાને કવિતાશક્તિ બેઠે પાસેનો ને સીધો સંબંધ છે તેથી ભાષા તેનું કહ્યું તરત ને ઘણું કરે છે. સલાટ અને ચિતારાનાં કામમાં ધારેલી વસ્તુઓ અને પોતાનાં રસજ્ઞાન એની વચ્ચેમાં બીજી કેટલીક વસ્તુઓ—હથિયારો, હુન્નરની રીતિઓ, કેટલાક વિચાર આવી નડે છે, તેથી તેઓનું કામ વધારે મુશ્કેલ થાય છે. ભાષા પોતાનું રસજ્ઞાન ટપ દર્શને ભાષામાં બોલી બતાવશે, પણ સલાટને પથરા ને હથિયાર બેઠશે. ચિતારાને પણ કાગળ અને લખાણ બેઠશે ને દેખીતું છે કે એ લોકોનો કિસમ ભાષાકવિતા કિસમને પાણી ભરાવે છે; ને તેઓ મોટા માનને યોગ્ય છે. તોપણ કેટલાક ભાષાકવિઓએ બેહદ તર્કશક્તિ બતાવી છે કે, જેની આગળ મોટામોટા સલાટો અને ચિતારા પોઈસ છે. પણ બીભારહો. આપણે આડા જઈએ છ. આ રીતનો મુકાબલો કરવો એ ખોટો ન્યાય છે. જુદી જુદી બાબતોનાં માણસોનો મુકાબલો કરવો નહિ. માટે એવા મુકાબલાથી પાછા હઠિયે છીએ.

અવાજ અને વિચાર એ બેનો પરસ્પરે અને જે વસ્તુઓ વિષે કહેવાનું છે તેની સાથે ઘણો સારો સંબંધ છે, અને એવું છે વાસ્તે કવિઓ પોતાનાં રસજ્ઞાનના તાનમાં મધુરી રસિક કવિતા કરે છે. બીજા ભાષાનો કેશવ કવિ રસિક પ્રિયામાં કહે છે:

દોહરો—જ્યાં બિન દીઠ ન સોહિયે, લોચન લોલ બિશાલ
ત્યોહિં કેશવ સુકળ કબિ, બિન બાની હી રસાળ.

અર્થ—જેમ આંખના ડોળા મોટા ને સારા હોય, પણ કીકી (દીઠ) વગર શોભતા નથી; તેમ કવિઓ બાની વગર શોભતા નથી. બાની એટલે બોલવાની તથા લખવાની છટા—

‘બાની’ કેટલીક રીતે જરૂરની છે. પણ શું તેને જ કવિતા કહેવી? અમે હંદને આ રીતે બોલીએ તો શું તે કવિતા કહેવાય?

પુસ્તકાલય

૨૨૨૨૨૨૨ ૨૨૨૨૨૨

લલલલલલલ, લાલલાલલા

વવવવાવવા, વાવવાવવા

સસસસાસસા, સાસસાસસા.

ના; ના. રાગ કંઈ કવિતા નથી; કવિતા તે એક બુદ્ધિ જ મનની વિચાર-શક્તિ છે. જે રાગનાં રૂપમાં અવતરીને બહાર આવે છે. તોપણ, મનમાંહેલા રસજ્ઞાનને (મનની બુદ્ધિને) રાગના આલાપ રૂપે જ બહાર કહાડિયે તો તે આલાપને કદાપિ સાધારણ અથમાં કવિતા કહીએ તો ચાલે, પણ વિશેષ અર્થમાં નહિ. આલાપને અથવા સુંદર મધુર અવાજને જ માત્ર ભાષાકવિતા પ્રકરણમાં કવિતા નથી કહેતા ત્યારે ભાષાકવિતા તે શું? 'પિંગળ પ્રદેશ'માં લખ્યા મુજબ શું અક્ષર માત્રાના નિયમવાળી જ ભાષાને કવિતા કહેવી?

દોહરો—અક્ષર માત્રા નિમગણી, રચવો શબ્દ સમાસ,

તે કવિતા નર્મદ કહે, હંદ વૃત્ત સુખ આસ. ૧

ના; કવિતા ગદ્યને વિષે પણ હોય છે. ગદ્યમાં લખનારા મોટા કવિ હતા, છે ને થશે. માટે હવે ભાષાકવિતા (પછી ગદ્યમાં હોય કે પદ્યમાં હોય) કોને કહેવી?

જે વાક્યમાંથી લખનાર, વાંચનાર, બોલનાર અને સાંભળનારને રસ ઉત્પન્ન થાય છે તે વાક્યને કવિતા કહેવી. વિશ્વનાથ કવિરાજકૃત સાહિત્ય-દર્પણ નામનો ગ્રંથ છે, તેમાં કવિતાની વ્યાખ્યા નીચે પ્રમાણે આપે છે:

‘વાક્યં રસાત્મકં કાવ્યમ્’

વાક્યરૂપી શરીરમાં જે રસરૂપી જીવ છે તે કવિતા. આ રીતે તો કવિતાની પરીક્ષા એટલી જ કે તે ખુશ કરતી અને અસર કરતી બેઠાયે.

ત્યારે હવે કવિતામાં શું છે કે જે આપણું મન હરણ કરે છે? શું તેનો રાગ? એમ બે હોય તો સઘળા જ કવિતા કરે ને સરખા દરજ્જાના કવિ થઈ શકે.

કવિતા તે જ છે કે જે ગુપ્ત રીતે અસર કરતી રીતે આપણા મનની સાથે વાતો કરે છે, જે આપણી પરોપકાર બુદ્ધિ અને દયોને જાગતી કરે છે, જે પ્રીતિના બેરસાને બહાર કાઢે છે, જે આપણી લાગણીઓને કેળવીને લાયક કરે છે, જે પડતી દશામાં દિલાસો, ચડતીમાં ક્ષમા અને જિંદગીમાં નાના પ્રકારનાં નિર્મળ સુખ આપે છે.

વસ્તુઓને અને બનાવોને જેવા હોય તેવા જ રંગમાં ચીતરી બતાવવામાં કે પછી ગમે તે રીતે તેને કવિ પોતાના તર્કના પ્રદેશમાં લઈ જઈને જેવો રંગ આપે તેવા રંગથી ચીતરી બતાવવામાં (એમાંથી કેઈ રીતની કવિતા કીધાથી) કવિને માન છે? સારા સારા વિદ્વાન કહે છે કે કવિતાનું મુખ્ય તાકવું આનંદ તરફ છે, માટે જે જે અલૌકિક વર્ણન અને વાર્તાથી આશ્ચર્ય અને ખુશી ઊપજે, તે તે વર્ણન અને વાર્તા ઉપયોગમાં આવવી જોઈએ. એવું કંઈ જરૂરનું નથી કે વસ્તુઓ આશ્ચર્ય ઉપજાવે તેવી જોઈએ. તે ગમે તેવી હોય પણ તેને જે તર્કથી વાળાયેલું ને રંગાયેલું વસ્ત્ર પહેરાવવું, તે તર્ક અલૌકિક જોઈએ ખરો.

એક વિદ્વાન કહે છે કે જેવું કુદરતમાં હોય તેવું ચીતરી બતાવવું, એટલું જ નહિ પણ તેની સાથે કર્મ અને બીનાઓને આશ્ચર્યકારક અને ફેરફારવાળી અને નવાઈ જેવી રીતથી બતાવવાં જોઈએ. બન્યું તે જ ન બતાવવું, પણ જે ભવિષ્યમાં બની શકે તે બતાવવું, એ કવિનું કામ છે.

એક વિદ્વાન કહે છે કવિતા એ એવો હુન્નર છે કે, જે પોતાની મધુર પ્રેરણાથી અણુઘડ, નિર્ઘય અને પથ્થર જેવી જાતીનાં માણસમાં પણ ધર્મ નીતિનું રસજ્ઞાન કરાવે છે. મિલ્ટન પણ કહે છે કે આહાહા! ઈશ્વરી અને મનુષ્યકૃત વસ્તુઓમાં આપણે કવિતાને કુવેા ધર્મી, યશસ્વી, અને ઉત્સાહી ઉપયોગ કરી શકીએ છીએ. કવિતાને કેટલાએક જાણુ નહારો ઉપયોગ કરે, તેમાં કવિતાનો શો દોષ? કવિતાનો રસ કવિને જ માલુમ છે એમ નથી. મોટા મોટા રાજદરબારે બેસનારા અમીર વજીરોને અને શરા લડનારાઓને પણ કવિતાએ પોતાને વશ કર્યા છે. સિંકદર બાદશાહને વિશે એમ કહેવાય છે કે તે હોમર નામના ઉત્તમ કવિની ચોપડી રૂપાની પેડીમાં લઈ લઈને સઘળે ફરતો હતો, અને રાત્રે તેને પોતાના આશિકા તળે મૂકતો હતો. આપણા રાજપૂત ભાટોમાં ચંદની બેસાવરી ફાણુ કરી શકનાર છે? કેટલાક હારેલા રાજાઓ વીરરસનાં કવિતો સાંભળી ઘોડા ઉપર ચડીને ફતેહ કરી આવેલા છે. જગતનો ફેરફાર સઘળો કવિતા ઉપર આધાર રાખે છે. જે વેળા બ્રહ્મજીવન કવિતામાં રાગરૂપે થાય છે, તે વખતે રૂંવે રૂંવે આનંદ આનંદ બાપી રહે છે.

કવિતા જેવો મિત્ર કાણુ છે? એનાથી જેવો ઘા રુઝાય છે તેવો આસડથી રુઝાતો નથી. કહો તો હસાવે, કહો તો રોવાડે, કહો તો ગુસ્સો આણે, કહો તો બિવડાવે. સઘળા ગુણસંપન્ન કવિતા જેવી વસ્તુ મળવી મુશ્કેલ. અહીં નાના પ્રકારનાં નિર્મળ સુખ ભોગવાવી પરલોકને વિષે સમજ આપનાર પણ તે જ છે. કવિતા વિષે જેટલું બોલીએ તેટલું થોડું છે. વિલા વિના સઘળું બોલું. જેને વિત્યું હોય તેને ખખર પડે કે આટલું ને આવું સુખ થાય છે. કવિતાનું સુખ અલૌકિક છે. સંસારની ઉષ્ણતામાં કવિતાચંદ્ર મનને શાંત કરે છે. કવિતાની મઝા અને લહેજત જુદી જ છે. કવિતા જગતનો પ્રાણ છે.

સ્વાધ્યાય

૧. આ પાઠની ગુજરાતી અને આજની ગુજરાતી વચ્ચે તમને જે ફેર લાગ્યા હોય તે જણાવો, અને નર્મદના કવિતા સંબંધી વિચાર આપો.

રમણભાઈ નીલકંઠ

[ભદ્રંભદ્ર આપણા ગુજરાતી સાહિત્યનો અમર પુરુષ છે. એની જો કોઈની જોડે તુલના કરવી હોય તો ડોન કવીકઝોટ જેવા વિશ્વવિખ્યાત અમર પુરુષ જોડે જ થઈ શકે. 'ભદ્રંભદ્ર' જે હાસ્યરસ પ્રેરે છે, અને જે કટાક્ષનો અધિદેવ છે તેનો પૂરે રસ માણવા માટે જે જમાનામાં એનું સર્જન થયું તે જમાનાનો થોડો ઘણો ખ્યાલ હોય તો ઠીક પડશે. તે વખતે દેશમાં એક વર્ગ એવો હતો કે જે નવું તે બધું ખરાબ અને જૂનું તે બધું સાદું એ મતનો હતો—પછી કેમ તેમાં વહેમ, ભૂતપલિત વગેરેની વાતોમાં વિશ્વાસ વગેરે ન હોય; જ્યારે બીજા સુધારાવાળો પક્ષ જૂનામાં સાદું હોય તે લેવું અને નવામાંનું સાદું પણ અપનાવવું એ મતનો હતો.

જૂનું તે બધું સાદું એ મતના ઉપાસકો ભાષાશુદ્ધિની પણ બહુ ચીવટ રાખતા પરભાષાના એક પણ શબ્દનો ઉચ્ચાર કરતાં તેમને બ્રષ્ઠ થઈ જવાની સતત ભીતિ લાગતી. આથી 'ટિકેટ' જેવો 'ચાવની' શબ્દ તો કેમ જ બોલી શકાય? એટલે એનું માટે અહીં 'મુલ્યપત્રિકા' શબ્દ વપરાયો છે; તેવી જ રીતે સ્ટેશન માટે 'અગ્નિરથસ્થાપનસ્થલ' જેવો સમાસ વપરાયો છે. વળી ભદ્રંભદ્ર મહારાજનું મૂળ નામ તો દોલતશંકર—પણ 'દોલત' તો પરદેશી ભાષાનો શબ્દ! એ ખ્યાલ આવતાં દોલતશંકરને શું થયું હતું એ જાણવા માટે ભદ્રંભદ્રનું પહેલું પ્રકરણ જોવું—અને તેમાંથી દોલતશંકરના ભદ્રંભદ્ર કેમ થયા તેના રસિક કિસ્સો જાણી લેવો. યવન શબ્દ પહેલાં આયોનિયન ગ્રીક લોકો માટે વપરાતો. એનો અર્થ પરદેશી. જે ભાગ અહીં ઉતાર્યો છે તે, ભદ્રંભદ્ર મુંબઈમાં માધવબાગની સભામાં સુધારાવાળાઓની સામે દિગ્વિજયનો ડંકો વગાડવા પ્રયાણ કરે છે તે પ્રસંગનો છે.]

આગગાડીના અનુભવ

જમીને અમે રેશન પર ગયા. ઘેરથી નીકળતાં ભદ્રભદ્રનો આનંદ અપાર હતો. કપાળે કંકુનો લેપ કરતાં મને કહ્યું કે ‘અંબારામ ! આજનો દિવસ મોટો છે. આપણે આપણા વેદધર્મનું રક્ષણ કરવા, આર્ય ધર્મનો જય કરવા, સનાતન ધર્મનો પ્રચાર કરવા પ્રયાણ કરીએ છીએ. રાવણનો પરાજય કરવા નીકળતાં શ્રીરામની વૃત્તિ કેવી હશે ? કંસના વધનું કાર્ય આરંભતા શ્રીકૃષ્ણનો ઉત્સાહ કેવો હશે ! કીચકને મર્દન કરવાની યુક્તિ રચતાં ભીમસેનનો ઉમંગ કેવો હશે ?’

ચકિત થઈ મેં કહ્યું ‘અકથ્ય, મહારાજ અકથ્ય.’

ભદ્રભદ્ર યોલી ઊઠ્યા, ‘તો મારી વૃત્તિ પણ આજ અકથ્ય છે. મારો ઉત્સાહ પણ આજ અકથ્ય છે. મારો ઉમંગ પણ આજ અકથ્ય છે. અને અંબારામ ! એમ ન સમજશ કે આગગાડીમાં જઈ છું તેથી જ મારી ગતિ આટલી ત્વરિત છે. મારો વેગ—મારો પોતાનો વેગ તને વિદિત છે ?’

મેં કહ્યું, ‘મહારાજ, તે દહાડે જમાલપુર દરવાજા બહાર એક શિયાળવાને વરુ ધારી આપણે પાછા ફર્યા હતા તે દહાડે તો તમે મારાથી બહુ અગાડી નીકળી ગયા હતા. તેવો વેગ કહો છો ?’

ભદ્રભદ્ર ગંભીરતાથી કહ્યું, ‘કંઈક તેવો, પણ તેથી સરસ.’

ઉત્સાહની વાતો કરતા કરતા અમે રેશન પર જઈ પહોંચ્યા. અમારી બન્નેની ટિકિટ કરાવવા ભદ્રભદ્ર ગયા. હું બેઠે ઊભો રહ્યો. બારીમાં બલા મુઠી ડોકું ઘાલી ભદ્રભદ્રે કહ્યું, ‘શ્રી મેહમયીની બે મૂલ્યપત્રિકા આપો.’

ટિકિટ માસ્તર પારસી હતો. તેણે કહ્યું, ‘સું બકેસ ? આય તો તિકિટ ઓફિસ છે.’

ભદ્રભદ્રે ઉત્તર દીધો, ‘યવન ! તેથી હું અજ્ઞ નથી. મારે મેહમયીની બે મૂલ્યપત્રિકાની આવશ્યકતા છે, તેનું વિતરણ કરવું એ તવ કર્તવ્ય છે.’

ટિકિટ ઓફિસમાં એક હિંદુ હતો, તેણે કહ્યું, ‘સૌરાષ્ટ્ર, અમે ત્રાંટરોડની બે ટિકિટ આપો.’

‘ટિકિટ આપતાં સૌરાષ્ટ્ર બોલ્યા કે, ‘સાલો’ કંઈ મેદ થયેલોય. હું તો સમજતો જ નહીં કે એ સું બકેસ.’

ભદ્રભદ્ર હવે કોપ શમાવી શકયા નહિ. તેમણે મોટે નાદે કહ્યું,
‘દુષ્ટ યવન ! તારી બ્રહ્મ વાસનાને લીધે તું અજ્ઞાન રહ્યો છે, મૂર્ખ’—

અગાડી યોલવાને બદલે ભદ્રભદ્રે એકાએક ડોકું બહાર ખેંચી લીધું.
ઘબકારો થયો હતો. અને બહાર આવી નાક પંપાળતા હતા તે પરથી
મેં ધાર્યું કે પારસીએ મુઠ્ઠો માર્યો હશે. પણ મને તો એટલું જ કહ્યું કે,
‘દુષ્ટ યવનનો સ્પર્શ થયો છે, માટે મારે સ્નાન કરી લેવું પડશે.’

સ્નાન કરી રહ્યા પછી અમે આગગાડીમાં જઈ બેઠા. ગાડી
ઊપડવાને પંદર મિનિટની વાર હતી તેથી નીચે ઊતરી પાણી છટાવી
ચોકો કરી તે ઉપર બેઠા રહી પાણી પીધું. ગાડી ઊપડવાની તૈયારી થઈ
તેવામાં બે આદમી દોડતા દોડતા રથવાયા થયેલા આવી બારણું ખેંચી
બૂમ પાડવા લાગ્યા કે, ‘માસ્તર, આ તો અંધ છે, બારણું ઉઘાડો,
બારણું ઉઘાડો.’ એક પોર્ટરે આવી બારણું ઉઘાડી બંનેને બેસથી અંદર
ઘડેલી દીધા. તે ભદ્રભદ્રની પાસે બેસી ગયા. ભદ્રભદ્રે સંકોચાઈ ને પૂછ્યું,
‘કઈ નાત છો?’ ‘બ્રાહ્મણ છીએ.’ એવો જવાબ મળ્યો એટલે ભદ્રભદ્રે
સંતોષથી પૂછ્યું, ‘ક્યાં જશો?’ ‘મુંબઈ’ કહ્યું એટલે જિજ્ઞાસાથી પૂછ્યું,
‘નામ શું?’ પેલા બેમાંના એકે કચવાઈ ને જવાબ દીધો, ‘મારું નામ રામ-
શંકર અને આ ભાઈનું નામ રવિશંકર. પણ અમારાં ઘરનાં નામ નખોદિયો
અને ઘોરખોદિયો છે. છોકરાં ન જીવે તેથી માળાપે એવાં નામ પાડેલાં.’

એક ઉતારુ બોલ્યો કે, ‘વહેમ, ઈમ કંઈ સોકરાં જીવે છે?’

બીજો ઉતારુ બોલી ઊઠ્યો, ‘અમારા ગામના શંભુ પુરાણીના
ભાણેજ મુંબઈ જઈ અંગ્રેજી ભણી આવ્યો છે, તે તો કહે છે કે “એ તો
સુધારાવાળાએ ઈંગ્રેજ લોકોની દેખાદેખી કરી શાસ્ત્ર બેયા વિના વહેમ
વહેમ કરી કહાડયું છે. શાસ્ત્રમાં તો લખ્યું છે કે આપણા શરીરમાં
નાસકમાં કઠોડાં મળે છે તેવા કોઠા છે. તેમાં વચ્ચે કમરખ જેવી દાબડી
છે, તેમાં પ્રાણવાયુ ભરેલો છે. આવાં હલકાં નામ બોલીએ ત્યારે કમરખ
આસપાસ કોઠામાંથી પિત્ત નીકળે એટલે તેના બેરથી પેલા કમરખમાંથી
પ્રાણવાયુની ધાર છૂટે તે જીભને વળગી બહાર ઝરે તેની બેડે પેલું પિત્ત
છૂટતું જાય ને તેનું બેર નરમ પડે એટલે આયુષ્ય વધે. તેથી એ કાંઈ
વહેમ નથી. ખરી વાત છે. ઘણાએ અજમાવી બેયેલું છે.”

આ વાતો ચાલતી હતી એટલામાં ગાડી ઊપડી. ઊપડી કે તરત ભદ્રંભદ્ર તથા હું ઊભા થઈ ‘માધવબાગડી જે!’ પોકારવા લાગ્યા. અમે તો ધાર્યું હતું કે ગાડીમાંના બધા લોકો અમારી સાથે ઊભા થઈ ‘જે’ પોકારવા લાગશે અને બીજી ગાડીઓમાં તથા સ્ટેશન પર પણ માધવબાગની ‘જે’ બધે ગાજી રહશે, અને એ જયનાદથી જ શત્રુદળ ધ્રુજી જશે. પણ તેમ ન થતાં બધા નવાઈ પામી અમારી સામું જોવા લાગ્યા. અમે એસી ગયા એટલે પેલા વહેમ કહી ટીકા કરનારે મને પૂછ્યું કે, ‘માધવબાગની જાત્રાએ જાઓ સો? એ તીરથ ક્યાં આવ્યું?’

આવું શરમ ભરેલું અજ્ઞાન જોઈને સ્તબ્ધ થઈને ભદ્રંભદ્ર ભણી જોયું.

ભદ્રંભદ્ર આશ્ચર્ય પામી બોલ્યા, ‘કેવી મૂર્ખતા! માધવબાગની વાત જાણતા નથી? જે સભાના સમાચાર દશ દિશામાં પ્રસરી રહ્યા છે, પૃથ્વીના ચતુર્દિશમાં વ્યાપી રહ્યા છે, દિગંતમાં રેલી રહ્યા છે; જે સભાના સમાચારના આઘાતથી મેરુ પર્વતની અચલતા સ્ખલિત થઈ છે, દિગ્ગજ લથડી પડ્યા છે, દધિસમુદ્ર શાકદ્વીપને ઉલલંઘી દુગ્ધસમુદ્ર સાથે એકાકાર થઈ ગયો છે; જે સભાના સમાચારથી સુધારાવાળા યવનાદિ શત્રુગણ ભયત્રસ્ત થઈ પલાયન કરતાં પડી જઈ શેષનાગના શીર્ષને ધ્વજકારાથી વ્યથા કરે છે, આશ્રયસ્થાન શોધતાં અરણ્યવાસી તપસ્વીઓની શાંતિ ભગ્ન કરે છે, આર્ત-સ્વરથી દેવોની નિદ્રા હરી લે છે; જે સભાના દર્શન સારુ આવતા કરોડો જનોનાં ટોળાંએ માર્ગમાંનાં વાઘવરુને ભય પમાડી પોતે ઉજ્જડ મૂકેલાં ગુહોનાં નિવાસી કંઈ છે; જે સભાના દર્શન સારુ ઊતરી આવતા દેવોનાં વિમાનોથી સૂર્ય આગ્રહાદિત થતાં બ્રહ્માંડમાં અંધકાર વ્યાપી રહ્યો છે; જે સભાના દર્શન સારુ સમુદ્ર ઘડી ઘડી ઊંચો થઈ નિરાશ થઈ પાછો પડે છે, તે માધવબાગની સભાથી તમે અજ્ઞ છો? અપશોચ! અપશોચ!’

મોટે નાદે કહેલાં આ વાક્ય સાંભળી કેટલાક ઉતારુ ઊભા થઈ ગયા હતા, કેટલાક પાસે આવ્યા હતા, કેટલાક સામું જોઈ રહ્યા, તેથી ભદ્રંભદ્ર પાટલી ઉપર ઊભા થઈ ગયા અને ભાષણ કરવા માંડ્યું.

શંકરના પુત્ર ગણપતિનું સ્મરણ કરી ભદ્રંભદ્ર બોલ્યા કે, ‘ભારતવાસી આર્યજનો! શ્રવણ કરો! આપણી આર્યભૂમિમાં કેટલો અધર્મ વ્યાપી રહ્યો છે, આપણી આર્યનીતિ-રીતિગીતિધીતિપ્રીતિભીતિ અહા કેવી તે

ઉત્તમ ! અહા શી તે ઉત્કૃષ્ટ ! અહા ! જય જય શ્રી રંગરંગ ! ઉમંગ ! નંગ ! આવા દેશનું કેવું દુર્ભાગ્ય ! શિવ ! શિવ ! શિવ ! આપણો દેશ પૃથ્વીશ્રી પણ શ્રેષ્ઠ હતો. દેવગણની કૃપા માત્ર આપણા દેશ પર જ હતી. બીજા ભૂમિઓના લોકોને ઇન્દ્રાદિ દેવો વિષે માહિતી નહોતી. ઇન્દ્રાદિ દેવોને તેમના વિષે માહિતી નહોતી. આજ લગી નહોતી, હાલ નથી અને હવે પછી નહિ થાય, એવી સર્વ કલા અને પ્રવીણતા, આ આપણા આર્ય-દેશમાં હતાં. આપણા મુનીઓ ત્રિકાળજ્ઞાની હતા એટલે કોઈ જાતની શોધ કરવાની તેમને જરૂર નહોતી. આપણા આપદાદા આપણા જેવા જ સર્વ વાતે સંપૂર્ણ હતા. અહા ! હાલ કેવી ભટ્ટતા થઈ ગઈ છે ! લોકો ધર્મ-હીન થઈ ગયા છે. વેદ ધર્મ કોઈ પાળતા નથી. પણ નિરાશ થવાનું કારણ નથી. આપણો આર્યધર્મ તો સનાતન છે. આપણે હજી એવા ને એવા શ્રેષ્ઠ છીએ. વિપરીત દેખાય છે તે માયા છે. સંસાર સર્વ માયામય છે. માટે ઊઠા ! યત્ન કરો ! જય કરો ! અધર્મીનો નાશ કરો ! અહા ! આપણો ધર્મ કેવો નાશ પામ્યો છે ! શાસ્ત્રની આજ્ઞાને વહેમ કહેનાર આ મૂર્ખ આપણા ધર્મનું રક્ષણ કરવા મળનારી માધવબાગ સભા વિષે કેવળ અજ્ઞ છે. રે મૂર્ખ ! રે દુષ્ટ ! રે પાપી ! તારા જીવતરમાં ધૂળ પડી, તારાથી ગધેડાં’—

હું ભદ્રભદ્રના પ્રતાપી મુખ તરફ જોઈ રહ્યો હતો. એથી તે એકા-એક પક્ષા શાથી તે ખચર પડી નહિ. પણ પેલો વહેમ વહેમ કહેનાર રજપૂત કાં તો સનાતની મોં પર બધે પસરી ગયેલાં કંકુનો લેપ જોઈ ઉશ્કેરાયો હોય કે અધર્મ જોઈ યુદ્ધ કરવાના આદેશમાં ભદ્રભદ્ર જોઈ યુદ્ધ કરવા મંડી પડ્યો હોય, પણ એકદમ તે નીચે પક્ષા કે તેમના પર ચડી બેસી તે મુક્કા પર મુક્કા લગાવવા લાગ્યો. ભદ્રભદ્ર ‘ખૂમો પાડવા લાગ્યા; હું બારણું ઉઘાડું છે કે બંધ તે તપાસવા લાગ્યો, પણ યુદ્ધના નિઃસ્વાર્થ આદેશમાં હું દૂરથી જ કાંપવા લાગ્યો. કોઈ ‘મારો દયા મારો,’ કોઈ ‘જવા દો દયા જવા દો’ એમ ખૂમો પાડવા લાગ્યા.

કુટલાક ઉતારુ વયમાં પક્ષા તેથી પેલો રજપૂત ખસી ગયો. ‘એ બંધિયો મને ખુણ ગાળો ભાંડનાર ? એ લાંબું લાંબું બોલ્યો તે તો હું ના સમજ્યો પણ મારા ભણી આંગળી કરી હો’ માણહ દેખતાં મને મૂર્ખ ને

ગધેડો કહે સે તે જીવતો ના મેલું,' એમ બોલતાં ઘડી ઘડી તે અમારી તરફ વળતો હતો. પણ બીજા લોકો તેને સમજાવવા ગાડીના બીજા ભાગમાં લઈ ગયા. ભદ્રંભદ્ર વાયુદેવને યુદ્ધમાં ઊતરવાનું કહેણુ મોકલતા હોય તેમ મુખ અને નાસિકા દ્વારા ધમણુ માફક પ્રાણુવાયુની પરંપરા કાઢવા લાગ્યા. મેં ભાષણુ અગાડી ચલાવવા કહ્યું ત્યારે કહ્યું કે 'આવતે અગ્નિરથસ્થાપન-સ્થલે બીજી ગાડીમાં જઈ ત્યાં બોધ કરીશું. એના એ જ માણુસોને વકતૃત્વશક્તિનો બધો લાભ આપી દેવો એ બીજા પર અન્યાય કહેવાય.'

ભદ્રંભદ્રના નિષ્પક્ષપાતી સ્વભાવ પર મને સાનંદાશ્ચર્ય પ્રેમ ઉત્પન્ન થયો. જાણે કંઈ બન્યું જ ન હોય તેમ ભદ્રંભદ્ર રામશંકર અને શિવશંકર બેઠે વાતો કરવા મંડી ગયા. શી મોટા માણુસોની ઉદારતા! પેલા રજપૂત ભણી ક્રોધમય દષ્ટિ કરવાને બદલે તેની નજર ન પડે તેમ એક માણુસને એથે બેઠા. હું પણ તે તરફ પીઠ કરીને બેઠા.

રામશંકરને પૂછ્યું કે 'મોહમતીમાં ક્યાં જશો?' રામશંકર કહે કે 'અમારું મુંબઈમાં ઘર નથી, પણ આ ઘેર ખોલાદ્યાના ભાઈબંધ કુશલ-વપુશંકરના કાકા પ્રસન્નમનશંકરને ઘેર ઊતરવાના છીએ. તમે ક્યાં ઊતરશો?'

ભદ્રંભદ્ર કહે, 'અમારા પાડોશીના દીકરાના મામાને સસરો ભર્યમાં મહેતાજી છે. તેના પુત્રાના સાવકા ભાઈનો સાળો શ્રી ભૂલેશ્વર સમીપ મોતી છગનના માળામાં રહે છે તેને ત્યાં ઊતરવાનો વિચાર છે.'

આ વાતો ચાલતી હતી તેવામાં અમારા સામાનના પોટલા પર મારી નજર પડી. બધું ફીંદાઈ ગયું હતું તેથી મેં તપાસી બેઠ્યું તો માંહેથી એક ઘોતિયું ને એક ચાદર ખોવાયલાં માલૂમ પડ્યાં. ભદ્રંભદ્ર કહે, 'લાલ અને ચલાલ પર ધીર પુરુષે સમદષ્ટિ રાખવી જોઈએ. આપણા વેદધર્મનું રક્ષણ કરવામાં તન ગુમાવું છું, મન ગુમાવ્યું છે અને ધન ગુમાવવાને તૈયાર છું. હજી તો મહાભારત પ્રસંગ આવવાના છે. માટે અંબારામ, શોક કરવો નહિ, પણ મિત્રતા શોકમાં ભાગ લઈ તે જાણી કરવો એ કર્તવ્ય છે. તારી ચાદર માટે હું શોક મૂકી દઉં છું, અને મારા ઘોતિયા માટે તું શોક મૂકી દે.'

મને આ વહેંચણીમાં પૂરી સમજણ પડી નહિ, પણ ભદ્રંભદ્રના મુખની ગંભીરતા જોઈ મેં વધારે પૂછ્યું નહિ.

પેલા શાસ્ત્રની વાતો કરનાર અમારી પાસે આવી યેઠા. તે ભદ્રંભદ્રને કહે કે, 'મહારાજ આપ શાસ્ત્ર ભણેલા છે તેથી એક ખુલાસો પૂછવાનો છે. બ્રહ્મણથી શિંગોડાં ખવાય કે નહિ?'

ભદ્રંભદ્રે કહ્યું, 'કેમ ન ખવાય! ફરાળમાં શિંગોડાંનો લોટ વપરાય છે ને?'

તે ઉતારુએ કહ્યું, 'તે તો ખરું, પણ, અમારા ગામમાં એક શાસ્ત્રી આવ્યા હતા તે કહેતા હતા કે શાસ્ત્રમાં શિંગોડાં ખાવાની ના લખી છે. કેમકે તેનો આકાર શંકુ જેવો છે, અને તેમાં બ્રહ્માજીનો વાસ છે; કારણ કે અસલ બ્રહ્માંડરૂપી ઈંડુ શિંગોડાં જેવું શંકુ આકારનું હતું.'

શાસ્ત્રનું આ મોટું અને ઉપયોગી તત્ત્વ સાંભળી ભદ્રંભદ્રના મુખ ઉપર ગંભીરતા પ્રસરી રહી. તેમની આંખોના ચળકાટથી તેમને કોઈ ચમત્કારી નવું જ્ઞાન પ્રાપ્ત થયાનું લાન થતું હોય એમ જણાયું. તેમણે ઉત્સુકતાથી પૂછ્યું, 'પછી તે શાસ્ત્રીએ શું કહ્યું?' તે ઉતારુ કહે કે, 'શાસ્ત્રી મહારાજે આખા ગામને દેહશુદ્ધ પ્રાયશ્ચિત કરાવી ગોદાનતા સંકલ્પ કરાવી તેના નિશ્ચય દીઠ દરેક પાસેથી રૂપિયા રૂપિયા લઈ સર્વને પાપમાંથી મુક્ત કર્યા.'

ભદ્રંભદ્રના મુખ પર સ્વદેશહિતેચ્છુ હર્ષ જણાઈ આવ્યો. તેમની પરોપકાર વૃત્તિ તત્પર થઈ રહી. કપાળે આંગળી મૂકી એક ક્ષણ સ્થિર દૃષ્ટિએ વિચાર કરી તેમણે પોટલીમાંથી એક નોટશુક કાઢી. તેમાં "શ" નામના મથાળાવાળા પાના પર લખી દીધું કે, "શિંગોડાં-અલક્ય-આખા હિંદુસ્તાનને અને શિંગોડાં ખાનાર મૃત્યુ પામેલા પૂર્વજને પ્રાયશ્ચિત્તની આવશ્યકતા-શંકા-પ્રશ્ન-સિદ્ધાન્ત-શાસ્ત્રાર્થ." પેલા ઉતારુને કહ્યું કે, 'આ વિશે વધારે વિચાર કરી પંડિતોના મત પૂછાવી અને બનશે તો વિદ્વાનોની સલાહ કરી નિર્ણય પ્રસિદ્ધ કરાવીશું એટલે તમારા ગામમાં ખબર પડશે.'

સ્તેશન આવ્યું એટલે ખીજી ગાડીમાં જઈને યેઠા. પછી મને ભદ્રંભદ્ર કહે, 'આ શિંગોડાનો પ્રશ્ન બહુ અગત્યનો છે; આખા દેશના કલ્યાણનો આધાર આ પ્રશ્નના નિર્ણય પર છે. જે માણસના મનમાં સ્વદેશાભિમાનનો અંશ પણ હોય તેનાથી આની અવગણના થાય તેમ નથી. જે આ વાત ખરી ઠરશે તો શિંગોડાંનિષેધક સલાહો

સ્થાપતી પડશે. શ્રી કાશી સુધી એ વાત લઈ જવી પડશે. વારુ અંબારામ ! શિંગોડાં શબ્દની વ્યુત્પત્તિ શી છે ?

‘મને ખબર નથી.’

‘એ પણ શોધી કાઢવું પડશે. કદાચ કાલની સભામાં આ વાત મૂકવી પડશે. મારે વિચાર કરી રાખવો જોઈએ. મારાથી હમણાં ભાષણ નહિ આપી શકાય.’

એમને ગંભીર વિચારમાં પડેલા જોઈ હું બારી બહાર જોવા લાગ્યો. તારના થાંભલા હું બહુ રસથી ગણતો હતો એવામાં ભદ્રંભદ્રની પાવડી એકાએક મારા પગ પર પડી. જોઈ છું તો તેમની આંખો બંધ હતી, નાકમાંથી ધ્વનિ નીકળતો હતો, અને ઘીના ઘાડવાવાળું ત્રાજવું સામે કાટલાં મૂકતાં ઊંચું નીચું થાય તેમ તેમનું ડોહું હાલતું હતું. મને એમણે એક વખત કહ્યું હતું કે, ‘હું નેત્ર બંધ કરી ધૂણતો હોઉં ત્યારે મને જીવતો ન સમજવો. એ તો એક જાતની સમાધિ છે. એક બાવા પાસેથી હું શીખ્યો છું.’ તેથી તેમાં ભંગાણ પાડવું મને ઠીક ન લાગ્યું. વખતે શિંગોડાંના પ્રશ્ન માટે આ જરૂરનું હોય તેથી મેં પાવડી મૂકી છાંડી.

સ્વાધ્યાય

૧. હાસ્યના જે જે પ્રસંગો તમને આમાં માલૂમ પડ્યા હોય તે નોંધો.
૨. ‘આગગાડીના અનુભવો’માંથી ભદ્રંભદ્રના વ્યક્તિત્વ વિષે તમારા મન પર જે છાપ પડી હોય તે આલેખો.
૩. આવા હાસ્યરસથી ભરેલા પ્રસંગો તમે ગુજરાતી કે અન્ય કોઈ ભાષામાં વાંચ્યા હોય તો જણાવો.
૪. આમાં જે પ્રસંગો વર્ણવ્યા છે તેમાં અતિશયોક્તિનો અંશ તમને મળે છે ?

આનંદશંકર બાપુભાઈ ધ્રુવ

[નાનપણમાં ભણેલી ચોપડીએ આગળ ઉપર ચાદ આવ્યા વગર રહેતી નથી. તમે વૃદ્ધ માણસોને પૂછશો તોપણ તેઓને બાળપોથીના પાઠ હજી ચાદ છે એમ માલૂમ પડશે. એનો અર્થ એ છે કે નાનપણમાં વાંચેલાં પુસ્તકોને આપણું જીવન ઘડવામાં મોટો ફાળો છે. આચાર્યશ્રી ધ્રુવે આવા અસાધારણ મહત્ત્વવાળાં પાઠ્યપુસ્તકોને સકારણ ‘નાનપણના સાથી’ તરીકે ઓળખાવ્યાં છે.

આ લેખ ઈ. સ. ૧૯૧૩ માં તેઓશ્રીએ લખેલો, પણ ફરીથી પાછો ‘વસન્ત’માં ઈ. સ. ૧૯૧૮ માં છાપ્યો હતો. ત્યારે તેમણે નોંધ કરી હતી તે અહીં ઉતારીએ છીએ:

આજથી લગભગ ૨૫ વર્ષ ઉપર લખેલો આ લેખ અહીં ઉતારું છું તે એમ ખતાવવાને કે અમે અંગ્રેજીના પાઠમાં પણ રસ લેતા, અને એમાંથી જીવનભર કામ આવે એવું ધણું શીખેલા. આપણા દેશના ઋષિઓનાં અને સંતોનાં ચરિત્રો મેં વાંચ્યાં છે, પણ એ જ સંત ચરિતાવલિમાં ડૉ. પ્રિમરોએ એક સાંખ્યયોગી તરીકે ઉમેરું અને એમ કહું કે અંગ્રેજીએ પણ મને લાભ કર્યો છે તો એમાં ખોટું છે ?

ઉપરના ઉતારામાં બે વાર ‘પણ’ આવે છે તે લક્ષમાં લેવા જેવું છે. સંસ્કૃત-ગુજરાતીએ તો લાભ કર્યો જ છે, સાથે અંગ્રેજીએ પણ કર્યો છે એમ કહેવાનો આશય છે. આપણને સંસ્કૃત-ગુજરાતી પણ લાભ કરે છે કે કેમ એ તપાસવા જેવું નથી ?]

મારા નાનપણના સાથી

મુંબઈ યુનિવર્સિટીની એમ.એ. ની ‘ભાષા અને સાહિત્ય’ની પરીક્ષામાં એક અંગ્રેજી નિબંધ લખવાનો હોય છે. ઘણા જૂના—યુનિવર્સિટીના લગભગ આરંભના—કાળમાં વિદ્યાર્થીઓ પાસે નિબંધને ઠોકણે એક અંગ્રેજી કવિતા રચાવવાનો રિવાજ હતો. આમ પરીક્ષા માટે કવિતા રચાવવાથી કાંઈ કવિઓ ઉત્પન્ન કરી શકાતા નથી, પણ પદ્યરચનાના મહાવરથી કાન ફેળવાઈ કાવ્યનો આનંદ લેવાનું એક મુખ્ય સાધન પ્રાપ્ત થતું હશે એમ તો લાગે જ છે. જતે દહાડે કવિતાને ઠોકણે ગદ્ય નિબંધ દાખલ થયો. હાલ આ નિબંધ, પરીક્ષા માટે નીમલાં પુસ્તકોમાંના, અગર તેને લગતા, કોઈક વિષય ઉપર લખાવવામાં આવે છે : પણ અમારા વખતમાં એમ મનાતું કે—પરીક્ષક ગમે તે વિષય ઉપર નિબંધ લખાવી શકે : દાખલા તરીકે સાહિત્યના વિદ્યાર્થીને ‘સાઈકલોન’ વિષે નિબંધ લખવાનું પણ કહે ! અંગ્રેજી ભાષાના કાબૂ ઉપરાંત નિબંધની વસ્તુમાં સત્ત્વ પણ આવવું જોઈ એ તે માટે અમારા પ્રોફેસરે અમને જુદાં જુદાં શાસ્ત્રોની માર્ગોપદેશિકા (‘Science Primers’) વાંચવાની ભલામણ કરી હતી. આથી કાંઈ અમે તે તે શાસ્ત્રોમાં નિષ્ણાત થઈ જતા એમ નહિ; પણ જુદાં જુદાં શાસ્ત્રો પ્રત્યે અમને રુચિ ઉત્પન્ન થતી, તથા સર્વ શાસ્ત્રનું થોડું થોડું જ્ઞાન એકઠું થઈ અમારી ફેળવણી વધારે સંસ્કારી બનતી. પણ અમારા પ્રોફેસરે આ ઉપરાંત અમને એક બીજી કામતી સલાહ આપી હતી તે એ કે, અંગ્રેજી પહેલી ચોપડીથી માંડી બી. એ. સુધીના અભ્યાસક્રમમાં જે જે ચોપડીઓ અમારે આવી હોય તે ક્રમવાર ફરી વાંચી જવી.

આ જાતનું પુનરાવર્તન કેટલું લાલકારી છે એ કહેવાની જરૂર નથી. એ સલાહ મારા હૃદયમાં એવી ઊતરી ગઈ કે તાર પછી ઘણી વાર મારાં નાનપણમાં સ્કૂલ અને કોલેજમાં વાંચેલાં પુસ્તકો હું ફરી વાંચું છું' અને કેટલાંકની તો જૂની એ ની એ નકલ હજુ મારી પાસે હોવાથી તે વાંચતાં “અહો જાનામિ તસ્મિન્નેવ સ્થાને તસ્મિન્નેવ કાલે વર્તે” — એવો આહ્વાદભર્યો અનુભવ અનુભવું છું.

ખરેખર! જાણે એ જ સ્થાન અને એ જ કાળ! છતાં પણ કેટલો બધો ભેદ! પૂર્વે સરળ હૃદય જ્યાં માત્ર કાવ્યના સંસ્કાર જ ઝીલતું, ત્યાં અત્યારે વિચારપરાયણ શુદ્ધિ એ સંસ્કાર દુનિયાના અનુભવ અને પુસ્તકોના જ્ઞાન સાથે મેળવે છે, મેળવે છે, એમાંથી સાર ખેંચે છે. કેટલીક વાર બગાડી નીરસ પણ કરી નાંખે છે.

હમણાં જ મેં ગોલ્ડસ્મિથનાં ‘ડિઝર્ટ્ડ વિલેજ’ અને ‘વિકાર ઓફ વેઈકરીલ્ડ’ ફરી વાંચ્યાં. એ કવિના પુસ્તકો અમારા છેક બાળપણનાં ‘સાથી હતાં. (‘ડિઝર્ટ્ડ વિલેજ’ ચોથા ધોરણમાં, ‘વિકાર’ છઠ્ઠામાં અને ‘ગુડનેચર્ડ મેન’ અને ‘શી સ્ટૂપ્સ ટુ કૉન્કર’ પ્રિવિયસમાં અમારા વાંચવામાં આવ્યાં હતાં.) એ કારણ હો અથવા એ કવિમાં જે મોહક નિર્દોષતા અને સરળતા છે એ કારણ હો, ગમે તેમ હો, પણ એના સમાગમમાં ઘડીક બેસીએ છીએ ત્યાં એમ જ થાય છે કે જેમને મિલ્ટન, વર્ડ્ઝવર્થ અને બ્રાઉનિંગ ભેદિતા હોય તે ભલે લો, અમને તો અમારા બાળકવિ ગોલ્ડસ્મિથ જ આપો!

આ વાંચી કેટલાકને એમ થશે કે—એક સાર્વજનિક ગુજરાતી માસિકમાં, આ આત્મવૃત્તાન્તનું, અંગ્રેજીની કવિની કૃતિના અવલોકનનું શું પ્રયોજન? હું એને આત્મવૃત્તાન્ત લખવા નથી બેઠો, અને ગોલ્ડસ્મિથના ગ્રંથો ઉપર વિવેચન ચલાવવા પણ નથી માગતો—જે કે મને એમ તો લાગે છે કે આપણા વિદ્વાનો, દી. બ. અંબાલાલભાઈથી માંડી તાજામાં તાજા ગ્રેજ્યુએટ પર્યંત, પોતપોતાના સમયની ફેળવણીનું વર્ણન આપે તો એમાંથી આપણા છેલ્લાં સાઠ વર્ષની ફેળવણીના બહુ રસિક અને યોગદારક ઇતિહાસ ઊભો થાય; તેમજ અંગ્રેજી કવિઓ વિષે કોઈ કોઈ વાર ગુજરાતી માસિકોમાં અવલોકન આવે તો તે પણ નિર્રથક નથી; કારણ કે એથી જે વર્ગને અંગ્રેજીનો લાલ

મળેલો નથી, તેને એ ભાષાના કવિઓના વિચારો સાથે પરિચય થાય અને તેઓની સાહિત્યવિષયક દૃષ્ટિમર્યાદા વિસ્તરે, તથા જેઓ અંગ્રેજી જાણે છે તેમને પણ માતૃભાષામાં એ સંબંધી પોતાના વિચારોનો પરસ્પર વિનિમય કરવાથી એ વિચારો પરાયા મટી પોતાના થઈ જાય. પરંતુ અલારે આ બેમાંથી એક હેતુથી મેં આ નોંધ લખવા માંડી નથી. મારો ઉદ્દેશ માત્ર ગોલ્ડસ્મિથની પૂર્વોક્ત કૃતિઓ આજ વાંચતાં, આપણા દેશની વર્તમાન જરૂરિયાતો વિષે જે વિચારો સૂઝ્યા છે તે જ ટૂંકામાં નોંધવાનો છે.

‘ડિક્ટેડ વિલેજ’માં એક સુખી ગામડું કેવું હાય, અને તેની વસ્તી જતી રહેતાં એ કેવું થાય, તેનું બહુ અસરકારક વર્ણન છે. કવિ એના વહાલા ગામને સંબોધી એના સુખના દિવસો સંભારે છે, અને અલારે એ ઊજડ થઈ ગયું છે તે માટે શોક કરે છે. ગામડાંના મેળાવડાઓ, જેમાં આખો દિવસ કામ કરી પરવારીને ગામડાંના તરુણ અને વૃદ્ધ સ્ત્રીપુરુષો એકઠાં મળે છે, જેમાં બહાદુર જીવાનિયાઓ અંગકસરતની રમતો રમે છે અને વાતોડિયા ઘરડાઓ પાસે બેસીને વાહવાહ કહી ઉત્તેજન આપે છે, એનું મનોહર વર્ણન કરે છે; અને તે પછી ગામના પાદરી અને મહેતાજીનાં બહુ મજાનાં ચિત્રો દોરે છે. આ વાંચી પ્રશ્ન થયા વિના રહેતો નથી કે—હિંદુસ્તાનની અલારે ખરામાં ખરી અને મોટામાં મોટી જરૂર તે એનાં ગામડાંની સ્થિતિમાં સુધારો કરવો એ જ નથી? હિંદુસ્તાનની વસ્તીનો ઘણો મોટો ભાગ ગામડાંમાં જ વસે છે. અને તેથી આ દેશનું ખરું કલ્યાણ ગામડાંની સ્થિતિ સુધારવા ઉપર આધાર રાખે છે. ગામડાંનાં ખેડૂત અને મજૂર વર્ગનાં માણસો પાસેના મોટા શહેરના કારખાનાંમાં મજૂરી કરવા જાય અને એને પરિણામે ગામડાંની ખેતી પડી ભાંગે એથી એકંદરે લાભ નથી. કારખાનાનો નફો શહેરના ધનિક વર્ગમાં જ વહેંચાય છે, અને મજૂર ગામડિયાને એમાંથી મજૂરીના ચાર પૈસા ગામડાં કરતાં વધારે મળે છે, પરંતુ એને બદલે શહેરનાં દુર્વ્યસનો વળગી તનથી અને ધનથી એ મજૂરવર્ગ વધારે ખરાબ થાય છે. ગામડાં ભાંગી વસ્તી શહેર તરફ વળે એ વધતા સુધારાનું સ્વાભાવિક ચિહ્ન છે, અને તે અનિવાર્ય છે એટલું જ નહિ પણ ઘટ્ટ છે, એમ

મિ. જસ્ટિસ રાનડેના એક લેખને અનુસરી ઘણાં માને છે. એ લેખ બહુ વર્ષો ઉપર, હું ધારું છું કે, લોકમાં હુન્નરકારીગરીનાં નવાં કારખાનાં કાઢવાનો ઉત્સાહ પ્રેરવાના ખાસ ઉદ્દેશથી જ લખાયેલો હતો. અને બે ખેતીને પણ જમીન ઉપર હળ વતી દશવીસ લીટા ખેંચી એ ઉપર દાણા વેરી આકાશ સામું ભેઈને ખેતી રહેવા કરતાં વધારે શુદ્ધિ અને પુરુષાર્થવાળો હુન્નર બનાવવામાં આવે તો, હું ધારું છું કે, આજ મિ. જસ્ટિસ રાનડે એ પ્રવૃત્તિને બહુ ઉમંગથી વધાવી લે એટલું જ નહિ, પણ એ તરફ લોકોનો ઉત્સાહ પ્રેરે.

૧. ખેતીને શુદ્ધિ અને પુરુષાર્થવાળો હુન્નર શી રીતે બનાવવો? આ પ્રશ્નનો ઉત્તર ટૂંકામાં ટૂંકા શબ્દોમાં આપું, તો ગયા ઓકટોબર માસના ‘રિવ્યુ ઓફ રિવ્યુઝ’ના ‘Give us this day our daily bread’ (હે અન્નદાતા, આજ અમને અમારો રોજનો કોળિયો દે!) એ મથાળાના એક સમર્થ લેખમાંની નીચેની પંક્તિઓ ઉતારું:

‘ખેતીવાડી વિભાગનાં ચાર ખાતાં હોય. પહેલું તે કારોબાર, મંડળીઓ, ખેતરોની વાડીઓની પુનર્વ્યવસ્થા અને સંમેલનોનું કામ કરે. બીજું ખેતીની પેદાશ સુધારવી, તુકસાનકારક જીવજંતુનો નાશ કરવો, ખેડાઉ જમીનમાં વધારો કરવો અને ઉઘોગો સુધારવાનું કામ સંભાળે. ત્રીજું તે ઢોરઉછેરમાં સુધારો, આખલાઓની પસંદગી અને તપાસ, ઢોરોના રોગો અને લુહારી કામને લગતી બાબતો, એ સંભાળે. ચોથું ખાતું ઘોડાઓના ઉછેર અને સુધારાને લગતી તથા તખેલાઓને અંગેની બાબતો સાચવે. જે દેશોમાં ખેતીવાડી ઉપર ગંભીરપણે ધ્યાન આપવામાં આવે છે ત્યાં ખેતીવાડીના મંત્રી (પ્રધાન)નું ખાતું તે સૌથી વધારે કુશળતાથી યોજાયું હોય છે.’

ઉપરની સૂચનાઓ ઈંગ્લંડની ખેતી સુધારવા માટે ઘડાયેલી છે, પણ એમાંની છેલ્લી સૂચનાઓ ઘોડાને બદલે બળદ મૂકી લઈએ તો બહુ હિન્દુસ્તાનની જરૂરિયાતને માટે જ એ ઘડવામાં આવી હોય એમ લાગે. એ સૂચનાઓ આપણી લોકોક્તિના ‘ખેડ, ખાતર અને પાણી’ અને તે માટે ભેઈતી નાણાંની સગવડ—એટલા શબ્દોમાં સાદે રૂપ સમાવી શકાય. અને તે આપણા ખેડૂતોને, તથા એમનું કલ્યાણ કરવાનું જેમના હાથમાં છે તેમને, સારી રીતે બાળીતી છે, પણ

એને ક્રિયામાં મૂકવા માટે આપણા પ્રાન્તમાં સર્વતોમુખ અને સર્વાંશી યતન થતો જણાતો નથી. મારા સાંભળ્યા પ્રમાણે દખખણના જેવું ગુજરાતનું પણ એક ‘એગ્રિકલ્ચરલ એસોસિયેશન’ યાને ખેતીનો ઉત્કર્ષ કરવા ઇચ્છતું મંડળ છે. પણ દિલ્લીરીની વાત એટલી જ છે કે દખખણનું મંડળ બહુ ઉત્સાહથી, અને પૂનાની ખેતીવાડીની કોલેજનો અને ખાસ કરીને એના ઉત્સાહી પ્રિન્સિપાલ ડો. મેનનો પૂર્ણ લાભ લઈને કામ કરે છે, ત્યારે આપણું ગુજરાતનું મંડળ અસ્તિત્વમાં છે કે નહિ એ પણ કોઈ ભાગ્યે જ જાણે છે. આવા મંડળનું શું કામ હોવું જોઈએ તે એ લેખમાં નીચે પ્રમાણે બતાવ્યું છે :

૧. સભાઓ, સંમેલનો, પ્રદર્શનો, ખેતીવાડીની વેચવાલાયક વસ્તુઓનું સંગ્રહાલય અને હાથઉઘોગોની પરિષદો.

૨. અહેવાલો, ભાષણો અને પૃથક્કરણો રૂપ સારોદ્ધાર.

૩. બિયાં, ખાતર, ખેતીવાડીનાં યંત્ર અને સાંઢિયાની અદલાઅદલી અને વહેંચણી.

૪. ગેરુ, તીડ, ઇત્યાદિ આપત્તિઓ સામેનાં પગલાં.

૫. નહેરો, પાણી પહોંચાડવાની વ્યવસ્થા અને તેને અંગે જમીનોની ઘટતી ગોઠવણ.

૬. પ્રોત્સાહન અને તૈયારીનું કામ.

૭. ખેતીવાડીની અને ઉઘોગોની નીપજ.

૮. ખેતીવાડીવિષયક આંકડાઓ.

૯. અમલદારો તરફના પ્રશ્નોનો પ્રત્યુત્તર.

૧૦. સુધારા અને વિકાસનો પ્રશ્ન.

૨. ખેતીનો સુધારો માત્ર બાહ્ય સાધનો ઉપરજ આધાર રાખતો નથી. ગોલ્ડસ્મિથ એના પૂર્વોક્ત કાવ્યમાં સુખી ગામડાની સ્થિતિ—

‘Where health and plenty cheered the labouring swain.’

—એ શબ્દોવડે બહુ સારી રીતે દર્શાવે છે : પહેલી તંદુરસ્તી (health) અને પછી સમૃદ્ધિ (plenty) એમ ક્રમશઃ અને જ્યાં મહેનતુપણું (labour) છે ત્યાંજ એ જો આવે એ પણ ખરું છે. પરંતુ આપણા

ખેડૂતોને ભેડે અંગતોડ મહેનત કરવાની તો ટેવ છે, તો પણ દારિદ્ર્ય અને અજ્ઞાનને લીધે તંદુરસ્તીના ખીજ નિયમો પાળવાની તેઓમાં શક્તિ નથી અને આવડ પણ નથી. આ કારણથી આપણાં ગામડાંમાં હવા અને પાણીની સ્વચ્છતા રખાવવાના યત્નો હજી ભેઈએ તેવા સફળ થયા નથી. છતાં સરકારના યત્નોને ગામના લોક તરફથી મદદ મળે અને ફેળવાયેલા લોકો આ વિષયમાં અજ્ઞાન લોકને વ્યવહારુ ઉપદેશ કરે તો કેટલુંક કાર્ય સિદ્ધ થાય.

૩. પણ આ માટે ખરી ફેળવણીની જરૂર છે. આખા દેશમાં ગામેગામ નિશાળ સ્થાપવાની અને મફત અને ફરજિયાત ફેળવણી દાખલ કરવાની સરકાર પાસે માગણી કરવામાં આવે છે. એ માગણી ગમે ત્યારે સફળ થાઓ, પણ અત્યારે તો ખરા દેશભક્તોનું એ કર્તવ્ય છે કે સરકારના ઉપર આધાર ન રાખતાં એ તરફ આપણાં ધર્મીદા ફંડ વાળવાં ભેઈએ. ગોલ્ડસ્મિથ પોતાના વહાલા ગામડામાં પણ મહેતાજીનું મહત્ત્વ નોંધવું ચૂક્યો નથી. એમાં દોરેલું મહેતાજીનું રમૂજ ચિત્ર કદી પણ ભુલાય એવું નથી :

ને પેલી વાડ જતી જે જરી વાંકીચૂકી,

પુષ્પો પ્રપ્તલ વળી વ્યર્થ ઉમંગી જેનાં

ફેલાય ફોર સરખાં પડખેની વાટે ;

વેંઘાટથી સભર એક મકાનમાં લાં

ખેસાડતા નિજની નાનકડી નિશાળ

૫

મહેતાજી, જે કુશળ શિસ્ત પળાવવામાં,

દેખાવમાં કડક, કૈંક વળી કઠોર.

એ જાણતા સહુ—છતાં રખડુ, વિશેષ.

એનો પ્રભાત સમયે નીરખી ચહેરો,

સૌ કંપતા બટુક કાળ કળી જ લેતા ;

૧૦

ને ખોટું ખોટું હસતા, કરતાં મજાક

મહેતાજી ; હા, બહુ જ એ કરતા મજાકો.

ને આંખ સ્ફેજ ઊંચકે, ખબરો ફૂંડાળે

આખે ઊંચા ગણગણાટથી પહોંચી જતી.

માયાળુ તોય બહુ, ને અકળાય તો લાં

મા શારદાનું કમ સેવન એ જ ગુનેા.
 કહુ ગામ તો: 'અધમ! આવડું શું ગનાંત!'
 સાચે જ ને લખીપઢી શકતા જ પોતે.
 માપે જમી, ગ્રહણકાળ ભવિષ્ય ભાષે,
 કહેવાતું કે ભલભલાનું ય માપ લે લે. ૨૦
 ચર્ચા વિષે ય કદી પાછી કરે ન પાની,
 જિતાય તોય બસ હોય દલીલ ચાલુ.
 ભાં પંડિતાઈભર શબ્દ પ્રચંડ ગાળે;
 તાકી રહે, ગરક થાય વધુ અચંપે
 ચોમેર ગ્રામજન સૌ સુણવા અચંપે ૨૫
 કે, 'આવડા મગજમાં બધું શું ગનાંત!'

આ વાંચી બેશક આપણને એ સમયના મહેતાજીના સાદા જ્ઞાન ઉપર હસવું આવે છે—પણ જરા વિચાર કરીએ તો, જે જીવ નાંખીને અને પોતાના ઉમદા ધંધામાં તન્મય બનીને એ મહેતાજી કામ કરતા દેખાય છે, તેવું આપણા ટ્રેઈન્ડ કોલેજિયન મહેતાજીઓ કરતા હશે કે કેમ એ વિષે મને ઘણો શક છે.

૪. આ ગામડાની ખીજ મહત્ત્વની વ્યક્તિ તે ત્યાંનો સંતોષી, પવિત્ર, માયાળુ અને પરોપકારી ધર્મગુરુ (પાદરી) છે. ગોદડસ્મિથ એનું ચિત્ર નીચે પ્રમાણે આપે છે:

ચાહે એને જનપદ બધો, ભાવ રાખે અપાર.
 'એ વીશો તો બહુ થઈ ગયા વર્ષાના!' એવી એની
 ધીંગી રિદ્ધિ; નગર થકી એ દૂર દેવી વિસામો.
 પોતે ઇચ્છે નગર વસવું ના, કદીયે વસ્યો વા.
 એને ચાહુ વચન વદતાં તો ન કેમેય કાવે, ૫
 સત્તા ચાહે નવ, સમયને વર્તી રહેવાની ટેવ.
 એને હૈયે પરિચય કર્યો અન્ય આદર્શ કુરો;
 પોતે જોયા વધવું ન ભલે, લેઈ જાયે પજાંને.
 ધારે મૂર્તિ પ્રવચન સમે નત્ર તે સાચી શોભા,
 દષ્ટિ તો એ પુનિત સ્થળનું મોઘું જાણે ઘરેણું. ૧૦
 એને હોઠે દ્વિગુણ બળથી સત્ય ઉચ્ચાર પામે.

આનંદશંકર આપુભાઈ શ્રુવ

૧૩૯

આવે અસો ડખલ કરવા ને લળે પ્રાર્થનામાં.
 પૂરું થાતાં પ્રવચન, બધા ગામના લોક ભોળા
 નિત્યે દોહ્યા ભરઉમળકે બાય ધર્મિષ્ઠ પૂઠે
 બચ્યાં તેયે તહીં અનુસરે વંહાલસોયા તુફાને, ૧૫
 ઝાલે એના જરી ઉપરણો, ને સ્મિતો પામી રાચે.
 એને નિલ સ્મિત તરવરે હંફ માખાપ જેવી.
 રાચે સૌનું કુશળ નીરખી, દુઃખ બેઠું દુભાય,
 સૌમાં એનું રચ્યુંપચ્યું રહે સ્નેહચિંતાથી હૈયું,
 કિન્તુ એનાં મનન સહુ ગંભીર તો ક્યાંય રાજે ૨૦
 જાચે જાચે; ખડક જ્યમ કો લવ્ય આકાર ધારી
 ખોળો વચ્ચે ઊપસી, વસતો દૂર અંઝાથી જાચે.
 એને હૈયે ગડગડ થતાં વાદળો વિસ્તરે છો,
 શોભે દૈવી ધૃતિ રવિ તણી નિલ એ મસ્તકે તો.

ખેદ થયા વિના રહેતો નથી કે જ્યાં આવા સાદા પણ ઉન્નત
 ધાર્મિક જીવન ગાળતા ધાર્મિક નેતાની જરૂર છે, સાં આપણા દેશમાં
 અભારે નિરુદ્ધમી બાવાનાં ઝુંડ ગામને ગોંદરે અડંગા નાંખી પેટ ભરવામાં
 કૃતાર્થતા માને છે! આપણા દેશમાં ધાર્મિક સાહિત્યની ખોટ નથી,
 એના પ્રચાર માટે ગામેગામ દેવસ્થાનમાં કથા કરવાનો રિવાજ પ્રાચીન
 કાળથી જાણીતો છે. પરંતુ એ જૂની સંસ્થા યોગ્ય મનુષ્યને અભાવે
 નિરર્થક અને અસ્તપ્રાય બની ગઈ છે. ગામના દેવસ્થાનમાં હજી પણ
 કોઈ વાર એકાદ સંતપુરુષ વસતો હોય છે તો તે ગામના લોકને જીવનથી
 અને ઉપદેશથી કેવો ઉપકાર કરી શકે છે, એમના જીવનમાં કેવી સાચ,
 પ્રામાણિકતા, દયા, શાન્તિ, સ્વચ્છતા વગેરે અનેક ગુણો પ્રેરી શકે છે—
 એ તદ્દન અજ્ઞાત નથી. વળી ખરા સંતપુરુષનું જીવન ગૃહસ્થાશ્રમમાં પણ
 બની શકે છે, અને તે કેવું હોવું બેઠું એ એ ગોલડસ્મિથે ‘વિકાર
 ઓફ વેઈકફિલ્ડ’માં વધારે સ્પષ્ટતાથી અને વિસ્તારથી બતાવ્યું છે.

ડૉ. પ્રિમરોઝ નામનો એક ગામનો પાદરી એ નવલકથાનો
 નાયક છે. એના ઘરનું સાદું પણ ખરા દિલનું અને નિરર્ગળ આતિથ્ય
 ‘ચાળીસમી પેઢી’નાં સગાંવહાલાંને માટે ખુલ્લું છે. એ પાદરી દેશ-

દેશાવર ફરેલો માણસ નથી, અને એની સ્ત્રી પણ જમાનાના પ્રમાણમાં જ ફળવાયેલી હતી—ગોલ્ડરિમથે કહે છે તેમ, એ 'રસોઈ, અથાણું અને મુરખા કરી જાણતી તથા ભાંગ્યાતૂટ્યા એ શબ્દ વાંચી જાણતી.' અને બહુ કુટુંબવત્સલ હતાં. મોટા છોકરાનાં લગ્ન પાસેના એક પાદરીની છોકરી સાથે થવાનાં હતાં. એટલામાં લંડનનો એક વેપારી ભાગ્યો, અને એમાં ડૉ. પ્રિમરોઝની બધી પૂંજ ગઈ! સામા પાદરીને એણે પોતાની બદલાયેલી સ્થિતિ જણાવી અને એને પરિણામે છોકરાનો વિવાહ ભાગ્યો. ડૉ. પ્રિમરોઝે પોતાના કુટુંબને પોતાની બદલાયેલી સ્થિતિને અનુકૂળ થઈ જવા ઉપદેશ કર્યો અને સર્વ હવે ગરીબાઈથી રહેવા લાગ્યાં. મોટો છોકરો ભણી ઊતર્યો હતો અને વિદ્વાન થયો હતો—તેને લંડનમાં કમાવા મોકલ્યો. પ્રસ્થાન વખતે પિતાએ પુત્રને આપેલો ઉપદેશ અને વાત્સલ્યનો ઉદ્ગાર થોડા પણ બહુ અસરકારક શબ્દોમાં ગોલ્ડરિમથે મૂક્યો છે :

‘હું જુવાન હતો અને હવે વૃદ્ધ થયો છું: છતાં હજી સદાચારી માણસને સૌ ભૂલી ગયું હોય અને એની પ્રજાને રોટલો ભીખવો પડે એવું મેં કદી જોયું નથી. તારી જીવનયાત્રા જેમજેમ આગળ વધતી જાય તેમ તેમ આ શબ્દો તને આશ્વાસનરૂપ બની રહ્યાં. આગળ ધન, ખેટા. અને ભાગ્યની દશા ગમે તેવી હોય, તારે એક વાર તો મને મળવું જ. હૃદયથી કાઠો રહેજે. ઈશ્વર તારું ભલું કરે!’

સત્પુરુષને પ્રભુ તાવે તો છે, પણ કદી લજતો નથી. માથે દુઃખ આવવાં એ સંસારી જીવની સ્વાભાવિક સ્થિતિ છે, અને એ જીવની વિશુદ્ધિની અને પરમાત્મપ્રેમની એ કસોટી છે. દુઃખ એ પ્રભુના લાગની નિશાની નથી, એ લાગની ખરી નિશાની સન્નિષ્ઠામાંથી ચ્યુત થવું એ જ છે.’ સત્ત્વ ધર્મનો આ પરમ સાર વિકાર (પાદરી)—ના જીવનમાં ગોલ્ડરિમથે આપણને બતાવ્યો છે.

ડૉ. પ્રિમરોઝને હવે જીવનનિર્વાહ માટે બીજા ગામનું પાદરીપણું લેવું પડ્યું. બહુ કુટુંબ નવે ગામ ગયું અને ત્યાં સાદી રીતે દિવસો નિર્ગમવા માંડ્યા. પહેલે જ રવિવારે દેવળમાં જવા માદીકરીઓ ટાપટીપ કરી મેડીએથી ઊતર્યાં—એ જોઈ ડૉ. પ્રિમરોઝને ખેદ થયો કે હજી એ બિચારાં પોતાની ખરી સ્થિતિ સમજ્યાં નથી. ડૉ. પ્રિમરોઝ

ખોદ્યા: 'ઊભાં રહો, ભાડે બગી મંગાવીએ! આ વેષે તમારાથી ચાલતાં જવાશે નહિ—ચાલતાં જશો તો ગામનાં છોકરાં મશ્કરી કરશે!' મા અને દીકરીઓ શરમાઈ ગયાં. મા ખોલી : 'મેં જાણ્યું—સૌને સ્વચ્છ વસ્ત્ર પહેરેલાં જોઈને તમે રાજી થશો.' ડૉ. પ્રિમરોઝે કહ્યું, 'ખરું; પણ ટાપટીપ અને સ્વચ્છતા એ એક નથી. આ લૂગડાંમાં જે નકામી ચીજો બાંધી છે અને નિર્થક ઘેર રાખ્યા છે તે કાઢી નાંખો, તો એટલા લગડામાંથી બિચારાં નવસ્ત્રાં ગરીબ લોકનાં શરીર ઢંકાય.' કુટુંબ ડૉ. પ્રિમરોઝની ઉમદા અસર નીચે ઊર્જિત હું—એટલે આ ઉપદેશ માન્ય કરતાં કોઈને વાર લાગી નહિ.

ગરીબ અવસ્થાના કેટલાક ગુણ છે—સાદાઈ, ઉદ્યોગ વગેરે—તેમ એક દોષ પણ છે : પૈસાદારને જોઈ ગરીબનું મન ઘણી વાર અંજાઈ જાય છે અને વિવશ બની જાય છે. ડૉ. પ્રિમરોઝના મહાન આત્માને તો પૈસાનો ચળકાટ કદી પણ મોહ ઉપજાવે એમ ન હતું, પણ એના ઘરમાં પાસેના 'સ્કવાયર' (ગામનો જમીનદાર ધણી—નાનો લોર્ડ) આવતો જતો થયો. એને જમાઈ કરવાની ડૉ. પ્રિમરોઝની સ્ત્રીને અને છોકરીઓને લાલસા ઉત્પન્ન થઈ. આ વખતથી ડૉ. પ્રિમરોઝને માથે સંકટની પરંપરા આવવા લાગી. ડૉ. પ્રિમરોઝ સુદ્ધાં આખું કુટુંબ ભોળિયું હતું—અને તેમને ધુતારાઓ ઠગી જતા; અને પેલો 'સ્કવાયર' તો વિકારની એક છોકરીને કાઢી નાસી ગયો! બિચારા વિકારનું ઘર બળી ગયું, બે નાનાં છોકરાંને બચાવવા જતાં એનો હાથ બળ્યો! ભાડા માટે એને સાધારણ ગુનેગારો ભેગો તુરંગમાં રાખવામાં આવ્યો—પણ 'સુખડને જેમ જેમ ઘસો તેમ તેમ તેમાંથી સુગંધ જ નીકળે છે' એ ન્યાયે આ અત્યંત સંકટની દશામાં પણ એણે પોતાના સહવાસી બંદીવાનોને ધર્મ અને નીતિનો ઉપદેશ કરી એમનું કલ્યાણ કરવામાં જ વખત કાઢ્યો. ઉદાર દિલે એ સ્કવાયરની દુષ્ટતાને ક્ષમા કરે છે—પણ સ્કવાયર તેની બીજી દીકરીને પણ કઠાવી જાય છે. અને મોટા છોકરા ઉપર ખૂનનો ખોટો આરોપ લાવી બંદીખાનામાં નંખાવે છે. બિચારા ડોસાનું હૃદય ભાંગી જાય છે—એ મરણતોલ થઈ પડ્યો છે, પથારીમાં પરાણે બેસી શકે છે, પણ એ અવસ્થામાં પણ છોકરાને ને માને ટેકો દઈ બેઠો થઈ—સંસારમાં સુખદુઃખના રહસ્ય ઉપર પોતાના છોકરાને અને બંદીવાનોને ઉપદેશ દે છે. એ ઉપદેશનો સાર એવો છે કે

નાસ્તિક તત્ત્વજ્ઞાન એક રહસ્યનો જે ખુલાસો કરે છે તે યથાર્થ નથી, એનો ખરો ખુલાસો ધર્મથી જ મળે છે : એ તત્ત્વજ્ઞાન કહે છે કે આપણે સુખ ભોગવી જાણીએ તો દુનિયા મુષ્કળ સુખથી ભરેલી છે—થોડાંક અનિવાર્ય દુઃખ છે ખરાં, પણ જિંદગી ટૂંકી છે એટલે એનો જલદી છેડો આવી જાય છે. તેથી દુઃખો માટે ફરિયાદ કરવાનું કારણ રહેતું નથી. ડૉ. પ્રિમરોઝ કહે છે કે, દુનિયામાં સુખદુઃખના રહસ્યનો આ ખરો ખુલાસો નથી—કારણ કે એમાં વાત્તાતદોષ આવે છે.—જે જિંદગી સુખથી ભરેલી છે અને તે જ સાથે તમે કહો છો તેમ એ ટૂંકી છે, તો તેની ટૂંકાઈ એ જ મોટું દુઃખ છે. અને એ લાંબી છે એમ કહો તો જે દુઃખો તમે કમૂલ કરો છો એ લાંબો વખત ચાલ્યા કરીને સુખને દાખી નાંખે છે. ધર્મ—જે પરલોકનું અસ્તિત્વ મનાવે છે—એ જ આ રહસ્યનો ખરો ખુલાસો આપે છે. તે એવી રીતે કે, જો આપણે સુખી છીએ તો પરલોકમાં પણ એ સુખ અનંત ગણું થઈ ચાલતું રહેશે; અને જો અહીં આપણે દુઃખી છીએ તો એ દુઃખનો અંત આવી પરલોકમાં સુખ થશે. પ્રભુ ‘અનાથનો નાથ’, ‘નિર્ધનનું ધન’, ‘દીનનો દયાળ’ છે—એમ કહેવામાં આવે છે તે યોગ્ય જ છે, કારણ કે પ્રભુના ધામનું સુખ જેવું આ દુનિયાના દુઃખો જીવને મીઠું લાગે છે તેવું સુખી જીવને લાગી શકતું નથી, ઇલાહિ. આખરે ડૉ. પ્રિમરોઝનો અને આખા કુટુંબનો દિવસ ફરે છે. સ્કવાયર સુદ્ધાંત એના દુશ્મનો પણ પસ્તાઈને ઠેકાણે આવે છે. છોકરા છોકરીઓ ઠેકાણે પડે છે. દેવાળું કાઢી નાસી ગયેલો વેપારી બેલ્જિયમમાં પકડાય છે, એની મિલકતમાંથી ડૉ. પ્રિમરોઝનું ગયું ધન પણ પાછું આવે છે અને સઘળાં સારાં વાતાં થાય છે.

આજે મને આ વાર્તામાં ડૉ. પ્રિમરોઝનું અડગ ધૈર્ય, એની અદ્ભુત પ્રસન્ન વૃત્તિ, એનું ભોળું ક્ષમાળું હૃદય, અને એનો પ્રભુ ઉપર પૂર્ણ વિશ્વાસ—એ તત્ત્વો આકર્ષક લાગે છે. અને તેથી એના ગુણોના વર્તનમાં ધાર્યા કરતાં મારાથી વધારે લંબાણ થઈ ગયું. પણ મારે કહેવું જોઈએ કે, નાનપણમાં મને, અને હું ધારું છું, મારી સાથેના સર્વ વિદ્યાર્થીઓને જે વધારેમાં વધારે ગમતું અને જેનો અભારે હું ઉપર ઉલ્લેખ કરવો પણ ભૂલી ગયો, તે ડૉ. પ્રિમરોઝના એ

૮૬—એક કાણું અને બીજું બાકું,—અને એ ઉપર દેવળ જવા ચઢેલી કુટુંબની સવારી—પાસેના શહેરના શુક્રવારમાં ૮૬ વેચવા ગયેલો અને એને બદલે પાંચ છ આનામાં ચરમાં લઈ પાછો આવેલો મોઝીઝ (વિકારનો નાનો છોકરો), અને વિકારને પણ મંત્રી ગયેલો પેલો મોટો દાઢીવાળો શબ્દાડંબરી ફિલસૂફ ધુતારો—મિ. જોન્કિન્સ.

સ્વાધ્યાય

૧. આમાંથી તમને જે કોઈ એક પાત્ર ગમ્યું હોય તેની ઓળખ આપો.
૨. ગામડાંના વિકાસ વિષે નોંધ લખો.
- ૩ તમારા 'નાનપણના સાથી' વિષે નિબંધ લખો.

દત્તાત્રેય બાલકૃષ્ણ કાલેલકર

[રેતી પર પડતાં પગલાંના અવલોકનમાંથી જન્મેલું આ એક કાવ્યમય વર્ણન છે. કુદરત આખીમાં પ્રત્યેક વસ્તુને પોતાની પાછળ પોતાની છાપ મૂકી જવાની જે ટેવ છે તેનું આમાં જે પૃથક્કરણ છે તેને વિશેષ ઉદાહરણો ઉમેરી લંબાવતાં આનંદ આવશે. લેખકે જે જે પ્રસંગો નોંધ્યા છે, અને તે ઉપરથી જે અનુમાનો તારવ્યાં છે તેથી જુદા પ્રકારનાં અનુમાનો એ પ્રસંગોમાંથી તારવી શકાય? જરા યુક્તિને કસી જોજો. ચાંદિ માઃ વં આશમાં હજાર સૂર્યનો પ્રકાશ એકી સાથે ઊગી આવે તો તે એ મહાત્માના તેજની તોલે આવે :

એકી સાથે ઊગી જાહે આલે સૂર્ય સહસ્રની
આભા, તો તેજની તોલે આવે એ તે મહાત્માના]

પગલાંની લિપિ

ધૈર્યે માણસની દષ્ટિ આગળ રાખી છે, પાછળ નથી રાખી, તેથી માણસ આગળ જઈ શકે છે, પણ પોતાનાં કર્મોનાં પરિણામ પાછળ કેવાં થાય છે એ તરફ એનું ધ્યાન નથી રહેતું. માણસે કરેલી મોટરમાં પણ આગળ અજવાળું અને પાછળ ગંધાતો ધુમાડો હોય છે. છતાં માણસ પાછળ એનાં પગલાં પાડી રાખવાની વ્યવસ્થા કુદરતે કરેલી છેજ. અંગ્રેજમાં કહેવત છે કે ખૂનની વાત છાની રહી શકતી નથી. પણ એ નિયમ તો દુનિયાની દરેક વસ્તુને લાગુ પડે છે. કુદરતના પેટમાં કશું માતું જ નથી. એ કહી દે છે. આઠ દશ હજાર વર્ષ પછી પણ કહ્યા વગર એનાથી રહેવાતું નથી. સમુદ્રના ઉદરમાં કેવા શંખલા હોય છે એ બહારની દુનિયાને બતાવ્યા વગર મોખ્ખાં એથી રહેવાતું જ નથી. હજારો વરસ પહેલાંનાં પ્રાણી, તુચ્છ ગણાતાં પ્રાણી કેવાં

હતાં એનો ઇતિહાસ પૃથ્વીના પેટમાં પથરાતાં કે કોલસાનાં પડ વચ્ચે સાચવેલો જડે છે. જેટલી ઘટનાઓ કુદરતમાં થાય છે તે બધી કુદરત ક્યાંક ને ક્યાંક નોંધી રાખે છે અને ઉપર લખે છે દા. પોતે. સૂર્ય, ચંદ્ર, પૃથ્વી, તારા, પશુપક્ષી, ઝાડપાન, પહાડો અને નદીઓ, શહેરો અને ગામડાંઓ, નદીના પટ ને સમુદ્રનાં તળિયાં, દરેક જણ પોતાનો ઇતિહાસ બોલે છે. અને માણસ? માણસ દંભી છે, ઠગ છે, કળાયાજ છે, ડોળ કરવાની એની શક્તિ અસાધારણ છે. છતાં એ પણ પોતાનો ઇતિહાસ ઉઘાડો પાઝા વિના રહેતો નથી. માથા પરના વાળ, કપાળ પરની કરચલીઓ, ગાલ પરના ખીલ અને આંખ પરની કાળાશ, સુકાઈ ગયેલા હોઠ અને ચંચળ કે જડ આંખ, ખસી ગયેલા દાંત તળેના અવાળુ અને ફાટી ગયેલો અવાજ, દરેક વસ્તુ જીવનનો ઇતિહાસ જાહેર કરે છે. જે સમજી શકે તે સમજી શકે છે. માણસની ભાષા અને એનું લખાણ, અક્ષરનો આકાર અને લીટીઓનો ચડાવ કે ઢોળાવ, દરેકમાંથી એનો સ્વભાવ સ્પષ્ટ થાય છે. માણસ જ્યારે ગાફેલ હોય છે ત્યારે એનો રૂઢ સ્વભાવ જાત્ર હોય છે. માણસ ધરાદાપૂર્વક બોલે છે ત્યારે એનો અનુભવ અને એના સંસ્કારો બોલે છે. પણ જ્યારે એનાથી બોલાઈ જવાય છે ત્યારે બિંદગીની મૂરી ઉઘાડી પડે છે. માણસ આગળ ચાલે છે. એનાં પગલાં પાછળ પડે છે. સમુદ્રકિનારે મોજાંઓ પોતાનો ઇતિહાસ રેતીમાં લખી રાખે છે. થોડીક ટેવ પછી, પવન કેમ વાતો હતો અથવા આજે કંઈ તિથિની ભરતી હતી, એ રેતીનાં મોજાં પરથી માણસ ભે વરતી શકે તો તેમાં નવાઈ નથી. રેતીના પટ પર લોકોનાં પગલાં પડેલાં તપાસવાનો મને હંદ લાગ્યો છે. કેટલાક વરણાગી લોકો પોતાનો પોશાક અને પોતાના રુઆબની આસપાસના લોકો પર કેવી છાપ પડે છે એ તીવ્રચ્છી આંખે ચૂપચાપ ભેઈલે છે. એ છાપ બરાબર પાડવા માટે બિચારા કેટલી કૃત્રિમતા કેળવે છે. પણ એ બાપડાને ખબર નથી હોતી કે એમનો સાચો સ્વભાવ કેવો છે, એ સંસ્કારી છે કે અસંસ્કારી છે, એની છાપ એમના પગ રેતી પર પાડી બતાવે છે. ઈમાનદાર મનુષ્યોના પગ જુદી રીતે પડે છે, અને આળસુ ઉજળિયાત લોકોના પગ જુદા પડે છે, એ એમના અંગૂઠા પરથી તપાસી લેજો. જેને ખૂબ ચાલવાની ટેવ છે એની એડીઓ જુદી દેખાય છે, અને જેઓ ચાલવાનો ડોળ જ કરે છે તેમની એડી જુદી હોય છે. ફેશનેબલ સ્ત્રીપુરુષો અને છોકરાછોકરીઓ

ચાલ્યાં ગયાં હોય તો એમનાં પગલાં પણ એમના બધા ચાળાની ચાડી ખાય છે. પોતાનું નારીપણું સમાજ પર વધારે ઠસાવવા માટે જીણી પાતળી એડીચાળા બૂટ તેઓ પહેરે છે તેથી તો ઘણું સહેલું થાય છે. ડોસાઓની લાકડી એક રીતે બોલે છે, જ્યારે રમતિયાળ છોકરીઓની લાકડીની છાપ જુદી હોય છે.

આજે ફરીને પાછા આવતાં 'હાયપરબોલા' (Hyperbola)ના આકારની નિશાનીઓ દૂર સુધી મેં જોઈ. શાની હશે એની કેમ કરીને કદપના ન થાય, ઘડીકમાં વર્તુળ થાય, ઘડીકમાં અણીદાર થાય, પણ એનો વાંક અત્યંત સ્વાભાવિક અને એ છાપ સરખે આંતરે પડતી હતી. આ છાપ શાથી પડી હશે ? મેં મારી લાકડી વતી એવી છાપો પાડવાનો ખૂબ પ્રયત્ન કર્યો. પણ પેલી છાપ જેમ સમભદ્ર હતી તેવી ન આવે. ક્યાંક ને ક્યાંક વેલાંટી જેવો બુકાવ આવે. હું ફરી વિચાર કરવા લાગ્યો અને તપાસવા લાગ્યો. જોયું તો દરેક વક્ર છાપ વચ્ચે બૂટની નિશાની પડેલી. એક બે ઠંકાણે એ લીટી ઉપર જ બૂટની છાપ પડીને તેટલી લીટી ભૂંસાઈ ગયેલી. લીટીનો વક્ર કેાણુ જ્યાં વિશાળ હોય ત્યાં લીટી જડી થતી અને જ્યાં લઘુ હોય ત્યાં પાતળી થતી. બૂટની છાપ તપાસતાં ખાતરી થઈ કે એ પગ નાના બાળકનો છે અને ઘણે ભાગે એ છોકરીનો હોવો જોઈએ. એની એડી અણિયાળી ન હતી પણ ચાલવાની ઢબ જ બતાવતી હતી કે 'લેડી શુ'થી ચાલવાનું અનુકરણ કરવાનો એમાં પ્રયત્ન છે. આનો અને પેલી લીટીનો સંબંધ હોવો જ જોઈએ. એટલામાં ધ્યાન આપ્યું કે બૂટ પરથી બાળકની ઉંમરની જેટલી કદપના કરીએ એના પ્રમાણમાં કદમ દૂર દૂર પડ્યાં છે. આટલો મસાલો ભેગો થયો અને તરત જ એમાંથી અતુમાન સળગી ઊઠ્યું કે છોકરી 'સ્કિપિંગ શોપ' લઈને રમતી હોવી જોઈએ. દોરીના બે છેડા હાથમાં પકડી માથા પરથી પગ સુધી ચક્કર ચલાવતી ચલાવતી એ ચાલતી હોવી જોઈએ.

પરમ દિવસે એક ઠંકાણે એક મોટું હાડકું પડેલું હતું અને એની આસપાસ કૂતરાનાં પગલાં પડ્યાં હતાં. નિહાળીને જોતાં ખાતરી થઈ કે કૂતરાં બે હોવાં જોઈએ. એકના નખ ટૂંકા હતા, બીજાના જરા લાંબા હતા. જેના નખ ટૂંકા હતા એના પગ તળેના તળિયાનાં

ડાઘા ચપટા હતા એટલે એ ફૂતરું નાનું હોવું જોઈએ. હાડકા માટે અને દોડતાં આંખો હશે, જરાક લજ્જા હશે અને સમુદ્રનાં માછલાંએએ હાડકા પર કરડવા જેવું કશું રાખ્યું નથી એનો અનુભવ થયા પછી નકામા લજ્જાનો પશ્ચાત્તાપ કરી મિત્ર થઈને પાછાં ગયાં હશે.

ગઈ કાલે સવારે એક ગાય અને વાછરડીનાં પગલાં રેતીમાં પડ્યાં હતાં. વાછરડી ગાયની પાછળ પાછળ ચાલતી હશે એ અનુમાન તો સહેજે થાય છે, પણ પગલાં અતાવતાં હતાં કે ગાય સીધી ચાલતી હતી જ્યારે વાછરડી ઘડીકમાં જમણી બાજુ ચાલે અને ઘડીકમાં ડાબી બાજુ ચાલે. આમ કેમ હશે? કલ્પના બાંધી કે ચાલતાં ચાલતાં ધાવી શકાય તો ધાવી લેવું એવો મનસૂયો વાછરડીએ કર્યો હોવો જોઈએ.

માણસનાં પગલાંમાં એક મોટો ભેદ દેખાય છે. કેટલાકના શરીરનો આખો ભાર પગની અંદરની બાજુ પડે છે, કેટલાકનો બહારની બાજુ, એનું કારણ હજી શોધી શક્યો નથી. જોકે શક જાય છે કે કદાચર લોકોનો ભાર અંદર પડતો હશે; અને ઠીંગણા લોકોનો ભાર બહારની બાજુ. અલારે તો એ ખાલી કલ્પના છે. રેતીના પટને લીધે ઘણા લોકોને તપાસવાની તક મળી છે. કંઈ પણ નિયમ બાંધી શકાશે ખરો. કેટલાક લોકો અમુક દૂર સુધી ફરવા જઈ પાછા ફરે છે. એ વખતે પાછા ફરવાનો નિશ્ચય તરત કર્યો છે કે થોડોક વખત અનિશ્ચિત દશામાં રહી પછી નિશ્ચય કર્યો છે, એ પણ પગલાં અતાવી દે છે. એકલા એકલા ફરનારા લોકો ઘણે ભાગે જેવા ગયા તેવા જ પાછા ફરે છે. આ નિયમ સાર્વત્રિક નથી. પણ જેઓ ફરતી વખતે મનમાં વિચાર કરતા જાય છે, અંતર્મુખ હોય છે, તેમને માટે આ નિયમ હોવો જોઈએ. મોટું ટોળું હોય તો સીધું નથી ચાલતું. શંખલાની હારમાં જેઓ ચાલે છે તેઓ ઠોકાણે ઠોકાણે થોભેલા દેખાય છે. મારાં પોતાનાં જ પગલાં પાછા વળતાં તપાસી કેટલાંય અનુમાનો બાંધી શક્યો છું અને કોઈક વાર મારી પેઠે પગલાંનું નિરીક્ષણ કરનાર કોઈ પાગલ મારી પાછળ આવે અને કંઈક અનુમાન બાંધે તો એને ભૂલાવામાં નાખવા માટે નિયમ વિરુદ્ધ પણ થોડોક ચાલ્યો છું. પગીઓએ અને ચોરોએ આવી રીતે પોતાનું શાસ્ત્ર નક્કી કરેલું હોવું જોઈએ. વચમાં મનમાં વિચાર આવ્યો કે

જેડા કે ચંપલ ઊંધા પહેરીને એટલે કે આંગળી તરફ એડી કરીને ચાલવાનો પ્રયત્ન જે થઈ શકે તો પગેડું કાઢનારની દિશાભૂલ કરી શકાય કે નહિ? પ્રયોગ કર્યા વગર એ કહી ન શકાય. પગના પડતા ખૂણા ઉપરથી એ યુક્તિ પણ વરતી શકાય એમ લાગે છે.

કુદરત આખી પોતાના હસ્તાક્ષર જ્યાં લ્યાં નોંધી રાખે છે. માણસનાં પગલાં એની પાછળ રહી જાય છે, દરેક માણસનો સ્વભાવ એના વંશજોમાં અને એના સમાજમાં કાયમનો નોંધાયેલો હોય છે. છાતું કે જહોર, માણસ જે કંઈ કરે છે તેની અસર આખા સમાજ પર થાય છે. આખું વિશ્વ સંકળાયેલું છે.

હારે આકાશના તારાઓ એ કોનાં પગલાં હશે? એ કોનો ઇતિહાસ હશે? કવિઓ કહેશે કે પરમાત્માનો છે. પણ તેમ ન મानी શકાય, કેમકે—

दिवि सूर्यसहस्रस्य भवेद्युगपदुत्थिता ।

यदि भाः सदृशी सा स्याद् भासस्तस्य महात्मनः ॥

સ્વાધ્યાય

૧. આ નિબંધનું મથાળું કેટલે અંશે સાર્ય છે તે ચર્ચો.
૨. લેખકે જે જે પ્રસંગો નોંધ્યા છે તે દરેકમાં લેખકની દલીલ કેટલે અંશે તમને ખરોખર લાગે છે તેની ચર્ચા કરો.
૩. માનવઇતિહાસને કોઈ લિપિ તરીકે ઓળખાવવો હોય તો તમે એને શાની લિપિ તરીકે ઓળખાવશો?
૪. પોતાના સંસ્કાર મનુષ્ય પાછળ મૂકતો જાય છે એને પણ પગલાં કહી શકાય કે નહિ? લેખક એ સંબંધી કોઈ જગ્યાએ કંઈક સૂચન કરે છે?
૫. આ નિબંધ જીવન માટે કેવા આદર્શોની પ્રેરણા આપે છે?

કનૈયાલાલ મુનશી

[આ દૃશ્ય 'લોપામુદ્રા' ભાગ ૩ માંથી લીધું છે. વિશ્વરથ (કૌશિક) ભરતોનો રાજા હતો. અગસ્ત્યને લ્યાં ભણતો હતો તેવામાં તેનું અને સહાધ્યાયી ઋક્ષતું આર્યોના વિરોધી દરચુરાજ શમ્ભરે હરણ કરેલું. શમ્ભરના કિલ્લામાં સંજોગવશાત્ વિશ્વરથ અને શમ્ભરકન્યા ઉગ્રાનાં મન મળી ગયાં. પાછળથી આર્યોનાં ઉપાતાન અવતાર સમાં સ્ત્રી-ઋષિ લોપામુદ્રા પણ આ કિલ્લામાં કેદ થયાં. ભરત અને વૃત્સુ ભવિતા લડવૈયાઓને લઈ અગસ્ત્ય આ ત્રણેને બચાવવા શમ્ભર પર ચડાઈ કરે છે, શમ્ભરને।

ધર્મશુરુ ભૈરવ ત્રણે કદીઆનો દસ્યુદેવ ઉગ્રકાલ આગળ ભોગ આપવાનું કરાવે છે. છેક છેલ્લી ધરીએ ઉગ્રા વિશ્વરથના સ્નેહને કારણે આર્યોને રામખરગઢનો ભેદી માર્ગ ખતાવી અંદર દાખલ કરી દે છે અને ત્રણે બધી નય છે. આર્યોને હાથે પોતાનાં માતાપિતા, ભાઈભાંડુને મરતાં ઉગ્રા બ્રુએ છે, તોયે તે સરળ દસ્યુકન્યા વિશ્વરથને વળગી રહે છે. આર્યો વિનયી થઈને તૃત્સુઓના ગ્રામમાં અગસ્ત્યને આશ્રમે સરસ્વતી તીરે પાછા ફરે છે, ત્યાં વિશ્વરથ ધડાકો કરે છે, કહે છે કે, ‘દસ્યુકન્યા ઉગ્રાને રાજગાદીને પદે સ્થાપો તો જ રાજ થાઉં.’ પણ એ કંઈ સહેલ વાત છે? સામે ઊભા છે “આર્યો થતા નથી—જન્મે છે”, એમ દૃઢ અભિપ્રાય ધારણ કરનાર શુદ્ધિવાદી વસિષ્ઠ અને આવી વર્ણસંસ્કારતામાંથી આર્યોની સંસ્કૃતિને ખચાવવા માટે વિશ્વરથ એની અયોગ્ય માગણી સવાર સુધીમાં ન દોડી દે તો પ્રાણ ત્યાગવા તૈયાર થનાર શુરુ અગસ્ત્ય, ખુદ ભરતો પણ કદાચ પોતાની રાજરાણી તરીકે દસ્યુકન્યાને સ્વીકારવા પહેલાં એને, રાજને ને એનું ક્ષેત્રનારને ચાંચડની માફક મસળી નાખે. તૃત્સુઓ પણ મિત્રતા છોડી દે ને વિરોધી બને. પણ વિશ્વરથ કોઈની અને કરાની પણ પરવા કરતો નથી. એક વખત એવો હતો કે પોતે શુરુપુત્રી રોહિણીને પ્રેમ મેળવવામાં પોતાનું અહોભાગ્ય માનત. આજે રોહિણી તૃત્સુકુમાર સુદાસ જોડેના એના વિવાહ ફેક થયાના, એટલે કે વિશ્વરથ ધારે તો એને પરણી શકે એવા લોભાવનારા, સમાચાર લાવે છે. વિશ્વરથ દસ્યુકન્યા ઉગ્રાની મૂર્તિ સ્મરણમાં લાવી આ પ્રલોભન તરફથી આંખ ફેરવી લે છે. બધા જ એનો વિરોધ કરે છે, છતાં એ પોતાની શ્રદ્ધામાં અચલ અને અડગ ઊભો રહે છે. ઋષિઓ નેની કૃપાથી ઋષિઓ યાય છે એવા વરુણની પ્રેરણા એ યાચે છે, અને સૂર્યનું આવાહન કરે છે. એના મુખમાંથી માનવોને અખૂટ પ્રેરણાપ્રપ થઈ પડનાર ગાયત્રીમંત્રના રાખ્દો ઝરે છે. એ મંત્ર ઉગ્રા પાસે એ કટકે કટકે ઉચ્ચારાવે છે : ‘તે સવિતાદેવતા વરેણ્ય (ઉચ્છવાલાયક) ભર્ગ (પ્રકાશ)નું અમે ધ્યાન ધરીએ છીએ, જે અમારી બુદ્ધિને પ્રેરે.’ અને કરગરતા અવાજે સૂર્યને પૂછે છે, ‘દેવ ! સવિતા ! ખોલો ! ઉગ્રા આર્યો છે કે નહિ ? ખોલો !’ ચારે દિશામાંથી સૂર્યને હકારને અવાજ ગાળ રહે છે. આને ચમકાર કહો કે વિશ્વરથની આત્મશ્રદ્ધાના પડઘા ગણો, લેખક ને વસ્તુ પર ભાર મૂકવા માગે છે તે એ છે કે રંગથી આર્યતા કે દસ્યુતા નથી, હૃદયથી છે. આ સત્ય વિશ્વરથને લોપામુદ્રાઋષિના આશીર્વાદથી લાધ્યું તેથી એ વિશ્વરથના વિશ્વામિત્ર બન્યા. પહેલાં એ વિશ્વને રથ હતા, બારે ગૌરવભર્યું એ પદ હતું. પણ હવે એ વિશ્વના મિત્ર બન્યા. આ પદ સાથે ખીલ ક્યા પદની તુલના થઈ શકે ?

પ્રવેશ શરૂ થાય છે ત્યારે રામખરીને પરણવાની વેલછા છોડી દેવા વિશ્વરથને તેના સેનાપતિ મતર્દન, જમદગ્નિ નામનો એક તેજસ્વી યુવાન, કર્દમ નામનો એક વૃદ્ધ ભરત, વગેરે સમજવી રહ્યા હોય છે. સામ, દંડ, ભેદ આદિ બધી યુક્તિ-પ્રયુક્તિઓ તેઓ અજમાવી ચૂક્યા હોય છે, પણ તેમાંની એકેય કામ નથી આવતી. એવામાં વસિષ્ઠ આવે છે. વિશ્વરથ શુરુ અગસ્ત્યના તે ભાઈ છે, અને તેમના ખોલને

મહુ વેદવાક્યની જોમ માનપૂર્વક ઝીલે છે. વિશ્વરથને પણ તેમને માટે અપાર આદર છે. હવે આગળ વાંચો.]

લોપામુદ્રામાંથી

વસિષ્ઠ—[હસીને] વિશ્વરથ છે કે ?

વિશ્વરથ—મુનિવર્ય ! વંદું છું. [પગે પડે છે.]

જમદગ્નિ—મહર્ષિ ! મારા પણ—

[પગે પડે છે. પ્રતર્દન ને કર્દમ પણ પગે પડે છે.]

વસિષ્ઠ—વત્સો ! શત શરદ જીવજ્ઞે. જોસો. [બધા બેસે છે.]

વિશ્વરથ—[મહામહેનતે ચિત્ત ઠેકાણે રાખી] મુનિવર્ય ! આપ્યા તે કૃપા કરી. જોસો, આજ્ઞા કરો !

વસિષ્ઠ—વિશ્વરથ ! મારે તારી જોડે વાત કરવી છે—ખુલ્લે દિલે. અત્યાર સુધી મેં તારું મન જાણ્યું નથી. મને જાણવશે ?

વિશ્વરથ—[ખેદથી] ખુશીથી. આ બધા અંગના માણસો છે. પૂછો—જે પૂછવું હોય તે. [નીચું જુએ છે.]

વસિષ્ઠ—[ભાવવિહીનતાથી] તું શું કરવા જોઈ છે તેની તને ખબર છે ?

વિશ્વરથ—[જાણું જોઈ, ધીમેથી] હા.

વસિષ્ઠ—ભગવાન અગસ્ત્ય તને છોડી જશે—

વિશ્વરથ—[દયામણી રીતે] માત્ર એ ભયે હું દેવની આજ્ઞા કેમ લોપું ?

વસિષ્ઠ—તૃપ્તિ આપે જોડે વેર થશે તો ?

વિશ્વરથ—[ફિક્કું હસીને] એ પણ ભય જ ને—

વસિષ્ઠ—તારી ઘોષામાં પ્રાણ છોડશે તો ?

વિશ્વરથ—[અવાજમાં શ્રદ્ધા આવે છે.] એ રાગે કેં દેવાજ્ઞા ઉથાપાય ?

વસિષ્ઠ—ને ભરતો—[પ્રતર્દનને જોઈ અટકે છે.]

વિશ્વરથ—[આંખો ચમકે છે.] પદભ્રષ્ટ કરે તો ! મારી નાંખે તો ! [પ્રેરણાભર્યે અવાજે] મુનિવર્ય ! મુનિવર્ય ! મને રાજ્યપદનો મોહ નથી. મને જિંદગી વહાલી નથી.

વસિષ્ઠ—[હસીને] પણ તારે શાનો મોહ લાગ્યો છે ? દસ્યુકન્યાનો ?

વિશ્વરથ—ના. [વિનયથી બચું જોઈ] કહું! મને મોહ લાગ્યો છે મારા દેવની આજ્ઞાનો.

વસિષ્ઠ—[દઢતાથી] દેવે! આવી આજ્ઞા કરે નહિ!

વિશ્વરથ—[કાંપતે સ્વરે] કરે છે! કરે છે! ઘડીએ ને પલે—
વસિષ્ઠ—શી?

વિશ્વરથ—જે સ્ત્રીને મેં સ્વીકારી—જેનો જીવનપ્રવાહ મારામાં
ભળ્યો તે જ મારી, તે જ મારી પત્ની, તે જ સમભાગિની, ને તે જ
સહધર્મચારિણી!

વસિષ્ઠ—આ દેવની આજ્ઞા નથી. [તિરસ્કારથી હસીને] આ કોની
પ્રેરણા છે તે હું સમજી શકું છું.

વિશ્વરથ—[અધીરાઈથી] ભગવતી લોપામુદ્રા મારે મન પૂજ્ય છે.
એની એ પ્રેરણા હોય તોય તેમાં મને દેવની આજ્ઞા સંભળાય છે.

વસિષ્ઠ—પણ શામ્બરી આર્યા નથી.

વિશ્વરથ—[હત્સાહથી] નથી? નથી? શા માટે નથી? વેદજ્ઞ
મુનિવર્ય! દસ્યુકન્યા દાસી બને—અવરુદ્ધા બનાવી શકાય—તો—તો
ભાર્યા કેમ નહિ? એનામાં આર્યાઓને દુષપ્રાપ્ય એવાં શુદ્ધિ ને
સ્નેહ છે. એણે મારે માટે બાપ ને જાત મરાવ્યાં. શું આછું છે?

વાસિષ્ઠ—[તટસ્થ ન્યાયવૃત્તિથી] વત્સ! આ છોકરવાદી છે—દેવાજ્ઞા
નથી. એનાથી તને કાળાં, ચીખાં છોકરાં થશે, તેને અથર્વણુ ને અગસ્ત્યની
વિદ્યાના અધિકારી બનાવશે? તેને કુશિક ને જહ્નુને સિંહાસને બેસાડશે?

[પ્રતર્દન અને કર્દમ માથા વતી અનુમતિ દર્શાવે છે.]

વિશ્વરથ—[પૂજ્યભાવભર્યે અવાજે] મુનિવર્ય! રાત ને દિન દેવોની
પ્રેરણા પ્રાર્થું છું. પણ મને આ સમજાતું નથી. હજારો ભૂંડી આર્યાઓ
ગ્રામે ગ્રામે રજળે છે, ને શામ્બરી આર્યા શા માટે નહિ?

વસિષ્ઠ—[નિશ્ચલતાથી] આર્યો બનતા નથી, જન્મે છે.

વિશ્વરથ—[આક્રંદ કરીને] ના—ના—ના. મને દેવની વાણી જુદી
સંભળાય છે. મારામાં જે આર્યત્વ હોય તો હું બીજાને કેમ ન અર્પી
શકું? ને ન અર્પું તો મારું તપ એટલું આછું.

વસિષ્ઠ—[સખત નાપસંદગી દર્શાવી] મને શી ખબર કે તું છેક આવેા ગાંડો થઈ ગયો છે. અનાર્યના આર્ય કદી થયા છે ?

વિશ્વરથ—[આકળા થઈને] ન થાય તો અથર્વણુ, અંગીરા ને મૈત્રાવરુણની વિદ્યા નકામી. મુનિ! આપનાં તપ ને શુદ્ધિ નિરર્થક. [ગૂંગળાઈને] કોઈ મને સમજતું નથી. દેવ! દેવ! હું ખરો કે આ બધા ?

[ઐશ્વ્યાન બની અંતરીક્ષામાં ભેઈ રહે છે. થોડી વાર કોઈ બોલતું નથી.]

વસિષ્ઠ—[ભીંને] તું નહીં જ માને ? તો ભલે ! પણ અનંત સુધી આર્યોના વિધ્વંસક તરીકે ઝાળખાશે. પિતૃઓ પણ તારો સ્વીકાર નહીં કરે.

[બધા ભભા થાય છે.]

વિશ્વરથ—[નીચું માથું નાખીને] જેવી દેવની ઇચ્છા, મુનિવર્ય ! હું દેવને આધીન છું. પણ—પણ—આમાં જ, કરું છું તેમાં જ—આર્યોના ઉદ્ધાર નહીં સમાયો હોય ?

[પગે લાગે છે.]

વસિષ્ઠ—વારુ ! દેવ વરુણ તને સદ્બુદ્ધિ આપે.

[નય છે.]

વિશ્વરથ—[ઐશ્વ્યાનપણામાંથી જાગીને] કર્દમ ! પ્રતર્દન ! મને ક્ષમા કરો. [નિશ્ચયથી] ભેઈએ તો ભરતો જહનુતું સિંહાસન ખીજને આપે. શામ્પરી વિના હું એકલો એ સિંહાસને નહીં ચડું. ભેઈએ તો જાઓ—[અધીરાઈથી]—મને છોડી, ચાલ્યા જાઓ.

પ્રતર્દન—[ગભરાઈને] ઓ મારા દેવ !

કર્દમ—ઘાણુ નીકળી ગયો.

[માથું ધુણાવતો બહાર નય છે.]

પ્રતર્દન—ભાર્ગવ ! શું કરીશું ?

જમદગ્નિ—દેવની ઇચ્છાને આધીન થઈ બેસીએ, ખીજું શું ?

[રોહિણી આવે છે.]

રોહિણી—કૌશિક છે, ભાર્ગવ !

પ્રતર્દન—પધારો !

જમદગ્નિ—[ચિન્તાથી] તું ક્યાંથી ? ગુરુદેવનો કંઈ સંદેશો છે ?
રોહિણી [ખેદથી માથું ધુણાવે છે.] ના, મારે કૌશિકને મળવું
છે. કેમ છે ?

જમદગ્નિ—[નિરાશાથી] ખોટું ! ઘણું ખોટું થાય છે.

રોહિણી—મારે કૌશિક નેડે વાત કરવી છે.

જમદગ્નિ—એકલાં ?

રોહિણી—હા.

જમદગ્નિ—બેસ ! હું મોકલી આપું.

પ્રતર્દન—ત્યારે હું રજા લઉં છું. તૈયારી ઘણી કરવાની છે.

[જમદગ્નિ અંદર જાય છે. પ્રતર્દન ધીમે ડગલે અગ્નિ પાસે જઈ એક પાટ
પર બેસે છે. વિશ્વરથ આવે છે ને પાસે આવીને બેસી રહે છે.]

વિશ્વરથ—[હેતથી અને ખેદભર્યા આવાજે] રોહિણી ! તું !

[બેસે છે. પણ અગ્નિ તરફ નેઈ બેઘ્યાન બને છે.]

રોહિણી—[ધીમેથી] કૌશિક—કૌશિક ! [સાશુ] મારી નેડે
ગુસ્સે છે ? [વિશ્વરથ બેઘ્યાન બેસી રહે છે] મારી નેડે પણ નહિ બોલે ?

[એની સામું જુએ છે. એ રહે છે ને છડા વડે આંખ લૂછે છે.]

વિશ્વરથ—[ધ્યાનમાં આવીને ચમકીને] નહીં ! નહીં ! [કરગરીને] રડ
નહીં. તું રડે છે તે મારાથી જોવાતું નથી. [ધુસકું આવે છે.]

રોહિણી—[અનયબ થઈ ને] વિશ્વરથ ! તું પણ રડે છે ?

વિશ્વરથ—[ધુસકાં ખાઈને] મને રડવા દે ! રડવા દે ! તારી
આગળ નહીં રડું ત્યારે કેની આગળ ? [દયામણી રીતે] તું આટલા
દહાડા મને મળીયે નહીં.

રોહિણી—[આંસુ લૂછીને] તું એટલો ગુસ્સે હતો કે તારી પાસે
આવવાની મારી હિમ્મત નહીં ચાલી.

વિશ્વરથ—[ચકિત બની] ગુસ્સે ! કેણે કહ્યું ?

રોહિણી—[ફિક્કું હસીને] જગત કહે છે.

વિશ્વરથ—ને તું માને છે ? રોહિણી ! [ધ્યાનથી નેઈને] તારી
પ્રકૃતિ કેમ છે ? સારી નથી લાગતી. ને...ને [કેંક ભૂલી ગયેલી વસ્તુ

કનૈયાલાલ સુનરી

૧૫૩

સંભારતાં] તારા લક્ષ વિષે.....સુદાસ જોડે.....[કંઈયાદ આવતું નથી.
નિરાશાથી] મેં શું સાંભળ્યું હતું? એકસ યાદ નથી. [નિસાસો મૂકીને
દયામણી રીતે] માતું માયું ખસી ગયું છે. બધું—બધું ભૂલી જવાય છે.
[રોહિણી તરફ જોઈ રહે છે.]

રોહિણી—કૌશિક! કાકાએ મારા પર દયા કરી, સુદાસ
જોડેનો મારો વિવાહ ફેક કરાવ્યો.

વિશ્વરથ—[હર્ષના આવેશમાં] તું સુદાસ જોડે નથી પરણવાની!
[ધ્યાન ઠેકાણે આવવાથી મુખ પર વેદના દેખાય છે.] આ દેવ! દેવ!

રોહિણી—[કરમરીને] કૌશિક!

વિશ્વરથ—[ત્રાસીને] શું દેવો મને જીવતો જળાવવા માગે છે!
[આંસુ લઈ છે.]

રોહિણી—[દયામણી] વિશ્વરથ—

વિશ્વરથ—[રડતે રાગે] એક વાર એ પ્રસંગ માટે વલખાં મારતો
હતો. આજે [રડતે રાગે] તને હું શામ્બરીની સપત્ની કયે મોઢે બનાવું?
[રડી દે છે.]

રોહિણી—[નિરાશાભરી] એ સ્વપ્નાં છોડી દે. ગાંડા! [આંખ લછી
ઠઠાર થાય છે.] સાંભળ, કહેવા કંઈ આવી ને કંઈ કહેવાઈ ગયું.

વિશ્વરથ—કહે. [સ્વસ્થ થવાનો પ્રયત્ન કરતાં] શું કહેવું છે?

રોહિણી—તને ખબર છે? જો તું શામ્બરીને કાલે નહીં
આપે—તો—તો—

વિશ્વરથ—હું જાણું છું.

રોહિણી—ના. તું નથી જાણતો—તાત પ્રાણુ લાગશે.

વિશ્વરથ—[એકદમ ટટાર થઈ, ફાટી ડાળે] હું! શું કહે છે?

રોહિણી—હમણાં જ મને એમણે પોતાનો સંકલ્પ કહ્યો.

વિશ્વરથ—[આત્મતિસ્કારથી] અને હું અનાર્થ—કુલદ્રોહી—
જાતિદ્રોહી—ગુરુહત્યારો! [અવાજ પણ તૂટે છે.] તારો પણ હત્યારો!

રોહિણી—તો શા માટે આ જીવ લઈ બેઠો છે? શામ્બરી તારી
સાથે રહી સુખી થવાની છે?

વિશ્વરથ—ના. એ તો હતભાગિણીને કમં દુઃખ જ લખાયું છે; [ચોડીવાર બેધ્યાન બેઠો રહે છે.] પણ—પણ દેવો—[આકંઠ કરીને] રોહિણી!—દેવો મને જંપવા દેતા નથી. [ચોડીને] મને વરુણદેવ રોજ કહે છે: તે એને સ્વીકારી—મન, વાણી ને કમં પૂતની કરી—અને જીવનની ભાગિયણ કરતાં ડરે છે? મારાં વ્રત ભાંગશે?

રોહિણી—પણ એ તો કાળી, અનાર્થ છે—

વિશ્વરથ—રોહિણી! દેવો કંઈ જુદી આજ્ઞા કરી રહ્યા છે. મારા હૈયામાં, મારી વાણી દ્વારા એમના વેણનાં પડવા પડે છે. [પ્રેરણામય અવાજ] વરુણે સ્પષ્ટ કહ્યું છે:—આર્યત્વ રૂપ ને રંગ વડે નથી. એ તો છે તપ વડે—સત્યમાં—ઋતના અનુકરણથી જે બધા [પયગંબરી ધ્વનિ એના શબ્દોમાં ગાળે છે.] શામ્બરી લાગવાનું કહી રહ્યા છે તે વર્ણદ્વેષ—જન્મભેદનાં અનાર્થત્વ વાંચે છે. શામ્બરીના રંગ માટે તું બળીને ભસ્મ થશે તો જ તેમાંથી ખરું આર્યત્વ પ્રગટશે. લાખો શમ્બરો એ રાખ દિલે ચોળી, આર્યો બનશે ને મારી પૂજા અખંડિત રાખશે.

[ખંડ નિઃશબ્દ રહે છે.]

શામ્બરી—[નેપથ્યે, અત્યંત નિર્બલ અવાજે] કૌશિક—

વિશ્વરથ—[નશામાંથી નગતો હોય તેમ] ઓ! ઓ!...[રોહિણીને, દયામણી રીતે] જો, એ મને બોલાવે છે. રોહિણી! હું શું કરું? હું ગુરુનું કહ્યું માનું તો શામ્બરી દેહ છોડશે—હું મરીશ—દેવો અને પિતૃઓ મને શાપ દેશે.

શામ્બરી—[નેપથ્યે] કૌશિક!

વિશ્વરથ—આવ્યો—[ચાલી નય છે.]

રોહિણી—[ધીમે ધીમે-સાશ્રુ કંઠે] બેમાંથી એક...કાલે મરવાના... અને...સાથે હું તો ખરી જ. દેવ!

[હાથમાં હપટી રાખી, અગ્નિમાં નેતી તે પૂતળા જેવી બેસી રહે છે. પાછળથી લોપામુદ્રા આવે છે. તે રોહિણીની પાસે ધીમે ધીમે આવી હૃતબર્ચા નયને ભેળા કરે છે.]

લોપામુદ્રા—[રોહિણીને ખભે હાથ મૂકી] બહેન! તું ક્યાંથી?

રોહિણી—હું! [અમકીને] ભગવતી! વંદું છું.

લોપામુદ્રા—[હસીને માથે હાથ મૂકે છે.] તું અહિંયાં ક્યાંથી ?
વિશ્વરથને સમજાવવા આવી છે ?

રોહિણી—હું કેમ સમજાવું ? [માથે હાથ દઈ] માડું તો ભાગ્ય
ફૂટી ગયું.

લોપામુદ્રા—શું કહે છે ?

રોહિણી—[રડતાં] ભગવતી ! મનુજેમાં બે જાણની વાણી
મારી જીવનની છે. કાલે સવારે બેમાંથી એક—કે—બંને મરવાનાં—ને
મારી દોરી તૂટવાની.

લોપામુદ્રા—[ચકિત] બે કોણ ?

રોહિણી—પિતાજી ને વિશ્વરથ, બેમાંથી જેનો સંકલ્પ તૂટશે
તે પ્રાણ છોડશે !

લોપામુદ્રા—[ફિક્કી પડી નય છે] શું કહે છે ? પિતાજી !

રોહિણી—[નિરાધારીથી] હા. મૈત્રાવરુણે પ્રતિજ્ઞા કરી છે. જે
કાલે વિશ્વરથ શામ્બરીને ન સોંપી દે તો એ ચમલોક જશે. [ક્રપાંત
કરી] હું શું કરું ? મને કંઈ સૂઝતું નથી. ભગવતી ! ભગવતી ! કંઈ
રસ્તો બતાવો. એ બે વગર હું કેમ જીવીશ ?

[રડે છે.]

લોપામુદ્રા—[ચોડી વાર વિચાર કરે છે. એની આંખોમાં કંઈક તેજ આવે
છે ને નય છે. હેતથી] રોહિણી ! હું જાણું છું—વિશ્વરથના પણુ હૈયામાં
તારો વાસ છે. શો રસ્તો બતાવું ? [વિચારમગ્ન] હું કાલે તો જવાની.

રોહિણી—[કરગરીને] ના—ના—ન જશો. તમારા સિવાય વિશ્વરથ
કોઈનું સાંભળશે નહીં. મારા પર દયા કરો, હું પગે લાગું.

[હાથ નેડે છે.]

લોપામુદ્રા—[ધીમેથી ભૂમિભર અવાજે] કરગરવાની જરૂર નથી. મને
શી ખબર કે અગસ્ત્ય આવી પ્રતિજ્ઞા લેશે ! બહેન ! તારા જેવી જ હું
છું. બેમાંથી એકને હું મરવા દઉં તો માડું શું થાય ?

રોહિણી—[અમકાને] તમારું !

લોપામુદ્રા—[હસીને વાત બડાવે છે.] રોહિણી ! ઊઠ—આંસુ ઢૂંછ.
[કંઈ વિચાર આવે છે. હસીને, સંકલ્પથી] બેમાંથી એકે નહીં મરે—હું જીવતી
હોઈશ તો. થયું ?

રોહિણી—[અન્યથા થઈ] ભગવતી—!

લોપામુદ્રા—આંસુ ઢૂંછ. [પડકાર કરી] નેઈ એ. [વિનયથી હસે
છે.] એ બે આપણને મારે છે કે આપણે એ બંનેને બચાવીએ છીએ.

રોહિણી—[મશસામત્ર] ભગવતી ! આપ તો ઉપાનાં અવતાર છો.

લોપામુદ્રા—તું અહિંયાં રહે ! [રોહિણીને ખભે હેતથી હાથ મૂકી]
કૌશિકના જીવને શાંતિ વળશે. [નય છે.]

રોહિણી—[અગ્નિમાં નેઈ રહી] અરે દેવ ! શું થશે ?

[થોડી વારે વિશ્વરથ શામ્બરીની કંઠે હાથ મૂકી ચાલવામાં ટોકા દેતો આવે
છે. શામ્બરી વીસ વર્ષની કાળી, ચીખી, ભારેવાઈ યુવતી છે. એની આંખો મોટી,
ફિક્કરી, અને મરતી હરણી જેવી છે. તે મહામુરુદ્ધીએ ચાલે છે. આખો વખત એની
આંખો વિશ્વરથ પર ફરવી રાખવાની એને દેવ છે.]

વિશ્વરથ—ઉઠા ! ને ! આ રોહિણી. મેં તને વાત કરી હતી તે.

ઉઠા—[અશક્ત અવાજે] રોહિણી !

[વિશ્વરથ એને પાટ પર બેસાડે છે.]

રોહિણી—કેમ બહુન ? કેમ છે ?

ઉઠા—[ખીકથી] પેલા બિહામણા—તારા ભૈરવની છોકરી,
[વિશ્વરથને] મારા આપને હણાવ્યા તે ?

વિશ્વરથ—[ચાક્રે અવાજે] ભૂલી જા બહુ ! એ તો મારા ગુરુ
છે—આપથી પણ વધારે પૂજ્ય. [રોહિણી તરફ નેઈ] એ તો મારી
બાલપણની સખી છે. હું ને એ ગુરુના આશ્રમમાં સાથે ઊંઘ્યાં છીએ.

રોહિણી—[દયાલાને અવાજે] બહુન ! શામ્બરી ! ખીતી નહીં.

[શામ્બરી બોલતી નથી. વિશ્વરથ ખેદથી રોહિણી તરફ નેઈ રહે છે. થોડી
વાર કોઈ બોલતું નથી.]

રોહિણી—વિશ્વરથ ! જે થાય તે હું તો બાલપણની સખી જ છું.

વિશ્વરથ—વારુ !

[રોહિણી ભડીને જવા નય છે. સામે પ્રતર્દન હાંફેલો ફાંફેલો આવે છે એટલે રોહિણી પાછી આવે છે.]

કેમ પ્રતર્દન શું છે ?

પ્રતર્દન—[ગભરાયેલે અવાજે] રાજન ! ખબર પડી ? ગુરુએ પ્રાણ ત્યાગવાની પ્રતિજ્ઞા કરી છે.

વિશ્વરથ—[ખેદથી] હું જાણું છું.

પ્રતર્દન—રાજા દિવોદાસ સૈન્ય તૈયાર કરે છે—

વિશ્વરથ—[ખેદરકારીથી] શા માટે ?

પ્રતર્દન—આપને જતા અટકાવવા માટે—

વિશ્વરથ—હીક ! આપણું સૈન્ય સંજ્ઞ કરો.

પ્રતર્દન—[ગૂંચવાઈને ભભો રહે છે.] રાજન—

વિશ્વરથ—[ખેદરકારીથી] શું છે ? ખંચા નહિ ! કહી નાંખ.

પ્રતર્દન—ભરતએજ ! [ક્ષોભથી] ગુરુની...પ્રતિજ્ઞાની બધાને ખબર પડી ગઈ છે. એટલે—એટલે—

[વધારે બોલાતું નથી એટલે અટકે છે.]

વિશ્વરથ—[વિનયથી] એટલે ભરતો મારે માટે નહીં લડે, એમ જ ને ?

પ્રતર્દન—[જીભ સુકાય છે.] ઘણાખરાના મનમાં એવું છે ખરું. હું—[અટકે છે.]

વિશ્વરથ—[સંકપ્તથી] પ્રતર્દન ! જા—

ઉઝા—[વિશ્વરથનું મુખ જોઈ ગભરાય છે. તેને હાથ પકડતાં] વિશ્વરથ ! મને છોડતો નહીં.

વિશ્વરથ—ગભરા નહીં ! [પ્રતર્દનને, નિશ્ચયથી] જા. ભરતોને કહે— બધાને મારી સેવામાંથી મુક્ત કરું છું...રોહિણી ! તું પણ જા, ને ગુરુને કહે : [ગાંભીર્યથી આકાશ સામું જોઈ] વરુણદેવ એના બાળકને પાછો બોલાવે છે. [ખારણામાંથી આવતો તડકો જોઈ રહે છે. એકદમ ભભો થઈ જતાં] જાઓ ! હું ખાતરી કરું છું—હમણાં જ—

રોહિણી—શી ?

વિશ્વરથ—[હત્સાહથી] કે શામ્બરી આર્યા થઈ છે કે નહીં.

રોહિણી—[ચમકીને] કોની પાસે ?

વિશ્વરથ—[તડકા તરફ જોતાં] સૂર્યદેવ પાસે—આ રહ્યા—હાજર છે. [બચકર રીતે] ખાતરી કરી, પછી એની સાથે હું મૃત્યુલોક છોડીશ.

રોહિણી—[ગભરાઈને માથે હાથ દે છે.] આ—

પ્રતર્દન—[પાછળ હઠીને] રાજન—

ઉગ્રા—[હાથ લંબાવીને] વિશ્વરથ ! મને છોડતો નહીં. હું એકલી છું.

[બેસાને વિશ્વરથનો હાથ પકડે છે. વિશ્વરથ સૂર્યભિંબ તરફ જોઈ રહે છે.]

વિશ્વરથ—[પ્રાર્થના કરતે અવાજે] દેવ ! કહો—મને—ગાધિના

પુત્રને—મૈત્રાવરુણના શિષ્યને—ઉગ્રા આર્ય છે કે અનાર્ય ? દેવ !

[પાણી લઈ શામ્બરી પર છાંટે છે.] મેં એને પરિચિત્તી છે—સત્યે ને

ઋતે. [આયમનું સૂર્યભિંબ બારણામાં મઢાઈ રહે છે.] ઉગ્રા ! આ આવ્યા

સવિતા. હાથ જોડ ! એમની કૃપા યાચ—તારી બુદ્ધિને પ્રેરે. બોલ !

ૐ—તત્સવિતુર્વરેણ્યમ—

ઉગ્રા—[બીકથી] તત્સવિતુર્વરેણ્યમ—

વિશ્વરથ—ભર્ગોદેવસ્ય—

ઉગ્રા—ભર્ગોદેવસ્ય—

વિશ્વરથ—ધીમહિ ધિયો યો ન : પ્રચોદયાત

ઉગ્રા—ધીમહિ ધિયો યો ન : પ્રચોદયાત

વિશ્વરથ—[બેભાન થાય છે.] દેવ ! સવિતા ! બોલો [પ્રાણ જતો હોય તેમ કરગરીને] ઉગ્રા આર્યા છે કે નહીં ?—બોલો [સાશ્વ અવાજે] એ આર્યા છે કે નહીં ?

[સૂર્યભિંબ મોઢું, રાતું થાય છે. તેનાથી બારણું ભરાઈ નય છે. તે સોને મઢ્યા રથનું સ્વરૂપ લે છે. સૂર્ય પ્રગટે છે. તથા સુવર્ણથી રસેલાં એવાં તેજોમય શરીરે અને ઝળહળતા મુકુટ ને કવચે બધાંને આંધળાં કરતા દેવ પલવાર જોઈ રહે છે. પ્રતર્દન ગભરાઈ ભોંય પર બેઠો પડે છે. રોહિણી આંખે હાથ દઈ પ્રભિપાત કરે છે. ઉગ્રા બેભાન થઈ નય છે. વિશ્વરથ ધૂંટણીએ પડી, બે હાથ લંબાવી, ફાટી કરગરતી આંખે ગાંડા જેવો પ્રાર્થી રહે છે.]

સૂર્યદેવ—હા—

[ચારે દિશામાં અવાજ ગાળે છે.]

[ધીમેથી સૂર્યનારાયણ અદૃષ્ટ થાય છે. તડકો ચાલી નય છે. વિશ્વરથ મૂર્છા પામે છે.]

[પડદો પડે છે]

સ્વાધ્યાય

૧. વિશ્વરથની મુશ્કેલીઓના ખ્યાલ આપો.
૨. આર્યત્વ શોમાં સમાયું છે ?
૩. વસિષ્ઠના અભિપ્રાયની ચર્ચા કરો.
૪. પહેલા ભાગમાં 'આત્મકથા' માંથી પાઠ છે તેમાંના રંગદ્વેષ વિષેના વિચારો સાથે આ દૃશ્યના વિચારો સરખાવો.

રામનારાયણ વિ. પાઠક

[આ વાર્તાનાં બે મુખ્ય પાત્રો એક પછી એક પોતાની કથા કહે છે, અને એમ એક સળંગ વાર્તા બને છે. વાર્તાકથનની આ શૈલી નોંધવા જેવી છે. નવલકથામાં આ રીત ઠીક ઠીક પ્રચલિત છે. આ ટૂંકી વાર્તામાં કથાનાં મંડાણ કોઈ એક મહત્ત્વની ઘટના ઉપર જ હોય છે. એટલે તેમાં આ શૈલીનો ઉપયોગ કરવા જતાં વધારે પડતી અને અસંબદ્ધ વિગતો આવી નય એવું ભયસ્થાન રહે છે. એ ભયસ્થાનમાંથી 'જક્ષણી' મુક્ત કેમ છે કે તે નોંધજો. આ વાર્તા ત્રણ કટકે પૂરી થાય છે. એ દરેક કટકામાં એક એક પ્રસંગ છે. એમાં ગૌણ પ્રસંગો ક્યા છે અને મુખ્ય પ્રસંગ કયો છે એ જો સમજાય તો ટૂંકી વાર્તાના સ્વરૂપનો ખ્યાલ આવશે. આ વાર્તાનાં પાત્રો પણ નોંધવા જેવાં છે. દરેકને પોતાપોતાની વિશિષ્ટતા છે. કથા કહેનાર નાયક અને નાયિકાનું સંસ્કારિત્વ મનમાં રમી રહે એવું છે. પતિપત્ની વચ્ચેનો મનનો મેળ, અને તેમાંથી જન્મતો મીઠો વિનોદ વાર્તાને એક જાતની પ્રસન્નતા અર્પે છે. પતિ પોતાની જાતને ભોગે પણ કેવો મજાનો વિનોદ કરી શકે છે ! શ્રી. પાઠકના હાસ્યકટાક્ષયુક્ત 'સ્વેદવિહાર' જાણીતા છે. તેનો એમણે ટૂંકી વાર્તામાં પણ કેવો ઉપયોગ લીધો છે !]

જક્ષણી

૧

હું ભાતું કરતી હતી, ત્યાં એમનાં પગલાં સંભળાયાં. હું એમના પગ બરાબર વરતું છું. ક્યારે ગમગીન છે, ક્યારે ઉત્સાહમાં હોય છે, ક્યારે

વિચાર કરતા કરતા ટહેલતા હોય છે, એ બધું વરતું છું. એમના પગ ઉત્સાહથી ઊપડ્યા, નજીક સંભળાવા લાગ્યા. અંદર આવીને કહે: 'કેમ?' પણ મને ભાતું કરતી જોઈ અચકાઈ ગયા, 'કેમ, આ શું આદ્યું છે?'

મેં કહ્યું: 'ભાતું કરું છું. અપોરની ટ્રેનમાં જાઉં છું.'

'પણ ક્યાં? શા માટે જાય છે?'

'મારા અક્ષર સુધારવા અને તમારો અભ્યાસ વધારવા.'

એક વખત હું લાંબે વખત મળી. મારા મનમાં એમ કે એ શું શું કહેશે, લારે ધીમે રહીને કહે કે, 'જુદાં રહેવાથી ફાયદો થાય છે. સ્ત્રીઓના અક્ષર સુધરે છે; કારણ કે સ્ત્રીઓ તે દરમિયાન કાગળો લખે છે. તે સિવાય તેમને લખવાનો મહાવરો થતો જ નથી.' અને હું ભેગી હાઈ લારે લગભગ હંમેશાં જ ફરિયાદ કરે કે મારે લીધે પોતાનો અભ્યાસ આગળ ચાલી શકતો નથી.

'પણ મારા ખાવા-કરવાનો કાંઈ વિચાર કર્યો? આ મોતી શું કરશે?' મોતી અમારી કૂતરી હતી. મોતી જેવી સફેદ, સુંદર, સુંવાળી.

મેં કહ્યું: 'હિંદુસ્તાનમાં કામ કરનારને ખાવા નથી મળતું પણ કામ નહિ કરનારને મળી રહે છે. માણસને નથી મળતું પણ કૂતરાં, કીડીઓ, મંકોડા, માછલાં, એમને મળી રહે છે. તો મને તમારી કોઈની ચિંતા થતી નથી.'

'ભલે, જવાની ના નથી. પણ ક્યાં જવું છે?'

પૂરીઓ વણતાં વણતાં મેં કહ્યું: 'ધૂપી પોલીસો અને ગુના પકડ્યાની વાતો લખો છો લારે એટલું તમારી મેળે જ શોધી લેજો.' કહાવ્ય એમના આવ્યા પહેલાં મારે નીકળવું પડે, માટે મેં ચિટ્ટી લખીને, તેમના જવામાં આવે તેમ એમની અધૂરી લખેલી વારતા ઉપર, દયાવીને મૂકી હતી.

'તમારી આંખમાંથી તો કંઈ એક્સ—'

'ગુજરાતીમાં બોલો.'

'ક્ષ-કિરણો નીકળે છે!'

મેં પૂરીઓ તળતાં જવાબ આપ્યો; 'ક્ષ નહીં, એથી જરા જરા આગળ, જ-કિરણો નીકળે છે!'

રામનારાયણ વિ. પાઠક

૧૬૧

‘લારે એ જ-કિરણો વડે જરા પ્રેમાનંદનાં નાટકો ફોનાં છે તે કહોને, મારાં સર્વજ્ઞ બાઈ! બિચારા ‘જ’ વાળા વામતથી મહેનત કરે છે તેમને મદદ થશે. તે દહાડે આખ્યાં, પણ વાંચ્યાં કેમ નહિ?’

‘આલો, મેં પીરસ્યું. જમતાં જમતાં વાત કરો. તમે કહેતા હતા કે પ્રેમાનંદની કૃતિઓ સ્ત્રીબાલવૃદ્ધ સર્વને ગમે તેવી છે. આ નાટકો અમને ગમતાં નથી, તો એ પ્રેમાનંદનાં નથી એમ સાબિત થયું કે નહિ? હવે તમે ખુશીથી કહી શકો કે નાટકો પ્રેમાનંદનાં નથી.’

‘હું એમ પ્રસિદ્ધ કરું કે મારી પત્નીને એ નાટકો ગમતાં નથી માટે એ પ્રેમાનંદનાં નથી! વાહ!’

મેં કહ્યું: ‘વાહ, કેમ? મારે અભિપ્રાય પ્રસિદ્ધ કરતાં શરમાશે? તમે તો એવા ને એવા રહ્યા, અને પેલા ભાઈએ ગાંધીજીનું મોઢું ગમે કે નહિ એ પોતાની બૈરીને પૂછીયે લીધું, અને પ્રસિદ્ધ પણ કર્યું! તમે તો કોઈ મહાજન વિષે મને પૂછ્યું પણ નહિ!’

‘લે, હું પણ એક અગત્યના મોઢા વિષે પૂછું.’

‘પૂછો.’

‘મારું મોઢું તને ગમે છે?’

‘પણ તમે મહાજન છો?’ મેં કહ્યું.

‘એક અંગ્રેજ લેખક એક સ્ત્રીપાત્ર પાસે કહેવડાવે છે કે ઇંગ્લંડનો પ્રધાન કોણ છે એ કરતાં મારા ઘણી કોણ છે એ મારે અગત્યનો પ્રશ્ન છે. તો મોઢાની બાબતમાં તો કોઈ બીજાના મોઢા કરતાં મારા મોઢાનો પ્રશ્ન વધારે અગત્યનો ખરો કે નહિ?’

મેં કહ્યું: ‘અને ના પાડીશ તો શું કરશો?’

‘તું જે કહીશ તે.’

‘લારે તમારું મોઢું આ પંદર દિવસ નહિ ગમે; અને કહું છું, આપ્રાની ટિકિટ લઈ આપો.’

એકદમ ગંભીર થઈ પૂછ્યું. ‘કેમ, કમળાને હીક નથી?’

મેં કહ્યું: ‘કંઈ ગંભીર નથી, પણ ઓપરેશન કરાવવું પડશે એવો તાર છે. જનાના ઇસ્પતાલ એટલે આઝાથી મળી પણ નહિ શકાય. હું એટલા દિવસ કમળા સાથે રહીશ.’

ઝાઝા દંપતિ અમારાં સ્નેહી હતાં.

૨

જગતમાં પત્ની વિનાના સંધુરની સ્થિતિ બહુ વિચિત્ર છે. એટલી બધી વિચિત્ર કે તેને માટે શબ્દ પણ નથી જડતો. સ્ત્રી પરણી ન હોય તો કુમારિકા, ધણી જીવતો હોય તો સૌભાગ્યવતી, ધણી પ્રવાસે ગયો હોય તો પ્રેષિતભત્રૃકા, મરી ગયો હોય તો વિધવા. કુમારિકા એ સુખ સૌભાગ્યશૃંગારનું આલંબન, સૌભાગ્યવતી વાત્સલ્યનું, પ્રેષિતભત્રૃકા વિયોગના શૃંગારનું. વિધવા કડુણનું. પુરુષ પરણ્યો ન હોય તો ? વાંદો. પરણ્યા પછી ? વળી પછી શું ? પરણેલો, ધણી. સ્ત્રી પ્રવાસે ગઈ હોય તો ? તેનું નામ જ નહિ. રાંઝા પછી ? વિધુર. બિચારો કોઈ પણ રસનું આલંબન નહિ ! વાંદો એટલે જગત બહારનો. પરણ્યા પછી બે સ્ત્રી તરફ આસક્ત હોય તો પોમલો, એમ ન હોય તો લાગણી વિનાનો, નિર્દય, અને સદાને માટે સ્ત્રીનું સૌંદર્ય, સ્વાતંત્ર્ય હરી લેનારો. વિધુર એટલે બીજી વાર પરણવાનો ઉમેદવાર, ફાંફાં મારનાર. સ્ત્રી મળે તો પાછો ધણી અને ન મળે તો વાંદો. સ્ત્રી પ્રવાસે ગઈ હોય તો ‘શું કંઈ એક દિવસનું છે, કોને ઘેર જવાય ? અથવા થોડા દિવસ ગમે ત્યાં કાઢી નાંખશે.’ પણ કોઈ દિલસોજી ધરાવે નહિ. દિલગીર દેખાવા જઈએ, પણ કોઈ દિલગીરીનું કારણ જ સ્ત્રીકારે નહિ !

‘સ્ત્રી ન હોય તો થઈ શું ગયું ? શું તમને ખાવા નથી મળતું ? પહેરવા નથી મળતું ? પૈસા નથી મળતા ? શું નિરાધાર થઈ ગયા ? તમને શી ખોટ છે ? ઊલટું વિ-ધુર એટલે થોડો વખત ધુરા-ધોંસરી નીકળી ગઈ !’ મને લાગે છે કે પુરુષને ધોંસરી ઉપાડવાની એટલી બધી ટેવ પડી ગઈ છે કે ધોંસરીના વિના તેને અડતું લાગે છે. હું એક વાર ગાડામાં મુસાફરી કરતો હતો ત્યારે એક મકરાણી અધમણીની જામગીરી-વાળી દેશી બંદૂક લઈ સાથે આવતો હતો. મેં કહ્યું : ‘જમાદાર, બંદૂક ગાડામાં મૂકી દો. કંઈ ભો જોતું નથી.’ જમાદાર કહે : ‘એ બોજસે ઠીક ચલા જાતા હૈ.’ પ્રેમાનંદ કહે છે તેમ, ધણી સુરભિસુત છે. તેને ધોંસરી વિના ખાલી ચાલતું ગમતું નથી.

મંદવાડમાંથી ઊઠ્યા પછી ઝાઝાને છોકરો એક દિવસ જમવા બેઠો હતો. જમી રહ્યો, કમળા કહે : ‘ઊઠ, મોં ઘોઉં.’ કીકો ઊભો થયો અને

રડવા લાગ્યો. કહે : ‘ચલાતું નથી, પગમાં કંઈક થાય છે. કાંટા વાગે છે.’ બેઠેલાં બધાં હસી પડ્યાં. તેને પગે ખાલી ચડી હતી. સ્ત્રી જાય છે તેથી બીજું કાંઈ થતું નથી; હૃદયને ખાલી ચડે છે, હૃદય ચાલતું નથી, તેને જરા જરા કાંટા વાગે છે, અને આપણાથી ન ચલાય તો લોકો હસે છે.

સ્ત્રીનું પુરુષ ઉપર કેટલું પ્રભુત્વ છે ! બધા સ્ત્રીસ્વાતંત્ર્યની વાતો કરે છે. મને લાગે છે કે પુરુષસ્વાતંત્ર્યનો પ્રશ્ન વધારે ચિકટ બનતો જાય છે.

હવે કરવું શું ? શાસ્ત્રકારોએ કુમારિકા, સૌભાગ્યવતી, પ્રોષિતભર્તૃકા, વિધવા, સર્વનાં કાર્યોનો વિધિ રસના સિદ્ધાન્ત ઉપર ઠરાવેલો છે. પુરુષને માટે કશું લખ્યું નથી. પુરુષ પ્રોષિતપત્નીક હોય ત્યારે તેણે શું કરવું ને શું ન કરવું ? નાહવું નહિ ? પાણી ગરમ કર્યા વિના ચલાવી લેવું ? આ ન પીવી ? ખરાબ કરીને પીવી ? અહાર ખાવું ? ઘેર ખાવું ? હજમત ન કરવી ? વાળ ન ઝાળવા ? એ.ફિસમાં વામતસર ન જવું ? રાતે દીવો ન કરવો ? ખુરશીમાં ઊંઘવું ? રાતે જાગી દિવસે ઊંઘવું ? શું કરવું ને શું ન કરવું ? ખરેખર, જગતે પુરુષની ઘણી જ ઉપેક્ષા કરી છે.

અંતે ભૂખ લાગી. ભૂખ એ સારી વસ્તુ છે. કાંઈ ન સૂઝે ત્યારે પણ એ સૂઝે છે. મેં કપડાં પહેર્યાં, ઊઠ્યો, કમાડ વસવા ગયો, ત્યાં પૂછડું હલાવતી મોતી પાસે આવી. તે પણ અત્યારે ગમગીન થઈ ને બેઠી હતી. વિરહમાં કાવ્ય સ્ફુરે છે. મને નીચેનું કાવ્ય સ્ફુર્યું :

कच्चिद् भर्त्र्याः स्मरसि रसिके त्वं हि तस्याः प्रियेति ।

તેનો ગુજરાતી અનુવાદ પણ તરત જ સ્ફુર્યો :

धनियालीने स्मर छ इति. त्वं व्हाली तेनी હતી તે ?

તમને આમાં દોષો લાગશે. પણ મોતી તો આ સમજી ગઈ. મેં તેને થાળડીને ખુરશી ઉપર બેસાડી કમાડ વાસ્યું.

પહેલાં આવે પ્રસંગે એક વીંશીની ઝાળખાણુ કરી હતી ત્યાં ગયો. મોડું થયું હતું પણ હજી વીંશી ચાલતી હતી. મહારાજ નવો આવેલો હતો, પણ જાણે ઘણાં વરસથી મને ઝાળખતો હોય તેમ કહે : ‘અહો ! સાહેબ, ઘણે દિવસે આવ્યા ! આવા દુબળા કેમ પડી ગયા ? અહીં જમતા ત્યારે તો સારા હતા શરીરે ! હું તેની પ્રગલ્ભતાથી ઘણો ખુશ થયો, મને જાણે વિચાર કરવા, રમવા એક નવું જ રમકડું મળ્યું.

મેં કહ્યું : ‘હા મહારાજ, એટલે જ હવે તમારે ત્યાં જમવા આવવાનો છું. પીરસો.’

જે દી ‘નવરો દીનાનાથ’ તે દી મહારાજને વચ્ચે હશે. તેનો વળું ઘોળો હતો, બટારાને બાજીને છાલ કાઢી નાખીએ એવો ઘોળો, અને તેની ઉપર કાળા રાતા પીળા તલની ઝીણી છાંટ હતી. તેનાં લથડબથડ અંગો બાજુ ધસી ન પડે એટલા માટે, કાઢિયો સૂરણબટારા ગાંસડીમાં બાંધે તેમ, કાળી ઝીણી પેતડીથી બંધ બાંધેલાં હતાં. પેટ મોટું હતું પણ આ બંધથી તેના બે ભાગ પડી જતા હતા અને ઉપલા ભાગ ઉપર કાળું જનોઈ પરસેવાથી ચોટી ગયું હતું. ઊભો રહે સારે વચ્ચેથી પગ જરા વધારે પહોળા, ગોળાકાર રહેતા અને પગલું લાંક વિનાનું ઊંટના જેવું પડતું. મોંમાં બાજુ નીચલા જડામાં એક નહિ પણ દાંતની બે હારે જેવું, અથવા આખા જડામાં બાજુ દાદો જ હોય તેવું જણાતું હતું. એને ખત્તા ઘડીને એટલા ખુશ થઈ ગયેલા હશે કે માટી કાચી હશે એટલામાં જ તેને કપાળે અને બરડે થાબજો હશે,—કપાળ તરફ માથું એટલું ઢળતું અને વાંસો એવો બહાર નીકળેલો હતો.

મહારાજ પીરસતા હતા એટલામાં મેં મારી સાથે જમવા બેઠેલા ભાઈ રેવાશંકરનું ઓળખાણ તાજું કરી લીધું. તે મહારાજનો ઉપયોગ બરાબર સમજતા હતા. મહારાજે પીરસી લીધું એટલે રેવાશંકર કહે, ‘મહારાજનો સ્વભાવ બહુ સારો.’ મહારાજ પીરસી રહ્યા હતા પણ રસોડામાં ગયા, ઘીની વાડકી લઈ આવ્યા અને કાંઈ જરૂર વિના મને બે ચમચા અને રેવાશંકરને બે ચમચા ઘી પીરસ્યું, અને પછી અમારી બેની સામે પગ પર પગ ચડાવી બેસીને, પગનાં તળિયાં પર ડોલતા ડોલતા હાથ ફેરવતા ફેરવતા બોલવા લાગ્યા :

‘મારો તો જીવ મોટો. અમે તરવાડી કોઈ દી લોભ ન કરીએ. આ શેઠ છે ને શેઠ, એ પંચા, એમનો જીવ જરીક જેવડો. અમારી નાતમાં પાશેર તાંબાનું નામ પાડી અરધા ભાર ઓછા લોટાનું લહાણું કર્યું હતું. અમે તો લોટો સાચવી રાખ્યો છે; ભલેને અહીં નોકર હોઈએ, પણ નાતમાં સૌ સરખા, અમે કોઈની સાડીબાર ન રાખીએ. નાત વચ્ચોવચ્ચ સંભળાવી દઈ એ. હું તો શેઠ હોય તોય નજર ચુકાવી ઘી પીરસી દઉં.

બહુ કહે તો આ તારી નોકરી, જ નથી કરતા. આત્મણના દીકરા છીએ, હાથમાં ઝોળી લઈ માગી ખાતાં કાંઈ શરમ ચોાછી જ લાગવાની હતી? કેમ હું ?

મહારાજને વાતના ટેકાની જરૂર જણાઈ તેથી ગમે તે પ્રશ્ન પૂછી નાંખ્યો : ‘આ પંજા તમારી નાતના છે?’

‘હા સાહેબ, એ અમારી નાતમાં હલકા ગણાય. એ તો કન્યા કોઈ નહોતું આપતું તે મેં આપીને મોટા કર્યા. મારી ભાણેજનો આ સંગે હાથે ચાંદલો કર્યો છે પણ મારા લગ્ન માટે તેણે એ વેણેય કોઈને કલ્યાં નથી.’

મેં રેવાશંકર સામું ભેઠને કહ્યું : ‘બિચારા મહારાજ પરણ્યા વિનાના છે ત્યારે ! એમને જક્ષણીની વાત કહું ?’ રેવાશંકરે હા પાડી તે પહેલાં મહારાજ બોલી ઊઠ્યા : ‘જક્ષણી કોણ ?’

મેં કહ્યું : ‘મારે ઘેર એક જક્ષણી છે. સાક્ષાત્ મહામાયા ભેઠ લો. રાતે અંધારામાં જુઓ તો એ આંખો દીવા જેવી ઝગારા મારે. જે માનતા માનીએ તે ફળે એવાં છે !’

‘ત્યારે મને એક વાર દર્શન કરવા લઈ જાઓને !’

મેં કહ્યું : ‘અરે ! અરે ! એ શું બોલ્યા ! એ તો કોઈને મળતાં જ નથી. બસ દિવસ આખો ઘરમાં બેસી રહે અને ધ્યાન ધર્યા કરે. એમ લોકોને મળવા દે તો પછી લોકો એમની માનતા માનીમાનીને એમને જંપવા પણ દે કે ? અને આપણા લોકો માગે, તે અક્લ વિનાનું માગે, નસીબમાં ન હોય એવું માગે. એક બાઈના નસીબમાં છોકરો નહિ ને માગ્યો તે આંધળો છોકરો આપ્યો. બોલો !’

હું બોલતો હતો તે દરમિયાન મહારાજના મુખ ઉપર હર્ષ, ચિન્તા, ઉદ્વેગ વગેરેની રેખાઓ આવી આવીને ઊડી જતી હતી. છેલ્લું વાક્ય સાંભળી મહારાજનો જીવ કંઈક હેઠા બેઠો અને બોલ્યા : ‘પણ મારા નસીબમાં તો છે. મારું સગપણ તો ભટને સાં થઈ ગયું છે. પણ કન્યા જરા નાની છે. પણ નાની છે પણ રૂપાળી બહુ છે હાં ! અને નાની છે પણ મૂર્છ અસારથી બધુંય સમજે છે. હું જાઉં તો કહેશે, મારા સારું શું લાવ્યા ? અને પાણી મંગાવું તો ધમધમ કરતી લાજ કાઢીને ચાલે !’ છેલ્લાં વાક્યો

બે.લતાં મહારાજના હૃદયનો રસ મુખમાં આવતો હતો અને દર ક્ષણે તેનાં શીકરે ઊડવાની ભીતિ હતી. મેં શાક માગ્યું. મહારાજ ઝપાટાબંધ ઊડી શાક લઈ આવ્યા અને મને અને રેવાશંકર બંનેને પીરસ્યું. શાક અને ઘી મહારાજની પ્રસન્નતાનાં ખાસ ચિહ્નો છે.

મેં કહ્યું : ‘સારે તો તમારે જક્ષણીમાતાનું કાંઈ કામ નથી.’

મહારાજ ઊંડા વિચારમાં પડી બોલ્યા : ‘તમે વૈદું જાણો છો?’
‘ના.’

‘હું મહેતા ડેપ્યુટી સાહેબને સ્વાં નોકર હતો. એ નવી બાયડી પરણ્યા હતા, તેને રાંધતાં નહોતું આવડતું તે મને રાખેલો. મારા ઉપર ભાઈ પૂરેપૂરો વિશ્વાસ.’—નાની બૈરીના ઘણીને નોકરની પસંદગીમાં જે દીર્ઘ દષ્ટિ અને ઝીણવટ રાખવી પડે છે તેને માટે આ અજ્ઞાત ‘ડેપ્યુટી’ તરફ મને ઘણું માન થયું. ‘બૈરી નાની તે વૈદને પૂછીને તેમણે ટોપરું ખવરાવ્યું, તે બૈરી તે મોટી આવડી થઈ!’ મહારાજે ડાબા હાથનો પંજો પોતાના ડાબે ખભે અંગૂઠાને આધારે ટેકવ્યો. ‘હું એક વાર સાંભળું’ તો ભૂલું નહિ. મેંય ખવરાવવા માંડ્યું છે. પણ હજી ઊંચી નથી થઈ. ચોંમ કાઢું કર્યું છે, પણ હજી દૃઢ નીચી લાગે.’

મેં કહ્યું : ‘સારે બીજી બાયડી જોઈએ છે?’

‘ના, ના, બીજી આવી ન મળે. જક્ષણીમાતાને કહીને ઝટ મોટી થાય એમ કરો. અને મારે ઘેર બૈરી સુખી થાય હાં. જુઓ કશું કામ છે? રાંધુ પણ હું. તેને દાળચોખા વીણવા પડે. અને હું રસોઈ આપરો, પણ બાર વાગ્યે છુટો. ગામમાં નીકળું તો મને કોઈ રસોઈ આ ન જાણે. હજમત તો હેરકડિંગમાં જ કરાવવાનો. આઠ આના, તો લે આઠ આના. ને માથામાં તેલ અત્તર પોમેટમાં મહિનામાં એકબે વાર નાટકસિનેમા તો ખરાં જ. બૈરી દુઃખી ન થાય હાં.’ મહારાજે ઘણી તરીકેની સર્વ લાયકાત ગણાવી છેવટે કહ્યું : ‘ત્યારે હું જક્ષણીમાતાનાં દર્શન કરવા આવું?’

મેં કહ્યું : ‘ના એમ તો નહિ. એ તો હું ન હોઉં ને તમે જાઓ તો કૂતરી થઈને વળગે. તમે એમને માટે રોજ ખાવાનું મોકલતા જાઓ.’

મહારાજ ખુશ થઈ ગયા. હું જમી રહ્યો. મહારાજે તરત જ ભાણું તૈયાર કરી મને ખવર આપી. મેં કહ્યું : ‘એ રાત્રે તો જમતાં નથી. સવારે

છોકરો મોકલીશ એટલે પહેલાં તેની સાથે મોકલજે. સાંભળો: ફક્ત ચાર રોટલી, ભાતદાળ, શાક નહિ. ઘી પણ જરાક જ. હું પૈસા આપીશ, એ મફત ખાતાં નથી. પણ વખતસર કરવું.’

મહારાજ આશ્ચર્યમાં ગરકાવ થઈ ગયા. અને બીજા દિવસથી મોતીનું કામ ચાલ્યું.

૩

હું પાછી આવી. ધાર્યા કરતાં એક દિવસ વહેલી નીકળી શકી. ઘર ઉઘાડયું. સ્ત્રી-પુરુષના સમાન હક હોવાથી ઘરની કુંચીઓ અમે બંને પાસે રહે છે.

ઘરમાં ગઈ. મોતી પૂંછડી હલાવતી હલાવતી સામી આવી. પણ આખા ઘરમાં માત્ર એ જ જરાબર હતી. બાકી જ્યાં ભેઉં ત્યાં ઘૂળ. ખુશીઓ સિવાયની બધી વસ્તુઓ, ચોપડીઓ પણ એમ ને એમ પડેલી. ટેબલ પર પણ ઘૂળ અને કાગળદાબણિયા નીચે મેં ચિટ્ટી મૂકેલી તે એમની એમ! આ પુરુષો તે ભગવાને કેવા ઘણા હશે!

મેં બધું વાળીને સાફ કર્યું. ટેબલ પર જઈ કાચમાં ભેયું. રસ્તાને થાક અને આ ઘૂળ! મનમાં થયું: લાવ માથે નાહી લઉં. માથું છોડયું. ત્યાં કમાડ ખખડયું. મને થયું કે કદાચ એ આવ્યા હશે. સાક્ષાત્તે છેડો ગળા ફરતો લઈ એમ ને એમ જઈ કમાડ ઉઘાડયું. આ કોણ!

એક ઘણો જ કદરૂપો માણસ, ફોટ પહેરેલો, તાજા વાળ કપાવી હજમત કરાવેલો, વાળમાં ખૂબ તેલ અને પોમેડ, ઉપર તેલથી રીઠી થઈ ગયેલી કોરવાળી કાળી ફેટની ટોપી, પાતળી ચીપીચીપીને પાટલી વાળેલી મિલની ઘોતલી, હાથમાં દાતણ, અને આવીને મને પગે પંડવા લાગ્યો. હું ખસી ગઈ. મેં કહ્યું: ‘અલ્યા કોણ છે? કેમ આવ્યો છે?’

‘જક્ષણીમાતા! ખમા કરો! સેવકના ઉપર મહેર કરો.’
મેં કહ્યું ‘પણ હું જક્ષણી કે દા’ડાની?’

‘હુંમેશ નીકળતો પણ ઘર બહારથી બંધ; આજ તાજું નથી એટલે દશન કરવા આવ્યો છું. મારા મનના મનોરથ એક વાર પાર પાડો. તમે કહોશો એ માનતા માનીશ.’

‘ભાઈ, તને કોઈ કે ભરમાવ્યો છે. હું જક્ષણી નથી,’ કહી મેં કમાડ બંધ કરવા માંડ્યું તો અંદર આવવા લાગ્યો અને કહે: ‘માતાજી, આજ દિવસ સુધી તમને ખાવાનું મોકલ્યું તે સામું તો જુઓ!’ હું ચિડાઈ ગઈ. ‘વળી તું ખાવાનું મોકલનાર કોણ? જાણ છે કે નહિ? આ ઘોકણું લગાવું?’ અને અંદરથી મોતી ઘૂંટી, મેં લગાવ્યું જ હોત, પણ તેની દીન મુદ્રા જોઈ પાછું મૂક્યું. તે વળી બક્યો: ‘માતાજી, મારા નસીબમાં બૈરી છે. મારે નવી નથી જોઈતી. તે ઝટ મોટી થાય એટલું કરો.’ હવે મારા ગુસ્સાનો પાર ન રહ્યો. મેં હાથમાં ઘોકણું લીધું. ‘હરામખોર’ કહી મારવા જતી હતી ત્યાં ‘ચંડી, કોપ ન કરો’ કહી મને અટકાવી, પેલાને આંગળીની નિશાનીથી રવાના કરી, એ અંદર પેઠા; મને ફરીથી કહ્યું: ‘ચંડી, પ્રસન્ન થાઓ!’

સ્વાધ્યાય

૧. આ વાર્તામાં મુખ્ય પ્રસંગ કયો?
૨. ‘જક્ષણી’ શીર્ષકની યથાર્થતા વિશે ચર્ચા કરો.
૩. હાસ્ય અને કટાક્ષના પ્રસંગો આમાં કયા કયા આવે છે તેનો ઉલ્લેખ કરો.
૪. લેખકનો અતિ નિર્દય કટાક્ષ કોના તરફ છે—કોઈ વ્યક્તિ તરફ કે મનુષ્ય સ્વભાવની કોઈ તબળાઈ તરફ? ઉત્તર વિગતે અને સ્પષ્ટતાથી આપજો.
૫. ‘પ્રસન્ન દામ્પત્ય’ના ચિત્ર તરીકે આ વાર્તાને ઓળખાવવામાં આવે તો તે સાથે તમે કેટલે અંશે સંમત થશો?

સ્વામી આનંદ

[બ્રહ્મદેશમાંની પ્રચલિત ખોદ્દ કથાઓમાંનું આ એક રૂપક છે. એચ. ફિલ્ડિંગ હોલના ‘સોલ ઓફ એ પીપલ’ નામના એક અંગ્રેજી પુસ્તકના એક પ્રકરણનો આધાર લઈ લેખકે એ લખ્યું છે. જીવન જીવવાની જે દૃષ્ટિ આ રૂપક રજૂ કરે છે તે તો એનો મહત્ત્વનો અંશ છે જ, પણ એ દૃષ્ટિ જે વાણીમાં રજૂ થઈ છે, અને એ વાણી જે ચિત્રો ખડાં કરે છે, અને એ ચિત્રો ચિત્તમાં જે અનેકવિધ ઊભિઓ જગાડે છે, અને પરિણામે કોઈ ઉત્તમ કાવ્ય વાંચ્યાને અંતે જેવો સુખદ અનુભવ મનમાં જડાઈ રહે છે તેની જ લાગણી આપણને થાય છે. આખો લેખ એક સુંદર ગદ્યકાવ્ય જેવો છે. એમાંનું વન, શિખર, કાળ અને તેની ચાલુક વગેરે રૂપકો સહજે સમજાય એવાં છે, અને કોઈની પણ મદદ લીધા વિના એ રૂપકો સહજે ધરાબર સમજાય તો એ પણ આ વર્ણનને વધુ સારી રીતે માણવાનો એક સીધો માર્ગ છે.]

કાળવન

એક મોટું વન હતું. એ વન બહુ જ મોટું હતું. એમાં ઊંચાં ઊંચાં તરુવરોનો પાર નહોતો. એ મહાવૃક્ષો એટલાં તો ઘીચ અને ફૂલ્યાફાલ્યાં રહેતાં કે સૂર્યનું અજવાળું પણ ત્યાં પૂરું પહોંચી શકતું નહિ. લાંબી લાંબી વેલાવેલીઓ એકબીજામાં યૂંચવાઈ એક ઝાડેથી બીજે ઝાડે વીંટળાઈ વળગી રહેતી, ઝાડોને ઢાંકી દેતી કે વડવાઈઓની પેરે નીચે ઊતરી લટકતી. વળી એ ઝાડોની નીચે જમીન પર ચોમેર નાની વેલાવેલીઓ પથરાયેલી રહેતી. એ બધાં અસંખ્ય કાંટાઓથી ભરપૂર હતાં. ચાલનારાંઓને ડગલે ડગલે એ કાંટા વાગતા. તેમનાં શરીર ઉઝડાતાં, ને ચાલતું મુશ્કેલ થઈ પડતું. એ ઉપરાંત અનેક જાતના ચિત્રચિત્ર સર્પોથી એ વન સદાય ઊભરાતું. સર્પોનો ભૂરા રંગ જમીનના રંગ સાથે એવો તો ભળી જતો કે ભોળા વટેમાર્ગીઓ કશી આશંકા કર્યા વગર તેમના પર પગ મૂકી ચાલતા અને સહેજ સહેજમાં સર્પડાખનો ભોગ થઈ પડતા. બીજા કેટલાક સર્પો વળી રાતાપીળા અને સોનેરી-રૂપેરી ચટાપટાથી એટલા સુંદર દેખાતા કે, જોનાર સહેજે એમને સુંદર ફૂલ કે કીમતી માણેક માની ઊંચકવા બાંધ, ને એ ઊછળીને ડાખ મારે ત્યાં સુધી બિચારાને કશી ખબર પણ પડે નહિ !

એ વનમાં બીજાં નાનાં નાનાં મેદાનો પણ કેટલાંય હતાં. એમાં ફૂલો ઊગતાં. ફૂલો બહુ સુંદર હતાં. કોઈ દૃઢ જેવી ઘોળી ચળકતી પાંખડીઓવાળાં, અને વચ્ચે ઊંડા ખાડામાં ઢંકાઈ રહેતા જંબુડિયા રંગનાં, તો કોઈ ભૂરા આછા રંગનાં, એવાં ભાતભાતનાં એ પચરંગી ફૂલો તેમની પાતળી નાજુક ડાંડલીઓ પર ઝોલા ખાતાં મનુષ્યની પેરે આમથી તેમ ડોલતાં; અને રંગબેરંગી ટીલાંટપકાંવાળાં ફૂલોની એ હારો ચમકતા તારાનાં તોરણો જેવી દેખાતી. અજુઝાજુની હવા એ પુષ્પોની બહેકથી રોતઢહાડોં મઘમઘી રહેતી, પણ એ બધાંયે ફૂલ કાંટાવાળાં હતાં; અને એ કાંટા ફૂલ તોડીને હાથમાં લીધા પહેલાં દેખાતા નહિ !

આ વનમાં અનેક રસ્તા હતા. કેટલાક તો બહુ પહોળા અને વનમાં આડેઅવળે દશે દિશામાં લઈ જનારા હતા. કેટલાક વટેમાર્ગીઓ પેલાં સુંદર ફૂલોવાળા એકાદ મેદાન આગળ જ અટકી જતા. કેટલાક એ

૧૭૦

સાહિત્યપદ્ધતિ

મેદાનેને બાળુએ મૂકીને આગળ જતા. પણ—પણ એ સૌમાંનો એકે રસ્તો સીધો ન હતો ! ગમે તે રસ્તો લો, જેમ જેમ તમે આગળ ચાલો તેમ તેમ તે વાંક ખાતો જાય, અને એમ—ચકરાવા ખાઈ ખાઈ ને—ચાલી ચાલીને પગ દુખ્યા પછી માણસ પાછો જ્યાંનો ત્યાં આવી ઊભો રહેતો ! એ રસ્તાઓ જેમ પહોળા અને મોટા, તેમ પગ નીચેની હરિયાળી લીલા મગમલ જેવી વધુ વધુ મુલાયમ, અને બાળુ કૂલોનાં મેદાન વધુ વધુ સુંદર અને સૌથી વધારે જલદી વાંકાં વળનારાં !

ફક્ત એક જ રસ્તો સીધો હતો. પણ તે બધા રસ્તાઓથી જુદો હતો. વનની બાજુની ઊંડી ખીણને કાઠે આવેલી ઊંચી ભેખડો અને સીધા, ઊભા, સ્વગદ્ધારના મંત્રી જેવા ખડકો વચ્ચે થઈ તે જતો. એ રસ્તો છેક ખરાબ, ઊંચોનીચો, પથ્થર અને કાંકરાઓથી ભરપૂર, અને વનમાંના કૂલોનાં મેદાનોથી ક્યાંય દૂર હતો. એની બાજુએ કુંભેનું સૌંદર્ય, કૂલોનાં તોરણ, ચળકાટ, મગમગાટ કશુંયે ન હતું. કેવળ સીધા, સૂકા, લૂખા, ઊભા ખડકો અને પગ ચીરી નાંખે એવા ધારવાળા પથરાઓ ! રસ્તો પણ ફેટ્યો સાંકડો ! નાની કેડી જ માત્ર—એક જરીક પગ લપસ્યો કે નીચે હજારો ફૂટ ઊંડી ખીણમાં પળમાં પ્રાણ નીકળી જાય એવી !

રાત્રે આ વનમાં અસંખ્ય દીવા ચમકતા. અહીંતહીં ઊડતાં પતંગિયાંની પેઠે, ડૂબતા સૂર્યની પેઠે, મૃત્યુને અલિંગતા મનુષ્યની પેઠે, ક્ષણ વાર પ્રગુલ્લપણે ઝબકી હોલવાઈ જતા. વનમાં ગાઢ અંધકાર ક્યારેય વ્યાપી રહેતો નહિ. હેતુહીન છતાં થડી થડી ચમકતા રહેનારા એ દીવાઓથી આખું વન ભર્યું હતું.

આ વનમાં માણસો પણ હતાં—અસંખ્ય હતાં. તેઓ આખા વનમાં આમથી તેમ ભટક્યા કરતાં. આખું વન એવાં મનુષ્યોથી સર્વ કાળ ઊભરાયું કરતું. ક્યાં જઈ એ છીએ એવું એમને ભાત નહોતું. ક્યાં જવાની ઇચ્છા છે એવું પણ જ્ઞાન નહોતું. ફક્ત એટલું જ તેઓ જાણવા શીખ્યાં હતાં કે તેમનાથી પળવાર પણ અટકાય કે ઊભું રહેવાય તેમ નહોતું. આ વનનો માત્રિક કાળ હતો. એના હાથમાં હંમેશાં એક બહુ પાતળી સેડવાળી ચાણક રહેતી. કાળ કોઈને ઊભાં રહેવા દેતો નહિ. અહર્નિશ આગળ ને આગળ—ક્ષણની પણ વિશ્રાંતિ નહિ, વિરામ નહિ.

સ્વામી આનંદ

૧૭૧

એ માણસમાંનાં ઘણાંને, જ્યારે પહેલવહેલાં તેઓ વનમાં આવ્યાં હતાં ત્યારે આ વન ઘણું ગમ્યું હતું ‘શાં સુંદર મેદાનો! શાં ફૂલ! શાં ઉત્કટ સુગંધ! આવું આવું તે કોને ન ગમે?’ તેઓ કહેતાં, અને આહ્વાદથી પેલા સુંદર રસ્તાઓ ઉપર થઈને પુષ્પકુંભમાં ફરતાં, ફૂલોનું સૌંદર્ય જોતાં અને સુગંધ લેતાં. એ કુંભોની વચ્ચે સુંદર લીલા ઘાસ પર લાંબા થઈ સૂવાનું અને ફૂલોના સૌંદર્યનું પાન કરવાનું એમને મન થતું. પણ કાળ તેમને અટકવા કે ઊભાં રહેવા દેતો નહિ. ક્ષણવાર તેઓ ઊભાં રહેવા પામે, આનંદ પામે, પણ તુરંત જ પાછળ કાળની ચાલુક વીંઝાતી સંભળાય અને કસાણું મોં કરી તેમને આગળ ચાલવું પડે! પણ એની તેમને દરકાર નહોતી. ‘આ વનમાં ફૂલોની અને કુંભોની ક્યાં ખોટ છે? અહિંયાં ઊભા રહેવા નહિ મળે તો શી હરકત છે? આગળ જઈશું, આ નહિ તો વળી બીજાં,’ એમ કહી મનનું સમાધાન કરતાં, અને મનના ઉત્સાહ ઓછો ન થવા દેતાં, નવી નવી કુંભો જોતાં તેઓ આગળ જતાં.

પણ અતે એમ અટક્યા વિના ભટકતાં રહેવાનો એમને કંટાળો આવવા લાગ્યો; અને નવાં નવાં કુંભમેદાનો નિહાળવાથી મળતો આનંદ એ આનંદની ક્ષણિકતાના વિચારે ઉત્પત્તિની સાથે જ લય પામવા લાગ્યો. એમનો ઉત્સાહ, એમનો આહ્વાદ, અનિચ્છાએ ઓછા થતા ચાલ્યા.

એ વનમાં થોડાં—બહુ થોડાં બીજાં માણસો હતાં. તેઓ ઉપરનાં માણસો જેવાં નહોતાં. તેમને મોટા રસ્તાઓ પર અને કુંભોમાં જવું જરાયે ન ગમતું. તેમના વિચાર બહુ ગુદા હતા; ‘એ પુષ્પકુંભે બહુ સુંદર છે ખરી, પણ...’ તેઓ કહેતાં, ‘પણ એ કુંભે અને મેદાનોના રસ્તા! ક્યાં એ લઈ જાય છે? એ રસ્તે ભટકી ભટકીને અંતે જઈશું ક્યાં? ચકરાવા ખાઈ ખાઈને પાછા જ્યાંનાં સાં! ત્યાં વિરામ નથી, વિરામ નથી; સુગંધ છે પણ શાંતિ નથી. એ બધાં પુષ્પ, ને કુંભ, ને મેદાન, ને સૌંભ—સૌ ઈંદ્રજાળ માત્ર! શાંતિ ક્યાં છે? સાં તો કાળનું રાંઠ્ય છે. અવિશ્રાંત, ચિરંજીવ, દીર્ઘોદ્દોગી કાળ અને પેલા, એની બહુ ઝીણી ટીણી પાતળી સેડવળી, ઝીણી નાગણુ જેવી ચાલુક! સાં શાંતિ કેવી? આપણે તો શાંતિનાં જ તરસ્યાં છીએ. શાંતિ વિના જ વ્યાકુળ છીએ. આપણે ક્ષણિક સુગંધ અને ગંધનો આનંદ નથી જોઈતો. અને પેલા દીવા! એ દીવા પણ પતંગિયાના પ્રકાશ જેવા, દૂરદેશની

વીજળી જેવા, ક્ષણવાર ચમકી ઝબકી, હાલવાઈ જતાર ! એમના પ્રકાશનો શો ભરોસો ? આપણે એ ઇન્દ્રજાળમાં ફસાઈશું નહિ. આપણે એવા દીવા નથી બ્લેન્ડતા. આપણો માર્ગદીપ અચળ છે, ધ્રુવ છે. આપણે કેવળ શાંતિ શોધીએ છીએ. આપણે સદાકાળ આ વનમાં ભટકતાં—ચકરાવા ખાતાં રહીશું નહિ. આપણે સદાકાળ પેલા ઊડતા દીવાઓથી અંજાઈશું નહિ.’

આવા નિરધારવાળાં એ શૂરાં, કૂલો અને કુંભેના મોહમાં પડી સદાકાળ ચકરાવા ખાવા છોડી, પેલા પથ્થરો અને ખડકોવાળા દુર્ગમ માર્ગે જ ગયાં. ‘આ કેડી બહુ જ સાંકડી અને ભયંકર છે ખરી, એની બાજુએ સુંદર ફળોની કુંભે પણ નથી, કેવળ ઊભા કાળા ખડક છે. પણ—એ સીધી તો છે ! અંતે તે આપણને ક્યાંક ને ક્યાંક અવશ્ય પહોંચાડશે. ફરી ફરીને ચક્કર ખાઈને પણ જ્યાંના ત્યાં નહિ આવીએ. અને પછે...’ આગળ પ્રકાશદીપ પણ દેખાય છે. એક નાના સરખા તારાનો આછો પ્રકાશ ! એ બહુ નાનો, બહુ થોડો છે. પણ એ ઊડતા પતંગિયા જેવો, વીજળીની ચમક જેવો, ખરતા તારાના જેવો ક્ષણિક નથી, અચલ છે. એ ઝબકી ઝબકી હાલવાઈ જતો નથી, ઝાંખો પડતો નથી. એ પ્રકાશ સત્યનો છે. એ તારાના પ્રકાશ વડે આપણે આપણો માર્ગ ખેડશું, અને આપણે જે શોધીએ છીએ તે અવશ્ય આપણને જડશે.’

આવું આવું કહેતાં, ખડકો અને પથરાઓ વચ્ચે અનેક ઠંસઠોકરો ખાતાં, પડતાં આખડતાં, ઊભા અણીદાર પથ્થરોથી ચિરાઈ જતા પગથી લંગડાતાં, પણ મનની દઢતા અને અંતિમ સાધ્ય પરની અનિચલ દૃષ્ટિને લીધે ઉમંગ અને આશાભર્યા અંતઃકરણવાળાં, એ નિશ્ચયી શૂરાં એ કઠિન માર્ગે જ ચાલ્યાં.

અને જેમ જેમ તેઓ આગળ જતાં ગયાં, તેમ તેમ તેઓ કાળના દોરથી પીડિત એવા પેલા કાળવનથી દૂર દૂર જતાં ગયાં. પેલાં મોહક કૂલો અને કુંભેની ઇન્દ્રજાળ, ચિત્રવિચિત્ર સર્પોથી ઝેરી બનેલું વાતાવરણ, પેલા ફરી ફરીને પાછા જ્યાંના ત્યાં લઈ આવતા રસ્તાઓના ચકરાવા—સૌ પાછળ પડતું ચાલ્યું, અને પુષ્પકુંભેમાં ફરતાં ફરતાં કૂલોતું

સૌંદર્ય જોવા અને પીવા અટકવા ઇચ્છતાં પેલાં ગયરુઓની પીઠ પર પડતી કાળની તીણી ચાશુકના ફટકારા પણ વધારે અસ્પષ્ટ થતા ગયા.

એમના માર્ગ પરનો અચલ તારો નજીક આવતો ગયો. એનું તેજ વધતું ચાલ્યું અને કાળવનના પેલા ઐદ્રજ્વલિક ઊડતા દીવા ઝળકતા હોલવાતા અંતે બધા અદશ્ય થઈ ગયા. અને આખરે તેઓ સસના સૂર્ય નીચે ચિર કાળ ટકી રહેનારી અનંત શાંતિના સરોવરને કિનારે આવી પહોંચ્યાં—જેના પાવન જળમાં વાસનામાત્ર ધોવાઈ જાય છે.

એ જુલાં. એમની જીવનયાત્રા પૂર્ણ થઈ. કાળ, જીવન, લડવાનું, ઝૂકવાનું, ચડવાપડવાનું સૌ કંઈ પાછળ રહી ગયું. કોઈ છેવટ સુધી સાથે ટકી શક્યું નહિ. થાક્યાંપાક્યાં, ઉઝરડાયેલાં, ચિરાયેલા પગવાળાં, એ શ્રાં અંતે નિર્વાણની અનંત અનિર્વચનીય શાશ્વત શાંતિને પામ્યાં.

અને પેલાં? પેલાં જે પાછળ રહ્યાં—જેઓ કાળવનનાં ફૂલો વીણવાના મોહમાં, પેલાં વિષપૂર્ણ બહેકતાં મેદાનોમાં ભટકતાં રહ્યાં—કાળની ચાશુક નીચે સદાકાળ અતૃપ્ત સુખેચ્છાની તૃપ્તિ ઇચ્છતાં જલતાડન કરતાં રહ્યાં—તે? તેમનું શું થયું? તેઓ પણ શીખશે. તેઓ પણ સમજશે. કાળની દયામયી ચાશુક તેમની પાછળ જ છે. એવા ભીષણ વનમાં એ તેમને પજાં રહેવા નહિ દે. ઘડીએ ઘડીએ, પળે પળે, પાછળ ચાશુક વિંઝાશે અને તેમને આગળ ચાલતું પડશે. આગળ, આગળ, અહોરાત્ર આગળ, અંત વિનાનું આગળ ચાલી ચાલીને અંતે તેઓ થાકશે. સુંદર મેદાનો એમની આંખ આગળ શોભા વિનાના થઈ રહેશે; સુગંધથી બહેકતાં ફૂલો એમને અળખામણું થઈ પડશે. પેલા કાંટા પણ ધીરે ધીરે એમને દેખાવા લાગશે, ખૂંચશે, ખટકશે! ફૂલોના સૌંદર્ય અને બહેકના નશામાં અચાર લગી તો એ કાંટા તેમની નજરે નહોતા ચડ્યા, તેઓ તેમને ભૂંડી ગયાં હતાં. ‘શાં સુંદર ફૂલ! શી ભભક! શી બહેક! કાંટા? અહં! ક્યા પરવા હૈ? છોને રહ્યા. એ તો ઊલટી વધારે મજા. એમની જોડે લડવામાં તો ખરી મજા રહેલી છે. કાંટા વિના ગુલાબની શી કિંમત? કાંટા વિના વતની શી મજા? કાંટા ખમ્યા વગર ફૂલ એકાં કરવામાં શો સ્વાદ? કાંટાથી જ તો કિંમત ફૂલોની.’

આવા અભિમાને અક્કડ અનેલાં એ મૂઠ જનો ફૂલો વીણવામાં જ મર્યાં. ફૂલો વિણાયાં—

અને કરમાઈ ગયાં !

પણુ—પણુ કાંટા કરમાયા નહિ! એ તો જેવા ને તેવા જ રહ્યા. જેણે ઝાઝા ફૂલો એકઠાં કર્યાં હતાં તેને ભાગે ઝાઝા કાંટા આવ્યા. અને પેત્રો ચાણુકધારી વેત્રેકપાણિ કાળ તો આઠે પહોર અને સાઠે વડી પાછળ જ. એમને તો ડગલે ડગલે મેદાનોની હરિયાળી પર લાંબા થઈ ને સૂઈ જવાનું થયું મન થાય. પણ કાળમાલિકની મરજી તો ફેવળ એની એ, એક જ—બસ આગળ આગળ,—ચાલો—આગે બઢો, મત ઠહરો—ચાલો આગળ, અટકો મા! પાછા વળવાની વાત નહિ, ઊભાં રહેવાની વાત નહિ, વિરામ નહિ, વિશ્રાંતિ નહિ. સદાય આગળ ને આગળ, અટક્યા વિના આગળ!

આમ અંતે તેઓ થાક્યાં જ—બહુ થાક્યાં. ‘આ ફૂલો—’ અંતે તેમણે કહ્યું: ‘આ તો સદાય એનાં એ, એકનાં એક. કંટાળો આવ્યો હવે તો એમનો. એમની બહેકથી માથું ચડે છે. એ તો મૃત છે. ફૂલો છે જ ક્યાં? વન તો આખું કાંટાથી ભર્યું છે, આમાંથી હવે ધૂટું કેમ કરીને? હવે તો જેમ જેમ વધારે વખત અહિંયાં ચક્કર ખાતા ફરીએ છીએ તેમ તેમ એ ફૂલો આંખને વધુ વધુ અળખામણું લાગતાં જાય છે. એમના તો માત્ર કાંટા જ વધારે વધારે લાગે છે. આમાંથી હવે કેમ કરી છુટાય? આમાંથી છૂટ્યા વિના આરો નથી. કાળ અને એની પેલી ઝીણી નાગણુ જેવી ચાણુકથી હવે તો હાર્યાં! નમસ્કાર નવ ગજના હવે તો એમને! પગ તો પાકીને તળવાઈ ગયા; આંખો અંજાઈ અંજાઈ ને આંધળી થવા આવી. આપણે સુધ્ધાં શાંતિ વાંછશું—જડે તો! પેલાં ખડકોવાળી દુડીએ પહેલાં ગયાં તેમને આપણે હસતાં હતાં. આપણે શાંતિ નહોતી બેઠતી, આજ લાગે છે કે જાણે આખી દુનિયામાં એ એક જ વસ્તુ વાંછવા જેવી છે. આ કાળ આપણને આમ આગળ ને આગળ હાંકવા શું કદીયે નહિ છોડે? આ વડી વડી ચમકતા દીવા જગતતા હોલવાતા શું કદીયે નહિ મટે?’

આમ અંતે સૌ ફોઈને પેત્રે સીધે માર્ગે વળવાનો વારો આવશે. દરેકને પોતાની ભૂત્ર સમજશે. અંતે પ્રત્યેક જણને સમજશે કે આ વન ભયાનક છે, એનાં ફૂલ ઈંદ્રજાળ માત્ર છે, એના કાંટા ભયંકર છે સૌ ફોઈ અંતે કાળથી ખીતાં શીખશે.

ધનસુખલાલ મહેતા અને જ્યોતીન્દ્ર દવે ૧૭૫

અને આમ અંતે શાંતિની પિપાસા જ્યારે એમનામાં જન્મશે ત્યારે એ પેલે સીધે માર્ગે વળશે અને અખંડ શાંતિને વરશે. કોઈને પણ આ બૃહદ્દારણ્યમાં યાવચ્ચંદ્રદિવાકરૌ નહિ રહેવું પડે. સૌ કોઈ શીખશે. સૌ કોઈને સમજશે. જ્યારે ચાલી ચાલીને છેક થાકી—હારી જવાશે, જ્યારે ભયોભય વાગેલા કાંટાઓથી પગ લૂલા ને લોહીલોહાણુ થઈ જશે, અને આખી પીઠ કાળની—સંસારના સાચા શિક્ષક મહાદયાળુ કાળની—તીણી ચામુકના ફટકા ખાઈ ખાઈ ને ઊપડી આવશે, ત્યારે—ત્યારે સૌ કોઈ સમજશે.

આ નહિ સમજાય—આ હૃદયંગમ નહિ થાય ત્યાં સુધી માનવ સીધો માર્ગ ગ્રહણ કરવાનો ઇચ્છુક નહિ બને.

પણ અંતે માણસમાત્ર આવી પહોંચશે.

બૌદ્ધ ધર્મનું આ એક બ્રાહ્મી રૂપક છે. એને સાંભળ્યાં મને બહુ દિવસ થયા. હું ધારું છું અહીં એને ફરી કહી બતાવવામાં એની કલાને ક્ષતિ પહોંચાડાશે. દોષ મારા પર નહિ આવે.

સ્વાધ્યાય

૧. આ રૂપકને સ્પષ્ટ રીતે સમજાવો.
૨. 'કાળવત'નું વર્ણન વાંચતાં તમારા મન પર શી અસર થઈ?
૩. આ પાઠમાં કયા કયા અલંકારો વપરાયા છે તેના દાખલા આપી ઉલ્લેખ કરો.
૪. જીવનમાં તમે કોઈ વાર 'કાળવત'ના યાત્રીની સ્થિતિમાં મુકાયા છો? અથવા એમ કહી શકાય કે માણસને રોજ એ સ્થિતિમાં મુકવું પડે છે અને રોજ એને આ કાળવતના યાત્રીઓની જેમ નિર્ણય કરવો પડે છે?
૫. યુદ્ધના જીવનમાં કાળવતમાંનાં ઇન્દ્રવજ્રાં કળશ્વરોએ કોઈ વાર પોતાનો ભાગ ભજવવા પ્રયત્ન કર્યો હશે? કયે પ્રસંગે?
૬. કાળવતની કયા ફરીથી કહો.

ધનસુખલાલ મહેતા અને જ્યોતીન્દ્ર દવે

[જેનાથી કોઈ ઘર મુક્ત નથી એવા એક રોજના બતાવના અવલોકન ઉપરથી લખાયેલો આ એક હળવો નિબંધ છે. એમાં શરૂઆતમાં નામનો મહિમા બોલ્યો છે; અને પછી જેનો મહિમા આવડો મેટો છે તે નામની પસંદગીમાં 'નામધારી'આને કંઈ અવકાશ જ નહિ—સ્વાકાર અસ્વીકારની કંઈ છૂટ જ નહિ—તે સખંધી

લેખકેએ પોતાની લાક્ષણિક રીતે હળવે વિનોદ પણ કરી લીધો છે. આવા નિબંધોમાં મૂળ વસ્તુની આબુખાબુ ગમે તે ક્ષેત્રમાં ડોકિયું કરી આવવાની કેવી અનુકૂળતા છે— ને એ મૂળ વસ્તુ કેન્દ્ર આપણને પકડી રાખતાં આવડતું હોય તો—તેનો અભ્યાસ કરજો, અને હાસ્યનો સીધો પ્રયત્ન કર્યા વિના વિવિધ સૂચનોથી હાસ્ય કેમ નિષ્પન્ન થાય છે તે શોધી કાઢજો.]

નામકરણ

હું મોસાળથી પિતૃગૃહે આવ્યો તે પહેલાં, જુદું પ્રકરણ માગી લે એવો મહત્ત્વનો બતાવ બની ગયો હતો. જગતમાં જે સંજ્ઞાવિશેષથી ઓળખાવાનું મારે માટે નિર્માણ થયું હતું, તે સંજ્ઞાવિશેષનું આરોપણ મારા પર મારા મોસાળવાસ દરમિયાન કરવામાં આવ્યું.

અત્યાર સુધી મારું પોતાનું કોઈ નામ નહોતું. મને કહેવે તે નામે બોલાવવાનો સ્વચ્છંદ અધિકાર બધા ભોગવતા.

કુટલાંક નામો, લોકગીતની પેઠે, સાર્વજનિક બની જાય છે, અને આખરે એ નામો બાળક શબ્દના પર્યાયરૂપ બને છે. જમાને જમાને એ નામો લોકરુચિ અનુસાર બદલાય છે. પહેલાંના વખતમાં કીકો એ નામ બહુ પ્રચલિત હતું. પછીથી બાણ નામ પ્રચારમાં આવ્યું. એ નામની તવીનતા ઓછી થતાં બચુ નામ લોકપ્રિય થયું. હાલમાં બાણો ને બેબી તરફ લોકવૃત્તિ વળતી જણાય છે. બે છોકરા હોય તો એ નામો સાથે મોટો કીકો, નાનો કીકો, મોટો બાણ, નાનો બાણ; મોટો બચુ, નાનો બચુ; એ પ્રમાણે વિશેષણો વળગાડવામાં આવતાં અને કોઈક વાર વિશેષ્યનો લોપ થઈ માત્ર મોટો ને નાનો એ શબ્દો રહી જાય છે. અને મોટપણમાં પણ એ વિશેષણ પામનારાઓ મોટાભાઈ કે નાનાભાઈ એવા નામે ઓળખાય છે.

સદ્ભાગ્યે જુદાં જુદાં સ્ત્રી પુરુષો મને જુદે જુદે નામે બોલાવતાં હોવાથી મને આવું કોઈ લાડનું નામ કાયમ માટે વળગી શક્યું નહિ.

ફિલસૂફી ભલે નામને તુચ્છ વસ્તુ લેખે; તત્ત્વજ્ઞો ભલે નામરૂપને મિથ્યા મનાવે; પણ જગતમાં બધી ક્રિમત નામની જ છે. તત્ત્વજ્ઞો અને વૈજ્ઞાનિકો પણ વસ્તુમાત્રનાં પૃથક્કરણ અને વર્ગીકરણ કરીને છેવટે નામ કરણ કરીને જ સંતોષ માને છે. અમુક નામ સાંભળી હૃદય પ્રેમરસથી

દ્રવી જાય છે, અમુક નામ સાંભળી ક્રોધાવેશમાં સાક્ષાત્ જામદગ્ન્ય જેવા થઈ જવાય છે, એ આપણા સામાન્ય અનુભવની વાત છે. ઈશ્વરનું પણ નામસ્મરણ કરવાથી પુણ્યની પ્રાપ્તિ થાય છે. આમ નામનું માહાત્મ્ય ઘણું મોટું છે.

નામ રહેતાં ઈક્કરાં નાણાં નવ રહેત : એવી લોકોક્તિમાં પ્રથમ દર્શને જણાય છે તે કરતાં ઘણો અર્થ રહેલો છે. દ્રવ્ય નાશ પામે છે, કીર્તિ નાશ પામતી નથી, એટલો જ એનો અર્થ નથી. માણસનું નાણું અર્થાત્ એની મિલકત (સ્ત્રીપુત્રાદિક સુદ્ધાં) રહેતી નથી. મનુષ્યનાં માથાપ, કાકાકાકી, માસામાસી, મામામામી, ભાઈબહેન, સ્ત્રીપુત્રો, સ્નેહીસંબંધી, પૈસોટકો, માલમિલકત ઇલાદિ અનેક વસ્તુઓ એનાથી વિમુખ અને છે; પરંતુ એનું નામ એનો કોઈ દિવસ ત્યાગ કરતું નથી. એનાં અંગોપાંગો, એની આકૃતિ, એની લંબાઈ પહોળાઈ, એની ઉંમર, એની તબિયત, એના રોગ, એનો સંભાવ ઇત્યાદી સાવ બદલાયા કરે છે. પરંતુ આ સર્વ ચંચળ વસ્તુઓમાં એક એનું નામ અચળ રહે છે. વસ્તુતઃ ક્ષણે ક્ષણે બદલાતા જતા આ જગતમાં એનાં વ્યક્તિત્વને એક ને અખંડ રૂપે જાળવનાર તે એનું નામ જ છે.

ખરું પૂછો તો મનુષ્યને વ્યક્તિત્વ આપનાર જ નામ છે. વ્યાસ, કાલિદાસ, નેપોલિયન વગેરે કેટલાક દાખલામાં મનુષ્યોએ પોતાનું વ્યક્તિત્વ નામોને આપ્યું હોય છે, પરંતુ સામાન્ય રીતે તો મનુષ્યના નામ પરથી જ તેનું વ્યક્તિત્વ બંધાય છે. અમુક પ્રકારના નામવાળાં મનુષ્યો અમુક જાતનું કાર્ય કદી કરી શકતાં નથી. મહેન્દ્રલાલ નામનો ઘાટી, રામમોહનરાય નામનો મજૂર, જગા લલ્લુ નામનો ઘનપાટી બ્રાહ્મણ કે તીસો નામનો કલેક્ટર આપણે કલ્પી શકતા પણ નથી. સૌદામિની નામની વાસણ માંજનારી, ચંદ્રેખા નામની કોળો કરનારી, ઇચ્છી નામની લેખિકા કે ઝમકુ નામની પંડિતા થઈ શકે એમ માની શકાતું નથી.

આવી અપૂર્વ મહત્ત્વની વસ્તુ જે નામ તેની પસંદગીના સંબંધમાં મનુષ્ય પોતે કાંઈ કરી શકતો નથી તે ખરેખર બહુ જ વિચિત્ર છે. માણસ પોતે પોતાનું નામ પાડી શકતો નથી એ સ્થિતિ લગભગ

અસહ્ય હોવી જોઈએ. પરંતુ કોણ જાણે કેમ સર્વત્ર (અહીં તો શું, પશ્ચિમમાં પણ) મનુષ્યો એ અસહ્ય સ્થિતિને સહન કરી લે છે. પશ્ચિમના સુધરેલા દેશમાં સ્ત્રીપુરુષ પોતાની મેળે વરકન્યાની પસંદગી કરી લે છે. અહીં પણ હવે ધીરે ધીરે પુરુષો પોતાની પત્નીની પસંદગી કરવાનો હક પોતાને હોવો જોઈએ એમ કોઈક કોઈક વાર બોલે છે ખરા. પરંતુ પત્ની કરતાં જે જેની પ્રાપ્તિ પહેલી ને અંત મોડો થાય છે, તેમ જ પત્ની કરતાં જે જે વધારે નિકટનું થઈ પડે તે નામની પસંદગી કરવામાં પોતાને હક હોવો જોઈએ, એ વિષે કોઈ મનુષ્ય કંઈ પણ બોલતું નથી! જે જગતમાં નામની પસંદગી કરવા જેવી વસ્તુમાં પણ મનુષ્યના હક છીનવી લેવામાં આવે છે તેમાં સ્વરાજ્ય, સમાનતા, આત્મનિર્ણય ઇત્યાદિ હકોની વાત જ શી કરવી? કદાચ કોઈ એવો વાંધો કાઢે કે છેક નાનપણમાં નામ પાડવામાં આવતાં હોવાથી બાળક પોતાના નામની પસંદગી કરવાને શક્તિમાન થાય જ નહિ. પરંતુ એ વાંધો ખરો નથી. પત્નીની પસંદગી બાળપણમાં પણ એવી જ દલીલ કરવામાં આવતી. અસહ્ય નાનપણમાં છોકરા-છોકરીનાં લગ્ન થતાં હોવાથી વર ને કન્યાની પસંદગી માબાપને જ કરવી પડતી. પરંતુ એનો સાચો ઉપાય બાળલગ્નને રદ કરવાં એ જ છે એમ બધાને લાગ્યું, અને આથી ઉચ્ચ જ્ઞાતિમાં બાળલગ્નનો રિવાજ નષ્ટપ્રાય થઈ ગયો. આ જ પ્રમાણે છેક બાલ્યકાળમાં નામ પાડવાનો રિવાજ હોવાથી બાળકો પોતાના નામની પસંદગી નથી કરી શકતાં, એટલા માટે વડીલો તેના નામની પસંદગી કરે એવી દલીલ કરવા કરતાં, બાલ્યકાળમાં નામ પાડવા કરતાં બાળક મોટું થયા પછી જ પોતાની મેળે પોતાના નામની પસંદગી કરી લે એવો સુધારો સમાજમાં દાખલ કરાવવા કટિબદ્ધ થવું એ વધારે ન્યાયી છે. નાનપણમાં બાળકને પોતાના કુટુંબમાં એ જેટલામું હોય તેટલામી સંખ્યા સૂચક નામ આપવું. એ જ કુટુંબમાં બારમો હોય તો નાનપણમાં એ બારમા તરીકે ઓળખાય. પછી મોટો ને સમજણો થતાં તેની આગળ રામાયણ, મહાભારત, પુરાણ, દેશદેશના ઇતિહાસ કે બેચારેક કોશના ગ્રંથો મૂકવા ને તેમાંથી એને જે નામ ઇષ્ટ લાગે તે એ પસંદ કરી લે. આ વસ્તુ દેખાય છે એવી વિષમ કે

ધનસુખલાલ મહેતા અને જ્યોતીન્દ્ર દવે ૧૭૯

હાસ્યાસ્પદ નથી. શરૂઆતના બધા જ સુધારા લોકોને વિષમ ને હાસ્યજનક લાગે છે. પરંતુ એક વાર એવા સુધારા દાખલ થઈ ગયા પછી એ ઘણા જ હાપણુભર્યા, સુગમ ને સરલ લાગે છે.

નામની પસંદગીમાં શાં ધારણો હોવાં જોઈએ તે હજી બરાબર નક્કી થયું નથી. પરંતુ સામાન્ય રીતે નામ કાતને સારું લાગે એવું હોવું જોઈએ, બોલવામાં અઘરું ન પડે એવું હોવું જોઈએ, નવીનતાવાળું હોવું જોઈએ, છતાં છેક અટપટું કે અજાણ્યું લાગે એવું હોવું ન જોઈએ; તેમ જ અર્થભર્યું એ નામ ધારણ કરનાર વ્યક્તિ મહત્ત્વ પામશે એવી વ્યંજનાવાળું હોવું જોઈએ.

મને એક સાંભળેલી કે વાંચેલી વાત યાદ આવે છે. એક માણસને છત્રી જોઈતી હતી. છત્રી વેચનારને ત્યાં જઈ એણે કહ્યું : ‘મારે એક સારી છત્રી જોઈએ છે.’ દુકાનદારે સારી છત્રીઓ કાઢી એને બતાવી. ‘એવી નહીં,’ એણે કહ્યું. ‘ચાંપવાળી. ચાંપ દાખીએ એટલે ઊઘડે ને ફરી દાખીએ એટલે બંધ થાય એવી છત્રી મારે તો જોઈએ છે.’ દુકાનદારે ચાંપવાળી છત્રી બતાવી. ‘છે તો બરાબર,’ ઘરાકે કહ્યું. ‘પણ મારે તો એવી છત્રી જોઈએ કે વરસાદની ઋતુ ન હોય ત્યારે પણ એ કામ લાગી શકે. એના ઉપરનું કપડું ને અંદરના તાર કાઢી શકાય ને એનો દોડો સુંદર લાકડી તરીકે ચાલી શકે; સમજ્યા?’ ‘હા સમજ્યો. તમારે એવી છત્રી જોઈએ છે કે જે સારી હોય, જે ચાંપ દબાવવાથી ઊઘડે ને ફરી દબાવવાથી બંધ થઈ શકે, જેની ઉપરનું કપડું ને અંદરના તાર કાઢી શકાય ને જે ઉનાળા ને શિયાળામાં સુંદર વોર્કિંગ-સ્ટીક તરીકે કામ લાગી શકે.’ ‘બરાબર. એવી છત્રી હોય તો મને બતાવો.’ ‘એવી છત્રી તો મારે ત્યાં નથી. અને હું ધારું છું કે બીજે કોઈ સ્થળેથી પણ તમને મળે એવો સંભવ નથી.’ દુકાનદારે જવાબ દીધો.

નામની બાબતમાં પણ આવું જ બને છે, કાતને સારું લાગે એવું નામ હોય તો તે સહેલાઈથી ઉચ્ચારી શકાય એવું હોતું નથી; સુંદર અને સરળ એવું કદાચ નામ જડે તો તેમાં કોઈ નવીનતા હોતી નથી. સૌંદર્ય, સરળતા ને નવીનતા એ ત્રણે ગુણોવાળું નામ જડે તો તે છેક અપરિચિત લાગે એવું હોય છે, કદાચ બધા ગુણો હોય તો એ નામ ધારણ કરનારી

વ્યક્તિ મહાન થશે, એવી વ્યંજનાશક્તિ એ નામમાં હોતી નથી. વહુની પેઠે નામ પણ સર્વોગસુંદર અને સર્વગુણસંપન્ન મળવું અશક્યવત્ છે.

વસ્તુસ્થિતિ આવી હોવાથી વહુ ને નામ બંનેની પસંદગીમાં લોકો પહોંતેથી જ પ્રયત્નશીલ રહે છે. મારાં ચીમુમાશી, છબુમાશી, મારાં નાની વેણીગવરી, મારાં દાદી શોભા, ડાહીકાકી વગેરેએ તો મારા જન્મ પહેલાં જ નામે નક્કી કરી મૂક્યાં, પરંતુ મારે જન્મ થયા પછી એ બધાં નામે નકામાં પડ્યાં. કેટલાંક નામે છોકરીનાં હોવાથી, કેટલાંક નામે જુદી રાશિનાં હોવાથી ને બાકીનાં નામે શોધનાર સિવાય બીજા સૌને નાપસંદ હોવાથી છોડી દેવાં પડ્યાં. મારી જન્મરાશિ વૃષભની હોવાથી બ, વ ને ઉ એ ત્રણ અક્ષરથી શરૂ થતાં નામોમાંથી જ મારા નામની પસંદગી કરવાની આવી. મારાં કોઈ ચંદનગવરીએ વિજયાશંકર નામ સૂચવ્યું.

‘શું છોકરાને કુંવારો રાખવો છે?’ તરત જ ડાહીકાકી ગાળ બીક્યાં.

‘કેમ?’ ચંદનકોઈએ પૂછ્યું.

‘કેમ શું? આ વડનગરા નાગર બ્રાહ્મણની નાત ભે.’

‘એમાં શું ભેવાનું છે?’

‘જરા સાંભળ તો ખરી! એ નાતમાં જેનાં નામ વિજયાશંકર પાડ્યાં હતાં તે તે બધા જ કુંવારા મરી ગયા છે! કોઈ વિજયાશંકર પરણ્યો મેં ભેયો નથી!’

વલ્લભરામ નામની સૂચના મારા દાદા દલસુખરામે કરી. પણ અમારા મહોદલામાં રહેતો દરજી વલ્લભરામ લકવાનો ઘણાં વર્ષોથી ભોગ થઈ પડેલો હોવાથી એ નામને અમંગલસૂચક ગણી કાઢી નાખવામાં આવ્યું. ઉમેશ નામ મારા મામાએ સૂચવ્યું તે છેલ્લખટાઉ જેવું લાગશે એમ મારાં નાની વેણીગવરીને લાગ્યું. ઉમેશનેા અર્થ તો મહાદેવ થાય છે એમ જ્યારે એમને સમજાવવામાં આવ્યું, ત્યારે મહાદેવ માટેનો એમનો અભિપ્રાય ઊતરી ગયો.

મારા પિતાએ પોતાના એક મિત્ર મારફત તેના એક બંગાળી મિત્રને નવાં ને સરસ નામે પુછાવ્યાં હતાં. એ બંગાળી ગૃહસ્થે લગભગ સિતેરેક નામે પસંદ કરીને મોકલ્યાં. મારા પિતાના ઘરમાં દરરોજ રાતના આઠથી બાર સુધી એ નામોની ચર્ચા ચાલવા માંડી.

મારાં મામીએ એક શાસ્ત્રી પાસે થોડાંક સારાં નામોની માંગણી કરી હતી. શાસ્ત્રીએ લગભગ પચાસ નામો શોધી આપ્યાં હતાં. મારે મોસાળ એ નામો પર આખો દિવસ ને અડધી રાત ચર્ચા ચાલવા માંડી.

અંતે મારા પિતાને ત્યાં એવો સર્વાનુમતે નિર્ણય થયો કે કોઈ મોટા દેશભક્તનું નામ પાડવું. મારે મોસાળ કોઈ મોટા દેવનું નામ પાડવું એવો ઠરાવ લગભગ સર્વાનુમતે થયો. તે અરસામાં લાલ, બાલ ને પાલની ત્રિપુટી હિન્દુસ્તાનનું હૃદય ડોલાવી રહી હતી. લાલનું નામ જુદી જ રાશિનું હોવાથી ને બાલ એ નામ તોછડું લાગવાથી પિતાને ત્યાંથી બિપિનચંદ્ર એ નામ પસંદ કરવામાં આવ્યું. મારે મોસાળ શાસ્ત્રીએ આપેલા નામોમાંથી વંશીધર એ નામમાં ફેરફાર કરી બંસીલાલ નામ પાડવાનું નક્કી થયું.

આખરે શુભ દિવસે શુભ મુહૂર્ત જોઈને મારા નામકરણનો વિધિ થયો, સગાંવહાલા ભેગાં થયાં, એક કકડાની ઝોળી બનાવી મને એમાં સારી પેઠે હલાવવામાં આવ્યો ને પિતૃપક્ષનાં સગાંઓએ ગાયું : ‘ઝોળી, પોળી, પીપળ પાન, ફોઈએ પાણાં બિપિનચંદ્ર નામ.’ એ જ વિધિ પ્રમાણે મોસાળપક્ષનાં સગાંઓએ ઝોળી પોળી કરીને મારું નામ બંસીલાલ પાડ્યું.

અને આ બધા કોલાહલ, કકળાણ, તોફાન ને ઘોંઘાટથી કંટાળેલા નવીન નામ પામેલા બંસીલાલ ઉર્ફે બિપિનચંદ્ર રહ્યા.

સ્વાધ્યાય

૧. નામકરણ સંબંધી લેખકની સૂચનાઓ વર્ણવો.
૨. તમને એવું લાગે છે કે તમે જે કોમના છો તે કોમના લોકોનાં નામોમાં કાંઈ વિશેષતા છે?
૩. પાટીદાર, વાણિયા, નાગર, બ્રાહ્મણ વગેરેનાં નામોની લાક્ષણિકતાઓ શોધી કાઢી વર્ણવો.
૪. નામમાંથી કઈ કઈ અપેક્ષાઓ રાખવામાં આવે છે? તે અપેક્ષાઓ સંબંધી લેખકનો શો અભિપ્રાય છે? તે અભિપ્રાય સાથે તમે કેટલે અંશે સમ્મત છો?
૫. આ નિબંધના લેખકો આપણા સાહિત્યમાં હાસ્યરસના લેખકો તરીકે જાણીત છે એનાં કોઈ પ્રમાણ નિબંધમાં છે ખરાં? ક્યાં?

ગૌરીશંકર જોષી-‘ધૂમકેતુ’

[પડતી પ્રજાને કેવો સર્વદેશીય અધઃપાત થાય છે તેનું આ એક સુરેખ અને કડુણ ચિત્ર છે. દૂંઝી વાર્તામાં પણ સચોટ પાત્રવિધાનને કેટલો અવકારો છે તે

આમાંના સોમેશ્વરશાસ્ત્રીના પાત્ર ઉપરથી જોઈ શકાશે. તેમ જ દૂંકી વાર્તામાં સુંદર વર્ણનોને કેટલો અવકાશ હોય છે, અને પ્રાણુવાન વિચારકણિકાઓ તે કેટલે અંશે સહી શકે છે તેનો પણ આ વાર્તા સરસ નમૂનો છે. આ લેખકની અનેક લાક્ષણિકતા સારી રીતે આ વાર્તામાં વ્યક્ત થયેલી હોઈ આપણી ઉત્તમ વાર્તાઓમાં એને મૂકી શકાય; અને એ દૃષ્ટિએ એની શૂલગૂંથણીનો ઝીણવટથી અભ્યાસ કરવો.]

વિનિપાત

આટલાં વર્ષે શિદ્ધી હીરાધર! ભાઈ! તું તો ક્યાંથી હોય ? પણ તારી પ્રાણુધારી કૃતિઓએ તો હદ કરી નાખી. એમણે તારી વિજયગાથા લલકારી—વડોદરા, પૂના કે દિલ્હીને આંગણે નહિ—છેક સ્કોટલેંડમાંની લીલીછમ ડુંગરમાળાઓમાં.

ઈ. સ. ૧૭૮૩ નો એ સમય હતો.

મરાઠી રાજ્યના છેલ્લા બે મહાપુરુષો—મહાદેવ સિંધિયા અને નાના ફડનવિસ—પોતપોતાનું સ્વત્વ જાળવી રહ્યા હતા. મરાઠી સૈનિકોનાં તેજથી અંગ્રેજોને ધ્રુજતા હતા. હરિપંત ફડકે ને પરશુરામ ભાઉનાં નામ રણક્ષેત્રમાં જાદુઈ અસર ફેલાવતાં. ગુજરાતને આંગણે બેઠેલી અંગ્રેજ સત્તા મહાદેવ સિંધિયાને નમતું આપતી હતી.

એ વખતે શિદ્ધી હીરાધરની યશકલગી જેવાં ડભોઈમાં એક બનાવ બન્યો.

અંગ્રેજો ભડ્ય અને આસપાસનો સઘળો પ્રદેશ ખાલી કરી મહાદેવ સિંધિયાના પ્રતિનિધિ ભાસ્કરરાવને સોંપવાની તૈયારી કરી રહ્યા હતા.

ડભોઈ એ વખતે જેમ્સ ફોર્મસના હાથમાં હતું. કિલ્લા સમારવાની ને રણમાં શોષિત વહેવરાવવાની યુદ્ધવિદ્યા એને વરી હતી, પણ સાથે—છેક સંધ્યા વખતે, પોયણીનો મંદ મંદ પરિમલ ડભોઈના સુંદર તળાવમાંથી આવતો હોય તે વખતે, અનિમિષ નેને, શિદ્ધી હીરાધરની અણુમોલ કૃતિઓ જાણે કેાઈ સ્વપ્નસ્થ પ્રતિમાઓ હોય તેવી, એની નજર સામે તર્યા કરતી; એવી કવિતાદૃષ્ટિ પણ એને વરી હતી. એ યુદ્ધ વખતે અવિશ્રાન્ત પરિશ્રમ લેનાર યોદ્ધો હતો. શાંતિ વખતે સૌંદર્યસૃષ્ટિમાં રાચનારો આત્મા. થોડા સમય પહેલાં ડભોઈના કિલ્લા ફરતી મરાઠા સવારોની ધજાઓ ફરકી ત્યારે અગ્ન્યસ્ત્ર, કિલ્લાની મરામત, સુરંગ, તોપો—ને એવું તો કેટલુંયે સાહિત્ય એણે નજર તળેથી કાઢી નાખ્યું

હતું—ને જ્યાં યુદ્ધમંત્ર રચાતો હતો ત્યાં ખૂણામાં જ શિલ્પી હીરાધરની પેલી યક્ષકન્યા કેતું રમત કરી રહી હતી !

પણ યુદ્ધના દિવસો આવ્યા ન આવ્યા ને ગયા. ડોહાઈના કિલ્લાની કુંચીઓ મહાદેજ સિંધિયાના પ્રતિનિધિ ભાસ્કરરાવને સોંપવાનો વખત આવી પહોંચ્યો.

ડોહાઈનું મહાજન—બ્રાહ્મણમંડળ—‘ગોરા સાહેબ’ને મળવા આવ્યું હતું. એ અંગ્રેજ હતો—પણ મરાઠાના સવારોથી કંટાળેલી પ્રજાને તેણે શાંતિનો સ્વાદ ચખાડ્યો હતો. એ પ્રાથમિક શાંતિમાં હજી મુઠ્ઠાની દુર્ગંધ પેડી નહોતી.

બ્રાહ્મણો—મહાજનો સૌ આવ્યા. ગોરાએ ધારણ કરેલી રાજનીતિ અને સાચવેલી શાંતિનાં વખાણ થયાં, અને કાંઈક ચાદગીરીરૂપે નજરાણું લેવાનો આગ્રહ કરવા લાગ્યા.

જેમ્સ ફોર્બસ શાંત ઊભો રહ્યો. એને ડોહાઈ છોડવું ગમતું ન હતું ડોહાઈમાં એની નજરે ગ્રીસ-રોમની ઉત્કૃષ્ટ પ્રતિમાઓ કરતાં ચડે એવું કાંઈક હતું. એનાં તળાવ—લીલીજમ હરિયાળી ચડતી ઊતરતી ભોં—મંદ પવનમાં ઝૂલતાં કમળ—શિલ્પી હીરાધરની યક્ષકન્યાઓ—પેલું પૂર્વદ્વાર—એ સઘળું વાતાવરણ એને એની સ્કોટલેંડની ભૂમિની યાદ આપતું હતું. અસારે એ યોદ્ધો મટી ગયો હતો—મુલકી ઓફિસર પણ મટી ગયો હતો. માતા સ્કોટલેંડનો બાળક બની ગયો હતો. એને—વિખૂટા પડેલા બાળકને—આ ભૂમિનો ખોળો માતાના ખોળા જેવો પ્યારો લાગતો હતો. માણસને કૃત્રિમ જુસ્સાનો ગુલામ બનાવવામાં ન આવે તો હરેક જગા એને માતાના ખોળા જેવું સાંત્વન આપી શકે છે. પૃથ્વીમાં એવો અખૂટ અમૃતરસ ભયો છે. માનવહૃદયમાં એવું સચરાચરના સ્વામીનું પ્રતિબિંબ જળવાઈ રહ્યું છે.

જેમ્સ ફોર્બસને શાંત નેઈસૌ બોલ્યા : ‘અમારે કાંઈક ભેટનજરાણું કરવાનું છે. તમારે લેવાનું જ છે. અમારી એટલી યાદી તમારી સાથે રાખો.’

અને મૂલ્યવાન વસ્ત્રો—અમદાવાદી અતલસ અને સુરતી ગજી—નીચે છુપાયેલાં આભૂષણો ચમકવા લાગ્યાં.

જેમ્સ ફોર્બસે માથું ધુણાવ્યું : ‘મારે એ ન નેઈએ. મારે આવતી કાલે ઊડીને ખીજે દોડવું પડે. એને હું શું કરું ?’

મહાજન ખિન્ન થયું. ગમે તે ઉપાયે, ટોપીવાળાને હંમેશાં યાદ રહે એવું કાંઈક આપવું જોઈએ. એમણે ફરી આગ્રહ કર્યો—કાંઈક નિરાશાભર્યા અવાજે ને ખિન્ન હૃદયે.

ફોર્બસે એમના આગ્રહમાં રહેલા સત્તનેા રણકો પારખ્યો. જરા વાર રહીને તે બોલ્યો :

‘મગાય કે નહિ એ મને ખબર નથી. પણ જો મને ખરેખરી યાદી આપવા માગતા હો તો તમારી પાસે થોડી અમૂલ્ય ચીજ છે તે આપો.’

‘બોલો સાહેબ, બોલો, શું આપીએ ?’

‘તમને ધાર્મિક બાધ ન આવે તો જ આપવાની છે, હો.’

‘બોલો.’

‘મને મંદિરોના બહારના ખંડિત ભાગમાંથી વેરણુછેરણુ રખડતી થોડીક મૂર્તિઓ અપાવો અને હીરાદારની બહારની કોતરણીમાંના ખંડિત નમૂનાઓ છે તે લઈ જવાની રજા આપો.’

મહાજનમંડળનો—બ્રાહ્મણમંડળનો—મોટો ભાગ સ્તબ્ધ બની ગયો : દિલગીરીથી નહિ, આશ્ચર્યથી. માગી માગીને હીરાદારના ખંડિત નમૂનાઓ—જેમના ઉપર બેસીને ડભોઈ નો હરકોઈ રખડુ છોકરો, ગામને ગોંદરે ગાયો મૂકવા જતી કેશલી કે મોતડીની મશ્કરી કરી શકતો—એવા ટુકડામાં સાહેબે શું માગ્યું—એ એમને મન કોયડો થઈ પડ્યો.

તેમનામાંથી મોટરાઓએ ડોકું ધુણાવ્યું :

‘સાહેબ ! એવું તે કંઈ અપાય !’

ગ્લાનિનું એક વાદળ ફોર્બસના મોં ઉપરથી ચાલ્યું ગયું. બીજે બોલ્યો : ‘સાહેબ, એવા નમૂના તો તમને જોઈએ તેટલા આપીએ પણ એમાં તમે શું માગ્યું ? કાંઈક બીજું માગો.’

જેમ્સ ફોર્બસ બોલ્યો નહિ, પણ એના અંતઃકરણમાં જાણે ઝીણી શી લોઢાની મેખ પેસી ગઈ. એણે વ્યાકુળતાથી જરાક પાછું પાછું બોલ્યું—‘શિલ્પી હીરાધરનેા મૃતાત્મા આ સાંભળતો તો નહિ હોય ના ?’ એવું બોલવા.

ઐટલામાં મહાજનનો અગ્રણી જોડ્યો : ‘ખંડિત મૂર્તિઓ વિષે કાલે સોમેશ્વર શાસ્ત્રીને પૂછી જોઈશું. ને આપને હીરાદારમાંથી જે નમૂના જોઈએ તે આપશું—પણુ એને તમે શું કરશો ? શી રીતે સાચવશો ? એવો મક્કત પથારો.....’

ફોર્બસ જોડ્યો : ‘બની શકે તો ઐટલું આપો, બીજું મારે કાંઈ જોઈતું નથી.’

પછી સૌ ગયા.

ધીમે શાંત પગલે જેમ્સ ફોર્બસ ચાલ્યો ગયો—સતીમાના ચોક તરફ પિલાજી ગાયકવાડના પુત્ર સયાજીની વિધવા સ્ત્રી ત્યાં સતી થયેલી. ફોર્બસને એ વાતાવરણુ પણ અપૂર્વ લાગતું.

તદ્દન એકાંત જીવન ગાળનાર સોમેશ્વર, મહાજનનું ટોળું આંગણે જોઈ સ્તબ્ધ બની ગયો. વાત સાંભળી ત્યારે વધારે સ્તબ્ધ બની ગયો.

‘તમે શું ધારો છો ? ખંડિત મૂર્તિઓ વિષે—બીજા નમૂનાઓ તો જાણે હીક,’ મહાજને પૂછ્યું.

સોમેશ્વરે પોતાની ઝૂંપડીમાં એક ખૂણા તરફ શિદ્ધી હીરાધરની એક સુંદર પ્રતિમા રાખી હતી. અંધાધૂંધી અને અશાંતિના સમયમાં આ સાત્ત્વિક બ્રાહ્મણે કેવળ વૃક્ષના આશ્રય નીચે રહીને પોતાનું જ્યોતિષનું ને વૈદકનું જ્ઞાન વધાર્યું હતું. ડોહાઈમાં એની પ્રતિષ્ઠા અદ્વિતીય ગણાતી. એની સાત્ત્વિકતા બધાને મન વસી ગઈ હતી. એનો અભિપ્રાય શાસ્ત્રવચન મનાતો. એની ઇતરાજી શાપરૂપ ગણાતી.

મહાજને પૂછ્યું : ‘તમે શું ધારો છો ? ખંડિત મૂર્તિઓ વિધર્મિઓને અપાય ?’

સોમેશ્વર કશું જોડ્યો નહિ. એની નજર ડોહાઈ ભણી—જાણે હીરાદાર તરફ જોતી હોય તેમ—આકાશમાં મીટ માંડી રહી.

‘જાય—ત્યારે બધું જાય—પેલા મુદ્રારાક્ષસમાં શ્લોક નથી આવતા ? જેમાં રાક્ષસ ગરીબીનું વર્ણન કરે છે. આ દેશ પણ એવી જ રીતે ગરીબ થયો...પછી કોણ રહે ? હવે ખંડિત મૂર્તિઓ પણ ચાલી જશે.’

સોમેશ્વર જાણે સ્વગત બોલી રહ્યો હોય તેમ તેના શબ્દો નીકળ્યા. એ ભાનમાં બોલે છે કે સ્વપ્નમાં તે સમજી નહિ શકવાથી મહાજને ફરી પૂછ્યું: ‘ખંડિત મૂર્તિઓ આપી શકાય?—જે લેનાર વિધર્મી હોય તો—એ આપણો પ્રશ્ન છે!’

‘હું એ જ પ્રશ્નનો વિચાર કરું છું. હીરાધરનો દૂર દૂરનો કોઈ સગો છે? કોઈ સારો સલાહ છે?’

‘કોઈ નથી. હોય તો જાણમાં નથી. અને એનું આપણે કામ પાણુ શું છે? આપણે તો વિધર્મીઓને ખંડિત મૂર્તિઓ અપાય કે નહિ, એ વિષયમાં શાસ્ત્રાજ્ઞા શી છે એટલું જ જાણવાનું છે.’

‘ત્યારે તમને ખબર છે? આ પેલી ખૂણામાં પડેલી યક્ષકન્યા હીરાધરની કૃતિ છે. કૃતિ નથી, એની જાણે કે પ્રાણપ્રતિમા છે. એમાં હીરાધરે મૂંગા પથ્થરને અમરવાણી આપી છે. વેદની ઋચ્યા જેવું પેલું રિમત—અને મોહક આરોહ અવરોહ જેવો શરીરનો ત્રિભંગ—તમે એ જુઓ તો ખરા—જાણે હીરાધર હજી ઊભો ઊભો પ્રતિમા નિહાળે છે. એના હાથની શી છટા છે...’

યક્ષકન્યા જેવી સોમેશ્વર શાસ્ત્રીની પુત્રીએ પાછળના દ્વારથી પ્રવેશ કર્યો. ‘પિતાજી! વળી તમે એવી વાતોએ ચડ્યા કે?—યક્ષકન્યા ને શિલ્પી—મહાજનના પ્રશ્નનો ઉત્તર આપોને.’

નાનું છોકરું માનું કહ્યું માને તેમ શાસ્ત્રી શાંત થઈ ગયો. એની નજર પૃથ્વી પર ચોંટી રહી.

શાસ્ત્રીજી પાછા તરંગે ચડ્યા: ‘જે રસિકતા જ્યદેવની બાનીમાં છે, એ જ રસિકતા હીરાધર શિલ્પીમાં છે. એણે પથ્થરમાં કાવ્ય લખ્યું—‘હીરાધર!’ શાસ્ત્રી હજી આગળ વધત પાણુ એટલામાં એની પુત્રીએ વળી ટકોર કરી: ‘તમે જવાબ નહિ આપોને?’

શાસ્ત્રી થોડીવાર શાંત રહ્યા. પછી એણે ધીમેથી જવાબ વાળ્યો: ‘હીરાધરની આ યક્ષકન્યા—કાલિદાસની અલકાનગરીની જાણે રૂપરેખા હોય તેવી—હું એ ઘેનુ રચારણના વાડામાંથી ઉપાડી લાવ્યો છું. સોનેરી રજમાં રત્ન શોધતી એ રૂપમૂર્તિ પાસે બે ગધેડ

ઊભાં હતાં—એકબીજાની સામે ભેઠને, કોણુ વધારે રૂપાળું છે એવી ચર્ચા કરતાં. અને યક્ષકન્યા પર હીરાધરે જે અણુમોહાં અંખર આઢાજાં હતાં, તે સઘળાં ગાયના છાણુથી લીંપાઈ ગયાં હતાં.

શાસ્ત્રીજી થોડી વાર થોભ્યા : 'એટલે આ ગોરાને પથરા આપવામાં કાંઈજ વાંધો નથી...'

'વાંધો નથી ના ?—હાસ્તો, ભલેને, એનો જીવ સંતોષાતો. આપણે બીજા બહુ પજા છે.' મહાજનને કહ્યું.

શાસ્ત્રીજી કાંઈક ખિન્ન અવાજે બોલ્યા : 'કાંઈજ વાંધો નથી. કારણુ કે એ ગોરો આ પથરાને સાચવશે. કોઈક દિવસ કોઈકને પણ પ્રેરણા પાશે—કોને ખબર છે શિદ્ધી હીરાધરનું દર્શન કરવા કોઈને કોઈ આવી ચડશે—આપણે એ ખંડિત મૂર્તિઓને બીજું કાંઈ નહિ—ગધેડાં કૂતરાં કરતાં તો સારા હાથમાં સોંપીએ છીએ....'

'હા, હા, ભલા માણસ, સૌ વાતની એક વાત—આપણે પથરા નકામી જગા રોકે છે—ગોરાને કામ આવે છે.'

'પણુ એક શરતે...'

'શી...'

'કાલે તમે ત્યાં જાઓ ત્યારે મને તેડી જાવે.'

'બહુ સારું, બહુ સારું.' હકુહકુ મહાજન ઊઠ્યું, અને શાસ્ત્રીજીને નમીને ચાલતું થયું. શાસ્ત્રીજીએ નિર્ણય આપી દીધો હતો. શાસ્ત્રીજીએ બીજું જે કહ્યું એ કોઈ સમજ્યા ન હતા. પણુ એની વિદ્વતાભરેલી વાણી વિષે સૌ સમજ્યે વણસમજ્યે વખાણુ કરી રહ્યા હતા.

*

*

*

બીજે દિવસે જેમ્સ ફોર્બસ શિદ્ધી હીરાધરની કૃતિઓ છેલ્લી વેલ્લી ભેઠ રહ્યો હતો. હવે એ અહીં કોણુ જાણે ક્યારે આવશે એમ જાણીને પૂર્વનું હીરાદ્વાર ફરી ફરી નિહાળી રહ્યો હતો. એક કરતાં એક સરસ એવી કોતરેલી કમાનો—રજપૂતાણીના માથાની મોતીની સેર જેવી—મૌકિતકમાણાઓ એમ ભેઠ રહ્યો હતો. જ્યાં નજર કરે ત્યાં નજર થંભી જાય એવું અજબ આકર્ષણુ પથરમાં ભર્યું હતું.

મહાજન આવ્યું. સોમેશ્વર અગ્રસ્થાને હતો.

ફોર્મસે સૌને આવકાર આપ્યો.

‘અમને બહુ આનંદ થાય છે કે અમે તમારી માગેલી ભેટ તમને આપી શકીશું. શાસ્ત્રીજીએ કહ્યું છે : વાંધો નથી !’

ફોર્મસે શાસ્ત્રીજી સામે જોયું. ચતુર અંગ્રેજ તરત જ સમજી ગયો. આવનાર વ્યક્તિની ધાર્મિકતા પ્રસિદ્ધ હતી. એણે નમન કર્યું.

‘હું આપનો ઘણો-ઘણો ઉપકાર માનું છું. મને હીરાદારની આ કમાનોમાં....’

ફોર્મસે જોલતો અટક્યો. સોમેશ્વર હીરાદાર તરફ એકી નજરે— એવી નજરે—જેઈ રહ્યો હતો કે ફોર્મસને શબ્દો જોલી એ વાતાવરણ ભંગ કરવાનું ફીક ન લાગ્યું.

‘શિદ્ધી હીરાધરના ટાંકણામાં, સાહેબ, સંગીતની રમ્ય પદાવલી રમતી હશે. તે વિના—પેલી યક્ષકન્યાની કટિમેખલા તો જુઓ—જાણે હમણાં એની સોનેરી ધૂવરીનો રણકાર સંભળાશે. જુઓને—એનાં મોં પર એ રણકાર સાંભળવાનો આનંદ પણ જ્વાઈ રહ્યો છે.’ શાસ્ત્રીજી ચિત્તમાં હોય તેમ અચાનક અટકી ગયા.

‘આપને હીરાધરની સર્વોત્તમ કૃતિ કઈ લાગી છે?’ ફોર્મસે પૂછ્યું.

એ સમજી ગયો હતો કે મહાજન કરતાં જુદી જ રીતભાતનો માનવ તેની સામે ઊભો છે. હીરાધર વિષે વાત કરનાર મળ્યો જાણી એને બહુ આનંદ થયો.

‘એની સર્વોત્તમ કૃતિ? શાસ્ત્રીજી ભયંકર શન્યતાના પડઘા જેવું હસ્યા. ‘કદાચ, એકાદ ભેંસની ગમાણમાં સચવાઈ રહી હશે! હીરાધર! એ માનવ નહિ હોય, માનવેન્દ્ર વિના આવી કૃતિઓ ન બને.’

‘તમે એટલું ન કરો? આ કૃતિઓને સાચવી રાખવાનો પ્રયાસ ન કરો? ફોર્મસે પૂછ્યું.

શાસ્ત્રીજી ખિન્ન હૃદયે ક્રિક્રું હસ્યા: ‘મરણ પામેલી પ્રજાની હરેકે હરેક દષ્ટિ હણાઈ ગઈ હોય છે. આંહીં એ પથ્થર પર છોકરાં થૂંકશે— તમે એને લઈ જાઓ—હીરાધરનો કેઈ સમાનધર્મી હજાર વર્ષે પણ જાગશે તો છેવટે ત્યાંથી આંહીં યાત્રા કરવા આવશે. એ કૃતિઓને સાચવવાની કે સમજવાની એક પણ શક્તિ આ જમીનમાં હવે રહી નથી.’

ફોર્બસ બ્રાહ્મણની સામે જોઈ રહ્યો. એના ઘણા મિત્રોએ પૂતના પ્રસિદ્ધ નાના ફૂટબોલરની એને વાતો સંભળાવી હતી. અને બ્રાહ્મણની બુદ્ધિ પ્રત્યે એને આશ્ચર્ય ઉત્પન્ન થયું હતું. આજે એવા જ વર્ગના એક સ્વપ્નશિલ્પી એની સામે ઊભો હતો એ જોઈ એને ઘણું આશ્ચર્ય થયું.

‘ત્યારે મારા દિલની એક વાત હું પણ કહી લઉં.’ ફોર્બસ ધીમે રહીને બોલ્યો.

સોમેશ્વરના મોં પર આછું સ્મિત આવ્યું : ‘મને એ ખબર હતી.—શિલ્પી હીરાધરની કૃતિઓને સમજનારો સામાન્ય જન ન હોય—એટલે જ હું આવ્યો હતો, કે તમારી શી વાત છે તે તો સમજું.’

અત્યાર સુધી મહાજન બાવાની જેમ ઊભું હતું—વાર્તાની એક પણ કડી સમજ્યા વિના—તેમને પણ આશ્ચર્ય થયું. તેમાંના અગ્રણીએ કહ્યું :

‘સાહેબ ! અમારે પણ પૂછવું છે—તમે આ મૂર્તિઓને લઈ જઈ ને શું કરશો ? એને ક્યાં રાખશો ?’

ફોર્બસે એક અર્થવાહી દૃષ્ટિ સોમેશ્વર તરફ ફેંકી. સોમેશ્વર પણ જાણે એ જ જાણવા ઉત્સુક હતો એમ જણાયું.

ફોર્બસે જવાબ વાળ્યો :

‘મારો દેશ અત્યંત રમણીય છે. એના લીલાશ્રમ ડુંગરાની હાર-માળામાં મારું નાનું સરખું ગામ જાણે નીલમના હારમાં માણેક જડયું હોય એવું આવી રહ્યું છે. એ ગામમા ડુંગર ઉપર અષ્ટકોણકૃતિ બંધાવી એમાં આ મૂર્તિઓ આઠ ખૂણે પધરાવીશ—હીરાધારની કોતરણીના નમૂનાઓ સૌંદર્યખચિત ઇલિયડની કૃતિ જેવા—લાં શોભી રહેશે; પાસે ઝાડની ઘટા આવી હશે : અને તમારા ડોહામાં મંદ પવનથી, કમળના પરિમલ ફેલાય છે, તેમ ત્યાં આવેલ તળાવમાં પણ કમળની નાજુક પાંખડીઓ હાલી રહેશે. મારી વૃદ્ધાવસ્થા એવા શાંત રમણીય સુંદર સ્થળમાં ગાળવાને—અને જ્યાં મારી જીવાની પસાર થઈ રહી છે, એ સ્થળની અનુપમ લાવણ્યવતી કૃતિઓ વચ્ચે મારા થાકેલા જીવનને સમાધિનો આનંદ આપવાને—આ કૃતિઓ હું લઈ જઈ છું. મારા દેશબાંધવો એ જોશે ને નવાઈ પામશે; ગામનાં છોકરાંઓ નિહાળશે

અને અનેક પ્રશ્નો કરશે; સુંદરીઓ એ જોશે અને દિવસો સુધી ભૂલશે નહિ—મારા આ સ્થળનાં સંસ્મરણોની પવિત્ર યાદી તરીકે એમને લઈ જાઉં છું...' કૌર્મસ વધારે બોલી શક્યો નહિ. એની નજર સ્ટાનમોરનો ડુંગર નિહાળી રહી હતી.

સોમેશ્વરના ચહેરા પર પ્રસન્નતા છવાઈ રહી. પોતે હીરાધરશિલ્પીને સમજાવવા—અનેક સલાહોને સમજાવવા નિષ્ફળ પ્રયત્ન કરી રહ્યો હતો. તે સમજાવ્યું એક સહૃદયી પરદેશીને મળી હતી. તે કૌર્મસ સામે આનંદથી જોઈ રહ્યો.

‘અસ, આટલું જાણુવા જ હું આવ્યો હતો. તમારો આત્મા કળાધર હીરાધરને જોઈ શક્યો છે. હું પણ હવે આ સ્થળનો બેચાર દિવસનો મહેમાન છું!’

‘કેમ—કેમ?’

‘સલાહિની પર્વતમાળા મને બોલાવી રહી છે. કોઈ સલાહશિલ્પી મળી જાય તો હીરાધરનો જીવનસંદેશ સાચવવા માટે એને કહેવાનું છે. આ પ્રજાના પ્રાણ હણાઈ ચૂક્યા છે. હવે એની પરાધીનતા એ વર્ષોનો નહિ—દિવસોનો સવાલ છે; પણ હજી જ્યાં હરિપંત ફડકે, પરશુરામ ભાઉ, શ્રીમંત નાના ફડનવિસ વિરાજે છે—જ્યાં સલાહિની પર્વતમાળા શોભી રહી છે—ત્યાં હું એક વખત જવા માણું છું. કદાચ શિલ્પી હીરાધરની સર્વોત્તમમાં સર્વોત્તમ કૃતિ મારી પાસે છે તે લઈને હજી જ્યાં સ્વતંત્રતા માટે મરી શીટવાની તમન્ના ન હોય એવી તો કોઈ પણ પ્રજા હીરાધરનો જીવનસંદેશ નહિ જ સમજે; એટલે હું મરી જાઉં તે પહેલાં સ્વતંત્ર ગણાતી પ્રજામાં હીરાધરની એકાદ કૃતિ તો પહોંચાડી દઉં—વધુ સાચવવાની તો મારી તાકાત નથી—વખત છે ત્યાં કોઈ જાણુકાર મળે.’

ધીમે પગલે શાસ્ત્રીજી ત્યાંથી ખસવા લાગ્યા, કૌર્મસ સાદા વૃદ્ધ તેજસ્વી શાસ્ત્રી તરફ જોઈ રહ્યો. મહાજન તરફ પણ જોઈ રહ્યો. બન્ને વચ્ચેનું અંતર ચતુર અંગ્રેજ કળી ગયો.

‘કદાચ એ આજે જ પૂના જવા નીકળશે!’ કૌર્મસે મહાજનને કહ્યું.

‘ધૂની છે સાહેબ! વિદ્વાન છે પણ ધૂની છે!’ મહાજને જવાબ વાળ્યો.

ફોર્જસ હીરાદારની અનુપમ કૃતિઓ નિહાળી રહ્યો હતો. અને દૂરદૂર આદ્યા જતા તેજસ્વી બ્રહ્મણના વાંસા પર પડતું સૂર્યનું તેજ અનેક વાણીની વાણી જેવું એક સત્ય જાણે બોલી રહ્યું હતું : ‘પડે છે તારે સઘળું પડે છે !’

સ્વાધ્યાય

૧. આ વાર્તાનું મુખ્ય પાત્ર કયું ?
૨. આ વાર્તા રંગનામક છે, ઉપદેશામક છે કે એમાં બંને અંશ છે તેની ચર્ચા કરો.
૩. યક્ષકન્યાનું, સોમેશ્વરે કરેલા વર્ણન ઉપરથી, એક રાષ્ટ્રચિત્ર—અને જો તમને ચીતરતાં આવડતું હોય તો રંગરેખાભર્યું ચિત્ર દોરો.
- ૪ ‘જય તેનું બધું જય’—આપણા ઇતિહાસમાંથી ઉદાહરણ આપી આ કથનમાં રહેલું તથ્ય તપાસો.
- ૫ આ વાર્તાનું મથાળું સમજાવો.

રમણલાલ દેસાઈ

[‘પૂર્ણિમા’નું આ એક પ્રકરણ શ્રી. રમણલાલ દેસાઈની શૈલીના એક લાક્ષણિક નમૂના જેવું છે. જે પાત્રો એ ચીતરે છે તે પૂરા સમભાવપૂર્વક ચીતરાયાં હોય છે; એ હકીકત આ પ્રકરણમાંનાં રમા, અવિનાશ અને રજનીને જોતાં જણાશે. આપણા નવા જમાનાએ સ્ત્રીઓને ઘરના રાંધણિયામાંથી બહાર કાઢી વધુ છૂટથી પુરુષો સાથે હળતી મળતી બતાવી છે, એને પરિણામે જીવન કેલું સ્વાભાવિક અને મધુર બન્યું છે તે આ પ્રકરણમાં જરાક વધુ પડતા અબરાક લાગે એવા સંવાદોથી જણાશે. રજની કેવી સ્વાભાવિક રીતે વિનોદ કરી શકે છે; પતિપત્ની વચ્ચે કેવો મીઠો મેળ છે; અને એ મેળ અન્યોન્ય માટે કેવો મનનો વિનોદ પ્રેરી શકે છે; તેમ અવિનાશ અને રજની વચ્ચેની સ્નેહગાંઠ કેવી સુંદર છે તે આ પ્રકરણ બતાવે છે. શ્રી. રમણલાલની અનેક નવલકથાઓમાં વેરાયેલી પડેલી ચિતનકલિકાઓ આ નાના પ્રકરણની શરમ રાખવા જેટલી દરકાર જરૂરની નથી લેખી અને કેવી તે જુદી જુદી જગ્યાએ આરામથી ગોઠવાઈ ગઈ છે !]

એજ્યુએટ નોકરની ઓરડી

રજનીકાન્ત પોતાની નાની ઓરડીમાં એક છાપું વાંચતો બેઠો હતો. એ ઓરડીમાં તેનું આખું ઘર સમાઈ ગયું હતું. એક નાનું મેજ, એક ખુરશી અને એક આરામખુરશી એ તેનું ફર્નિચર હતું. જમીન ઉપર એક સળીઓની ચટાઈ પાથરેલી હતી. ત્રણ ચાર છબીઓ ભીંતે ટીંગાવેલી હતી. ઓરડી સ્વચ્છ હતી.

તે ગ્રેન્ડ્યુએટ હતો. ગ્રેન્ડ્યુએટ થયા પછી વિદ્યાર્થી એક જ લાયકાત મેળવી શકે છે—નોકરી કરવાની. સારાં ઓળખાણુ હોય તો મોટી નોકરી મળે અને ઓળખાણુ ન હોય તો નાની નોકરી મળે. અન્ને સંભેગોમાં નોકરી તો ખરી જ.

રજનીકાન્તને માસિક સો રૂપિયાનો પગાર મળતો હતો, એટલે તેણે ઠીક શરૂઆત કરી હતી એમ બધા માનતા. પરંતુ એ ઠીક શરૂઆતમાંથી તે ત્રીસ રૂપિયા ભાડાના આપતો, પચીસ રૂપિયા પોતાની માને મોકલતો અને બાકીના જે પૈસા રહે તેમાંથી ખાતું ખીતું અને મજા કરવી એ તેનો કાર્યક્રમ હતો.

તેની પડોશમાં પણ તેના જેવા જ નિર્ધનતા સામે ઝૂઝતા યોદ્ધાઓ નિવાસ કરતા હતા. ફિલસૂફો અને નીતિવેત્તાઓ માને છે કે જગતમાં પાપ પુણ્યનાં તત્ત્વો સતત યુદ્ધ કરતાં જ હોય છે. હશે કદાચ. પરંતુ એથીયે મહા દારુણ યુદ્ધ તો સંઘનપણા અને નિર્ધનપણાનાં તત્ત્વો વચ્ચે ચાલી રહેલું દેખાય છે. મોટે ભાગે પાપ અને પુણ્યને ખીસામાં નાખી—જે ગરીબો ખીસું કરાવવા જેટલું વધારાનું કપડું મેળવી શકતા હોય તો—સહુ કોઈ એ મહાયુદ્ધમાં ઝંપલાવી પડે છે, કોઈ મોરચે યુદ્ધ તીવ્રપણે ચાલતું હોય તો કોઈ મોરચે યોદ્ધાઓ જરા થાક ખાતા હોય, પરંતુ યુદ્ધનું અસ્તિત્વ તો સારા જગત ઉપર વ્યાપી ગયું છે.

યુદ્ધવીરોને ખબર છે કે માથે મૃત્યુ ઝૂઝી રહ્યું હોવા છતાં તેઓ હસી શકે છે. જેને હસતાં વધારે આવડે તેને હસવાનું વધારે મળી શકે છે. રજનીનો યુદ્ધપ્રવેશ હાસ્ય સાથેનો હતો.

પાસેની ઓરડીમાંથી એકદમ ચાર પાંચ છોકરાં બૂમ પાડી ઊઠ્યાં. તેઓ પણ યુદ્ધતાલીમ લેતાં હોય એમ લાગ્યું. રજનીએ છાપામાંથી આંખ ખસેડી. તેનું ધ્યાન પડોશની ઓરડી તરફ ગયું.

‘મૂઆં દુશ્મન છે બધાં! છાનાં રહો છો કે આવી સીધાં કરું?’

છોકરાંના પણ કકળાટની ઉપર થઈને એક તીણો સ્ત્રી-અવાજ આવતો સંભળાયો. બાળકોને સીધાં કરવાનો પ્રયોગ કેવો હોય છે તે રજની જાણતો હતો.

‘બા, મારો ચચૂકો ભાઈ એ લઈ લીધો.’ કોઈ છોકરીને અવાજ આવ્યો. ‘યુદ્ધનું મહત્ત્વ વસ્તુ ઉપર આધાર રાખતું નથી. માલિકીની ખેંચાખેચી ઉપર આધાર રાખે છે. જગતમાંથી માલિકીની ભાવના જ નાબૂદ થાય તો કેવું!’ રજનીએ વિચાર કર્યો.

‘મેં લીધો જ નથી એ તો મારો છે.’ એક નાના છોકરાનો અવાજ સંભળાયો. ભાઈ-બહેન ફરી બાઝ્યાં. બીજાં ત્રણ નાનાં છોકરાં પણ સાથે સાથે ખૂમ પાડી ઊડ્યાં. ખૂમાખૂમ અને રડારડ થઈ રહી. એકાએક ઘોંઘાટ શાંત પડી ગયો. લડતાં બાળકોએ કોઈ સામાન્ય ભય સામે આવતો નિહાળ્યો.

‘હમણાં હું તમને બધાંયને ચચૂકા આપું છું. લે! લે! લે!’ પેલો તીણો સ્ત્રીઅવાજ ફરી સંભળાયો, અને ખુદ્દા દેહ ઉપર ધીબકા પડતા પણ સાથે સાથે સંભળાયા.

અંદરની ચોરડીમાંથી રજનીની પત્ની રમા બહાર આવી ઝડપથી ચોરડી બહાર જવા લાગી.

‘કેમ દોડવા માંડ્યું?’ રજનીએ પત્નીને પૂછ્યું.

‘પેલાં ગંગાબહેન છોકરાંને મારી નાખશે, હું જરા જઈ આવું.’ રમા બોલી.

‘પણ સાથે તનેય એક ચોડી દેશે તો?’

પ્રશ્નનો કશો જવાબ આપ્યા વગર રમા ભેડેની ચોરડીમાં ચાલી ગઈ. રજનીએ છાપું વાંચવા માંડ્યું એટલામાં બહાર કોઈના બૂટ ખખખા. તે તરફ દૃષ્ટિ કરતાં તેણે અવિનાશને જોયો.

‘તું ક્યાંથી અત્યારે?’ અવિનાશને બેસાડીને રજનીએ પૂછ્યું.

‘મારે અચાનક આવવું પડ્યું. હું અત્યારે ગાડી ઉપર બેઠો છું. પેલી કોલેજની જગા છે તે ઉપર નીમવા મને મુલાકાત માટે બોલાવ્યો છે. રમાભાભી ક્યાં છે?’

‘એ પરોપકાર કરવા ગઈ છે. બહુ દૂર નહિ, પાસે જ છે.’

એટલામાં રમા આવી. રમાના હાથમાં એક ઉઘાડું છોકરું હતું. અને તેની બંને બાજુએ એક છોકરો અને એક છોકરી હતાં. ત્રણે જણાં ડૂસકાં ખાતાં હતાં.

‘અવિનાશભાઈ, તમે ક્યાંથી? અમે તો આજ સાંજે તમારે સાં આવવા ધારીએ છીએ.’ રમાએ કહ્યું.

‘તેની ના કહેવા માટે આવ્યો છું.’ અવિનાશે કહ્યું.

‘અવિનાશને અભણુ બૈરાં ગમતાં નથી.’ રજનીએ કારણ જણાવ્યું.

‘એનું કહેવું સાંભળશે નહિ.’ અવિનાશે કહ્યું.

‘વાહ, મારા દેખતાં જ મારી વિરુદ્ધ બંડ જગાવવાની સલાહ આપે છે?’

‘સ્ત્રીઓ બંડ જગાવશે નહિ ત્યાંસુધી તમે પુરુષો અમને આગળ આવવા દેશો જ નહિ.’

‘રમા, ચાલ તું આગળ આવ, એટલે તારે બળવો કરવો ન પડે.’

‘મારે તો બળવોયે નથી કરવો ને આગળે નથી આવવું. હું આ છોકરાને કાંઈ આપીને આવું.’ કહી રમા અંદરની ઓરડીમાં ગઈ. બન્ને ઓરડીઓ નાની અને બેડાબેડ હોવાથી, તેમ જ બન્ને વચ્ચે જવરઅવરનું એક મોટું બારણું હોવાથી, અંદર બેસીને બહારનાં માણસો સાથે વાતચીત થઈ શકે એવી હતી.

‘રમાભાભી, આ છોકરાં ક્યાંથી ભેગાં કર્યા?’ બહારથી જ અવિનાશે પૂછ્યું.

‘એ હકીકત પાછળ મોટો ઇતિહાસ છે. આખી દુનિયાનાં છોકરાં લાવી આપીએ તોય એને ઓછાં પડશે.’ રજનીએ કહ્યું.

રમા આવીને બારણા આગળ ઊભી રહી. તે હસતી હતી. સાદાં સ્વચ્છ વસ્ત્રો પહેરી હસતે મુખે ઊભેલી રમા આકર્ષક લાગતી હતી.

‘તો મને ઇતિહાસ કહે. હું અડધો કલાક બેઠો છું.’ અવિનાશે કહ્યું.

‘આજ સાંજનું છાપું વાંચજે. તેમાં મોટા મોટા અક્ષરે લખ્યું હશે કે :

‘માતાના મારથી બાળકોને બચાવી લાવનાર દયાની દેવી.’

‘એ તું જુએ એટલે સમજજે કે એ રમાનો ઉલ્લેખ છે.’

‘આ શો સ્વભાવ વચ્ચો છે! બધુંય હસી કાઢવાનું! વારું, પણ અવિનાશભાઈ, અડધો કલાકમાં કેમ જનું છે? જમાબા વગર નાહ જવા દઈ.’ રમા બોલી.

‘એ તો મોટા પ્રેક્ટિસર થવાનો છે.’ ‘ક્યાં?’ ‘અહીંથી દોઢસો ગાઉ દૂર કોલેજ આવી છે ત્યાં જાય છે.’

‘એમ? ત્યારે તો બહુ સારું. હું કશું કરી આપું?’

‘ના, ના, રમાભાભી! કશી મહેનત ન કરશો.’

‘કેમ, અભણ સ્ત્રીના હાથનું ખાવાનું નહિ ભાવે?’ રમાએ જરા મશકરી કરી. ભણેલી સ્ત્રીઓ માટે અવિનાશ ઘણું માન ધરાવતો હતો, તે રમા જાણતી હતી.

‘તમને કોણે અભણ કહ્યાં?’

‘તું પૂછી ને એ કેટલું ભણી છે તે!’ રજનીએ કહ્યું.

‘ઈંગ્લેન્ડ છાપું વાંચતાં તો મેં એક વખત જોયાં હતાં.’

‘એ તો એમાંથી એ બી સી ડી બોળી કાઢતી હશે.’

અંદર એક છોકરું જરા રડવા માંડ્યું. રમાએ જઈને તેને છાનું રાખ્યું. ત્રણ છોકરાંને વહાલ કરીને રમા કાંઈ કાંઈ ખાવાનું આપતી હતી.

જરા વાર રહીને રમાએ કાયની રકાખીઓમાં કાંઈ ખાવાનું લાવીને મૂક્યું. આ રકાખીઓ તે ‘ડિશ’ અને ‘પ્લેટસ’ ને નામે ધનિકો અને ધનિક હોવાનો ડોળ કરતા અર્ધધનિકોમાં આગખાય છે તે રકાખીઓ નહિ, પરંતુ ચાના ખ્યાલાની નીચે મૂકવાની રકાખીઓ હતી. અવિનાશે બહુ સ્વાદથી ખાધું એટલું જ નહિ, તેણે વધારે માગી લીધું. રસોઈયા-ઓના હાથની રસોઈ નિત્ય જમતાં શ્રીમંતોને સ્ત્રીઓના હાથની રસોઈનો ફેર સમજાય છે.

‘આટલાં દહીં સાકર ખાઈ લો. શુકન છે.’ રમાએ વાડકો લાવી મૂકતાં જણાવ્યું. શુકન હોય કે ન હોય પણ તેમાં સ્વાદ તો હતો જ. શુકનનાં મિથ્યાત્વ વિષે સહુની સાથે વાદ કરનાર અવિનાશને રમા સાથે વાદ કરવાનું ફીક લાગ્યું નહિ.

‘હવે વખત થવા આવ્યો. હું પાછો આવીને તમને બોલાવીશ. રમાભાભી, માફ કરશો—મારે એકદમ જવું પડે છે તે.’

‘ના રે. એમાં શું? ફરી ક્યાં અવાતું નથી?’ રમાએ કહ્યું.

‘હું રજનીને સ્ટેશને લઈ જઈ છું. હરકત તો નથી ને?’

‘વાહ, એમાં મને શું પૂછો છો?’

‘તને લઈ જશે સારે મને પૂછશે, પછી કાંઈ?’

‘ચાલ, ચાલ. પહેરી લે હવે વખત થઈ ગયો છે.’

‘મારે વાર કેટલી? તારી માફક પસંદગીમાં કાંઈ કલાક જવાનો છે! કહી રજનીએ એ જ ઓરડીમાં કપડાં પહેરી લીધાં. ડ્રેસિંગ રૂમની સગવડ એ ઓરડીઓવાળાં રહેઠાણમાં બની શકતી નથી. પેલાં છોકરાં પણ ઘેર જવા તૈયાર થયાં. રમા ઝડપથી તેમને મૂકી આવી.

‘બિચારાં ગંગાબહેન શું કરે? રસોઈ કરવી, ઘર સંભાળવું અને ચાર પાંચ છોકરાં ઊછેરવાં.’ પાછી ફરીને રમા બોલી.

રજનીને કંઈ બોલવાનો વિચાર થયો. બાળકો ભણે તેને જરા પણ ભાવ નહોતો. બાળકોની સંખ્યા નિયમિત કરવાની ઘણી જરૂર તેને આવા પાડોશને લીધે જણાઈ હતી. પરંતુ તે કાંઈ બોલ્યો નહિ. અવિનાશે કહ્યું:

‘રજની, તને એવી સારી પત્ની મળી છે કે ગમે તેને તારી અદેખાઈ આવે.’

રમા કંકાવટી લઈ આવી, અને અવિનાશને ચાંદલો કર્યો.

‘પ્રભુ તમારી ઇચ્છા પૂરી કરે.’ રમાએ અંતઃકરણપૂર્વક આશિષ આપી.

‘પણ રમા, આ ગૃહસ્થને બહુ આવવા ન દેતી.’ રજનીએ કહ્યું.

‘કેમ?’

‘તારાં વખાણુ કરે છે અને મારો જીવ ઊડી જાય છે.’

રમાએ ખોટા ગુસ્સો દેખાવ્યો. અવિનાશ રજનીનો હાથ પકડી તેને ઘસડી ગયો. સમય બહુ જ થોડો રહ્યો હતો.

સ્વાધ્યાય

૧. રમાનું પાત્રનિરૂપણ કરો.
૨. રજનીનો વિનોદ તમને કેટલે અંશે સ્વાભાવિક લાગે છે તે જણાવો.
૩. આ પ્રકરણ ઉપરથી રજનીના ધરસંસારની તમારા મન પર શી છાપ પડી તે જણાવો.
૪. આમાંની ચિન્તનકણિકાઓ જુદી તારવો; એની આ પ્રકરણ ઉપર કેવા પ્રકારની અસર થઈ છે તે જણાવો.

રવિશંકર રાવળ

[માત્ર એક જ પ્રભતા નહિ, માત્ર એક જ યુગના નહિ, પણ સર્વ દેશના અને સર્વ કાળના એક મહાન કળાકારનું આ જીવનચરિત એ મહાન કળાકારનાં ચિત્રોના નમૂના વિના અધૂરું જ લેખાય. રોરિક આલ્બમ ને કોઈ જગ્યાએથી તમે મેળવી શકો તેા એમાંનાં ચિત્રો જોવાનું ચૂકશો નહિ. અન્યત્ર શ્રી. રોરિકનાં ત્રણ ચિત્રો—કંચનબંધા, બ્રહ્મપુત્રા અને કાસદ આપ્યાં છે. એ મૂળ ચિત્રો તેા ઘણાં મોટાં અને રંગની અનન્ય સમૃદ્ધિથી ભરેલાં છે. અહિં ઉતારેલી છાપમાં તેમાંનું તેા કશું જ નથી—એમ છતાં મૂળ કૃતિનાં એ અતિ ઝાંખાં પ્રતિબિમ્બ પણ કેટલાં બધાં કલાયુક્ત છે! પ્રત્યેક નજી કોઈ અનોખા વાતાવરણને સર્જતું ન હોય એવું જીવંત લાગે છે. ‘કાસદ’ ચિત્ર હિમાલયની ટિપ્પેટ તરફની બાબુના પહાડી જીવનનું એક દૃશ્ય છે. તીરથી કાસદ કેવી રીતે સંદેશો મોકલે છે તે એમાં ચીતર્યું છે. એ બધાં ચિત્રો ધ્યાનપૂર્વક જોજો.]

કળાકાર મહર્ષિ નિકોલસ રોરિક

પ્રો. નિકોલસ રોરિક આ યુગના એક મહાન અને વિશ્વપ્રસિદ્ધ કલાકાર છે. મહાન ચિત્રક, પ્રવાસી અને પ્રાચ્યવિદ્યાવિશારદ તરીકે પણ તેમનું સ્થાન બહુ ઊંચું છે. ઈ. સ. ૧૮૭૪ના સપ્ટેમ્બરની ૨૭મીએ લેનિનગ્રાડમાં તેમનો જન્મ થયો હતો. તેમના પિતા આગેવાન ધારાશાસ્ત્રી હતા, એટલે કુમાર રોરિકને વિદ્યાલય અને મહાવિદ્યાલયની સંપૂર્ણ કેળવણી મળી હતી, તેમજ ધારાશાસ્ત્રીની પરીક્ષા ઉત્તમ રીતે પસાર કરી શક્યા હતા. પરંતુ સાથે સાથે રજના દિવસોમાં ‘ઈશ્વારા’ નામની બાપીડી જાગીરમાં ગામડાની રખડપટ્ટીઓ કરી કુદરતી સૌંદર્યનું તત્ત્વ પિછાની લીધું હતું અને નવસર્જનનાં રજકણો ભેગાં કરી લીધાં હતાં. નાનપણમાં તેમણે વીરકાવ્યો, વીરકથાઓ, સાહિત્ય, ભૂતકથાઓ, શિકાર, કુદરત વગેરે વિષયો પર ખૂબ લખ્યું હતું. એ સાથે નજીકનાં ખંડેરોમાંથી પ્રાચીનકાળના કેટલાક અવશેષો શોધી કાઢ્યા હતા. વિદ્યાલય અભ્યાસની સાથે તેમણે કેટલાક અગ્રગણ્ય કલાકારોનો સમાગમ સાધી તે વિષયમાં અસાધારણ પ્રગતિ દાખવી હતી. અને ધારાશાસ્ત્રીની પરીક્ષા આપી તે સાથે જ કલાનાં ઉચ્ચ ધોરણ પસાર કરી તેમણે પોતાની પ્રતિભાની પ્રતીતિ આપી હતી. ઈ. સ. ૧૮૯૬ માં ‘સંદેશવાહક’ નામનું ચિત્ર પ્રસિદ્ધ થયું અને તે ચિત્ર દ્રેશ્યાકોક્ષના ચિત્રાલય માટે રાખી લેવામાં આવ્યું. યુવાન

ચિત્રકાર માટે રશિયામાં આથી વધુ કોઈ સન્માન નહોતું. ઈ. સ. ૧૯૦૦ માં તેમણે યુરોપનાં મહાન કલાધામોની યાત્રા કરી પોતાના કલાસર્જન માટે વિશેષ શ્રદ્ધા અને શક્તિ એકાગ્ર કરી. રશિયામાં તેમને શાહી કળાશાળાના નિયામકની જગ્યા મળી તે સાથે આખા દેશની કળાસમિતિના મંત્રી બન્યા. એ પ્રસંગે ઝાર નિકોલસ બીજાની સાથે તેમને કળા વિષે લાંબા વાર્તાલાપો કરવાના અનેક પ્રસંગો મળતા. તેમણે સ્થપતિ તરીકે, લેખક તરીકે, ફેળવણીકાર તરીકે અને મહાન સર્જક તરીકે દેશમાં પ્રમુખપદ મેળવ્યું હતું. લગભગ ત્રણ હજાર વિદ્યાર્થીઓ તેમની પાસે ચિત્રદીક્ષા લઈ રહ્યા હતા. ઈ. સ. ૧૯૧૭ માં મેક્સીમ ગોર્કીએ વિશ્વકલા પરિષદ યોજાવી. તેના પ્રમુખ તરીકે તેમની પસંદગી થઈ હતી.

રશિયામાં રાજ્યક્રાન્તિ થયા બાદ ૧૯૨૦ માં તેમને અમેરિકાએ આમંત્રણ મોકલ્યું. તેમની નવી કળાકૃતિઓનાં પ્રદર્શનો ભર્યાં અને તેમને અમેરિકન નાગરિકત્વ અર્પણ કર્યું. ન્યૂયૉર્કમાં તેમના નામ પર રોરિક મ્યુઝિયમ નામનું પંદર મજલાનું મહાલય બંધાયું છે તેને અંગે તેમની ભાવના પ્રમાણે કળાની અનેક શાખાઓનો અભ્યાસ, શિક્ષણ અને પ્રચારનું કાર્ય ત્યાં થઈ રહ્યું છે.

કળા દ્વારા પોતે કયા આદર્શો ઝંખી રહ્યા છે તે, તે વ્યાખ્યાનો દ્વારા સ્વમુખે સમજાવતા. તેમનાં ચિત્રો જોઈ હજારો માનવીઓ તેમના પ્રશંસક અને ભક્ત બન્યા છે. એમનાં ચિત્રો માત્ર યુદ્ધ કે હસ્તકૌશલ્ય દાખવી અટકતાં નથી. તે ચિત્રોનાં દર્શનથી ભવ્યતા, પ્રકાશ અને રંગ કાવ્ય દ્વારા કોઈ દેવી જાયા જોનારના મન અને હૃદય પર છાપ પાડી શકે છે. અમેરિકામાં તેમનાં ચિત્રપ્રદર્શનો આગળ અશ્રુતપૂર્વ માનવમેહની જામી પડતી. દ્રવ્યપૂજક અમેરિકા તેની આગળ ભાવભીનું બની ગયું. એક વિદ્વાને કહ્યું કે, 'આ પુરુષ જગતની જૂની યજ્ઞવેદીઓ પ્રજ્વાળાશે અને સૌંદર્ય જ સંસારનું ઉદ્ધારક બનશે.

રોરિક મ્યુઝિયમ તરફથી અને રોરિક અમેરિકન સેન્ટ્રલ એશિયાટિક શોધકમંડળ અને બીજી કેટલીક સંસ્થાઓના સહકારથી ૧૯૨૨ માં પ્રો. રોરિક હિમાલયને કેન્દ્ર રાખી એશિયાને માનવસંધ

ગોળ્યો. તે સંઘમાં તેમના મોટા પુત્ર ડૉ. ન્યોર્જ રોરિક સંઘનેતા બન્યા હતા. તે ઇતિહાસના અઠંગ જ્ઞાતા છે. તિબેટની વણી ઉપભાષાઓ બોલી જાણે છે અને તેમણે તિબેટની ભાષાનો એક કોષ રચ્યો છે.

૧૯૨૬ માં રોરિક બુદ્ધ તિબેટ અને કારાકોરમ પર્વતો ઝાળંગી મોંગોલિયા અને અસલ તિબેટ વગેરે એશિયાનાં હૃદયસ્થાન સર કરી લીધાં. તેની ક્ષણપ્રાપ્તિએ અપૂર્વ કલાદર્શનો અને સંસ્કાર સામગ્રી એકઠી કરી લાવ્યા છે. એમણે એ અઢી વર્ષના પ્રવાસમાં અનેક વિદ્વો અને વિકટ ભ્રમો એજાં હતાં અને પાર કર્યાં હતાં. એમના આખા કાફલાને ચિનાઈ તુર્કસ્તાનના એક જાલિમ સૂબાએ પાંચ માસ સુધી કેદ રાખ્યો હતો. હથિયાર સુદ્ધાં ખેંચી લીધાં હતાં.

પંદર કે વીસ હજાર કૂટની ઊંચાઈએ અસલ ઠંડી અને શારીરિક યાતના સહન કરતાં તેમના કાફલાનો એક આદમી અને નેવું જેટલાં ભારવાહી જાનવર મરી ગયાં. એમ છતાં હિમાલયના એ દસ હજાર માઈલના પ્રવાસ દરમિયાન તેમણે ૩૫૦ જેટલાં ચિત્રો તૈયાર કર્યાં અને એશિયાની સંસ્કૃતિ, ચમત્કૃતિ અને દંતકથાઓ પ્રગટ કરતી અપૂર્વ ચિત્રમાળા જગતને આપી. એમ કહેવાય છે કે એમણે આ પ્રવાસ એજો ન હોત તો ખીજાં હજાર વર્ષ સુધી હિમાલય વિષે આટલું મર્મસ્પર્શી જ્ઞાન અને દર્શન કરાવનાર ખીજા પુરુષની જગતને રાહ ભેળી પડત. એમના પ્રવાસથી હિમાલય અને ઉત્તર એશિયાની ખીજી અનેક માહિતીઓ આજના જગતને મળી છે. જેમણે મેળવેલી ૪૦૦૦ જેટલી વસ્તુસ્પતિઓ અને ઔષધિઓનાં નામો, ચિત્રો અને ગુણો ઉપર અન્વેષણ અને પૃથક્કરણ સાથે રોરિક મ્યુઝિયમ ગ્રંથો બહાર પાડવા માંડ્યા છે.

હિમાલયના પરિચય અને અભ્યાસથી પ્રો. રોરિકને એ પ્રદેશો ઉપર એટલી પ્રીતિ ઉપજી કે, તેમણે પ્રવાસ પૂરો થતાં પંજાબની પૂર્વ સીમલાની દક્ષિણે એકસો માઈલ ઉપર કુલ્લુ પ્રાન્તમાં વ્યાસ નદીને કાંઠે પહાડ ઉપર આવેલા નગર ગામમાં પોતાનું ઉરુસ્વાતિક નામનું મથક બનાવી ત્યાં જ વાસ કર્યો છે. એમનાં પત્ની શ્રીમતી હેલિના રોરિક પણ પ્રતાપી બાઈ છે. હિમાલયના આખા પ્રવાસમાં તે તેમની સોજતમાં જ હતાં અને એશિયા અને હિંદની સંસ્કૃતિ તરફ બહુ જ મમતાથી ભુજે

છે. તેમના બીજા નાના પુત્ર સ્વેટોસ્લાવ રોરિક પણ બહુ જ નામીયા ઉત્તમ પંક્તિના ચિત્રકાર છે અને તેમણે પોતાના પિતાના આદર્શો પાર પાડવામાં જીવનનું ધ્યેય અને સફળતા માન્યાં છે. આ પરિવાર સત્તર વર્ષથી હિમાલયમાં હિંદને વતન બનાવી રહ્યો છે અને તેમના પરિચયમાં આવનાર અનેક હિંદવાસીઓ પોતાને ધન્ય માને છે.

પ્રો. રોરિકનાં ચિત્રો કળાની અનુપમ લીલા છે એટલું જ કહેવાથી તેના ગુણોની મર્યાદા બાંધી શકાય એમ નથી. તેમનાં મોટાં રંગસુરખીભર્યાં ચિત્રો પહેલી જ વાર જોનારને પણ એક પ્રકારનો ઉન્માદક આનંદ આપ્યા વિના રહેતાં નથી. આવો અનુભવ સર્વોચ્ચ શક્તિમત્તા અને સર્જક પ્રાણના સંસ્પર્શની પરીક્ષા છે.

એ ચિત્રોની ખૂબી તો એ છે કે તેમાં તેજ અને પ્રભાવ આગળ બીજું બધું ઓંખું થઈ જાય છે અને સ્થળ તેમ જ કાળથી આપણને તે જુદા પાડી અનિર્વચનીય વાતાવરણમાં ખેંચી જાય છે. છાપેલાં નાનાં ચિત્રો અસલ ચિત્રોની હજારમા ભાગની છાપ રજૂ કરી શકતાં નથી એટલે વર્ણનથી તેનો ખરો ખ્યાલ મળી શકે નહિ. કળા કે રંગોની તેમાં કરામત માત્ર નથી પણ જીવન અને તેજનાં તત્ત્વોવાળાં વિરલ દર્શનો છે. દિવ્ય અને ભવ્ય વેદધોષ સમી કળા દ્વારા તેમણે જગતને ઉન્નત સૌંદર્યના થાળ પીરસ્યા છે. એકલે હાથે કરેલાં એવાં હજારો ચિત્રો દ્વારા જગતનાં કેટલાંય સ્થળોમાં તે શાંતિ અને સ્નેહનો ધ્વજ ફરકાવી રહ્યા છે. એમનાં ચિત્રો અને ઉદ્દગારોમાં ઋષિવાણી છે. આજના યુગના તે એક અદ્વિતીય પુરુષ છે. ભાવી જગતના દષ્ટા અને વિધાયક છે.

સ્થાપત્યવિશારદ, પુરાણજ્ઞાતા, શિક્ષણવિધાયક, કવિ, ચિત્રકાર અને પયગંબર સર્વ કોઈ આ સૌંદર્યવિધાતા રોરિકમાં દશ્યમાન થાય છે. તેમને સર્વ કળાઓ એકરૂપે દર્શન દે છે. કોઈ મહાન કવિની તન્મયતા અને આર્ષદષ્ટિ તેમનાં ચિત્રો અને મહાલયપટો (ફ્રેસ્કો) માં તેમના નિલજીવનના સહજ પ્રસાદ જેવાં વ્યાપક છે. આવાં તો તેમનાં વચનો છે: 'કળા સર્વદેશી, સર્વવ્યાપી બનવી જોઈએ. ન કોઈ રાજસત્તા કે પ્રજામત, સંપ્રદાય કે પરિસ્થિતિ તેમાં અંતરાય બને. કળા પરમપ્રકાશ આપનારી છે. પ્રત્યેક શાળામાં સર્જનપંથનાં દ્વાર ખોલો.'




१२२१४



अंधार



ॐ नमो भगवते वासुदेवाय



दासद

[उपर : शंभुन जंघा]
चित्रकार : निदेशस रेडिड

अन्नपुत्रा

અર્ધાં દિવ્યદારે સૌંદર્યનાં કિરણોથી ઊગડશે. જેમનાં જીવન સૌંદર્યમય છે તે જ એ કિરણો પામશે.

પ્રેમ-સૌંદર્ય અને કર્તવ્ય—દરેક મનુષ્યનો ધ્યાનમંત્ર બને, કવિઓ, પયગંબરો ને ઋષિઓ યુગોથી એમ કહેતા આવ્યા છે.

સ્વાધ્યાય

૧. મહર્ષિ રોહિતના જીવનનો પરિચય આપો.
૨. કંચનજંઘા, બ્રહ્મપુત્રા અને કાસદ જોતાં તમારા મન પર શી છાપ પડી તે નોંધો.
૩. ત્રણ મોટા હિન્દી કલાકારોનો જીવનપરિચય આપી, તે દરેકની અકેક કલાકૃતિનો ઉલ્લેખ કરી તેના ઉપર ટૂંકી નોંધ લખો.

અચ્યુભાઈ રાવત

[આમાં ચાર કલાકૃતિઓનો પરિચય કરાવ્યો છે : એક મૂર્તિ, એક છાયાચિત્ર, એક ત્રિરંગી ચિત્ર—જે અહિં ત્રિરંગી તરીકે નથી આપી શકાયું, અને એક ફેટા. સાહિત્યપદલવના પહેલા અને બીજા ભાગમાં પણ આ રીતે કલાનાં નુદાં નુદાં અંગોનો પરિચય તમે સાધ્યો છે. હવે સ્વતંત્ર રીતે તમે આવી કૃતિઓને ન્યાં ન્યાં નુઓ ત્યાંથી મેળવી સમજવા પ્રયત્ન કરો.]

૧. નટરાજ

આપણા દેશની પ્રાચીન ચિત્રકળા, શિલ્પ અને સ્થાપત્યની માફક ધાતુની મૂર્તિઓ ઢાળવાની કળા પણ આપણે ત્યાં અત્યંત ઉચ્ચ કોટિએ પહોંચી હતી, અને તેના જે સુંદર નમૂના મળી આવે છે તેમાં દક્ષિણ હિંદની નટરાજની આ કાંસાની મૂર્તિ ઉત્કૃષ્ટ ગણાય છે. બે દૃષ્ટિએ : મૂર્તિકલાનો તો એ ઉત્તમ નમૂનો છે જ; તે સાથે તેનો વિષય અને સંદેશ પણ એટલો જ હૃદયસ્પર્શી છે—જીવનસ્પર્શી છે.

નટરાજ એટલે શિવની આ ચાર ફૂટ ઊંચી અને કાંસા જેવી મિશ્ર પંચધાતુની બનાવેલી સુંદર મૂર્તિ મદ્રાસ મ્યુઝિયમના કલાસંગ્રહમાં છે. પણ આ મૂર્તિમાં ઉતારેલા શિવતા તાંડવનૃત્યનો પ્રસંગ અને એનો જીવનસંદેશ એટલો લોકવ્યાપી હતો કે દક્ષિણ હિંદમાં એવી અનેક મૂર્તિઓ પ્રાચીનકાળમાં બનેલી મળી આવી છે.

એ તાંડવનૃત્ય વિષે કથા એવી છે કે, ઋષિઓ અને બ્રાહ્મણો જ્યારે ધર્મનું સાચું સ્વરૂપ ભૂલી જઈને યજ્ઞયાગના આડંબરોમાં અને

ખંડનમંડનના વિદ્યાવિલાસમાં જ ડૂબી ગયા ત્યારે રુદ્ર—શિવથી ધર્મનો એ ઉપહાસ સહન ન થયો. એટલે એક વાર એક સ્થળે દસ હજાર ઋષિઓ એકઠાં મળી યજ્ઞયાગ અને વાદવિવાદ કરતા હતા ત્યાં અઘોરી બાવાનો વેશ ધારણ કરી શિવ ગયા અને એમનો યજ્ઞ અભડાવ્યો. ઋષિઓએ આથી ક્રોધે ભરાઈ શિવનો નાશ કરવા મંત્રબળ વડે એક વિકરાળ વાઘ ઉત્પન્ન કર્યો. પણ શિવે તો મંદ મંદ હસતાં પોતાની ટચલી આંગળીના નખ વડે તેનું ચામડું ઉતરડી નાખ્યું અને તેને ઉત્તરીયની પેઠું ઝોઢી લીધું. આ નિષ્કળતાથી ચિડાઈને ઋષિઓએ એક ભયંકર સર્પ ઉત્પન્ન કર્યો; પણ તેને તો શિવે બહુ જ આસાનીથી પકડીને શણગારની માફક ગળામાં પહોરી લીધો. હવે ખૂબ રોષે ભરાઈ ઋષિઓએ ત્રિપુર નામનો એક હીંગણો, કદરૂપો ને ભીષણ રાક્ષસ ઉત્પન્ન કર્યો. શિવે તેને પગ તળે ચાંપી તેના બરડાની કરોડ, ભાંગી નાખી અને તેનો નાશ કર્યો. અને પછી, પુણ્યપ્રદોષથી પ્રભવળી ઉડી, એ અસુરના મૃત્યદેહ ઉપર પોતાનું અલૌકિક તાંડવનૃત્ય આરંભ્યું. એક હાથમાંના ડમરુમાંથી ભીષણ નાદ ગાજી રહ્યો, બીજા હાથમાંથી અગ્નિજ્વાળાઓ લપકવા લાગી, અને પ્રચંડ વેગ તથા અદ્ભુત તાલથી શરીર તાંડવનૃત્યે ચાગ્યું. એ નૃત્યના તાલે સમસ્ત કુદરતના, સૂર્યમંડળોના અને તારાઓના તાલ સાથે મેળ લીધો; બ્રહ્માંડ આખું બાણે એક નૃત્યે ડોલી રહ્યું. ઋષિઓ અને દેવો દિહમુઠ બની આ નૃત્ય જોઈ રહ્યા.

આ કથાનું રહસ્ય એ છે કે, સૃષ્ટિમાં જ્યારે અનિષ્ટ પેસે છે ત્યારે સૃષ્ટિની રંગભૂમિનો નિયંત્રક નટરાજ એ અનિષ્ટના નાશ માટે પ્રલયનું તાંડવ ખેલે છે. માણસની વાસનાઓ રૂપી વાઘનું ચામડું ઉતરડી તે પિછોડી તરીકે ઝોઢી લે છે; મત્સર-અસૂચા રૂપી સર્પને નરમ કરી નાંખી કંઠમાં માળા તરીકે ધારણ કરે છે; આસુરી વૃત્તિ રૂપી ત્રિપુરને પગ તળે સદા કચરી રાખે છે; અને પછી પ્રભુનું લીલામય નૃત્ય અખંડ ચાલે છે. એ નૃત્યનું સ્વરૂપ રુદ્ર છે, છતાં તેના હેતુ શિવ-મંગલમય છે.

આ રહસ્ય સાથે હવે એ મૂર્તિ તરફ જુઓ. એ સંહારક નૃત્ય કરનાર શિવનું સાચું કલ્યાણસ્વરૂપ મૂર્તિકારે કેટલા કૌશલ્યથી અહીં ઉતાર્યું છે! એમાં વેગ છે તે સાથે જ સ્વસ્થ છટા પણ છે; અંગાંગમાં ઉદ્રેક છે; છતાં ચહેરા પર પ્રસન્ન શાંતિ છે.

ઘડતરની દૃષ્ટિએ તો એ નયનમનોહર છે જ. નૃત્યની છટામાં પ્રસરેલા હાથ-પગની રચના કેવી સમતોલ છે. અંગની ભંગી કેવી લાવણ્યભરી છે! સંયોજન એવું ખૂબીભર્યું છે કે મૂર્તિ સ્થિર હોવા છતાં લાગે છે કે જાણે એ નૃત્ય ચાલ્યા જ કરે છે.

અને ચેતનના વારસદારોને આ મૂર્તિનો એક ખીલે પ્રકટબોધ એ પાણુ છે કે, પ્રવૃત્તિના વેગમાં ધૂમતા રહેા છતાં અંતરની સ્વસ્થતા અને શાંતિ અખંડ રાખેા.

૨. પાંડુ અને માદ્રી

‘પાંડુ અને માદ્રી’ નું આ સાથે આપેલું ‘છાયાચિત્ર’ એ ચિત્રકળાનો એક અનોખો જ પ્રકાર છે. આપણી છાયા કે પડછાયામાં જેમ આપણાં મોં, આંખ, નાકકાનની રેખાઓ, કપડાંની કરચલી કે એવી કોઈ વિગતો નથી દેખાતી, પણ માત્ર સળંગ કાળું ધાતુ જ દેખાય છે; તેમ આ ચિત્રપ્રકારમાં પાત્રો અને પદાર્થની એવી વિગતો ન આલેખતાં તેની આકૃતિઓના ગાળાને સળંગ રંગથી ભરી દેવામાં આવે છે. કોઈ કહેશે, ‘ઓહો! એમ સાદાં ધાયાં ભરી દેવાં એ તો બહુ સહેલું.’ પણ આમ ઉપલક્ષ નજરે લાગે છે એટલી સહેલી એ ચિત્રણા નથી. એવાં ચિત્રોનું આયોજન બહુ જ વિચારપૂર્વક કરવું પડે છે. પાત્રો માત્ર કાળાં નિજીવ ધાયાં ન બની રહે, પણ ચિત્રમાં જે વાત કહેવાની હોય તે અસરકારક રીતે અને જીવંતપણે કહી બતાવે એવી રીતે તેમની બેસણી, અભિનય તથા ક્રિયા ગોઠવવાની હોય છે. અને એમાં કુશળતા બેઈ એ. કેમ કે ખીલું ચિત્રોમાં ચહેરા અને અંગઉપાંગ ઉપર ભાવ બતાવવાની જે સરળતા છે તે આમાં નથી હોતી. વળી એની રચના કરતાં આખા ચિત્રમાં કાળાં ધાયાંનાં બેડોળ ચોસલાં ન વધી પડે, પરંતુ સફેદ અને કાળી જગ્યાઓની વહેંચણી બહુ જ પ્રમાણપૂર્વક તથા આંખ અને મનને રંજન પમાડે એવી રીતે થાય તેની પણ કાળજી રાખવી પડે. આમ, છાયાચિત્રોનો કસબ બહુ અઘરો હોય છે.

આવા એ મુશ્કેલ ચિત્રપ્રકારને કેવળ આપણા ગુજરાતમાં જ નહિ પણ હિંદુસ્તાનમાં સૌ પહેલો અને અત્યંત સફળતાપૂર્વક ઉતારનાર કલાકાર કનુ દેસાઈની આ એક ઉત્તમ કૃતિ છે. એમાં એક નહિ

પણ એ છાયાચિત્રોનું સંયોજન છે. એક મુખ્ય ચિત્રનું અને બીજું તેને અનુમેદન આપતા પાછલા વાતાવરણના રંગનું. હવે એ સમજવા આપણે કથાપ્રસંગ જોઈએ.

હસ્તિનાપુરના રાજા પાંડુને મૃગયામાં એક મૃગબેલડીને મારતાં શાપ લાગેલો કે સ્ત્રીના સ્પર્શ કરતાં જ તે મરણ પામશે. આથી રાજપાટ પોતાના ભાઈ ધૃતરાષ્ટ્રને સોંપી, શેષજીવન તપસ્યામાં ગાળવાનો સંકલ્પ કરી તે હિમાલયમાં ચાલી નીકળ્યો. તેની સ્ત્રીઓ કુંતી તથા માદ્રી પણ તાપસજીવનનો નિશ્ચય કરી તેની સેવામાં સાથે રહી. એક વખત શતશૃંગ પર્વતના સુંદર વનમાં સુદ્યુમ્ન સરોવરને તીરે વસંતઋતુ પૂરબહારમાં ખીલી હતી, તેના માદક વાતાવરણથી મત્ત થઈ પાંડુએ માદ્રીની વિનવણીને ન ગણુકારતાં તેનો સ્પર્શ કર્યો અને તે મૃત્યુ પામ્યો.

તપસ્યાના સંકલ્પ ઉપર વસંતઋતુએ મેળવેલા વિનયના આ પ્રસંગ વિષે કવિ ‘કાન્તે’ ‘વસંતવિનય’ નામનું અદ્વિતીય ખંડકાવ્ય લખ્યું છે. તેમાં આલેખેલા વસંતના વાતાવરણને ચિત્રકારે અહીં ઉતારવા પ્રયત્ન કર્યો છે :

ધીમે ધીમે છટાથી કુસુમરજ લઈ ડોલતો વાયુ વાય,
ચોપાસે વહિએથી પરિમલ પ્રસરે, નેત્રને તૃપ્ત થાય;
બેસીને ફાણુ જાણે ક્યહીં પરભૃતિકા ગાન સ્વર્ગીય ગાય,
ગાળી નાખે હલાવી રસિક હૃદયને, વૃત્તિથી દાખ જાય.

કલાકારને વાતાવરણ વસંતની શોભાથી ખીલી ઊઠતું બતાવવું છે અને તેની વચ્ચે ઋષિ રાજા તથા તપસ્વિની રાણીની કાંતિ પણ બતાવવી છે; અધીન વિનવણીઓમાં પણ રહેલી રાણીની મોહકતા બતાવવી છે, અને તેની સામે સંશયગ્રસ્ત તથા અસ્વસ્થ રાજા બતાવવો છે. અને આ બધું માત્ર છાયાશૈલીના બંધનમાં રહીને : એ કપરું કામ ચિત્રકારે સફળતાથી પાર પાડ્યું છે. આમ આ પ્રસંગ ઉપર ગુજરાતને શ્રેષ્ઠકાવ્ય અને શ્રેષ્ઠચિત્ર મળ્યાં છે.

અને ચિત્રનો મુખ્ય ભાવ પ્રણયભર્યા યુગલનો છે, તેને વધુ વાચ્યા આપવા ચિત્રકારે ઉપર વેલમાં પક્ષીની અને નીચે પાણીમાં પોયણીની બેલડીઓ આલેખી છે તે જોઈ?

જેમ બારીબારણાંનાં કમાડમાં પાટિયાં સળંગ હોવા કરતાં તે વચ્ચેની પટ્ટીઓ કે પેનલથી વધારે શોભે છે, તેમ આ ચિત્રના વિસ્તારને ઉપર-નીચે બે ઝીણા કાપ વડે ભાંગી નાંખીને કલાકારે તેને વધુ નયનરંજક બનાવ્યું છે. અને આમ જુદી પડતી ઉપર-નીચેની બે પટ્ટીઓ સળંગ ચિત્રોનો જ ભાગ હોવા છતાં, તમે ચિત્રને દાખીને એ દરેકને એકલી નીરખશો તો તે દરેક પણ એક એક નાનું સ્વતંત્ર ડિઝાઈન જણાશે. વળી એ બે પટ્ટીઓ નાની-મોટી રાખી છે તે પણ વિચારપૂર્વક: અને સરખી હોત તો ચિત્રની ભંગી આટલી નયનમનોહર ન લાગત.

ચિત્રનું સંયોજન, કાળાં અને ઘોળાં ધાખાંઓની વહેંચણી તથા ગૂંથણી, અને ઉપર કહી તે તેની સુંદર ભંગી, આ બધામાં કલાકારે પ્રમાણની જે કુશળતા દાખવી છે તેને કારણે આ ચિત્ર લાંબો વખત આંખ સામે રહેવા છતાં કંટાળો નહિ આપે. અને એ તેનો શ્રેષ્ઠ ગુણ છે.

૩. અંધ બાલા

જીવતા જીવત માનવી ઉપર જે કોઈ સૌથી કડુણ આપત્તિ આવી પડેલી ગણાય તો તે અંધત્વ. એ અપંગતા માનવીના ચહેરા ઉપર જે દર્દભરી રેખાઓ આંકી જાય છે તેને અત્યંત અસરકારક રીતે રજૂ કરતું આ ચિત્ર ઇંગ્લંડના એક સમર્થ ચિત્રકારની કૃતિ છે, અને ઓગણીસમી સદીના અંતભાગમાં આલેખાયેલાં ઇંગ્લંડનાં ચિત્રોમાં સૌથી હૃદયદ્રાવક હોવાની એની ગણના થાય છે.

એનો આલેખક જોન એવરેટ મિલે ઓગણીસમી સદીના ઇંગ્લંડનો નામી કલાકાર હતો; અને ઉઘાંગ, કલા તથા સંપત્તિની મંજરી મહોરતા એ યુગમાં કલાના ક્ષેત્રમાં નવવિચારની ક્રાંતિ આણનારી 'પ્રી. રાફેલાઈટ બ્રધરહૂડ' નામની પ્રવૃત્તિનો એક જન્મદાતા અને અગ્રણી હતો. પોતાની મબલખ કૃતિઓથી ઇંગ્લંડની કળામાં એણે પૂરેલો ફાળો જેટલો વિપુલ છે તેટલો જ તેજસ્વી છે, અને એનાં ચિત્રો ધરાવવાં એ જગતનો કોઈ પણ કલાસંગ્રહ બહુમાન સમજે છે. ઇંગ્લંડની સર્વોચ્ચ અને જગનામી કલાસંસ્થા રોયલ એકેડેમીના પ્રમુખ ચૂંટાવાનું શ્રેષ્ઠ ગૌરવ તે પામેલો.

જેરદાર રેખાસામર્થ્ય અને અજળ રંગભલક ધરાવતું, હૃદયની લાગણીઓને હલાવી મૂકતું, આ ચિત્ર બીજાઓને મુકાબલે સંયોજનામાં જરા વિચિત્ર લાગે છે. પણ એમાં જ એનું બળ છે. આગલા ભાગમાં ખેંટલી જે બાળાઓ ચિત્રનો લગભગ અરધો ગાળો રોડી લેતી હોવા છતાં બાકી રહેલી ઓછી જગ્યામાં ચિત્રકારે આકાશ અને ભૂમિભાગનો કેટલો વિશાળ વિસ્તાર દર્શાવ્યો છે! અને એ યોજનાપુરઃસર છે. બાલાના અંધત્વની દર્દભરી અસર પ્રેક્ષકના હૃદય પર તીવ્રપણે આંકવા એને બહોળી કુદરત વચ્ચે આકાશમાં મેઘધનુષ આલેખવું છે. એ જે સામસામાં તત્ત્વો જ ચિત્રને સામર્થ્ય આપે છે.

એ મેઘધનુષના મથાળાના છેડાથી શરૂ થઈ, મેદાનમાંના ઝાડમાંથી પસાર થઈ, બાળાના ચહેરાને, ઓઢણી પરના પતંગિયાને અને બોળામાંના હાથવાજને આવરી લઈને પગ આગળ સમાપ્ત થતી એક કદપનારેખા તમારા મનોચક્ષુ આગળ ખરી કરે. મેઘધનુષની માફક જ આખા ચિત્રમાં અર્ધચંદ્રકારે પથરાઈ રહેતી એ રેખા આ ચિત્રની રહસ્યરેખા છે. એ રેખાના માર્ગમાં આવતી એકેએક વસ્તુ ચિત્રના ભાવને ચોટદાર બનાવે છે, અને તે પર ધનુષાકારે ફરતી તમારી નજર તેની કડુણ વસ્તુથી તમારા હૃદયને ભરી દે છે.

ઓહો! સૃષ્ટિમાં આટલી બધી સુંદરતા છે! હરિયાળાં ઘાસ ને લીલાં વૃક્ષજુંડ, મનોરમ પંખીઓ ને ભલકરંગી પતંગિયાં, ભૂરું આકાશ ને તેમાં ખેંચાયેલું રંગી કવિતા સમું ઇન્દ્રધનુ;—પણ એ કશાને આનંદ એ બાળાને કાજે નથી, અરે, એના અંગ પરના આ ફિરમજ ચણિયા, કથાઈ ઓઢણી ને સોનેરી વાળનો પણ નહિ! ઇશ્વરની આ અદ્ભુત સૃષ્ટિમાં જે કાંઈ આનંદ લેવાનો તે આ વાજના સૂરમાંથી, પંખીના ગાતમાંથી કે આ ઘાસ ને આ ફૂલના સ્પર્શમાંથી! એક પછી એક આ બધી વસ્તુઓ આ દર્દકથાને તમારા અંતરમાં ઉતારે છે.

પણ ના; કડુણતામાં ખરું દર્શન તો એ બાળાના ચહેરા પર રહેલી ધારણશક્તિમાં છે, પોતાના અંધત્વનું એને ભાન છે, પણ એના દુઃખથી જીવનને ખારું શા માટે કરવું? ઇશ્વરે આપેલાં બીજાં અંગ દ્વારા એની સૃષ્ટિના કાવ્યનું પાન કરવાની સ્વસ્થતા, સંતોષ ને સમાધાનવૃત્તિ એણે કેળવી લીધી છે. અને નાની બહેન મેઘધનુષની સુંદરતાનું જે દિલચસ્પ

વર્ણન કરે છે તેને શ્રવાણ વડે અને તેથી યે વધુ એના હાથમાં આંકડા ભીડેલા પોતાના હાથના સ્પર્શ દ્વારા તે પીએ છે.

કલાકારનો સંદેશ અહીં સફળ બન્યો છે. એ મુખભાવમાં અને એ જકડી ભીડેલા હાથના આંકડામાં એના જીવનની ધારણશક્તિ છે.

૪. જલપરી

રાત વીતી જઈને પ્રભાતની આંખ ઊઘડી છે, અને એ ઉઘાડના પ્રતીક સમી કમલિની સૂર્યના કિરણસ્પર્શ ખાલી ઊડી છે. અરે, જલપરીનું એ સખીમંડળ પ્રભાતના ઉલ્લાસમાં ત્યાં ગોળાકારે મળી રાસ રમે છે કે શું? સમગ્ર ચિત્રવિસ્તાર પર ગોળ ગોળ કમળપત્ર પથરાયાં છે અને એ બધાં પર મોતીના દાણા જેવાં ગોળ ગોળ જલબિન્દુ વેરાયાં છે. ગોળાકારનું આ કાવ્ય ઝડપીને કલાકારે તેને લંબચોરસ ફોટામાં કેમ પૂર્યું હશે? ચિત્રની વિસ્તારરેખાઓ પણ બધી, વર્તુલમાં ત્રિજ્યાઓ ફૂટે તેમ ચક્રલક્ષી જ ફૂટે છે,—સૂર્યમાંથી કિરણો ફૂટતાં હોય તેમ. પણ એનું કેન્દ્રસ્થાન ચિત્રના વચગાળે ન રાખતાં મથાળે છેક ચોથા ભાગે રાખવામાં કલાકારે સંયોજનનું કૌશલ્ય દાખવ્યું છે. નહિ તો જકડ કૃત્રિમતા જ આવી જાત. કમલપત્ર પથરાઈ પથરાઈને તમારા ખોળામાં આવી પડતાં હોવા છતાં એ તમારું ખાસ ધ્યાન નથી ખેંચતાં. તમારું લક્ષ્ય તો પેલું જલપરીનું નૂથ જ ખેંચે છે.

બળી ભાતનું આ ચિત્ર ભર્યું ભર્યું હોવા છતાં આંખને પગવતું નથી. અંદરની દાંડલીઓને પણ દેખાવા દેતું પારદર્શક પાણી, જલબિન્દુને રમવાની મુલાયમ સેજ ધારણ કરી રહેલાં કમલપત્રો, શ્વેત કોમલ કમલિની-ચિત્રનાં આ બધાં જ અંગ મૃદુતાવાળાં છે અને એની બધી જ નૈસર્ગિક રમ્યતા સાથે કલાકારે એ રબૂ કર્યાં છે.

સ્વાધ્યાય

૧. તાંડવનું રહસ્ય સમજવો.
૨. ડાયાચિત્રની વિશિષ્ટતા શી હોય છે તે જણાવો.
૩. કાવ્ય, ચિત્ર અને શિલ્પ—એ દરેક કળા શેનું શેનું આલેખન લે છે તે કહી શકશો?
૪. ફોટોગ્રાફી અને ચિત્રકળા વચ્ચે શો ફેર હશે તે જણાવી શકશો?

ઝીણાભાઈ દેસાઈ—‘સ્નેહરશ્મિ’

[ટૂંકી વાર્તા કોઈ એક મહત્વની કે અસાધારણ ઘટનાની આસપાસ ગૂંથાય છે. એ ઘટના કે પ્રસંગ વાતોની ખીંટીરૂપ છે. ખીંટી ઉપર વસ્ત્રો આપણે ગમે તે ટીંગાડીએ પણ ખીંટી તો તેની તે રહે છે, તેમ ટૂંકી વાર્તામાં એવું બની શકે કે એ જ ઘટના ઉપર કથાનું આયોજન જુદી જુદી રીતે કરી શકાય. એટલે ટૂંકી વાર્તાની સફળતા બે મહત્વનાં તત્ત્વો ઉપર આધાર રાખે છે : તે તત્ત્વો તે ખીંટીરૂપ મુખ્ય બનાવ અને એને ખીંટી ઉપર ટીંગાડેલાં વસ્ત્રોરૂપ કથા—વસ્તુ અને ભાષા—જે બેને માટે એક જ શબ્દ વાપરવો હોય તો, આયોજન. આ બંને દૃષ્ટિએ—બનાવ અને આયોજનની દૃષ્ટિએ—આ વાર્તા તપાસજો.]

સ્વર્ગ અને પૃથ્વી

ઈંદ્રનો તે માનીતો ગંધર્વ હતો. જ્યાં જ્યાં તે જતો ત્યાં સર્વત્ર લતાઓની જેમ અપ્સરાવૃન્દ તેને વીંટળાઈ જ વળ્યું હોય. સ્વર્ગમાં સહુ કોઈનો તે માનીતો હતો.

તેના સંગીતથી સ્વર્ગનો પ્રકાશ વધુ તેજસ્વી બનતો, નંદનવન નવપલ્લવિત બનતું, સ્વર્ગમાં શાશ્વત વસંત ખીલતી.

પણ એક દિવસ તેણે સ્વર્ગની પરંપરા તોડી. અપ્સરાઓ સાથે વ્યોમવિહાર કરતો કરતો એક વખત તે ધરતી તરફ આવી ચઢ્યો. સ્વર્ગમાં કદી ન બેયેલું એવું તેણે ત્યાં બેયું. દિવસાન્તે લતા પર કરભાઈ ઢળી પડતા કોઈ એક નાચુક કુસુમના જેવી કોઈ યુવતીને એક એકાકી શિલા પર બેઠેલી તેણે બેઠ. તે યુવતીની આંખમાં આંસુ હતાં. સ્વર્ગનું સુંદરમાં સુંદર મોતી પણ તે અત્રિબિન્દુની રૂપધર્મમાં પાણી વિનાનું લાગે એવી તેને પ્રતીતિ થઈ. જીવનમાં પહેલી જ વાર તેણે આંસુ બેયાં—સ્વર્ગમાં આંસુ હોતાં જ નથી.

ગંધર્વ એ દશ્ય બેતાં ચક્રિત થયો. એ આંસુ બેતાં અગાઉ કદી નહિ અનુભવેલી લાગણી તેના ઉરમાં જન્મી. સાથે સાથે તેણે તેના નિઃશ્વાસ પણ સાંભળ્યા. એ પણ તેને નવું જ હતું—સ્વર્ગમાં નિશ્વાસ હોતા જ નથી.

ગંધર્વે તે યુવતીને પૂછ્યું : ‘હું કમલાક્ષિ, તારી આંખમાંથી આ મોતી શેં ઝરે છે ?’

તે યુવતી બોલી: 'ભાઈ, એ મોતી નથી. અહીં ધરતી પર
અમે એને વિરહનાં આંસુ કહીએ છીએ.'

'પણ એ વિરહનાં આંસુ એટલે શું?'

'એ શબ્દો દ્વારા નહિ વર્ણવાય, એ તો અનુભવથી જ સમજી શકાય.'
ગંધર્વને એ બધું રહસ્યપૂર્ણ લાગ્યું. તે સુંદરીને અવલોકતો તે
પોતાના પંથમાં સ્થંભી રહ્યો. અપ્સરાઓ હસવા મંડી. તેમને તેનું એ
કુતૂહલ અર્થ વિનાનું લાગ્યું. પણ ગંધર્વના હૃદયના તાર ઝળઝળી
ઊઠ્યા હતા. તેણે અપ્સરાઓને કહ્યું:

'તમે જતાં થાઓ, હું ઘડીકમાં તમને પકડી પાડીશ.'

હસતી હસતી અપ્સરાઓ ચાલી ગઈ.

ગંધર્વ જ્યારે સ્વર્ગે પાછો સિધાવ્યો ત્યારે પોતાના ઉરમાં તે કોઈ
નવું જ તદ્દન અપૂર્વ સંગીત લઈ આવ્યો હતો. તે હતું આંસુનું સંગીત.

પોતાની પ્રાણપ્રિય વીણા ઉપર ગંધર્વે નવા જ સૂર જગાડ્યા.
તેની મીઠમાંથી અનેક ડૂસકાંઓ જાગી જાગી સ્વર્ગની ઊંચી ઊંચી
અટારીઓમાં પ્રતિધ્વનિત થવા માંડ્યા. સ્વર્ગે કદી નહિ સાંભળેલું,
નહિ અનુભવેલું એવું આંસુનું સંગીત તેણે જગાડ્યું.

આ તેનો અક્ષમ્બ ગુનો. સ્વર્ગમાં કોઈથી આંસુની વાત જ ન
થઈ શકે. ત્યાં નિઃશ્વાસનું નામ જ ન લેવાય. જેમ દેવોની આંખ
પલકે જ નહિ તેમ સ્વર્ગમાં આનંદ અને વિકાસ સિવાય અન્ય લાડરો
કદી ઊઠે જ નહિ. પણ આ ગંધર્વે સ્વર્ગની એ પરંપરા તોડી.

એ નિયમભંગને અંગે તેને સ્વર્ગમાંથી પદભ્રષ્ટ કરવામાં આવ્યો.
ગંધર્વ એ સાંભળતાં ધ્રુજી ઊઠ્યો, ઇન્દ્રને તે પગે પડ્યો, વિનતિ-
વિનવણી કરી. અંતે તેને જણાવવામાં આવ્યું કે, ધરતી પર છ
વરસ વસ્યા પછી તેને પાછો સ્વર્ગમાં તેડવામાં આવશે.

ગંધર્વ સ્વર્ગમાંથી ધરતી પર આવ્યો, કોઈ એક ગાઢ અરણ્યમાં
તે આવી પહોં હતો. જ્યારે તેની મૂર્છા ઊતરી ત્યારે પોતે કોણુ હતો
તેના કંઈક ઝાંખા ઝાંખા સંસ્કાર તેના મનમાં રહ્યા હતા. કોઈ અસહ્ય
અથાથી તેનાં અંગે કળતાં હતાં, તેના હૃદયમાં ગમગીની હતી. ધરતી

ઉપરનું બધું તેને નવું નવું લાગ્યું. તેને અસહ્ય એકાન્ત લાગવા માંડ્યું. પોતાનું સ્વર્ગ વારંવાર તેના મન સમક્ષ તરવા માંડ્યું, ક્યાં સ્વર્ગના તે હાસ્યના પુવારા, આનંદની છોળો, સંગીતનો પ્રકાશ અને ક્યાં આ અરણ્યનું શુષ્ક એકાન્ત ! એવામાં તેને કાને કોઈના રુદનનો ધ્વનિ પડ્યો. તેણે તાકીને તે દિશામાં જોયું. કોઈ એક શયને કેટલાંક માણસો સ્મશાને લઈ જતાં હતાં. તેમાંનાં કેટલાંક રડી રહ્યાં હતાં. શયની પાછળ કોઈ એક યુવતી ચાલી રહી હતી. તેના મુખ ઉપર કોઈ અલૌકિક તેજ હતું. તેના લલાટ ઉપર ટુંકુમની અર્ચા શોભી રહી હતી. કેટલાક લોક તેને કહેતા : ‘બહેન પાછી જા— પાછી જા.’ તેમ તેમ તે શયની વધુ ને વધુ નિકટ જતી હતી. ગંધર્વને એ બધું તદ્દન નવું જ લાગ્યું. તેણે સ્વર્ગમાં સાંભળ્યું હતું કે ધરતી પર માણસોને એક દિવસ મરવું પડે છે. પણ તે વખતે તેને ખ્યાલ ન હતો કે ચેતનહીન દેહ ઉપર પણ આવું અપાર હેત વર્ષાવાતું હશે. તેનું કુતૂહલ વધ્યું. તે તે શયની પાછળ પાછળ ગયો. સ્મશાનમાં ગયા પછી લોકોએ શયને ચિતામાં પધરાવ્યું. પેલી યુવતીના મુખ ઉપર અપૂર્વ તેજ ઝળક્યું. આનંદભર્યા વદને તે અગનકૂલોની શય્યા ઉપર ચડી. પોતાના મૃત પતિનું શિર તેણે પોતાના ખોળામાં લીધું. વિરહનું એક અસહ્ય, મૃદુતાભર્યું, વેદનાભર્યું ગીત તેણે ગાયું. ગંધર્વનો પ્રાણ વ્યાકુળ થઈ ઊઠ્યો. શું ધરતી ઉપર માણસો આવા પ્રેમથી ચાહી શકે છે—મૃત્યુથી યે પર !

એ અપૂર્વ દશ્યની સ્મૃતિ મનમાં વારંવાર જગાડતો તે અરણ્યમાં ચાલવા મંજ્યો. ચાલતાં ચાલતાં તેને થાક લાગ્યો. હવે તો ક્ષુધા પણ પાર વિનાની લાગી. થાકીને લોથપોથ થઈ તે એક ઝાડ હેઠળ પડ્યો. જ્યારે તે ઊંઘમાંથી જાગ્યો ત્યારે ઝાડ ઉપર પંખીઓ મધુર કૂજન કરી રહ્યાં હતાં. તાજાં ફૂલોની મૃદુ સોડમ વાતાવરણમાં પ્રસરી રહી હતી. તેણે જોયું તો પોતાની આસપાસ કુસુમો વેરાયેલાં હતાં. સામે એક કેળનાં પાંદડાંમાં થોડાંક ફળો અને એક પડિયામાં દૂધ હતું. તે ચક્રિત બન્યો. કોણે પોતાને માટે આ અહીં મૂક્યું હશે ? સ્વર્ગના એ ગંધર્વને આ પ્રકાર તદ્દન નવો જ લાગ્યો. એવામાં તેણે સામે નજર કરી. જાણે કોઈ કળી હાલ જ ખીલી હોય એવી કોઈ પંદર

સાળ વર્ષની કિશોરીને તેણે સામે જોડલી જોઈ. તેની આંખમાંથી અપાર સ્નેહ અને સહાનુભૂતિ વર્ષતાં હતાં. ગંધર્વે તેને પૂછ્યું : ‘હું શુચિસ્મિતે, તું કેાણુ છે? તારું નામ શું?’

‘મારું નામ છાયા, મારા પિતાનું ઘર અહીંથી થોડેક દૂર છે.’ એમ કહી તે કિશોરી હરિણીની જેમ ત્યાંથી નાસી ગઈ.

ગંધર્વ આતુર નયને દૂર અદૃશ્ય થઈ જતી છાયાને જોઈ રહ્યાં. તેને પોતાનું સ્વર્ગ યાદ આવ્યું. તે અપ્સરાઓ યાદ આવી. તેણે એક ઊંડો નિશ્વાસ નાંખ્યો.

ગંધર્વના દિવસો આમ એક પછી એક પસાર થવા લાગ્યા. રોજ ઊંચે આકાશ પ્રતિ દૃષ્ટિ નાંખી તે નિઃશ્વાસ નાખે, અને સ્વર્ગનું ચિન્તન કરે. આકાશમાં કંઈક ફડફડાટ થાય તો તરત જ ચમકીને આશાભરી દૃષ્ટિ તે પ્રતિ માંડે ને પાછો નિરાશ બની જાય.

છાયા રોજ બે વખત તેની પાસે ખાવાનું મૂકી જતી. ફેટફેટલી વાર તે સામે નીરવ બેસી રહી ગંધર્વને વિલોક્ષ્યા કરતી. ગંધર્વનાં વલ્કલોને તે રોજ સારી રીતે જોઈવતી. તેનું રહેવાનું સ્થળ નિયમિત રીતે સાફ કરતી અને ગંધર્વ તેની સાથે કંઈ વાત કરવી શરૂ કરે કે તરત જ શરમથી પોતાની આંખ ઢાળી સોડિયું વાળી તે નાસી જતી.

ધીમે ધીમે તે ગંધર્વ સાથે વધુ ને વધુ હળતી ગઈ. એક વખત ગંધર્વને તેણે ગાતાં સાંભળ્યાં. તેણે એક સારંગી બનાવી ગંધર્વને ચરણે ધરી. ગંધર્વનાં નેણુ પોતાના એ પ્રિય વાદ્યને જોતાં ચમક્યાં. છાયાને પોતાની નિકટ બેસાડી, તેણે એ સારંગીને રડાવી, હસાવી, નચાવી. જાતજાતના તેણે તેમાંથી સૂર કાઢ્યા. એ સૂરોમાં બદલાતા ભાવોનું પ્રતિબિમ્બ છાયાના મુખ પર પડતું જોતાં તેને ખૂબ આનંદ થયો.

દિવસ રાત છાયા હવે ગંધર્વની નિકટ જ રહેવા લાગી. તેની ઝૂંપડીની આસપાસ રોજ પ્રભાતે તે પુષ્પોનાં તોરણુ ગૂંથે, ગંધર્વને માટે રોજ અનેક જાતનાં નવાં નવાં ભોજન બનાવે, અને ભાવભર્યા નેત્રો તેના પ્રતિ માંડી મૂકી મૂકી તેનું સંગીત સાંભળ્યા કરે.

ગંધર્વને ફેટલીક વખત આશ્ચર્ય થતું. છાયા દેખાવડી ન હતી એમ તો ન હતું, પણ તેની સ્વર્ગની અપ્સરા તો અપ્સરા જ ને!

તે રૂપ, તે મોહકતા ક્યાંથી? પણ ગંધર્વને કંઈક આંખું આંખું લાગતું કે જાયામાં એવું કંઈક હતું જે તેની અપ્સરાઓમાં ન હતું. જાયાએ કદી તેની પાસે કંઈ માગ્યું જ ન હતું. ગંધર્વ માટે આ અતુલ્ય તદ્દન નવો જ હતો.

ધીરે ધીરે ગંધર્વના ઘરતી-નિવાસના દિવસો પૂરા થવા આવ્યા. એક દિવસ જાયાને પોતાની નિકટ બેસાડી તેણે એ વાત કહી. જાયા સાંભળી રહી. તેણે કંઈ જવાબ ન આપ્યો. તેની આંખમાંથી બોર બોર જેવાં આંસુ ટપકવા લાગ્યાં. ગંધર્વ તે બેઠો રહ્યો. જાયા માટે તેના હૃદયમાં કડુણા જાગી.

પણ તેણે બેયું કે પોતાની અને જાયાની વચ્ચે એક મોટું અંતર હતું. પોતે સ્વર્ગનો રહેનારો હતો; જાયા ધરતીની કન્યા હતી. એ સ્થિતિભેદ દુર્નિવાર હતો.

એમ કરતાં છ વર્ષ પૂરાં થવા આવ્યાં. હવે તો એક જ દિવસ બાકી રહ્યો. બીજે દિવસે તો સ્વર્ગમાંથી પોતાને તેડવા વિમાન આવવાનું છે એમ ગંધર્વને ખાતરી થઈ. પહેલાં તો તેને થયું કે જાયાને એ વાત નહિ કહેવી એ ઠીક છે. પણ છ છ વર્ષ સુધી પોતાના અંગની જાયાની જેમ જ જે પોતાની સાથે રહી હતી તેને ‘હું જાઉં છું, જાયા!’ એટલું કહેવા જેટલો વિવેક પણ ન કરાય એ તેને જરા અભુગતું લાગ્યું. એથી સાંજે આયમતી સંધ્યા સામે બેસી તેણે જાયાને કહ્યું :

‘જાયા, કાલે મને તેડવા વિમાન આવશે. એટલે હું હવે સ્વર્ગે પાછો જઈશ.’

જાયા નિરુત્તર રહી, માત્ર તેની આંખે જવાબ આપ્યો-આંસુથી.

ગંધર્વનું હૃદય દ્રવ્યું. પણ શા માટે એ નથી સમજતી કે પોતે આ લોકનો નથી? બેચાર દિવસ તેને જરા સાલશે, પણ પછી તે તેને ભૂલી જશે એમ તેણે તેનું મન વાળ્યું.

ગંધર્વને આખી રાત સ્વર્ગનાં ને સ્વર્ગનાં જ સ્વપ્નાં આવ્યાં. છ છ વર્ષ પછી પાછો તે શાશ્વત વિલાસની દુનિયામાં જનાર હતો. તે અપ્સરાઓ અને લાંબા તે અનંત રજનીવિહારો એ બધું વારંવાર તેના મનમાં ને મનમાં લહેરાવા લાગ્યું.

છાયા તે રાતે ઊંઘી નહિ. ત્રણ ચાર વખત તે ગંધર્વની નિકટ આવી ભાવભર્યાં નયને તેનાં બિડાયેલાં નેત્રો પ્રતિ નિઃશ્વાસ સહ બેઠ ગઈ. આખી રાત તેણે ગંધર્વ માટે નવાં વલ્કલ તૈયાર કર્યાં. તેના ઉપર ફૂલોના શણુગાર ગૂંથ્યા. તે ઊઠે એ પહેલાં તો તેણે અનેક પકવાન પાણુ તૈયાર કરી દીધાં. ઝૂંપડીમાં ચારે બાજુએ તેણે મૃદુ સૌરભ ફેલાવી દીધી.

ગંધર્વનું હૃદય તો આનંદથી ભર્યું હતું. એ આનંદના ઘેનમાં ઝૂંપડીમાં થયેલો ફેરફાર પણ એના ધ્યાનમાં આવ્યો નહિ. પોતાનાં નવાં સુંદર વલ્કલોનો પણ તેને ખ્યાલ રહ્યો નહિ. ઉતાવળું ભોજન આટોપી તેણે છાયાને કહ્યું :

‘છાયા, હું હવે જઈશ. મારાથી અહિં વધુ ન રહેવાય. શ્વેતગિરિ પર મને તેડવા આજ વિમાન આવશે.’

છાયાએ કંઈ જવાબ ન આપ્યો. તેના ચરણમાં તે નમી. તેની પદરજ શિરે લઈ, પોતાના નયનનીરથી તેના પગ ધોઈ તેના પર કુંકુમ-અક્ષત ચડાવ્યા. ગંધર્વ પાસેથી એક પણ શબ્દની અપેક્ષા વિના તે ઝૂંપડીમાં તરત જ અદશ્ય થઈ ગઈ.

ગંધર્વને સહેજ દુઃખ થયું. પણ શા માટે તેણે આવો મોહ રાખવો બેઠો એ ? શા માટે તે સમજતી નથી કે પોતે દેવલોકનો છે અને તે મૃત્યુલોકની છે ? શ્વેતગિરિ પ્રતિ ગંધર્વે ડગ માંડ્યાં.

રસ્તામાં તેને કોઈ અપૂર્વ સુરભિનો ખ્યાલ આવ્યો. તેણે તે ક્યાંથી આવે છે તે બેવા નેણુ ફેરવ્યાં તો પોતાનાં વલ્કલ પ્રતિ તેની નજર પડી ત્યારે જ તેને ખ્યાલ આવ્યો કે આખી રાત જાગી છાયાએ તેના સ્વર્ગમન માટે આ સુંદર કુસમસજ્જ વલ્કલ તૈયાર કર્યાં હતાં. તેને આજનું એ અમૃત-મીઠું ભોજન પણ યાદ આવ્યું, કેવો પ્રેમ ! કેવો સ્વાર્થત્યાગ ! છાયાને પોતે કૃતજ્ઞતાનો એક મીઠો શબ્દ પણ ન કહ્યો ! સ્વર્ગમાંથી પોતે ધરતી પર જે દિવસે આવ્યો તે પ્રસંગ તેને યાદ આવ્યો. જે સ્વર્ગના લોકોને દિવસરાત પોતાના અદ્ભુત સંગીતથી ગાંડા કરતો હતો, તેમણે જ્યારે તે સ્વર્ગમાંથી પશ્ચો ત્યારે સહાનભૂતિનું એક આંસુ તો શું પણ એક શબ્દ પણ કહ્યો હતો ? અને તે બધી અપ્સરાઓ ! તે બધી તો તેના સંગીતની ભિન્ન હતી-તેનું પોતાનું સ્વર્ગમાં કોણુ હતું ? ત્યાં ક્યાંય પણ સ્નેહ, ત્યાગ, આંસુ હતાં ?

જાયા પ્રતિ ઉપકારથી, સ્નેહથી ગંધર્વનું હૃદય ભરાઈ આવ્યું. એક વાર તેને મળી, તેને ખૂબ ધીરજ આપી, ખૂબ સ્નેહ કરી, તેની રજા લઈ આવવાનું તેને મન થયું. ઝૂંપડી પ્રતિ તે પાછો આવ્યો. ઝૂંપડી શૂન્ય નીરવ હતી. તેણે ખૂમ પાડી. ‘જાયા!’ પણ અંદરથી કોઈ એ જવાબ નહિ આપ્યો. ઘડકતે હૃદયે તે અંદર પેઠા. અંદરનું દશ્ય જોતાં તે થંભી ગયો. પોતાનું હૃદય બંધ પડી જશે એમ તેને લાગ્યું. ગંધર્વનાં જૂનાં વસ્ત્રો ઉર સરસાં ધરી જાયા જાણે મૃત્યુની એક મીડી નીંદમાં સૂતી હતી. અસહાય બની ગંધર્વ ધરતી પર ઢળી પડ્યો. જાયાનું શિર પોતાના ખોળા પર લઈ તેના પર આંસુનો તેણે અભિષેક કર્યો.

સ્વર્ગનું વિમાન આવી ગંધર્વ વિના પાછું ગયું. જાયાની સ્માતનું પ્રાણુધિક જતન કરતો, ધરતીના અણુઅણુમાં પોતાના દર્દભર્યા સંગીતથી વેદનાની એક મીડી લહરી જગાડતો ગંધર્વ ધરતી ઉપર જ રહ્યો.

‘સ્વર્ગ અને પૃથ્વી’ માંથી

સ્વાધ્યાય

૧. આ વાર્તામાં સ્વર્ગજીવનની જે કલ્પના છે તે સંબંધી તમારો અભિપ્રાય જણાવો.
૨. ગંધર્વ શાથી પદ્મજી થયો?
૩. જાયા અને ગંધર્વ-જેમાંથી તમને કોણ વધુ ગયું? શાથી?
૪. ટૂંકી વાર્તાનું મંડાણ કોઈ એક મહત્વની ઘટના ઉપર હોય છે. આ વાર્તામાં એવી ઘટના કઈ?
૫. આ વાર્તાનું શીર્ષક ‘આંસુ’ રાખ્યું હોત તો? ‘સ્વર્ગ અને પૃથ્વી’ અને ‘આંસુ’ વચ્ચે તમે કયું પસંદ કરો તે, એ બંને શીર્ષકોના તુલાનાત્મક રીતે ગુણદોષ બતાવી જણાવો.
૬. આ વાર્તામાં વપરાયેલા કેટલાક અલંકારો બતાવો અને તેની વાર્તાની ભાષા ઉપર શી અસર થઈ છે તે જણાવો.

કેશવરામ શાસ્ત્રી

[‘પછી હરણની સીતા થઈ કે નહિ?’ એમ એક કથા સાંભળનારે ‘સીતાહરણ’નો પ્રસંગ સાંભળ્યા પછી પ્રશ્ન કર્યો હતો! પણ આ નાટકમાં તો ખરેખર સીતાનું હરણ થઈ જાય છે ને હરણની પાછી સીતા થાય છે. સંસ્કૃતમાં કવિ ભાસ્કરના ‘ઉન્મત્તરાધવ’ નામે નાટકનો આ અનુવાદ છે.

પહેલું વેરી તે સ્વજન—કેમ કે તેની બહુ ચિંતા રહ્યા કરે છે. ૫. ન્યાસ—મૂકું તે. ક્ષેપ—પડવું તે. ૮. આર્યોક્તિમાં—આર્ય મોટાભાઈના વચનમાં. જેમ

એણાં પાંદડાં હોય ને ઝાડ તળે તડકાણંયડો છવાય તેમ. ૯. પદ્મિની—કમળતલાવરી.
૧૦. કિસલય—કુંપળ. ૧૫. રતનકં—ગુચ્છ. ૧૭. મુખાબજ—મુખરૂપી કમળ.
૨૦. કાનને—કાનન-વનમાં. પિતા-શાસને-પિતાની આજ્ઞાને લીધે. ૨૨. અસહન-
સહન ન કરવું તે. ૨૩. પ્રકર્ષ-ચડતી.]

સીતાનું હરણુ

[ફૂલોનો ઢગલો કરતી સીતા અને સખી પ્રવેશ કરે છે.]

સખી—સખી જાનકી! આ સામે જ ફૂલો રહેલાં છે. કેમ ખીજી બાજુ જોતાં ચાલ્યાં જાયો છો?

સીતા—સખી મધુકરિકા! આ કરતાંય સામે રહેલી ફૂલવાડીમાં મનોહર ફૂલો દેખાય છે. તેથી તે લેવાની હાંસે જાઉં છું.

મધુ—સખી! હવે આ જે ભાગ છે, એ આપણાથી અબણ્યો છે. એ તો તમને ખબર જ હશે કે—વનમાં શાપ તેમ જ કૃપા બતાવનારા ઋષિઓ રહેતા હોય છે. કદાચ આપણે કોઈના આશ્રમે ફૂલ લઈ લઈએ, અને કોઈ કોપી ઊઠે તો? રામચંદ્રજી પણ આપને રાજી રાખવા કનકમુગને લઈ હમણાં જ પાછા વળતા હશે. માટે આટલા ફૂલ ઘણાં. તેટલાં લઈ પાછાં ફરીએ.

સીતા—વનવેલીઓ, ફૂલો, પુષ્પો, મૂળિયાં તેમ જ નદીનાં જલ બધાં માટે સાધારણ હોય છે. તો પછી શું કારણ જોઈ કોઈ કોપી ઊઠે? (છાપડી જોઈ) આર્યપુત્રને દેવપૂજમાં જોઈએ તેટલાં ફૂલો આ તો છે. આ સામી રહેલી ફૂલવાડીમાંથી થોડાંક મનોહર ફૂલો લઈ પછી ઝૂંપડીએ પાછાં ફરીએ.

[બંને તે બાજુ જાય છે.]

સીતા—[ખરેખર જોઈ] સખી! આ ભ્રમર શા માટે સમ્ભ્રમમાં પડી, ને તે વેલીઓમાં, ફૂલોના ગુચ્છોઓમાં અટકતો ભમે છે?

મધુ—[વિચાર કરી] સખી! મકરન્દના પાનથી નિશ્ચલ થઈ જતાં ફળુગામાં રહેલી સહચરી આ ભમરીને ન જોતાં, ન જોવાની વેદનાથી ખરે ઉન્મત્ત થયો લાગે છે.

સીતા—[જોઈ] સખી, તે ખરેખર જાણી લીધું, હાં?

મધુ—જુઓ, તે આમ તેમ ખૂબ ભમે છે, છતાં સહચરીને જોતો નથી.

સીતા—સખી ! એ બેને ભેળાં કર.

મધુ—આ આંખાના લાકોટિયા વડે મંજરીને ઝાડી, મકરન્દ પીવામાં નિશ્ચલ થયેલી ભમરીને ઉઠાડું. (તેમ કરી) અહો ! મંજરીમાંથી ઊઠેલી સહુચરી સાથે આ ભ્રમર મળ્યો. જો, તે માધવીના મંડપ ઉપર ચડી મધુરસને પીતો નિરાંતે બેઠો છે. (ખીજ ફૂલવાડીમાં જોઈ ઉતાવળે) અરે ! જનકીજી ક્યાં ગયાં ? (ફરી નજર કરી) અરે ! એ તો ક્યાંય નથી દેખાતાં. (ખીજ ફૂલવાડીમાં પ્રવેશ કરી બધે શોધતાં) અહો ! આ મનોહર આકૃતિવાળી એક હરણી સ્નેહાળ દષ્ટિ વડે મને જોઈ, આંખમાંથી નીકળતાં આંસુઓ વડે સખીનો સ્નેહ સૂચવે છે. મારું હૃદય પણ આમાં, જાણે લાંબા કાળની ઓળખાણ હોય તેમ સ્થિર થાય છે ! રખે, અન્ય જન્મની આ કોઈ સખી હોય ! (એમ બેબાકળી થઈ આમતેમ ભમતી, વિચાર સહિત) અહીં મહર્ષિઓના આશ્રમે હોવાથી. તેમના પ્રભાવે દુષ્ટ પશુઓનો સંચાર નથી, તો પછી મને અચમ્બો થાય છે કે જનકીજી ક્યાં ગયાં હશે ? (નિસાસો નાખી) ખરેખર, મારું નસીબ ફૂટી જ ગયું છે. મૃગયામાંથી પાછા ફરેલા રામચંદ્રજીને હું શા મોઢે જવાબ આપીશ ? રામચંદ્રજી પણ આ સાંભળી કેવી સ્થિતિમાં આવી પડશે ? એ વિચારી મારા મનમાં ફાળ પડે છે.

[પડદા પાછળ કોલાહલ]

મધુ—આમતેમ ફરતા આ તાપસો દેખાય છે. આથી હું ધાડું છું કે રામચંદ્રજી આવી પૂગ્યા હશે.

[પડદા પાછળ]

[સગ્ધરા]

કેડા ચોખ્ખા કરીને નિજ નિજ કલશોમાં ભરી વારિ વાટે, છાંટો તેને જમીને, સહુ ગમ ફરતાં ફૂલ વેરો ત્વરાએ;
સીતાની પ્રીતિ માટે, અનધિક મહિમા મેળવી આજ વાટે,
સામે શ્રીરામ આવે કનકમૃગ લઈ રાનથી આ દિશાએ. ૧

અને આ—

[વંશસ્થ]

પદે પદે લક્ષ્મણ બાળુ આવતાં,
જરા કરી નેણુ વળેલ બોલતાં;

શ્રમે પસીને, લસતા મુખે થતા,
ખસે ધરી ચાપ, જુઓ, પધારતા. ૨

મધુ—[ખેબાકળી થઈ] અરે! આ તો કનકમૃગને લઈ
ખાજુમાં રહેલા લક્ષ્મણ સાથે વાતચીત કરતા રામચંદ્રજી પધાર્યા.
ચાલ, હું તો એમનાથી છેટી ભાગી જાઉં.

[તેમ કરે છે.]

[એવે ઉપર કહેવા મુજબના રામ લક્ષ્મણ સહિત પ્રવેશ કરે છે.]

રામ—કેમ, ભાઈ! આ કનકમૃગને જોઈ જાનકી સંતોષ
પામશે જ. નહિ વારુ?

લક્ષ્મણ—વચનમાત્રથી દેવીના કુતૂહલને વારતા એવા આપની
આ કૃપા જ કનકમૃગના લાભ કરતાંય મોટા સંતોષ આપશે.

રામ—[કારણ બતાવી] ભાઈ! મહામુનિ અગસ્ત્યના સામર્થ્યને
લીધે આ તપોવનમાં ફોઈ જાતનો ભય નથી, છતાં પણ મધુકરિકાની
સાથે જાનકીને એકલી મૂકી આવ્યો છું એથી, તેમ જ આ પ્રદેશ
અપરિચિત હોવાથી મારું મન કાંઈક શંકાશીલ બને છે.

લક્ષ્મણ—‘પહેલું વેરી તે સ્વજન’ એ કાંઈ ખોટું નથી.
સ્નેહને લીધે સ્વજન કિંવા પ્રિયજન વિષે શંકા થાય જ.

મધુ—[નિસાસો નાખી] ફોઈ પણ રીતે બનેલી હકીકત
કહેવી જ પડશે; માટે જાઉં. આ સમયે કહી જ દઉં.

[પાસે જાય છે]

લક્ષ્મણ—[મધુકરિકાને જોઈ સ્વગત] આ આપડી મધુકરિકા
ઊતરેલ ચહુરે એકલી અટૂલી આવે છે. મને લાગે છે કે, સીતાજી
સમ્યન્ધમાં કાંઈક વિશેષ થયું લાગે છે,

મધુ—મહારાજનો વિજય થાઓ.

રામ—મધુકરિકા! જાનકી ક્યાં?

મધુ—[ગળગળા થઈ] દેવ! આપની દેવપૂજાને માટે ઝૂંપડીની
નજીકમાં આવેલી વેલીઓમાં હું ફૂલ વીણું છું, એમ કહેતાં ગયાં.

લક્ષ્મણ—દેવપૂજા માટે ફૂલો વીણવાં જ જોઈએ ને?

રામ—[સ્વગત] હવે આ પછી બીજું શું કહેશે? મનમાં ઉત્સુકતા થાય છે. (મગ્ધ) હું, પછી?

મધુ—ફૂલો મનોહર દેખાય છે, એ કહેતાં જાનકી બીજી ફૂલવાડીમાં પેઠાં. હું ગોતી ગોતી વાજ આવી, છતાંય ન મળ્યા.

રામ—અરે! ભારે થઈ. દૈવનો ઘા અતિ દારુણ હોય છે.

[વસન્તતિલકા]

માયાપ, બે નિજ સહોદર રાજ્ય ભાંડું,
દૈવે ત્યજ્યાં પ્રિયસગાં ઘરબાર છાંડ્યું,
છોડી બધુંય વસિયાં વનવાસ આંહી,
ત્યાંએ અસહ્ય અતિદુઃખ પડ્યું જ આવી.

૩

હા! જાનકી!!

લક્ષ્મણ—[સ્વગત] આ કનકમૃગને બે આર્ય બેશે, તો અતિ પીડાશે. માટે એને તો દૂર કરી દઉં. (અલગ) મધુકરિકા! આને ઝૂંપડીએ લઈ જા. હું મોટા ભાઈ પાસે રહું છું.

મધુ—[કનકમૃગને લઈ] જી, ભલે. [એમ જાય છે.]

રામ—

[આર્યા]

અણુધારી અણુદીઠા કઠોર પથમાં સખી ચડી માનું,
ત્રિભુવનમાં રમણિક એ મુખ બેઉ ક્યાં પ્રિયતમાનું!

૪

લક્ષ્મણ—આમ શું ખેદ પામો છો! આ ફૂલવાડીમાં ગોતશું એટલે તરત જ મળશે.

રામ—મારાં દુર્ભાગી નેત્રોને હવે જાનકીનાં દર્શન ક્યાંથી? ઠીક છે, તો પણ ચાલ.

[બંને પરિક્રમા કરી ફૂલવાડીમાં બેસે છે.]

લક્ષ્મણ—આ રેતીવાળા ભાગમાં દેવીના પગનો સગડ લાગે છે.

રામ—[બેઈ] હા, આ જ પ્રિયાના પગનો સગડ છે. તેમ જ—

[અનુષ્ટુપ]

તે જ અંગુલિનો ન્યાસ, પદનો ક્રમ તે જ છે;

તે જ નાનાં પદો નક્કી, તે ખૂબી ક્ષેપની જ છે.

૫

[નિસાસો નાંખી]

[પગનો સગડ લઈ] [જેઈ]

[ગીતિ]

આંજણુવાળાં ટીપાં આસુ તણાં લૂછતી રહિત-રેષે
નમ્યા મુખને, ધારણુ કરતી પ્રિયા અહોં દીસે.

[પાસે જઈ] પ્રિયા ! પ્રસન્ન થા, પ્રસન્ન થા.

[ઔપચ્ચન્દસિક]

સજ રેષ, બનો મુખાળજ તારું,
હસતું પૂરણુ ચન્દ્ર જીતનારું;
નમતો તુજને પદાળજ કેરી,
શિરથી લાખ વધારું હું રૂડેરી.

૭

[એમ ત્યાં રહેલાં પગલાંની નિશાનીને નમે છે.]

લક્ષ્મણ—ભારે થઈ. આ તો ભાઈને ઉન્માદદશા પ્રાપ્ત થઈ.
આર્ય, એ જાનકીજી નથી. [એમ રામનું માથું બચું કરે છે.]

રામ—[ભી છોડ જોઈ] અહો ! મહીતલ પર પડેલા મકરંદના
માટે ફૂલોના અંતર્ભાગથી આવી પડતી મધુકરોની માલાએ મધના
ભારથી નમી પડેલા ફૂલવાળા આ લાલ છોડને જોવાથી મને મોહ કર્યો.

લક્ષ્મણ—અહો ! જ્ઞાન અને અજ્ઞાનનું આ તો સાંકર્ય. તેમ જ

[વસંતતિલકા]

બોલે કદી વચન બન્ધુ અનર્થવાળાં;
ને ક્યાંક તો વચન સુંદર અર્થવાળાં;
આર્યોક્તિમાં ! સહિત બોધ અબોધ છાયો,
થોડાં દલે દુમદલે જ્યમ તાપ છાયો.

૮

રામ—હીક છે, આને જ પૂછું.

[વસંતતિલકા]

કે પશ્ચિની ! તુજ કને પદપંક્તિ આવી,
પદ્માનના મુજ મને ઝટ આપ લાવી;
જો એમ ના; ઘર ધામ મહીં ગયેલી,
દેખાડ તું ચરણપંક્તિ સખીની, એલી !

૯

[વિચાર કરી] આ પણુ પોતાનાં હસતાં કમલ વડે, પ્રિયા આ આજુ ગઈ છે, એમ બતાવે છે.

લક્ષમણુ—અહીંથી આંખાવાડી બાજુ સગડ લાગે છે.

[બન્ને આંખાવાડીમાં નય છે.]

લક્ષમણુ—[સ્વગત] ભાઈનું હૃદય ખીજી બાજુ વાળું. [પ્રકટ]

[માલિની]

કિસલય ગજરાને મોખરે જે હલાવે,

ભ્રમરગણુ તણી આ પંક્તિને જેહ લાવે;

નવ મધુરસ આજે મંજરીનો ગ્રહે છે,

મલયગિરિ તણો તે વાયુ ધીમો વહે છે.

૧૦

રામ—અરે, વિરહી જનોના વનમાં આ પવન દાવાનલ છે.

[અનુષ્ટુપ]

‘તું આખા વિશ્વનો પ્રાણુ,’ એ મિથ્યા સહુ ઊચરે;

કાં કે વિશ્વે રહ્યો હું છું, છતાં તું બાકીનું હરે.

૧૧

[વિચાર કરી] ઠીક છે. દેવીના સંબંધમાં જ પૂછું.

જગના પ્રાણુ! મારી એ પ્રાણુકાન્તા વને જતી;

દેખી તેં ભમતાં તે શું, હંસની ચાલ ચાલતી?

૧૨

મારી સખીના સ્વાભાવિક સુરભિમુખમારુતે તારે પરાભવ કયો,
એટલે તે વેરને યાદ રાખતો તું મૂગો ઊભો છે, નહિ વારુ?

[વણક]

આત્રવૃન્દતા પરાગ-પૂરમાં લપી જતી,

અખજની રજ ગ્રહી મધુવ્રતાલિ માલતી.

સદ્ય માતને હટાવવા મનસ્વિની તણા

આ હરે ફરે ઉચારતી સુમંત્ર કામના.

૧૩

પરંતુ કાયમ મધુરસના આસ્વાદથી મત થયેલ આ ભ્રમરેનું વચન
કોઈ પણુ રીતે પ્રમાણુ નથી જ. આથી એમને પ્રિયાની ગતિ ન પૂછવી

[એક પગલું આગળ ચાલી, કાન માંડી] ભાઈ!

[શિખરિણી]

અહો ! આંખાવાડી મહીં નવલ ફાલે જ લપતી,
સખી નક્કી મારી કમલનયના ક્યાંક ફરતી;

ન દેખાતી મીઠાં બહુ વચન અસ્પષ્ટ વદતી,
ખરે જો તો કેવું મુજ હૃદય ઘેલું જ કરતી ? ૧૪

લક્ષ્મણ—કોયલનો ટહુકો સાંભળી મોટાભાઈ ભમાયા.

રામ—અહો ! સખીનો આલાપ તો સંભળાય છે, કિન્તુ આકૃતિ નથી દેખાતી.

લક્ષ્મણ—મોટાભાઈ ! આ તો કોયલનો ટહુકો સંભળાય છે.
અહીં તો જાનકીજી લાગતાં નથી.

રામ—[ફરી કાન માંડી] અહો ! આ જ કોયલનો ટહુકો અત્યારે
કોમલ વીણાના સૂરને સાંભળ્યા પછી ઢોલના ધમાકા જેવો કઠોર
લાગે છે.

[લક્ષ્મણ બીજ બાજુ ખતાવે છે.]

લક્ષ્મણ—ચાલો અહીંથી પણ આ ફૂલવાડીઓમાં જોઈએ.

રામ—હીક. [એમ એક પગલું આગળ ચાલી, જોઈ, હર્ષ સહિત] ભાઈ !
જાનકીને જોઈ.

લક્ષ્મણ—ભાઈ ! ક્યાં છે જાનકીજી ?

રામ—જોને, આ સામે જ રહી. [એમ સામે રહેલી વેલની પાસે
જઈ, જોઈ] અરે ! આ તો ભ્રમણા જ.

[ઔપચન્દસિક]

કુસુમસ્તબકો થકી નમેલી, હલતાં સુન્દર કુંપળે ભરેલી;

અહીં સન્મુખ વેલ છે જ પેલી, ભ્રમરોના કલગુંજને રહેલી. ૧૫

[ફરી જોઈ] ભાઈ ! હું ધારું છું કે આ જ વેલમાં જાનકી ફૂલો
એકઠાં કરતી હતી. તેમ જ,

[આર્યા]

બધાંય ફૂલો વીણ્યાં, બાકી આ ડાંખળી કરી સવળી;

વીણે અહીં આ નીચે, દીસે કુંપળ પડેલ વળી. ૧૬

લક્ષ્મણ—એમ જ તો. પગલાંની હાર પણ અહીં સુધી અખંડ જ આવેલી છે.

રામ—જે જેઈએ, હવે અહીંથી કઈ બાજુ ગઈ હશે ?

લક્ષ્મણ—જી ભલે. [એમ લતાઓમાં ભમતાં. મણિની બંગડી જેઈ સ્વગત] આ જાનકીજીના હાથમાંથી પડી ગયેલ લાગે છે. મોકો મળશે એટલે ભાઈને રાજ કરવા આ બતાવીશ. [એમ લઈ લૂગડા આડી રાખી લે છે. પાસે જઈ પ્રગટ] અહીંથી હવે ક્યાંય પણ પગનો સગડ નથી. પરંતુ ફૂલવાડીમાં ફરતા કોઈ એક હરણનાં અહીંથી પગલાં દેખાય છે.

રામ—હા જાનકી !

[ગીતિ]

વિશાલ નયનો, વાંકા કેશ અને બિમ્બ શા અધરવાળું,
હે સુંદર વદનારી ? ક્યારે તુજ તે મુખાબ્જ હું ભાળું ? ૧૭
[ચારે બાજુ જેઈ] અરે ! વહાલીની એક પણ વસ્તુ દેખાતી નથી.
શાથી હું મારા હૃદયને દિલાસો આપું ?

લક્ષ્મણ—ભાઈ ! આ જાનકીજીના કરમાંથી મણિની બંગડી પડી ગયેલ લાગે છે. લો આપ. [દે છે.]

રામ—[હાથમાં લઈ, હર્ષ સહિત]

[યુગ્મિતાગ્રા]

બહુ સમય પછી કંઈક માત્રું
હૃદય સુતપ્ત અહીં શમાવનારું,
મણિવલય જડયું મને પ્રિયાનું,
કર પરથી કયમ આ પડેલ માનું ? ૧૮
[છાતી સરસું ચાંપી, નિસાસો નાખી] ભાઈ ! હવે જાનકીને ક્યાં જોશું ? કઈ કઈ ફૂલવાડીઓ ગોતશું ? કઈ કુંભેમાં ફરી જોશું ? બસ, બધી આશાઓ પાણીમાં.

[અનુદ્રુપ]

આગથી સળગી જાણી દિશાઓ દીસતી મને;
વિશ્વ પ્રિયા વિનાનું આ સૂનકાર જ છે મને.

૧૯

લક્ષ્મણ—અહો, ગજબ ! ભાઈની આ દશા ?

રામ—આપણે અહિં બેઠા રહીશું ?

[શાર્દૂલવિક્રીડિત]

ભાઈ ! ચાલ જશું ગૃહ ?

લક્ષ્મણ—... .. ઘર વળી શું ?

રામ—... .. કેમ ?

લક્ષ્મણ—... .. કાં કાનને
રહેવાનું.

રામ—...વનમાં જ કેમ વસવું ?

લક્ષ્મણ—... .. ચાલી પિતા-શાસને

રામ—આવ્યા છે અહિં કેટલાં ?

લક્ષ્મણ—... .. ત્રણ બળાં,

રામ—... .. છે કાણ, તે દે કહી.

લક્ષ્મણ—વૈદેહી, લમ આપ હું,

રામ—... .. પ્રિયતમા હા જનકી ! ક્યાં રહી ?

[પડદા પાછળ]

બેટી ! બીજે મા.

લક્ષ્મણ—[કાન માંડી, હર્ષસહિત વિચાર કરી] મોટાભાઈ !
મધુકાંકિકાની સાથે રહેલાં જનકીજીને સાન્ત્વન કરતા મહર્ષિ અગસ્ત્ય
આ જ દિશામાં પધારે છે.

[તેવે ઉપર મુજબના અગસ્ત્ય પ્રવેશ કરે છે.]

અગસ્ત્ય—બેટી ! બીજે મા. તને ગોતતા આ રહ્યા રામ
અને લક્ષ્મણ.

સીતા—[રામને જોઈ શરમાઈ, સ્વગત] અહો ! મારાં મોટાં ભાગ્ય
કે આ જ આંખે પ્રિયતમનાં દર્શન કર્યાં.

રામ—ભગવન્ ! નમન કરું છું.

અગસ્ત્ય—દીર્ઘાયુ થા.

લક્ષ્મણ—ભગવન્ ! નમન કરું છું.

અગસ્ત્ય—બેટા, ઘણું જીવ.

સીતા—ઘણી ખમ્મા આર્યપુત્રને.

મધુ—ઘણી ખમ્મા મહારાજને.

રામ—[સીતાને જોઈ] લક્ષ્મણુ આ તો આચિન્તી આવી પડેલી અમૃતની વૃષ્ટિ જેવું સીતાને જોવું છે.

લક્ષ્મણુ—ભાઈ! એમ જ તો. [અગસ્ત્ય પ્રતિ] ભગવન્! આ લતામંડપમાં આપ સહુજ વાર બિરાબે.

બધાં—ઠીક છે. [જેસે છે.]

લક્ષ્મણુ—ભગવન્! સીતાજીની ભાળ કેમ લાગી?

અગસ્ત્ય—સાંભળો.

રામ—જી. બરોબર ધ્યાન આપીએ છીએ.

અગસ્ત્ય—પહેલાં આ વનમાં દુર્વાસાએ કેટલાક દિવસ તપ કરેલું.

મધુ—ખરે, આ મહર્ષિને તો વાતવાતમાં ગુસ્સો ચઢી જાય.

રામ—જી, પછી?

અગસ્ત્ય—તે સમયે તીવ્ર તપની શંકાવાળા મહુન્દ્રે છોડેલી તે તે આશ્રમમાં ફરતી અપ્સરાઓ માંહેલી એક હરિણી નામની આ તપોવનમાં પેસી ફૂલો એકઠાં કરવા લાગી.

રામ—ખરેખર ભૂલ જ થઈ.

અગસ્ત્ય—ત્યાર બાદ અભિષેકને માટે પધારતા દુર્વાસામુનિએ તેને જોઈ શાપ આપ્યો કે, ‘અલી હરિણી! અમારે દેવતાની પૂજા માટે રાખેલાં ફૂલો તું ભેગાં કરે છે; માટે જ, નામ જેવા આકારવાળી થઈ જા.’ તેજ સમયે આ વનનો ત્યાગ કરી ચાલ્યા ગયા.

મધુ—અહો, તાપસો તો અતિ નિબુર.

લક્ષ્મણુ—પરન્તુ પછી તેને શાપની નિવૃત્તિ કેમ થઈ?

અગસ્ત્ય—ત્યારે હરણી થયેલી હરિણીને લઈ અમારી પાસે આવેલી અતિ કરુણુ આક્રંદ કરતી અપ્સરાઓએ વિનતિ કરતાં મં કૃપાને લીધે ધ્રોક્ક મંત્રી કોળી નાખી. બસ, તેજ સમયે હરિણી પાછી અપ્સરા થઈ ગઈ.

રામ—એમાં શી નવાઈ!

[ગીતિ]

દવથી ખાખ થયેલી વનલક્ષ્મીનું સ્વરૂપ મૂળ કરે;
અખિલ જગતના હિતકર, ધનિકતાણે આ સ્વભાવ છે જ ખરે. ૨૧
અગસ્ત્ય—તે દિવસથી ચાલ્યો આવતો એ શાપ આ કૂલવાડીમાં
ફૂલો એકઠાં કરતી સીતાને લાગ્યો.

રામ—શું આટલો વખત એ હરણીના રૂપે રહી ?

મધુ—[સ્વગત] ત્યાં રહેલી હરણી એ આ જ હોવી જોઈએ.

અગસ્ત્ય—અમારા આશ્રમમાં એકલી અદૂલી આમતેમ દોડતી
કદી ન જોયેલી એવી આ હરણીને સમાધિથી 'જનકી છે' એમ નિશ્ચય
કરી, તે જ ક્ષણે શાપથી મુક્ત કરી તમારી પાસે લાવ્યો.

રામ—

[સોરઠો]

સજ્જનના ગુણ ચાર, અનુકમ્પા, ચાતુર્ય, ને

ખીજ પર ઉપકાર, અસહન પરના દુઃખનું. ૨૨

અગસ્ત્ય—આ જનકી તેમ જ લક્ષ્મણ સહિત લાંબો કાળ
રહો. તેમ જ

[વૃજક]

દોષરૂપ અંધકાર લોકને હટાવતી,

સર્વ વિશ્વને સદા અતિ પ્રમોદ આપતી;

શ્વેત ચંદ્રિકા સમાન ઊજળી સદા થતી,

રાવવેંદ્ર ! કીર્તિ હો તુજ પ્રકર્ષ પામતી. ૨૩

રામ—મહાન અનુગ્રહ.

અગસ્ત્ય—તમારું ખીજું પ્રિય શું કરું ?

રામ—આથી ખીજું શું પ્રિય છે ! તો પણ આ ભરતવાક્યો થાઓ.

[હરિણી]

નિજ સમયમાં, ઇન્દ્રે પ્રેર્યો, કરી શુભ વૃષ્ટિને

જલધર કરે ધાન્યે પૂરી નિરન્તર ભૂમિને;

ભવજલધિમાં ગોથાં ખાતાં બધાં જનને બનો,

ત્વરિત તરવા, નૌકારૂપે સમાગમ સંતનો. ૨૪

(બધાં બધે છે.)

સ્વાધ્યાય

૧. રામની ઉન્મત્તાવસ્થાનો ખ્યાલ આપો.
૨. 'હરણની પાછી સીતા થઈ કે નહિ?' એ પ્રશ્ન પૂછનારને તમે હવે મૂર્ખ કહી શકશો?
૩. કોઈ પણ એક શ્લોક લઈ સમજાવો.

ઉમાશંકર જોષી

[ટૂંકી વાર્તા જેવો જ આ એક સાહિત્યપ્રકાર છે. એને એકાંકી નાટક કહે છે. આપણા સાહિત્યમાં છેલ્લા બેત્રણ દસકાથી એ પ્રકાર ખેડાવા માંડ્યો છે. ટૂંકી વાર્તાની જેમ એમાં પણ એક મુખ્ય પ્રસંગની આસપાસ આખું નાટક વણેલું હોય છે. એથી પ્રસંગની પસંદગી ઘણા વિવેકપૂર્વક કરવાની રહે છે. ટૂંકી વાર્તામાં જેમ પ્રસંગ અને આયોજન અગત્યનો ભાગ ભજવે છે તેમ આમાં પણ એ બંને તત્ત્વો મહત્ત્વનાં છે. આમાં આયોજનથી સંવાદની છટા અને તેની સચોટતા, અને તે દ્વારા જનમતો રસ સૂચિત થાય છે. આ નાટકને એ દૃષ્ટિએ તપાસજો. એમાં વપરાયેલી ભાષા જોજો. જે ગદ્ય-લખાણ સામાન્ય રીતે આપણે વાંચીએ છીએ તેનાથી આ કંઈ બાબતમાં જુદું પડે છે તે નોંધજો. આમાં વપરાયેલી બોલી ગુજરાતના કયા ભાગની હશે, અને તે પરથી લેખક સંબંધી કંઈ અનુમાન કરી શકાય કે કેમ તે તપાસજો. 'એ ને ઇયાંનો લોટો સાંજે રહે ભા !' 'આ કળશ્યો તમારે ત્યાં વિચારો ને અહીં રહેત તો દૂબળો પડી જત?' 'ઇને આંગળે રૂપિયાનું ઝાડ વાવેલું હશે.' વગેરે વાક્યો નોંધપાત્ર છે કે કેમ, અને હોય તો શાથી તે જોજો. **ટોચલી-લોટી. કુદાની પેઢમ**—પતંગિયાની માફક. **નુવે**—(નહુવે) ન હોય ત્યારે, ન છતાં. **ફેલંફેલા**—ફેક. **હાંકારો**—આવકાર. **પાતરપેટાં**—થોડું ખાનારાં. **લાતરીને**—નિચોવાઈને. **ઝાડ**—લપ.]

ખારણું ટકોરા

પાત્રો

નંદુ—વિધવા માતા

ચંચળ—ઓળખીતી બાઈ

બટુ—નંદુનો નાનો દીકરો

નયંતી—નંદુનો મોટો દીકરો

મુગટલાલ—નયંતીનો મિત્ર.

સૂચિત પાત્ર

પરભુ ગોર—નંદુના સ્વર્ગસ્થ પતિ

(મોડા ઉનાળાની આયમતી સાંજ)

[પડખે સ્ટેશન હોવાને લીધે શહેર ગણાતા એક કસબાના ઘોરી રસ્તા પરનું ઘર. એક જ પડાળના મોટા ઓરડાની સામી ભીતિ અભરાઈઓ ઉપર ડબા ગોઠવેલા

છે. એ જ ભોંતમાં ખારી જેવું એક ખારણું છે. ડાબી તરફ વાંસની ખપાટિયાંની ભોંતથી છૂટે પાંદેલું રસોડું છે. વળગણી ઉપર લૂગડાંના લખાયા લટકે છે. જમણી તરફ બે પગથિયાં ઊતરીએ એટલું નીચું આંગણું છે. તેને છોડે ખડકીનું ખારણું સ્પષ્ટ દેખાય છે.

લાકડાની પાટ ઉપર પથારી પાથરેલી દેખાય છે, ને હમણાં જ એમાંથી કોઈ ઊઠ્યું હોય એમ એાઢવાનો કામળો ઊંચો નીચો, અરવો નીચે લટકતો પડ્યો છે. પાટ નીચે આખી દુનિયા ખડકાયેલી છે. નીચે ખાનુમાં નંદુ ગોરાણી અને ચંચળબહેન વાતો કરતાં બેઠાં છે.

નંદુ ગોરાણીએ કાળો સાડલો એાઢેલો છે. મુંડાવેલું માથું અને આભૂષણ વિનાનો વેશ: તે સાચે જ માંદાં છે કે એવાં દેખાય છે એ સમજવું અધરું બનાવી મૂકે છે. ચાળીસની અંદરનાં હોવા છતાં બહુ ધરડાં લાગે છે. ચંચળબહેન ઘડાઈ ગયેલી વિધવા જણાય છે.]

નંદુ—[હાંફતાં હાંફતાં] તે...આ...તમે ન આવ્યાં હોત તો...તો... કોણ જાણે ક્યારે જાગત ? [નિસાસો મૂકી] મારે તો દિવસ ને રાત બધું એકાકાર થઈ ગયું છે !

[જ્યાં થઈ પાટને ખૂણેથી તપખીરની દાખડી લેવા કરે છે.]

ચંચળ—રહો, રહો, હું લઈ લઈ છું ! જરી હાંફ તો મટવા દો ! બેસો. હું હૈયે લગીર ! [દાખડી લે છે.]

નંદુ—[ધીરેથી] આ ઘરમાં રહીને હું હૈયે બેસવા વારે. આ જનમમાં તો આવવાનો દેખતી નથી. [બંને છીંકણીની ચપટી લે છે.] આ જીવો છો ને કે લગીર ખારણા લગણુ ગઈ એમાં તો આખો ડુંગરો ચઢી ગઈ જાણે. એવો હાંફ લાગ્યો છે ! ને દા'ડામાં દોઢસો વાર ખડકી ઉઘાડવા જવું પડે છે. જરી પૂંઠ વાળી કે કોક ને કોક આવીને ઊભું રહેતો ! [ચંચળ જરી ઊંકારો કરી જાય છે.] જો, જો ! બુત, તમારા પર નથી, પણ...

ચંચળ—ગોરાણી, હું તો...

નંદુ—એ શું બોલ્યાં ? તમે અહીં ક્યાંથી ? આપણે તો ઘડીક બેસીએ તો સુખદુઃખની વાતોય કરીએ.

ચંચળ—[સાડલાના છેડાથી નાક લૂછતાં] મારા મનમાં કે આજ ઘણા દનથી નંદુ ગોરાણીને મળી નથી તે મળતી આવું, ને...[અચકાતી]

પેલા પૂતમભાઈનો લોટો તમારે હાં રહી ગયો છે ને?—તે ઈયાંનો સંદેશો આયો છે કે લઈ આવજો, તે મેકું લેતી આવું.

નંદુ—કયા પૂતમભાઈ? [કાંઈ યાદ આવતાં] હા, હા, પેલા—અહીં દીકરાને દવા કરાવવા મહિનો માસ રહી ગયાતા એ! યુન, અહીં તો આખી દુનિયા આવે છે ને જાય છે, કેટલાંની સરત રહે? તે તમારે ને ઈયાંને શું ઓળખાણ?

ચંચળ—કાંઈ નહિ! પણ અમારા ગામના ખરા ને? આ પાંચમે મારા ભાણિયાના લગનમાં જવાની છું હારે લેતી જશ. કાંઈ લેવાદેવાનું મલેમલાવે નહિ, ને નકામી વેઠ!

નંદુ—આ પેલો પાટ હુંજ મૂકી રાખ્યો હતો. એવો ને એવો અકબંધ! એ ને ઈયાંનો લોટો સાબે રહે ભા!.....પણ યુન, તમે ખોટું નો લગાડતાં—કલ્લા વિના રહેવાનું નથી. આ કળશ્યો તમારે હાં વિચારે ને અહીં રહેત તો દુખજો પડી જત? અહીં આવત હારે પંડે લઈ નો જવાત?

ચંચળ—એ તો ગોરાણી, બધાંનાં મન મોટાં ઓછાં હોય છે? મૂંજ મારો પીચો! નકર, મહિના લગણુ તમારું ઘર આમું ખાઈ જાય, ને એક ટોચલી ખાતર મન બગારે, ડાહ્યો હોય તો?

નંદુ—ના, પણ, આ તો ફીક છે, મારી બાઈ, પણ પેલા મકનજી—અમારે નાહવાનીય સગાઈ નહિ; ને ‘મારા ગોરજીનું ઘર’ કરતા આયા; આયા હાં લગણુ તો કહું ફીક છે, પણ સવારે અંધારે અંધારે ઘેર નીકળ્યા તે ઈયાંના હજાર થીગડાંવાળા કોટને બદલે મારા જ્યાંતીના નવોનોક કોટ પહેરીને થયા હીંડતા તે આવજો ઘર દૂકડું! કોણ પગેડું કાઢવા નવરું બેઠું?નું?

ચંચળ—શેા કળજગ વ્યાખ્યો છે!

નંદુ—ને પેલો જગન્નાથ, હરિને લઈ ને મુંબઈ જતો’તો, તે અહીં રાતવાસો રહેલો! સવારમાં મુંબઈ જવાના કોડમાંને કોડમાં બાઈજી કપડાંની પોટલી ભૂલી ગ્યાં. પાછળથી તાર કયો કે પારસલથી પોટલી મોકલી આપજો. તે...બાઈ, ઈને તો આંગણે રૂપિયાનું ઝાડ વાવેલું હશે, પણ મારે આ મેમાનગીરી, ને ઉપરથી દખણ ક્યાંથી આલવી?

ઉમાશંકર જીવી

૨૨૯

ચંચળ—તમારે તો બધી મેરથી દંડાવાનું.

નંદુ—કાંઈ કહેવાની વાત નથી! ઇયાંને છતે, લોક આવતું જતું તે જાણતું નહિ, પણ.....

ચંચળ—જ્યાંતીભાઈને માથે આટલો બોલે—એ તો ગોરાણી, ગમે એવા મોટા લખેશરીની પણ કમ્મર વાંકી થઈ જાય! મને તો થાય છે કે પરબુ ગોર કેમ કરીને પૂરું કરતા'તા! એ તો તમારે જ પરતાપે આ!

નંદુ—આખો અવતાર મહેમાનોની ચાકરીમાં કાઢ્યો છે! દન ને રાત બેચા ચિતા ફૂદાની પેઠમ ફરતી ને એકલે હાથે બધા કામને પહોંચી વળતી!

ચંચળ—બાઈ, પરબુ ગોરની ઓળખાણ પણ કાંઈ નાનીસૂની? ગામગામના ઠાકોર, શેઠિયા, અમલદાર બધાં સાથે ઇયાંને બેસવા ઊડવાનું! સહુને ભાયગ કાંઈ એવી શાખઆબર ઓછી હોય છે?... ને તમારે ત્યાં તો એક વાર કેટલાં ગામે દૂઝતાં?

નંદુ—પણ એ તો બધાં વરખાસન ઈમના સંગથે ગયાં! રતરતને ફળમેવો ખાધો ખૂટતો નહિ, એ હવે તો ક્યાંય બેચો જડતો નથી. બાઈ, એ તો બે આંખોની શરમ છે! ઈમને નુ'વે હવે બધું ય ફલ્લંફલ્લા!

ચંચળ—[હઃખ દર્શાવી] એવી વાત છે!

નંદુ—પણ, ચંચીબુન, ઈમની હયાતીમાં તો પેટ પર પાટા બાંધીનેય ચલાવતાં, પણ હવે હજીય 'મારા ગોરજીનું ઘર' કરતું, વાટે કુટાતું કોઈ પણ માનવી મારે ત્યાં આવીને ઊભું રહે છે, તે જાય ને ઇયાંની પાસે ત્યાં...! [આંખા આકાશ તરફ તાકે છે.]

ચંચળ—પરબુ ગોરને કોઈથી ન પહોંચાય!

નંદુ—હું તો ત્યારે પણ હિંમત હારી જતી, પણ મને રોજ કહે કે, 'સાથે શું લઈ જવાનું છે? રામને આલ્થો અટકું રોટલો ખાવા કરતાં ખવરાવ્યો મીઠા લાગે!'

ચંચળ—દિલનો દરિયાવ આદમી!

નંદુ—મેં એક દન ભર શ્રાવણની મેઘલી રાતે એક વાટમારગુને ખારણે હાંકારો નો દીધો ત્યારે એ મને વઢ્યા નહિ, પણ ત્યાં જઈ

૨૩૦

સાહિત્યપદ્ધતિ

ને મોટેથી ઇને સાદ કયો. ઝમઝમ વરસાદમાં સાંભળ્યામાં ન આવ્યું કે શું, પણ વીસે મોટે પાછા આયા ને મને કહે કે, 'તારે છતે મારી આ આંખો મીંચાઈ જાય, ને હું કોક રાંકને પેટ પડું ને કોક દી બારણું ઠાકું, તો તું નોજ ઉઘાડે ને ? [રૈઈ પડે છે.]

ચંચળ—ગઈ ગુજરી ભૂલી જાઓ. બાઈ, બધું સંભારી સંભારીને રાંચે કાંઈ આરો આવવાનો છે ?

નંદુ—ના, પણ, હું મારા જ્યાંતીની પચ્ચી રૂપરડીમાંથી મહેમાનોની આગતાસ્વાગતા કરું છું. પણ મોઈનો મારો શલાવજ આકરો તે લગાર વારમાં તતડી ઊડું છું. આજ દસ મહિનાથી શમણામાં એ આવે છે : એ વીલું મોહું, હળવો ઠપકો ! ઇયાંનો જીવ મારે લીધે ઊંચો રહેતો લાગે છે !

ચંચળ—બાઈ, તમારી કરણીની વાત તો અમારે મન છે તો ! પારકા માટે ઘસાઈને આ અરધાં તો થઈ ગયાં છે ! ગોરાણી, શોક મૂકીને લગીર ઘરઆંગણું કરો, તો કાંઈક શરીર સુધરે ! દેહને ઘણી કષ્ટી આવી !

[એટલામાં ખડકીનું બારણું કાંઈ ખખડાવે છે. નંદુ ગોરાણી હાથ જમીન પર ટેકવીને ઊઠવા કરે છે. પણ ચંચળ જઈને બારણું ઉઘાડી આવે છે. એક જુવાન હાથમાં પોટકું લઈને પ્રવેશે છે.]

જુવાન—પરભુ ગોરના જ્યાંતીલાલ અહિં રહે છે કે ?

[અંદર આવે છે.]

નંદુ—હોવે, આવો !

જુવાન—અહિં છે ?

નંદુ—ના !

જુવાન—[રોકાઈને] ક્યારે આવશે ?

નંદુ—[ટૂંક પતાવતાં] એનો કાંઈ ભરોસો નહિ, આવે તો હમણાં આવે, ને રાતના બાર પણ વગાડે !

જુવાન—સારે એમને કહેજે કે અમૃતલાલને સાં મને મળે. મુગટલાલ કહેશે એટલે સમજી જશે—દેવગઢવાળા !

[જાય છે]

નંદુ—જુઓ છો ને? ગાડી આવી કે આપણે ત્યાં એકાદ મનેખ આવ્યું જ સમજે! અહીંથી ચોથે બારણે ધર્મશાળા ક્યાં નથી? પણ ફાણુ બાણે બધાંને ત્યાં જતાં કાંટા વાગે છે. હું કાંઈ આંગણે ફૂલ વેરી મૂકતી નથી!

ચંચળ—એ તો મૂળ આ રામજીમંદિરનો દવારો એટલે ને પરભુ ગોરને લીધે સહુના પગ આ ગમ જ વળે!

નંદુ—[નિસાસો નાખી] હું શું કરવા જીવ બાળું? મારાં પગલાંય હવે પાછાં વળવા લાગ્યાં છે!

ચંચળ—વલોપાત ન કરતાં હોં. આ કાલ ઊડીને પરભુ ગોરના પુનબળે જ્યાંતી ઊંચી પાયરી પર ચઢ્યો તો પોઆરા!!

નંદુ—[ફસકાં ભરતી] દેવ જેવા માણસ મારે પનારે ક્યાં પડ્યા? હું હીણા કરમની ઇયાંને વગોવવા વના બીજું શું કરી શકવાની છું?

ચંચળ—તમે તમારે ઈમનું ધ્યાન ધરો, ને રામજી રાખે તેમ રહો!

નંદુ—કહેનારે કહ્યું છે ને?—કે, સતી અસ્ત્રી દર્પણમાં દેખે તો અંદર ઈને પતિનું મોઢું દેખાય. દર્પણમાં તો મારે શું કરવા જીવું પડે, પણ કોઈ મેમાન આયો કે ઈમનું મોઢું મારા સામું હસતું મને દેખાય છે!

ચંચળ—દેવના ધામમાં છો, બાઈ! ને દેવ જેવા પરભુ ગોર!!

નંદુ—મારાથી આ જગા નહિ જીરવાય!

[અધખૂણું બારણું ઉઘાડીને હાથમાં બણવાની ચોપડીઓ લઈ બટુ પ્રવેશે છે. નંદુ ગોરાણી આંખો લૂછી દે છે.]

ચંચળ—કેમ બટુભાઈ? શેતા આગળો? મોટા મામલીદાર બનો, સારે ઘેર ગુમાસ્તી રાખવી પડે વળી!

નંદુ—[આનંદાતી] આ મારા બટુને તો બાલેટણુ બનાવવો છે. મારે જીવતે જીવત ઈને રાજનો દીવાન થયેલો દેખાવે છે!

બટુ—હવે થઈ ગયા ક્યારનાય! દીવાન તો નહિ, પણ દીવાનો બનેલો તો જરૂર દેખીશ!

ચંચળ—[આભી બનીને નેહ રહે છે.] બોલબોલમાં ફૂલ ઝરે છે. આ! ભાગ્યશાળીનાં પૂરવ જલમનાં પુન્ય, બીજું શું? [અરથી મિનિટ

શાંતિ. ઊઠવા કરતાં] એસો સારે, નંદુ ગોરાણી, અંધારે પાછું દેખાશે નહિ. વેળા છતી ઘેર પહોંચી જઈ !

નંદુ—બટુ ! [આંગળી ખતાવતી] પેલો કળશ્યો ચંચી મારીને આપ ને !

[બટુ આપે છે.]

ચંચળ—બા ! કશો વલોપાત કરને મા ! રામ-લક્ષ્મણ જેવા એ દીકરા છે તે, ધીરજ રાખશો તો, કાલ ઊડીને સોનાનું વા'ણું વાશે !

[નય છે.]

બટુ—બા, ચંચળ મારી ઘણે દા'ડે આ બાજુ ભૂલાં પડ્યાં ?

નંદુ—પેલા પૂનમલાલનો કળશ્યો અહીં રહી ગ્યો'તો તે લેવા આવ્યાં'તાં ! મારા ક.મ. જેવો તો હતો—ફૂટેલો ! પણ [શાંતિ. બટુને] બા, ને બેટા, ખડકી દઈ આવ ને ! [બટુ દોડતો બારણું વાસી આવે છે.] ક.મ. બટુ, તું આજે નિશાળેથી આવ્યો એવો ચિડાઈ ગયો ?

બટુ—એ તો, આ સાડાપાંચની ગાડીમાંથી કોઈ ઉતારુ હશે ને બા, તે મને પૂછે કે પ્રભુદાસ ગોરનું ઘર કયું ? સવારે અમથાલાલને સ્ટેશન સુધી મૂકવા જતાં પહોંચો પિરિયડ ચૂક્યો'તો એટલે એમની રીસ એના પર કાઢી : 'જાઓ, આજુ' ગામ છે, શોધી કાઢો ! મને કાંઈ બધાંના ઘરની એછી ખબર છે ?'

નંદુ—જીવાન હતો ? કાળી ટોપી ?

બટુ—ના, આ તો પાઘડીવાળા કોઈ મહેરબાન હતા... એ કોણ ?

નંદુ—એ વળી એક ભાઈ આવ્યા'તા. પણ ભગવાન વહારે ધાયા ને ઘંને સારી મત દીધી તે અમરતલાલને ત્યાં જઈ છું કહીને હોંડતો થયો !

બટુ—બા, આ તે ઘર છે કે ધર્મશાળા ? અહીં રહીને હું પરીક્ષામાં શું ઉકાળવાનો ? આપણે ઘર બદલી લઈએ.

નંદુ—પણ બેટા, ભાડું ક્યાંથી લાવીએ ? આ તો તારા બાપના નામને લીધે ભર્યું પૂર્યું ઘર આપણને મલ્યું છે એ કહો ને ?

બટુ—સારે શું કરશું ? નાના હતા સારે તો મહેમાનો આવતા એથી ઊલટી મજા પડતી. નવા નવા માણસો, ખાવાનું મળે, ખેલવાનું

મળે. પણ હવે તો ભારે પડે છે. એ તો તું જ આ બધું સહન કરી શકે બા !

નંદુ—એક તું મારી પીડા સમજે એવો છે ! બાકી મોટો તો તારા બાપ જેવો દાનો નીવડ્યો છે ! આમ ને આમ ચાલશે તો તારું ભણતર કથળી નો જાય ઈની મને ફિકર રહે છે !

બટુ—એ તો દીક છે. બધું થશે. આ પરીક્ષામાં નંજર આવે તો આવતા વરસ માટે પૂરતી સ્કૉલરશિપ મળે. પણ કોઈ વડી જાંબીને અભ્યાસ કરવા દે સારેને ?

નંદુ—હું યોછી કંટાળી નથી ! કોઈ ખડકી ખખડાવે છે ને મને તો હૈયામાં ફાળ પડે છે, કાળજી ડૂકડૂક કાંપે છે. બારણા પર કોઈના ટકોરા સાંભળું છું તે જાણે છાતી પર હથોડા નો ટિપાતા હોય ?

(ખડકી ખખડે છે. નંદુ ગોરાણીને ડિલે થયરાદી આવી જાય છે. બટુ કડક ચાલે ઉતાવળો જઈ બારણું ખોલે છે. જ્યંતીલાલ અંદર આવે છે. નંદુ ગોરાણી હોશમાં આવે છે. પણ જ્યંતી ઊભો રહે છે. પેલો જીવન મુગટલાલ પ્રવેશે છે, એટલે એની સાથે જ્યંતી આરડામાં આવે છે. નંદુ ગોરાણીના હોશકોશ ભડી જાય છે.)

નંદુ—[બટુ ધીમે] કેમ જ્યંતી ઓફિસમાંથી મોડો છૂટ્યો તો ?

જ્યંતી—[કપડાં કાઢતાં] ના, બા ! નવા બજારમાં ગોવિંદકાકા મળ્યા. ઘેર આવવા મેં ઘણું કરગર્યું, પણ ઉતાવળમાં હતા, એટલે એમને વીશીમાં જમાડવા રહ્યો તો ! સહેજ મોડું થઈ ગયું, ખરું બા ?... પણ ભગવાન બધું સારા કાળે કરે છે. નહિ તો આ મુગટલાઈ નો વાટમાં ભેટો થઈ ગયો એ ન થાત !

નંદુ—[નિસાસો મૂકે છે.] હાથપગ ધોઈ લો !

(જ્યંતી, મુગટલાલ સામે બારણેથી પાછળ વંડામાં હાથપગ ધોવા જાય છે.)

નંદુ—બટુ, સમજ્યો ને ? અક્કરમીનો પડિયો કાણો ! [ચોત્તેની કહેતી હોય તેમ. નાચું મોડું રાખીને] સવારે તૈયાર ટપ્પાં રસપોળી ઉપર પેલો અમથો આવીને દેવાયો ! નવાં દાળભાત કરી ખાધાં ! ને મારા મનમાં કે અત્યારે તમે નિરાંતે ખાવા પામશો, પણ તમારું કપાળ જ કોડિયા જેટલું ને ?

પુસ્તકાલય

બટુ—હું તો કહું છું કે રૂપિયે પાંચ શેરની ફેરી, આપણે મોટા કયા શ્રીમંત તો લાવીને શોખ કરીએ ? પણ મોટાભાઈની રીત જ.....

નંદુ—[મંજવણ ખસેડવા કરતી] કાંઈ નહિ, જે જેનું અંજળ-પાણી ખેટા !

(જ્યંતી બારણામાં દેખાય છે.)

જ્યંતી—મુગટભાઈ આ પીતા નથી. આપણે તો ચાલશે. રહેવા દે બટુ.

નંદુ—કેમ નથી પીતા ?

જ્યંતી—ખાંડ બિલકુલ ખાતા નથી.

નંદુ—બટુ, બધું મેલીને તું તારે ભાણું તૈયાર કર !

જ્યંતી—ખાવાનું તૈયાર છે ?

નંદુ—સવારનું છે ને ! તમે તૈયાર થઈ ને આવો.

(જ્યંતી અખોટિયાં લઈને જાય છે.)

બટુ—[અખોટિયું પહેરી બારણામાં બેસી થાળો પીરસે છે.] આ ! રસ તો પૂરતો છે, કાંઈ ફિકર નથી.

નંદુ—તમે આજકાલનાં છોકરાં પાતરપેટાં બહુ તો ! આ...તારા બાપ હોય તો એટલે તો ઈમને રેલોય નો પહોંચે.

બટુ—આ, સૂંઠનો ભૂકો કયો છે કે ?

નંદુ—જો, અંદર અભરાઈ પર વાડકીમાં !

(જ્યંતી, મુગટ અખોટિયાં પહેરી અંદર આવે છે. સીધા રસોડામાં જાય છે.)

એ તો...અમારે બટુને આ વગર વડીય નો ચાલે ! આ હું જોઉં છું ને કે દસ દસ વરસનાં છોકરાંને ગળેથી ખોંખારો વખૂટતો નથી, તે એ ખાંડના જ પરતાપથી ભલા ! ને ત્રીબત્રીસ વરસમાં માણસ લાતરીને પૂણી જેવો થઈ જાય છે, એય ખાંડની જ બલા ને ? વચડા કેવા ડાહ્યા હતા કે ગોળનું દડયું મન થાય ત્યારે ઉડાવી જતા !

બટુ—આ, તું પાછી ભાષણ આપવા મંડી પડીશ ! [અંદર] અહીં, ભાઈ, તમે બેસો ! ને મુગટભાઈ, આ તરફ !

નંદુ—અરે બટુ ! રસમાં આપણે સવારમાં ખાંડ નાખી'તી કે નહિ ? [સંકોચાતી, હસતી] આ તારા 'ભાષણ' પરથી સાંભરી આવ્યું ?

ઉમાશંકર જાળી

૨૩૫

બટુ—[રસોડામાંથી બહાર મોઢું કાઢી] જા, જા !

નંદુ—મામાના સમ ! તેં જ નાખી'તી ને ? હવે શું કરશું ?
હવે આટલો મોડો શાનો રસ ?

(અંદરથી જ્યંતીલાલનો અવાજ આવે છે.)

જ્યંતી—હવે એટલી ચપટી હશે તો કાંઈ વાંધો નથી ! ચાલ
બટુ, અપોશણ પીરસી દે એટલે 'હરહર મહાદેવ' કરીએ !

(બધા જમવાનું શરૂ કરે છે.)

બટુ—[મોંમાં કોળિયો હોય ને ખેલે છે.] બા, તારે ખાવાની
શી વાર છે ?

(અંદરથી સખડકાનો અવાજ સંભળાય છે. નંદુબાઈ આંગણા તરફ જવા કરે
છે. બારણે ટકોરા સંભળાય છે. નંદુ ગોરાણીથી ભોંય પર ખેસી જવાય છે. ગણુગણુ છે.)

નંદુ—આ એકના તો રસમાં ખાંડ નાખી ! તારામાં શું નાખીશ
વળી ? બિચારાં છોકરાંને કોઈ સખે ખાવાય દેતું નથી !

(અવાજ આવે છે : ખેલો ! ખેલો !!)

ભાઈ, આ નહિ ! ચોથે બારણે ધરમશાળા છે. (સ્વગત) અંધારું
થઈ ગયું છે તો બળ્યું !

(ફરી ટકોરા સંભળાય છે. નંદુ ગોરાણી બારણા પાસે જાય છે.)

મુસાફર—ખેલો ! ખેલો !!

નંદુ—કોણુ એ સાનસમજ વનાનું ? આ દવારો નહાય !

મુસાફર—ખેલો !...એક આટલી રાત પડી રહેતું છે.

(ટકોરા થાય છે.)

નંદુ—ધરમશાળામાં જાઓ ને ! પગ ભાંગી ગયા છે ?

(વધુ ટકોરા સંભળાય છે)

આ ક્યાંથીય જોડ વળગ્યું પાછું !

(એકાદ મિનિટ શાંતિ મેંસરે છે. છૂટકારાનો દમ ખેંચી, નંદુ ગોરાણી ખંડકી
ઉઘાડે છે. દૂર અંધારામાં કંઈ જોતી હોય એમ ભવાં પર હથેળી ટેકવી તાકી રહે છે ને
એકદમ ચીસ પાડી બેઠે છે.)

એ ! આવો ! આવો !! પાછા આવો !!! મારા સમ છે તમને !

૨૩૬

સાહિત્યપદ્ધતિ

બટુ—શું છે બા ? ગાંડી !

[ખાતાં ખાતાં બિડીને બટુ દોડતો આવે છે.]

નંદુ—[બહાર તાકતી] પાછા વળો ! તમારા પંડનું ઘર છે ને વળી પૂછવા રહ્યા ?

[બારણાની બારસાખ પર કપાળ ફેટે છે.]

બટુ—આ કોના ઉપર આટલો પ્રેમ બિભરાઈ આવ્યો વળી ? કોણ હતું, બા ?

નંદુ—[રોતી] હવે કોઈ નહિ આવે આપણે બારણે; ખેટા ! આવે તોય મારે ઓછું...?

બટુ—એમાં રુએ છે શા સારુ પણ ? કોણ હતું ?

નંદુ—[બાણે ભાન વગર] એ જતા રહ્યા છેવટ, મારે પાપે !

બટુ—[મુંઝાઈને] બા !

નંદુ—એ જ પાવડી, પેત્રો લીત્રો ખેસ ને બટુ, ત્રિશંભરદાસવાળી પેલી લાકડી પણ મેં હાથમાં દેખી તો !

બટુ—કોના હાથમાં ? મારા આપાના...?

[પડે છે]

સ્વાધ્યાય

૧. આ નાટકમાં આવતાં મુખ્ય પાત્રોનો પરિચય આપો.

૨. નંદુ ગોરાણીના પાત્રની તમારા મન પર શી છાપ પડી તે જણાવો.

૩. આ નાટક લખવામાં લેખકનો કંઈ હેતુ હશે ખરો, કે વાત કહેવા ખાતર એ લખાયું છે તે કહી શકશો ?

૪. આમાંનાં પાત્રોમાંથી સૌથી વધુ સહાનુભૂતિને યોગ્ય ક્યું પાત્ર છે ?

૫. આ નાટકમાંથી, બોલાતી ગુજરાતી ભાષામાં કેવી શબ્દશક્તિ રહેલી છે તે બતાવવા, થોડાંક વાક્યો સૂચવો.

૬. ‘બારણે ટકોરા’ મથાળું કેટલે અંશે સાર્થ છે તે ચર્ચો.

આપણા સાહિત્યનું વિહંગાવલોકન

૧

પ્રાચીનકાળ

આપણી ભાષાનું આયુષ્ય હજી પૂરું હજાર વરસનું પણ થયું નથી છતાં તેનું ખેડાણ એટલા બધા—અને કેટલાક તો બહુ ઊંચી કોટિના એવા—લેખકોને હાથે થયું છે કે આઠ દસ પૃષ્ઠમાં તેની રૂપરેખા આંકવી મુશ્કેલ છે. છતાં ભાષા અને સાહિત્યના વિકાસનો કાંઈક ખ્યાલ આવે એ રીતે આપણે પાછલા કેટલાક સૈકાઓ પર ઊડતી નજર કરીએ.

હિંદમાં સંસ્કારી વર્ગ જ્યારે સંસ્કૃત બોલતો ત્યારે સામાન્ય જનસમાજ પ્રાકૃત ભાષામાં વ્યવહાર ચલાવતો. આમ સંસ્કૃત અને પ્રાકૃત બંને બેડાબેડ વપરાતી. જેમ સિક્કા વપરાશથી ઘસાય છે તેવું જ કાંઈક શબ્દોનું પણ લાગે છે. તેમાં ફેરફાર થયા જ કરે છે. લોકોની બોલચાલની ભાષા પ્રાકૃતમાં ફેરફાર થતા ગયા અને કાળે કરીને તેમાંથી એવી એક ભાષા બની જેને વિદ્વાનોએ અપભ્રંશ (અગડેલી—અશુદ્ધ ભાષા) તરીકે ઓળખાવી. આ અપભ્રંશનો જે એક પ્રકાર આપણા પ્રદેશમાં વપરાશમાં હતો તે ગૌર્જર અપભ્રંશ. એમાંથી ધીમે ધીમે ગુજરાતી ભાષા બંધાવા પામી. આપણે અત્યારે બોલીએ છીએ તે રૂપ તો ગુજરાતીને હજી હમણાં ત્રણ ચાર સદીથી જ મળ્યું છે. નરસિંહમીરાંનાં ભજન આપણને ધીરેધીરે અત્યારની ભાષામાં મળે છે તે ઉપરથી એમ ન માનવું કે ઠીક તેમના સમયથી ભાષાનું રૂપ એવું હતું. તે ભજનો લોકોના કંઠમાં વસેલાં હોઈ પેઢીએ પેઢીએ તેમાં ફેરફાર થતા ગયેલા. નરસિંહનાં કાવ્યો તેના સમયની જ ભાષામાં આપવામાં આવે તો આપણને સમજવાં મુશ્કેલ પડે.

પ્રેમ-શૌર્યનો પ્રવાહ

અત્યારનું રૂપ આપણી ભાષા પામી સાંસુધીના વિકાસનો કડીબંધ ઇતિહાસ આપવાનું આ સ્થાન નથી. પણ અપભ્રંશના થોડાક દુહા વાનગી

૧. સંસ્કૃતમાં ફેરફાર ન થયા કેમ કે કાળજીપૂર્વક તેનું વ્યાકરણ રચીને તેને સંસ્કૃત (સુધારેલી, સંસ્કારવાળી,) બતાવવામાં આવી હતા. તેમાંથી તે ચસકી શકે એમ ન હતું, જ્યારે અલણ લોકની બોલચાલમાં તો પરિવર્તન થયે જ ગયાં.

રૂપે અહીં ઉતારીએ છીએ. જેથી આપણી ભાષાની જનનીને અને તે ભાષા બોલનાર પૂર્વજોની ઊંચી ભાવનાઓનો કાંઈક પરિચય મળે :

પુત્રે જાએ કવણ ગુણ અવગુણ કવણ મુએણ,
જા બપીકી ભુંહડી ચંપિજાઈ અવરેણ ?
(દીકરા જનમ્યે કોણ ગુણ, અવગુણ કોણ મર્યાથી,
જે બાપુકી ભુંહ તે ચાંપી જાય બીજાથી ?)
ભલ્લા હુઆ જી મારિયા, બહિણિ, મહારા કનુ;
લલ્લે જંતુ વચસિઅહુ, જઈ લગ્ના ઘરે એનુ.
(ભલું થયું હે બહેન, જે રણ મુજ કંથ મરાયો,
હું લાજત સખીમાં, ઘરે ભાગી હોત જે આવ્યો.)
અમ્હે થાવા, રિઉ બહુઅ, કાયર એમ્વ ભણુનિ;
મુદ્દિ નિહાલ હિ ગયણુલુ કઈ જણુ જોણુ કરનિ.
(થોડા અમે ને રિપુ ઘણા, કાયર એમ ભણે;
માથે જે, કે ગગનતલ કોણ ઉભસ કરે.)
જવિઉં કાસુ ન વલ્લહઉં, ધણુ યુણુ કાસુ ન ઈકુ ?
દોણિણુ વિ અવસરનિવડિઆઈં તિણુ સમ ગણુઈં વિસિકુ.
(વહાલું ન કોને જીવતું, ધન કોને નહિ ઈષ્ટ ?
અવસર આવ્યે બેયને તુણુ સમ ગણે વિશિષ્ટ.)
બાંહ વિછોડવિ જાહિ તુહું હઉં તેવંઈ કે દોસુ,
હિઅયકિઉ જઈ નીસરહિ જાણુઈ મુજ સરોસુ.
(બાંહ વછોડી જાય તું એમાં તે શો દોષ ?
રહ્યામાંથી નીસરે તો જાણું, મુજ, સરોપ.)
વાયસુ ઉડાવનિઅએ પિઉ દિઠઉ સહસતિ,
અધ્યા વધયા મહિહિ ગય, અધ્યા કુદ્દ તહતિ.
(ઉડાડતી હતી કાગ ત્યાં સહસા દીડો નાથ,
અર્ધ બલેયાં પડી ગયાં, તહહહ કુટયાં આધ.)

વિરહથી કાયા એટલી બધી દુર્બળ હતી કે નમીને કાંકરો લેવા જતાં હાથનાં અર્ધાં બલેયાં નીચે સરી પડ્યાં, ત્યાં એકાએક પતિદર્શન થતાં તેના આનંદથી એટલી બધી પ્રકુક્ષતા અનુભવી કે રહી ગયેલાં અર્ધાં નાનાં પડવાથી તૂટી ગયાં.)

પ્રેમ અને શૌર્યથી ઊછળતી પ્રજાએ આપણને ગુજરાતી ભાષા આપી છે. એ હકીકત પ્રત્યેક ગુજરાતી બાળકે જીવનમાં વણી રાખવી જોઈએ.

ધીરે ધીરે ભાષા, શ્રી મુનશીનો શબ્દ વાપરીએ તો ‘ગુજરાતીતા’ પામતી ગઈ. આ ગુજરાતીતા સેંકડો કવિઓ થયા છે. તેમાં જૈન કાવ્યો^૧ પાંચસો-સાતસો જેટલા છે અને દયારામ સુધીના જૈનેતર^૨ (જૈન સિવાયના) કવિઓ અઢીસો લગભગ છે. આપણે કવિઓ કરતાં કવિતાના પ્રવાહોનો પરિચય કરીએ.

ઉપર અપભ્રંશના દુહા આખ્યા છે તેમાં તરવરતાં પ્રેમ અને શૌર્યનાં કાવ્યોનો પ્રવાહ તે પ્રથમ ધ્યાન ખેંચે છે. અસાધ્ય તે ‘જિમ વનિ ભૂલી હરણાલી’ એવી ‘હંસાવલી’ની કથા ગાઈ છે, અને મોડાસાના મુસલમાન કવિ અબ્દુર રહુમાને ‘સંદેશકરાસ’માં વિરહિણીનો સંદેશ ગૂંથ્યો છે. ઈડરનો શ્રીધર વ્યાસ શૌર્યગીછળતો ‘રણમદલ છંદ’ બુલંદ સ્વરે લલકારે છે. આ બધા કવિઓ તે આપણા ‘આદિકવિ’ ગણાતા નરસિંહની પહેલાંના છે એ લક્ષમાં રાખવાનું છે.

આ પ્રવાહ પાછળથી પણ ચાલુ રહ્યો છે. પદ્મનાભનું ઐતિહાસિક ‘કાન્હડદે પ્રબંધ’ આપણી ભાષાના ઇતિહાસની દૃષ્ટિએ પણ વળું કીમતી છે. પ્રેમવિષયક કાવ્યોનો પ્રવાહ પણ પાછળની ‘રૂપસુંદર કથા’ જેવી કૃતિઓમાં ચાલુ દેખાય છે. પણ ધીમે ધીમે ભક્તિ અને આખ્યાનોના પ્રવાહ વધતા ગયા અને પ્રજા પરવશ થતી ગઈ તેમ એ લુપ્ત થઈ ગયો અને છેવટે ગઈ સદીમાં નર્મદે એને પુનર્જિવિત કર્યો.

ભક્તિનો પ્રવાહ

ઈ. સ. ના દસમાથી તેરમા સૈકા સુધી આખા દેશમાં ભક્તિનું પ્રચંડ મોઝું ફરી વળ્યું. છેલ્લા કેટલાક સૈકાઓમાં દેશ પર અનેક વિદેશી પ્રજાઓએ હુમલા કર્યા હતા. તેની સામે પોતાની સંસ્કૃતિ ટકાવી રાખવાનો ભક્તિ એ સૌથી મોટો ઇલાજ હતો. વૈષ્ણવ ધર્મે ભક્તિનો પ્રચાર દેશભરમાં કર્યો, લોકોએ પોતાની સંસ્કૃતિનું ભાવભર્યું સરળ

૧. જૈન કવિઓની હકીકત ‘જૈન ગુર્જર કવિઓ’માં શ્રી. મોહનલાલ દલીયંદ શાહ વિગતે આપી છે. ‘આનંદકાવ્યમહોદધિ’માં તે કવિઓની કૃતિઓ સંગ્રહાઈ છે.

૨. શ્રી. કેશવરામ કા. શાસ્ત્રીએ ‘કવિચરિત’ના ભાગોમાં જૈનેતર કવિઓનો પરિચય કરાવ્યો છે.

સુંદર ભજનો વડે સંરક્ષણ કર્યું. આ ભક્તિસાહિત્ય સામાન્ય જનસમાજને પણ પોતાના રસમાં તાણી જાય એવું હતું, અને યોગ્ય રીતે તે “વૈષ્ણવ વેદ”ના નામથી ઓળખાયું. ગુજરાતમાં ભક્તિના ગાયકોમાં અગ્રણી નરસયો દિવેટિયો હતો એને એકવાર ‘લાભીએ મૂરખ કહી મેહેણું દીધું.’ નરસિંહને એ ‘વચન વાગ્યું’ અને ‘એક અપૂર્ણ શિવલિંગનું વન માંહે જઈ પૂજન કરીધું.’ શિવે પ્રસન્ન થઈ એને દિવ્યશ્તુ આપીને કૃષ્ણની રાસલીલા દેખાડી. એ રાસલીલામાં મશાલ લઈને નરસૈયો ઊભો રહ્યો અને દિવેટ બળી ગયા પછી પોતાનો હાથ બળવા માંજો તેની પણ એણે પરવા કરી નહિ. આ દંતકથા નરસિંહની તલ્લીનતાનો સાચો ખ્યાલ આપે છે. એના જેવાં મસ્તભક્તિનાં અને તન્મયતાનાં ગીત ભાગ્યે જ કોઈએ ગાયાં હશે. પોતે રાધા બનીને કૃષ્ણનાં એણે ગોપીભાવે ગીત ગાયાં છે. વાણી અત્યંત સરળ, વેધક અને આરતવાળી છે. કવિતામાં ચિત્રો ઉઠાવવાની કળામાં નરસિંહ અબ્બેડ છે. મીરાંબાઈ રાજપૂતાનાનાં હતાં, પણ દ્વારકાધીશને આશરે આવીને ગુજરાતમાં રહ્યાં હતાં. એમનાં પદો હૃદયની સચ્ચાઈભરી અને મુલાયમ લાગણીના પુવારા જેવાં છે. ‘મીંકે પ્રભુ ગિરિધર નાગર’ એ શબ્દો સદીઓથી ગુજરાતમાં બહુ લાડીલા થઈ પડ્યા છે. આપણા સૌથી વધારે સમર્થ એવા કવિ નરસિંહ મહેતાથી આ પ્રવાહ પોષાયો હતો. વળી એની ભક્તિગંગામાં મીરાંની મસ્ત યમુના મળી પછી તો પૂછવું જ શું? આ પ્રવાહમાં આપણા અનેક કવિઓએ પોતપોતાનો યત્કિંચિત ફાળો આપ્યો છે. છેક દયારામ સુધી (ઈ. સ. ૧૮૫૨) આ પ્રવાહ ચાલ્યો. અને પછી લુપ્ત થઈ ગયો એમ માનવાને કારણ નથી. માનવહૃદય છે લાંસુધી એ છેક લુપ્ત થઈ શકશે કે કેમ એ પણ શંકાસ્પદ છે. અર્વાચીનયુગના મહાન કવિ શ્રી. નાનાલાલે પોતાના ઉપનામ માટે ‘પ્રેમભક્તિ’ શબ્દો પસંદ કર્યા હતા અને ‘મારાં નયણાંની આળસ રે ન નીરખ્યા હરિને જરી’ જેવાં આરજીભર્યાં ભજન પણ ગાયાં છે. શ્રી. મેઘાણી, શ્રી. સુંદરજી બેટાઈ અને શ્રી. પ્રહલાદ પારેખ આ પ્રવાહના છેલ્લા અત્યારના પ્રતિનિધિ છે.

પૌરાણિક પ્રવાહ

પુરાણોમાંથી વારતાઓ ઉપાડીને રસિક રીતે લોકો આગળ તે રજૂ કરવી અને તેમને આનંદ સાથે યોગ્ય આપવો એ ઉચ્ચ આશયથી આપણા અનેક કવિઓએ આખ્યાનો રચ્યાં છે અને એ તે તે કવિના સમયમાં અત્યંત લોકપ્રિય થયાં હોવાનો પાકો સંભવ છે. ગુજરાતમાં માણુભટ્ટો આવાં આખ્યાનો ગામોગામ અને શેરીએ શેરીએ લલકારતા. આ સંસ્થા હવે મૃતપ્રાય છે. મોટાં શહેરોમાં આજે ક્યાંક ખૂણેખાંચરે બદલાયેલા જમાનાને અનુકૂળ થવા મથતાર માણુભટ્ટો હારમોનિયમની સાથે સૂર ખેંચતા નજરે પડે છે. પણ જ્યારે ઊંચા પ્રકારનાં કાવ્યોની આ જ માણુભટ્ટો ગામોગામ પરખો ખેસાડતા હશે, તે સમયની કલ્પના કરવા જેવી છે. ભાલણ, નાકર, વિષ્ણુદાસ, ભાઉ, વૈકુંઠ, વિશ્વનાથ જાની, એમ આખ્યાનકારોની લંગાર ચાલી આવે છે. એકએકને ટપી જાય એવા એ કવિઓ છે : સાં આખ્યાનકાર-શિરોમણિ આવે છે મહાકવિ પ્રેમાનંદ. નરસિંહ સુદામાચરિતથી આ આખ્યાનપદ્ધતિની શરૂઆત કરી હતી. ભાલણે એ નળાખ્યાન લખ્યાં. નાકર, વિષ્ણુદાસ, ભાઉ અને વૈકુંઠે મહાભારતમાંથી પદ્ધાનુવાદ આપ્યા. નાકરના નળાખ્યાનમાંથી ખુદ પ્રેમાનંદ જેવાએ પણ કેટલીક વસ્તુઓ અપનાવી, એવી એની સજેકતા છે. વિશ્વનાથે નરસિંહ મહેતાનું ચરિત્ર ગાયું. પ્રેમાનંદે નળાખ્યાન, સુદામાચરિત અને કુંવરબાઈનું મામેરું એ ત્રણ આખ્યાન પહેલાંના કવિઓએ ગાયેલાં છતાં ફરી ગાયાં. પણ એના હાથમાં એ અમરકૃતિઓ બનવા પામી. એણે એ સિવાય ઘણું લખ્યું છે, જેમાં દશમ સ્કંધ એ પ્રૌઢાવસ્થાની કૃતિ હોઈ રસજમાવટની દૃષ્ટિએ ખાસ નોંધપાત્ર છે. પ્રેમાનંદની ભાષા સરળ, સંસ્કારી અને રસવાહી છે. પાત્રોલેખનની અને પ્રકૃતિવર્ણનની એની શક્તિ અત્યંત ઉચ્ચ કોટિની છે. ગમે તે રસની જમાવટ એ કુશળતાથી કરી શકે છે. એની રચનાઓમાં પૌરાણિક પાત્રો પૌરાણિકતા છોડીને ગુજરાતીતા ધારણ કરે છે. એનાં કાવ્યોમાં ગુજરાતનું જીવન ધબકતું દેખાય છે. એની જો કોઈ ખોડ હોય તો તે હાસ્યરસ જમાવતી વખતે કોઈ કોઈ વાર એ હલકી ભૂમિકાએ ઊતરી આવે છે એ છે. પણ કદાચ તે એને પોતાના શ્રીતાવર્ગનું રંજન કરવા માટે કરવું પડ્યું હોય. એની પહેલાં કે પછી એટલી સફળતાથી

કોઈ એ આખ્યાન લખ્યાં નથી. મામેરું, સુદામાચરિત અને નળાખ્યાન આપણા સાહિત્યની ઉત્તમોત્તમ કૃતિઓમાંની છે અને કોઈ પણ ભાષાસિકે તેનો રસાસ્વાદ લીધા વગર રહેવું જોઈ એ નહિ. આખ્યાનોનો પ્રવાહ પછીથી મંદ પડી ગયો. દયારામે અભિલાખ્યાન લખ્યું પણ તેમાં બહુ કસ નથી. દલપતરામના વેનચરિત્રને નવી ઢાળનું આખ્યાન ગણી શકાય. કથાઓનો પ્રવાહ

ધાર્મિકતાનો પ્રચાર કરવાનો જેનો મુખ્ય હેતુ ન હોય એવી રંજન-પ્રધાન કથાઓ આપવાની પદ્ધતિ જૂના સમયથી પ્રચલિત હતી. આપણું જૂનું સાહિત્ય માત્ર ધાર્મિકતાનું છે એ માન્યતા હવે ક્યારની ખોટી ઠરી ચૂકી છે. ભાલણે બાણની કાદવરીનો પદ્ધાનુવાદ આપ્યો હતો અને તે આપણા સાહિત્યની એક ઉત્તમ સિદ્ધિ છે. સદયવત્સકથા અને બીજી સામાજિક વાર્તાઓ પણ કવિઓએ આપી હતી. પ્રેમાનંદ સુધીના સમયમાં પૌરાણિક આખ્યાનોની પદ્ધતિનો કસ એટલો બધો કાઢવામાં આવ્યો હતો કે પ્રતિભાવાળા કવિએ નવો માર્ગ જ લેવો રહ્યો. આ કાર્ય શામળને માથે આવી પડ્યું. તેણે અનેક સામાજિક અને ચમત્કારિક વાર્તાઓ લખી સરળ સંસ્કારી અને ધોધમાર પદ્યમાં એ રજૂ કરી. માતર તાલુકાના સિંહજી ગામના રખીદાસ નામના પાટીદારે ગમાન બારોટને ખાસ મોકલી અમદાવાદ ગોમતીપુરથી એને પોતાને ત્યાં બોલાવી મંગાવ્યો અને તેની પદ્યકથાઓથી ખુશ થઈ પસાયતું કાઢી આપ્યું. આ રીતે પછાત વર્ગમાં શામળે કવિતાની સતિ રેલાવી તેમને મનરંજન સાથે 'છપ્પા'ઓ દ્વારા સદ્બોધ આપ્યો. આ પ્રવાહ શામળ પછી લુપ્ત થઈ ગયો. દલપતનર્મદથી વળી પદ્યમાં કથા કહેવાનો ચાલ શરૂ થયો છે. નવા કવિઓ પણ ખંડકાવ્યો, કથાકાવ્યો વગેરે લખે છે.

વૈરાગ્યનો પ્રવાહ

વૈરાગ્યની છાંટ નરસિંહમાં કાંઈક હતી, પણ ભક્તિના રંગ આગળ વૈરાગ્યનો ભગવો દેખાતો ન હતો. એ ભગવો તો અખામાં જોવા મળે છે. બનવા ભોગ છે કે ભક્તિપ્રવાહનો અતિરેક થયો હશે અને તેની સામે કંટાળીને અખાએ અકળાટથી કહ્યું હશે 'રમે અખા તું એવું લવે.' એણે જ્ઞાનને આગળ કર્યું અને ચોટદાર મર્માળા છપ્પા લખી લોકોની અધશ્રદ્ધા એણે ખંખેરી. એની વાણી કાંઈક અલુગ પણ

ભારે જોસાવાળી અને કંઠે વસી જાય એવી છે. એનું ખડખડાટ હાસ્ય એ ગુજરાતી સાહિત્યનું મહામૂલું ધન છે. અને જોવાનું તો એ છે કે આ વસ્તુ પ્રેમાનંદના આવતા પહેલાં આપણને મળી ચૂકી હતી. આમા પછી પ્રેમાનંદ શામળે પોતપોતાના મૌલિક માર્ગો (આખ્યાનો અને કથાઓના) ડીઘા પછી ગુજરાતી સાહિત્યમાં કંઈક સુકવણા જેવું દેખાય છે. ભોજ ભગતના 'ચાખામા' અને ધીરાની 'કાશીઆ'માં વૈરાગ્યના ઉદ્દગારો છે. વચ્ચે ભક્તિનો પ્રવાહ કાળના રેતીથરે તળેથી ડોકિયું કરે છે. વલ્લભ મેવાડો ગુજરાતમાં ધર્મપ્રોકાર ચાલવા માંડેલી માતા-ભક્તિ આવેશવળી વાણીમાં ગાય છે. રાજે, મીઠો, રત્નો, રઘુનાથદાસ, થોભણુ, પ્રીતમ વગેરે અનેક કવિઓ કૃષ્ણનાં ગીત ગાઈ ભક્તિના પ્રવાહને આગળ ધપાવે છે. એવે સ્વામીનારાયણ સંપ્રદાયના કવિઓ પ્રેમાનંદ-સખી, દેવાનંદ, નિષ્કુળાનંદ વગેરે ભક્તિ અને વૈરાગ્ય એ બંને પ્રવાહોને પુષ્ટ કરે છે. છેલ્લે આવે છે દયારામ. તે ભક્તિપ્રવાહને ઘડીભર જીવંત કરી મૂકે છે અને આપણને રસનીગળતી 'ગરબી' આપે છે. મદ્દુતા, સરળતા અને ઘરગથ્યપણામાં એની ભાષા અબેડ છે. અહીં એક બે વાત તરફ ખાસ લક્ષ ખેંચવાની જરૂર જણાય છે. પ્રથમ તો એ કે શામળથી દયારામ સુધીના અનેક નાના મોટા કવિઓ તે ઉવેખવા જેવા નથી. એક નરભાનો જ દાખલો લો. એનું 'નાણું આપે નરભો રે' એ કેવું લાક્ષણિક કાવ્ય છે ! બીજું, પાંસીઓ જે અહીં આઠમી સદીમાં આવીને વસ્યા તેમનામાંથી પણ કેટલાકે પોતાના ધર્મગ્રંથોના ગદ્ય અને પદ્ય અનુવાદ કર્યા છે એ ભૂલવું જોઈએ નહિ. જૈનોની વાતમાં તો વિગતે આપણે અહીં ઊતરી શક્યા જ નથી. પરંતુ તેમણે પણ ભક્તિનું, આખ્યાનનું અને કથાનું અઢળક સાહિત્ય પોતાના ધર્મને લોકપ્રિય બતાવવા માટે રચ્યું છે. દયારામ પૂર્વે આપણી પાસે ધર્મિકતાનું જ સાહિત્ય હતું, સંસ્કૃત છંદોમાં રચાયેલી કવિતા ન હતી, ગદ્યનું અસ્તિત્વ ન હતું, એવા જે ભ્રમો સાહિત્યમાં ચાલતા હતા તે હવે ખોટા ઠર્યા છે તે તરફ ધ્યાન ખેંચવું જરૂરી ગણાયે છીએ.

૨

અર્ચાચીન કાળ

આમ અનેક નાના મોટા પ્રવાહોથી પુષ્ટ થતી આપણી

સાહિત્યગંગા જેમ જેમ આપણા યુગની નજીક આવતી જાય છે તેમ તેમ એના પ્રવાહમાં બીજાં અનેક નાનાં મોટાં વહેણો ભળતાં નજરે પડે છે. એવા એક પ્રવાહમાં અતિ સમર્થ—બ્રહ્મપુત્રા જેવો—જે સહેજે આપણી નજરે પડે છે તે યોગણીસમી સદીથી આપણાં પ્રજાકીય અને સામાજિક જીવનમાં જે મોટા મોટા ફેરફારો થઈ રહ્યા છે તેને આભારી છે. એ ફેરફારોમાં અંગ્રેજી રાજ્યની સંસ્થાપના, યંત્રોના વિસ્તાર, પરિણામે ભૌગોલિક મર્યાદાઓનો લોપ, નવી નવી અને વિશાળ ક્ષિતિભેદના ઉદ્યાદ, વિદ્યાપીઠોની સ્થાપના, તેને પરિણામે અંગ્રેજી સાહિત્ય અને અંગ્રેજી સાહિત્ય દ્વારા વિશ્વસાહિત્યનો પરિચય, સંસ્કૃત અને ફારસીને અભ્યાસક્રમમાં બીજી ભાષા તરીકે સ્થાન મળતાં એ ભાષાઓની સાહિત્ય-સમૃદ્ધિની વધુ વિશાળ સમૂહમાં વ્યાપક બનેલી અસર—આ બધાંને પરિણામે જાણે બ્રહ્મપુત્રાના મિલન પછી વિશાળ બની ગંગા જેમ અનેક ધારે વિહરે છે તેમ આપણું સાહિત્ય પણ અનેક ધારે વહેવા મંડ્યું. એ ધારાઓની એ મુખ્ય શાખા અને અસંખ્ય ઉપશાખાઓ આપણે જોઈ શકીએ છીએ. મુખ્ય શાખાઓ તે ગદ્ય અને પદ્ય. ગદ્યની શાખાઓમાં નવલકથા (તેની વળી સામાજિક, રાજકીય, ધાર્મિક એવી એવી અનેક ઉપશાખા), નવલિકા, નાટક, નાટિકા, નિબંધ (તેની પણ વિવેચનાત્મક, ચિન્તાત્મક, વર્ણુનાત્મક, હાસ્યપ્રધાન, સ્વૈરવિહારી—એવી એવી અનેક ઉપશાખા)—એવી અનેક શાખા ઉપ-શાખાનો સમાસ થાય છે; અને પદ્યપ્રવાહની ઉપ-શાખાઓમાં તેના બહિરંગ અને અંતરંગ પ્રમાણે પ્રવૃત્તતાં જુદાં જુદાં અનેક સ્વરૂપો આવે છે. જેમકે બહિરંગ પરત્વે ગેય અને પાઠ્ય એવા ભેદો. તેમાંય પાછા પેટા વિભાગો; જેવા કે ગેયમાં રાસ, ગરબા, ગરબી, ભજન, ગીત વગેરે. અને પાઠ્યમાં સોનેટ, ખંડકાવ્ય, કથાકાવ્ય વગેરે. અંતરંગ પરત્વે પણ પાછી અનેક ઉપ-શાખાઓ—જેમકે પ્રકૃતિ કાવ્ય, ભક્તિ કાવ્ય, રાષ્ટ્રપ્રેમનાં કાવ્ય, પ્રણયકાવ્ય, ચિરહ કાવ્ય, સામાજિક કાવ્ય, મૃત્યુવિષયક કાવ્ય—આવા આવા અસંખ્ય પેટા વિભાગો પાડી શકાય. ગદ્ય અને પદ્યના આ જુદા જુદાં અનેક પ્રવાહો અને તેમનાં અસંખ્ય વહેણોના શક્ય તેટલા નમૂનાઓ ‘સાહિત્યપદ્ધતિ’ના ત્રણે ભાગમાં મળીને આપ્યા છે. આ બધા પ્રવાહોએ હજી પૂરો

એક સૈફો જોયો નથી. અને એ દૃષ્ટિએ આપણને એ તદ્દન પરિચિત જોવા છે. એનો ઉદય કેવી રીતે થયો એનો ઇતિહાસ જાણવા જોવો છે.

ગદ્ય-પ્રવાહ

જૂના પ્રવાહના વિહંગાવલોકનમાં આપણે પદ્યના જ પ્રવાહો ચર્ચ્યા છે, એ જોતાં આજના આપણા એક નાનકડા વિદ્યાર્થીને પણ શંકા થવા સંભવ છે કે, ‘શું જૂના વખતમાં પદ્ય જ હતું કે માત્ર પદ્યના પ્રવાહો જ વર્ણવ્યા છે?’ એ શંકા નાખી દેવા જેવી તો નથી જ. અગાઉ ગદ્ય ન હતું એવું તો નહોતું જ તે તો આપણે ઉપર જોયું; પણ એક સાહિત્ય-પ્રકાર તરીકે ગદ્યરૂપ વ્યાપક બની શક્યું ન હતું. છેલ્લાં પેણોસો વર્ષમાં એ અતિવ્યાપક બન્યું તે મુદ્દાલગાને આભારી છે. એ જોવા જેવું છે કે દુનિયાભરમાં સાહિત્યનાં એ બે અંગો—ગદ્ય અને પદ્યમાંથી સૌથી પહેલું પદ્ય ખેડાએલું છે. ગદ્ય તો દરેક દેશમાં સાહિત્યના એક વાહન તરીકે બહુ મોડું આવ્યું. એનું મુખ્ય કારણ એ કે મુદ્દાલગાની રીઝ પહેલાં સ્મરણશક્તિ ઉપર ઘણો આધાર રાખવો પડતો—અને એ દૃષ્ટિએ પદ્ય ઝટ મોઢે ચઢે એવું હોય છે. વળી પદ્યમાં બહુ ટૂંકાણુમાં પણ કહી શકાય છે. આ બધાં કારણોને લઈને ગદ્ય પહેલાં પદ્ય ખેડાયું. પણ આજે તો હવે બંને પ્રકારો સારી રીતે ખેડાય છે.

અર્વાચીન ગદ્ય નર્મદથી શરૂ થતું લેખાય છે—જોકે દલપતરામે પણ એ પ્રકાર ખેડેલો છે, પણ એ બંને સમકાલીન હોઈ, અને નર્મદે ગદ્યનો ધોત્ર વહાવ્યો હોઈ, અર્વાચીન ગુજરાતી ગદ્યના જનક તરીકે નર્મદ લેખાયો છે. એનો મુખ્ય ફાળો નિબંધોને લગતો છે. ગદ્યનાં ખાસ સર્જનાત્મક અંગો—જેવાં કે નવલકથા, નવલિકા વગેરે એક વાર ગદ્યનો સાહિત્યના એક વાહન તરીકે વ્યાપક ઉપયોગ થવા માંજ્યો કે તરત ખીલી ઊઠ્યાં. એમાં ‘કરણુધેસો’ મહત્ત્વની જગ્યા રોકે છે. એ આપણી પહેલી નવલકથા. એ પછી તો નવલકથાઓનો પણ જાણે કે ધોધ ફાટ્યો છે—પણ જેમાં ગુજરાત હોય, ગુજરાતનું જીવન ધબકતું હોય, જેને જોઈને દુનિયાભરના લોકો પણ ગુજરાત શું છે તે સહેજ સમજી શકે એવી નવલકથા તો એક ‘સરસ્વતીચંદ્ર’ જ છે. ગુજરાત વિષે—ગુજરાતના જીવન વિષે આપણા અનેક લેખકોએ લખ્યું છે. મુનશીનાં મધ્યકાલીન ગુજરાતનાં ચિત્રો પ્રાણવાન છે—આમ છતાં વાસ્તવિક

ગુજરાતના વ્યક્તિત્વનું કલાત્મક આલેખન તો ગોવર્ધનર મેજ કર્યું છે. 'સર્વસ્વતીચંદ્ર'ને આપણે વિશ્વસાહિત્યનો દરબાર ભરાયો હોય તો વિના સંકોચે આપણા પ્રતિનિધિ તરીકે મોકલી શકીએ. મુનશી, રમણલાલ દેસાઈ, મેઘણી, ધૂમકેતુ આદિની કૃતિઓ પણ આપણી નવલકથાના ક્ષેત્રમાં મહત્ત્વનું સ્થાન ભેગવે છે. પણ હજુ એ ક્ષેત્રમાં ઘણું ખેડાણ બાકી છે. સૂક્ષ્મ મનોવિશ્લેષણ, જે આ પ્રકારના સાહિત્યનું એક અતિ મહત્ત્વનું અંગ છે, તેનાં હૃદયંગમ આલેખનો હજુ આપણી નવલકથાઓમાં નહિ જેવાં છે. એમ છતાં અસાર સુધીના આપણા પ્રયત્નોએ એવા સૂક્ષ્મ મનોવિશ્લેષણને યોગ્ય વાહન મળી શકે એવી રીતે આપણી ભાષાને ખેડીને તૈયાર કરી છે. એ આજ સુધી લખાયેલી આપણી અનેક નવલકથાઓની જેવી તેવી સંસિદ્ધિ નથી.

નવલિકા આમ તો નવો પ્રકાર લેખાય છે—બાકી એ તો પ્રાચીનમાં પ્રાચીન. આજે એનો જે નવીનતા લેખાય છે તે તેના કલાતત્ત્વને અંગે. વાર્તા કહેવાની એ કળા આપણા આ યુગની આગવી સંસિદ્ધિ છે. ઘટના અને આયોજનના સુંદર તાણાવાણાવાળી એ કથાકારીગરી ધૂમકેતુ, દિરેક આદિથી માંડી પન્નાલાલ સુધીના આપણા અનેક લેખકોની કૃતિઓમાં ભેઈ શકાશે. એ ક્ષેત્ર પણ હજુ તદ્દન નવું જ છે. હજુ તો એના પર હળ જ ધર્યું છે. વર્ષાનાં ઝાપટાં આવે અને એ ભર્યું ભર્યું બની રહે એવો યુગ તો હવે ચાલ્યો આવે છે—પણ એ યુગને આવવાની સુગમતા જેણે કરી આપી તેની સેવા જેવી તેવી નથી. આવું જ એકાંકી નાટકો માટે પણ છે. લાંબાં નાટકો આપણે ત્યાં પ્રમણમાં ઓછાં લખાયાં છે. આપણા નવા યુગની શરૂઆતના આપણા કેટલાક સાક્ષરોએ સંસ્કૃત નાટકોની ઢબનાં નાટકો લખ્યાં—જેમાં 'રાઈનો પર્વત' અને 'કાન્તા' માનભર્યું સ્થાન ભેગવે છે—પણ એ ક્ષેત્ર હજુ નહિ જેવું ખેડાયું છે. એનું એક કારણ એ છે કે, આપણા સાહિત્ય અને રંગભૂમિ વચ્ચે ભેઈએ તેવો મેળ નથી રહી શક્યો. અને આજે તો રંગભૂમિ ઉપર બહુ કે પનોતી બેઠી હોય એવી એની સ્થિતિ છે. એટલે જ્યાં સુધી એ સ્થિતિ સુધરે નહિ ત્યાં સુધી ચંદ્રવદન જેવા આપણા ઉત્સાહી અને શક્તિશાળી નાટ્યકારના અથાગ પ્રયત્ન છતાં સાહિત્યપ્રકાર તરીકે નાટકનો વિકાસ થવો બહુ સંભવિત નથી દેખાતો.

નિબંધની બાબતમાં નાટક જેવું નથી. ત્યાં આનંદશંકર ધ્રુવ, ગાંધીજી, કાલેલકર આદિ આપણા અનેક પ્રતિભાસંપન્ન પુરુષો અને આપણાં અનેક દૈનિક, સાપ્તાહિક, માસિક, ત્રૈમાસિક આદિ સામયિકોએ જાણે મોટો જીવાળ આણ્યો છે. એના હળવા પ્રકારે પણ જ્યોતીન્દ્ર, ધનસુખલાલ, પાઠક આદિએ સારી રીતે ખેંચા છે. પણ એ દિશામાં હજી અનેક શક્યતાઓ રહેલી છે. અને નિબંધમાત્રનાં હજી અનેક નવાં નવાં અંગો આપણું સાહિત્ય ખીલવી શકશે એવી સ્પષ્ટ નિશાનીઓ આજે આપણે જોઈ શકીએ છીએ.

પદ્યપ્રવાહ

પદ્યમાં પણ અનેક પ્રયોગો થયા છે. શરૂઆતના બધા પ્રયોગો અંગ્રેજી સાહિત્યની અસર હેઠળ થયા હતા, અને એ અસર બાપક રીતે સૌથી વધુ પ્રમાણમાં નરસિંહરાવમાં જોઈ શકાય છે; એટલે સાહિત્યના ઇતિહાસમાં પ્રાર્થનામાં અન્તિમ દલપતરામ લેખાય છે, અને અર્વાચીનોમાં આદિ નર્મદ લેખાય છે, છતાં કેવળ કાવ્યગુણની દૃષ્ટિએ નક્કી કરવાનું હોય તો અર્વાચીનોમાં આદિ નરસિંહરાવ લેખાવા જોઈએ. એમનાથી શરૂ થયેલો કાવ્યપ્રવાહ એક બાજુ અંગ્રેજી સાહિત્ય અને ખીજી બાજુ સંસ્કૃત તથા ફારસી ને આપણા જૂના ગુજરાતી સાહિત્યમાંથી ગ્રેરણા પ.મી ધીમે ધીમે સમૃદ્ધ બનવા માંડ્યો. એ પ્રવાહમાં એક બાજુએ આપણે બાલાશંકર કંથારિયા, મણિલાલ દ્વિવેદી, કલાપી જેવા સૂરી અસરવાળા કવિઓની છાલકો જોઈએ છીએ; તો ખીજી બાજુ કાન્ત જેવાને સંસ્કૃતના વાણીવૈભવ અને ભાવસૌન્દર્યની ઊંમરે જગાડતા જોઈએ છીએ; તો ત્રીજી બાજુ નાનાલાલ જેવાને સંસ્કૃત, ફારસી, અંગ્રેજી, જૂની ગુજરાતી અને આપણાં લોકગીતોની ઉત્તમોત્તમ કાવ્યશ્રીના અમૃતઘૂંટ પી પી આપણી સાહિત્યગંગામાં શરદનાં નીતર્યાં નીરની છટા ઉતારતા આપણે જોઈએ છીએ. આ બધા પ્રવાહો આમ ખૂબ સુંદર છે, પણ તે બધાનું પ્રભવસ્થાન સ્થળ અને કાળની દૃષ્ટિએ આપણા પ્રજાજીવનથી ઘણું દૂર—સાહિત્યના જ જગતમાં જ છે. એ બધા પ્રવાહોથી કંઈક જુદો જ પ્રવાહ આપણે બળવંતરાયનામાં જોઈએ છીએ. એમણે કવિતાને વાસ્તવિક જગત ઉપર ઉતારવા પ્રયત્નો કર્યા; તેના ઊર્મિ-તરંગમાં વિચારની માત્રાને વધારી દીધી—અને પરિણામે વિચારપ્રધાન

૨૪૮

સાહિત્યપદ્ધતિ

કવિતાનો એક પ્રવાહ આપણાં સાહિત્યવહેણમાં દેખાવા લાગ્યો. એ પ્રવાહ પૂરેપૂરો સ્પષ્ટ બન્યો. ૧૯૧૭માં—જ્યારે ‘ભણકાર ધારા પહેલી’ની પહેલી આવૃત્તિ બહાર પડી. સાર બાદ ત્રણેક વર્ષમાં જ આપણું પ્રજાજીવન એક મોટા ઝંઝાવાતથી હાલી ઊઠ્યું. એ ઝંઝાવાત હતો ગાંધીજીની અનેકવિધ પ્રવૃત્તિઓનો, અસહકારનો. એનાથી આપણી સાહિત્ય-સૃષ્ટિનાં નીર ખૂબ ડહોળાયાં. એ સ્થિતિ દશેક વર્ષ રહી. એમાં લોકગીતો તરફ આપણી નજર નવા યુગે આપેલી સ્વદેશી ભાવનાના ઘેનમાં વધુ ભેરથી ગઈ—અને આપણને મેઘાણીની અનેક-વિધ પ્રવૃત્તિનો લાભ મળ્યો. ખરદારે એ યુગની પ્રેરણાનાં રાષ્ટ્રગીતોનું ગુંજન આપ્યું. પણ નીર ડહોળાયેલાં જ રહ્યા. વિચાર ઘૂંટાતા જ ગયા, અને આપણા કવિઓની નજર વધુ ને વધુ વેધક બનતી ગઈ. એમાં વળી સમાજવાદનાં વિચારવહેણો આવી ભળ્યાં. પરિણામે ૧૯૩૦ પછી એક નવો જ પ્રવાહ વહેવા માંડતો આપણે ભેઈએ છીએ. સુન્દર આદિએ પુષ્ટ કરેલો એ પ્રવાહ બહિરંગ પરત્વે બળવંતરાયે વહાવેલા પ્રવાહને અનુસરે છે—તેમ જ નાનાલાલ, કાન્ત આદિમાંથી ચિરંતર તત્ત્વોનો પણ સ્વીકાર કરે છે—પણ એ બધાથી એ જુદો પડે છે એના પ્રભવસ્થાનની બાબતમાં—એના પ્રેરણાના કેન્દ્રની બાબતમાં. એ કેન્દ્ર છે આપણા દેશની સામાન્ય જનતા, તેમના રોજના વ્યવહારો, તેમની વેદના, તેમના ઉત્સવો ને તેમના કલહો, તેમની આશા અને તેમની નિરાશા. આ પ્રવાહ ક્યાં જશે, એ કેમ વહેશે વગેરે સંબંધી આજે કંઈ પણ આગાહી કરવી એ વધુ પડતું છે; પણ એટલું તો કહી શકાય કે એ પ્રવાહે ગુજરાતના જીવનને કેટલેક અંશે આર્દ્ર કર્યું છે. એ અર્દ્રતા શામાં પરિણમશે એ તો કેવળ ભવિષ્ય જ કહી શકે.

આમ જૂના પ્રેમ-શૌર્યના પ્રવાહને આપણે ફરીથી જુદી રંગલહેરે વહેતો ભેઈએ છીએ. એ આખા પ્રવાહનું દર્શન મનોહારી છે. એ ભેતાં આપણું હૃદય ભક્તિ અને ઉમળકાથી છલકાઈ રહે છે—અને નાનકડું એવું આપણું આ ગુજરાત એની સંસ્કારસમૃદ્ધિમાં હિંદના ખીજા ભાગો કરતાં કોઈ રીતેય પાછળ નથી એ વિચારે આનંદ થાય છે. એ આપણું ગુજરાત અને એ આપણી ગુર્જાગિરા વધુ ને વધુ સમૃદ્ધ બનો ને નર્મદની ઘોષણા સદાય આપણા ઉરેઉરમાં પડેલા પાડી રહેા કે

પુસ્તકાલય

જય જય ગરવી ગુજરાત !

ગુજરાતી ભાષા, આકરણ અને લેખન.

લેખક : પ્રો. મનમુખલાલ ઝવેરી, એમ. એ

ગુજરાતી ભાષાનું સર્વાંગી જ્ઞાન આપતું આ આકરણનું પાઠ્યપુસ્તક
છે. ૩૧૨ પાનાં. ત્રીજી આવૃત્તિ. કિં. ૨-૪-૦૦

ભારતનો ઇતિહાસ ભાગ ૧, ૨.

લે. જયંતિલાલ ચીનામ, બી. એ, બી. ટી. તથા મનુભાઈ દેસાઈ,
બી. એ. બી. ટી. પ્રો. વાડીયાની પ્રસ્તાવના સાથે.

દાદરિકાના વિદ્યાર્થીઓ માટે, સુંદર ચિત્રો સાથે સરળ ભાષામાં લખેલા
આ પુસ્તકો હિંદના દરેક ઐતિહાસિક યુગની રૂપરેખા આપે છે.

Garland of English Prose and Poetry, Book I, II, III
Edited by Principal T. K. N. Menon, Teacher's Training
College, Baroda and Prof. S. M. Wadia, Baroda College,
(Illustrated).

This series of graded Prose and Poetry Selections is
complete with Introductions and Notes. Care has been taken
to give the passages from masters of classical English Prose
and Poetry and also Indian writers; the Indian environment
is kept in mind. Variety of matter and form is its main
feature.





पुस्तकालय

गुरुकुल कांगड़ी विश्वविद्यालय, हरिद्वार

पुस्तक वितरण की तिथि नीचे अङ्कित है ।

इस तिथि सहित १५ वें दिन तक यह पुस्तक पुस्तकालय में
वापिस आ जानी चाहिए । अन्यथा ५ नये पैसे प्रतिदिन के
हिसाब से विलम्ब दण्ड लगेगा । २५, २०५

पुस्तकालय

गुरुकुल कांगड़ी विश्वविद्यालय

विषय संख्या

७७ ग
२६ ग

आगत पंजिका संख्या

२५२०५

तिथि	संख्या	तिथि	संख्या
4 FEB 1963			
12 MAR 1963			
६२६ २			

पुस्तकालय, गुरुकुल कांगड़ी विश्वविद्यालय,
हरिद्वार ।

